

# సాధన సామగ్రి

నాలుగవ మూట

(సప్తశతి) దేవీమాహాత్మ్యమండలి చరిత్రత్రయమందు  
బ్రహ్మదిక్పతస్తుతులు నాలుగిటి మూలమంత్రసహిత  
సమగ్ర వ్యాఖ్య.





వ్యాఖ్యాత :

శ్రీ శ్రీయానందసాధుడు

ఈ శ్వర సత్య నారాయణ శర్మ

శ్రీ కాకతవాసి.



ప్రకాశకులు :

సాధన గ్రంథ మండలి, తెనాలి.

కాపీరైటు]

\* \*

[వెల : రు. 4=00

# సాధన సామగ్రి

## నాలుగవ మూట

(సప్తశతి) దేవీమాహాత్మ్యమండలి చరిత్రత్రయమందు  
బ్రహ్మదికృతస్తుతులు నాలుగిటి మూలమంత్రసహిత  
సమగ్ర వ్యాఖ్య.




వ్యాఖ్యాత :

శ్రీ శ్రీయానందనాథుడు

ఈ శ్వర సత్యనారాయణశర్మ

శ్రీ కాళశవాసి.



ప్రకాశకులు :

సాధన గ్రంథ మండలి, తెనాలి.

కాపీరైటు]

\* \*  
\*

[వెల : రు. 4=00

తొలి ముద్రణ

1964

Acc. No. 8042

మొదటి

\*  
\* \*

జానకిరాం ప్రెస్,  
తెనాలి.

‘సరసకవి’ ‘సాహిత్యరత్న’  
శ్రీ మోచర్ల రామకృష్ణయ్యగారు  
అధివక్త.

“కవితా నికేతనము” అత్తితోట అగ్రహారము, నెల్లూరు.

19-12-1964

## పూజా పుష్పము.

జగన్మాత యనుగ్రహమునకుఁ బాత్రుల మగుటకు దేనిని మనము చేకూర్చుకొనవలయునో, ఆ సాధన సామగ్రి సంతయు నాల్గుమూటలుగాఁ గట్టి మన కందించిన శ్రీశ్రీ శ్రీయానంద నాథులు మహానుభావులు. అమ్మతో ముచ్చటలాడఁగలిగిన పరదేవతా ప్రసాద సంపన్నులు. వారి గ్రంథములఁ జదివి, యందలి రహస్యములను గుర్తించు శక్తియుఁ బరమార్థలాభము వడయు భాగధేయమును ఇప్పుడు కాకపోయినను రానున్న జన్మమునందైనను లభింపకుండునా యని వేచియున్న మాదృశులు శ్రీవారి రచనములంగూర్చి యభిప్రాయ మీయఁబూను కొనుట అపచారమగును. నా యందలి శ్రీయానందనాథుల వాత్సల్యమో యన ‘సాధన సామగ్రి’ సంపుటములు నాచేరువకు రాఁగా, నే నా యుద్గ్రంథములఁ జదివినప్పుడు నా కొదవిన యానందమే యీ యక్షరాకృతి నొందినది.

‘సాధన సామగ్రి’ నాలుగవమూట నెత్తికొని చూడ సాగిన తోడనే, దాని యెనిమిదవ పుటలో నాకు యోగనిద్రా దేవి సాక్షాత్కరించినది.



“తుష్టావ యోగనిద్రాం తా మేకాగ్ర హృదయస్థితః  
విబోధనార్థాయ హారే ర్హరినేత్రకృతాలయామ్ ।  
విశ్వేశ్వరీం జగద్ధాత్రీం స్థితిసంహారకారిణీం  
నిద్రాం భగవతీం విష్ణో రతులాం తేజసః స్రభుః॥

నా కీమే చూపట్టిన వెనువెంటనే శ్రీ మత్పరమహంస పరిపూర్ణానందనాథుల “లక్ష్మీశృంగార కుసుమమంజరి ” లోని ఆద్యశ్లోకము నా స్మృతిపథమునకు వచ్చినది. ఆ శ్లోక మునకు మా సాహిత్యగురువర్యులు కీర్తిశేషులు బ్రహ్మశ్రీ దుర్భాసుబ్రహ్మణ్యశర్మగారు వెలయించిన హృద్య పద్యానువాద మును స్మరించితిని. దానిని ఈ దిగువ పొందుపఱచుచున్నాను.

“అమృత సరస్వదంతరక్షటాగపలాశపుటమ్మనన్ జగ  
త్క్రమ రచనాదిచే నలసి కమ్మం బరున్నవిభున్ విలోచనాం  
తముల స్ఫులిచుచున్ స్వలితమ్ముల నెవ్వతె ప్రీతుఁజేయు న  
య్యమలిన యోగనిద్ర భవహారినిద్ర సమాశ్రయించెదన్.”

‘హరినేత్ర కృతాలయాం’ అని వర్ణింపఁబడిన యోగ నిద్రను గూర్చిన వివరణము, ప్రాణశక్తిరూప విష్ణుప్రస్తావము, మధుకైటభ వినాశ వివేకము — ఇవి యిట్లు ప్రపంచంపఁజేసిన శ్రీయానందనాథస్వాముల యార్షప్రజ్ఞకు అంజలి వట్టితిని. త్రిమాత్రా స్వరూపముతో జగద్రూపగా, అర్థమాత్రా రూప ముతో పరాజననిగా వెలయు దేవియొక్క తత్త్వమును ఆవిష్కరించిన శ్రీవారి మహిమకు అబ్బురపడితిని. ఆగమసూక్తులతో శాక్తాద్వైతమును సమన్వయింపఁజేసి భక్తులగు చదువరులకు జ్ఞాననిధులు నెఱచూఱుచున్న వారి యగణ్యకారుణ్యమునకు జోహారు లర్పించితిని. ఒకనికి భగవద్ధర్మమం దధికారము కల్గుటకు

అతఁడు రసికుఁడును భావుకుఁడును గావలయు నను భాగవత ప్రమాణమును బయల్పఱచి సాధకులకుఁ గనువిష్వ కల్పించిన యా మంత్రమూర్తికిఁ బ్రణమిల్లితిని.

ఈ 'సాధన సామగ్రిని' తమ సామ్యుగాఁ జేసికొన్నవారు అమర్త్యులగుదురు; సంశయములేదు. నిర్భయులగుదురు; ఆనంద సముద్ర తరంగములలో నుయ్యెల లూగుదురు.

మఱి యిప్పు డీ పూజాపుష్పము సమర్పించుటకు నా కవ కాశము కలిగించిన మహానీయులకు నమస్కరించి విరమించుట తప్ప నేఁ జేయఁగల్గినది ఏమున్నది ?

ఓం తత్ సత్.

నల్లూరు	}	సాధకుఁడు
క్రోధి-మార్గశీర్ష-శుక్లపూర్ణిమ.		మోచర్ల రామకృష్ణయ్య



శ్రీమాతే నమః.  
ఓం నమశ్చండికాయై.

## పాఠకులకు నా మనవి.

అమృతవ్రాసిన “సాధన సామగ్రి” మూటల వరుసను నాలవమూట యిది. ఇందలి సరకులు న్యాయముగా నమ్మాడు మూటల తుదలను జేరియుండవలసినదే, కాని పూర్ణసప్తశతకి మూలమంత్ర సమగ్రవ్యాఖ్యలతో యథాస్థితముగా నచ్చున వేయఁజాలమికిఁ గారణములను దొలుమూట మొదటనే విన్న వించి కొంటిని.

ఈ స్తుతులు బ్రహ్మాదులు చేసినవి నాలుగు. ఉత్తమ చరిత్ర మనెడి శుంభాసుర వధాంతమున (అస్మితా నాశము తర్వాత) దేవగణము చేసిన నారాయణీస్తుత్యంతము వాక్యములు - స్నేహమయి, అమ్మగారు ముద్దుబిడ్డలయెడనైన విశిష్ట స్నేహముతోఁ దన మధుమయాననాబ్జమునుండి వినిచిన యభయ వరదానవాక్యములు ముప్పది శ్లోకమంత్రములుగా నుగ్గడించినది. అవి చదివికొన్నప్పుడే శ్రీమాత యవ్యాజకరుణ, ప్రేమమయత, స్నేహమయత, మధుమయత తేటపడును.

“నా చరిత్రములను శాస్త్రోక్తనియమబద్ధులై పారాయణముచేయు నశక్తులైన నాభక్తులు నా చరిత్రత్రయమందు బ్రహ్మశక్రాదులు చేసిన స్తుతి పాఠశ్రవణములతో నన్ను సంతోషపెట్టునపుడు, వారి నిన్నివిధముల సంరక్షింతు”ననిన యా ఫలశ్రుతివాక్యములు చదివికొన్నంతనే యెట్టి సాధకుఁడును బ్రాణపణము పెట్టి నిత్యము చదువుటో, చదివించి వినుటో

వ్రతముగాఁ గొనకుండఁజాలఁడు. వాని సమగ్రవివరణము జదివి కొన్నపుడు శ్రీమాతృ (ఆత్మ) తత్త్వబోధమునకై యెవ్వరి గుంబముకడను జేసాఁపనక్కఱలేదు. ఎంత తృప్తి, ఎంత యాశ సాధకహృదయమున నిండునో నేను వ్రాయుటకంటఁ జదువరులు చదివి గ్రహించి సమాధాన పడవలసినదే !

మూడవ మూటగా వెలువడవలసిన యుత్తమచరిత్ర మొదలి సాధన సామగ్రిని, ఎత్తి వ్రాసి గ్రంథప్రకాశకులకుఁ జేర్చుపనికి, ఆరోగ్యస్థితి యప్పటి కొప్పకుండుటచేతను, వ్యాఖ్యాసహిత స్తుతులమూట సంసిద్ధముగా నుండుటచేతను, ఈ నాలవ మూట వెల్వరింత యవశ్యమైనది.

ఇమ్మాట ననుశీలించి యవ్యాజస్నేహముతో పూజా పుష్పము నంపిన సాధకపండితోత్తములు “సరసకవి, సాహిత్య రత్న, కవిశేఖర” బ్రహ్మశ్రీ మోచర్ల రామకృష్ణయ్యగారికిఁ గృతజ్ఞతాపూర్వక నతిశతములు. ఈ నాలవమూట వెలువరించు నా పూన్ని నెఱింగి యయాచితముగా నిష్కపటభక్తితో ధనమునిచ్చిన ప్రియశిష్యులు —

1. చి॥ పోతా సియారామ్, డి. మేరాపూర్ నివాసి.

యిచ్చిన రు. 300/-

2. చి॥ అరిపిరాల వెంకట సోమాచార్యులుగారు,

(అసిస్టెంట్ ఇంజనీరు, పార్వతీపురం) ఇచ్చిన రు. 100/-

శ్రీమాత్రాజ్ఞగా నందుకొని, అమ్మా ! యజ్ఞేశ్వరివి, నీ ప్రీతి నార్జించుటకై యీ ద్రవ్యయజ్ఞముతో నిన్ను సేవించు

వీరిని గరుణాసాగరస్నాతుల నొనర్చి పరిపూతులనుజేసి నీ పవిత్రాంకమునజేర్చి యుంచుకొమ్మని యమ్మను వేడికొంచుందును.

సాధన గ్రంథ మండలి పక్షమునఁ బ్రకటింపఁ గోరి మండలివృద్ధి నుద్దేశించియే యథాశక్తి ముద్రణవ్యయములతో నా పంపిన గ్రంథములను బ్రకాశింపఁజేయుట తమ పనిగా నెంచి శ్రమఁగొని నన్ను ధన్యునిజేయుచున్న మండలి వ్యవస్థాపకులు, విద్వాన్, శ్రీ. చి|| బులుసు సూర్యప్రకాశశాస్త్రులు నిరంతరము శ్రీమూర్త్యుకృపావీక్షతో వర్ధిల్లుచు, గ్రంథమండలి నామమును సార్థకము జేయఁగల యథార్థ సాధన గ్రంథజాలమును బ్రకటించు నైశ్వర్యమును మహామాయానుభావమున నొందుచుందురు గాతమని యాశాించుచున్నాను.

ఇక నింతలోనే వెలువడు మూడవ మూటయందుఁ బ్రాణప్రతిష్ఠా సాధనము - విష్ణుగ్రంథి భేదము - ప్రారబ్ధక్షయము అనువానికైన సాధనోపాయములు ప్రధాన విషయము. అది యనతికాలములోనే వెలువడ సాధక పండితాశీర్వాదము నపేక్షించుచున్న —

శ్రీకాకుళము,  
క్రోధి సం. మాసశిరము  
17-12-1964

శాక్తబంధుడు  
శ్రీ శ్రియానందనాథుడు, బుధవిధేయుడు,  
ఈశ్వర సత్యనారాయణశర్మ

# కృత జ్ఞతాంజలి.

పురమథన పుణ్యకోటీ పుంజితకవిలోకనూక్తి రసధాటీ !  
మనసి మమ కాసుకోటీ విహరతు కరుణావిపాకపరిపాటీ !

అమృవిషయమై యొకమాట - ఆ యమృ ప్రేరేపించిన బుద్ధియం దూహించి, అమృ పాదములయందే పూజాసక్తమై యుండు హస్తముతో వ్రాయఁగా నా మాట రతనాలమాట యేలకాదు ? ఇట్టి మూటలు రెండైనవి. ఇది నాలగవది (ప్రకటన వరుసలో). ఈ నాలగవమూట 1, 2, 3 మూటలకు తలమానికము వంటిది. ఈ మూటలు సాధన గ్రంథములఁ బ్రచురించు మా మండలికి వెలుఁగుబాటలైనవి. అడుగిడఁజాలని బడుగుపైన మృతంపు జల్లులైనవి. మా మండలి నేడు పుష్పమైనది. సాధక పఠిత్రలోకము తుష్టమైనది. ఇట్టి గ్రంథములు తనయందు వెలువడటచే నాంధ్రభాషామతల్లి విశిష్టమైనది. పూజ్యులు, సద్గురువర్యులు, బ్రహ్మశ్రీ శ్రీ శ్రీయానందనాథులు విశేషాదరముతో నీ రత్నమంజూషలను శక్తికొలది ముద్రణవ్యయముతో మా మండలి కొనఁగినారు.

శ్రీవారి యాదరమునఁ దోగి మండలి ఆలోకపీఠులఁ బయనింపఁగల్గినందులకు మండలి, మండలి వ్యవస్థాపకుఁడుగా నేను - వారి శ్రీచరణరాజీవములకుఁ బునః పునః ప్రణామము లాచరించుటదక్క యన్య మాచరింపఁజాలను.

కోధి మార్గశిరము

తె నా లి

1964

బు లు సు సూ ర్య ప్ర కా శ శా స్త్రి

వ్యవస్థాపకుఁడు :

సాధన గ్రంథ మండలి,

## శ్రీమాత కిది యంకితము.

ఈం కారవాచ్య ! ఐం హ్రీం  
 క్లీం కమనీయాంగి ! ఇత్తుఁ గృతి నీకే; కొ  
 మ్మొంకృతితో; నీ యమృత మ  
 యాంకమ్మనఁ జోటు నుంచుమా ! చాముండా !

శ్రీకర శ్రీకరమ్మనఁ ద్రిపుటి బోధ  
 మును సడల్చు త్రిశూలముఁ బూని, మహిష  
 నామక రజోగుణప్రవినాశిని వగు  
 నమ్మ, విమ్మాటలెల్ల నీ కచ్చుకొందు.

ఏయమ, అబ్బి ! వ్రాయుమని యీ పరమార్థ రహస్యబోధముల్  
 వ్రాయఁగ నెన్నిదేండ్లు పనిపట్టఁగఁ గట్టడచేసె, నమ్మహా  
 మాయపు, నాత్మపున్, సకలమూతపు; నీ కృతులెల్ల నిత్తు నీ  
 కే; యవి యందుకోదగు మహేశ్వరి! యిట్లు లాఁతులెవ్వరే?

తిరముగ నాత్మదృష్టులు త్వదీయముఖమ్మున నిల్పు సాధనన్  
 బొరపడనట్టి నీ ప్రియతనూజులు నాకవరుల్ పవిత్రు లీ  
 సరకులె దారిబత్తెముగ, జన్మరుజాపహ శర్మదాపథో  
 త్కరముల పైఁడిసంచికలుగాఁగని సద్గతిగాఁత్రు, చండికా !

తల్లితనమ్ముఁ జూపి, యిడి ధన్యునిఁ జేసితి; చూచి యిచ్చితిన్  
 ముల్లెలు మల్లి నీకే; ప్రియపుత్తుల కంటనుబెట్టు బర్వు, నా  
 వల్లనుగాదు మోయ; సమపాయముచూడుమునీవె; యాధ్యుతా  
 పిల్లలు కొల్లగాఁ గలరు; పేదటికమ్మటె నీకు ? శ్రీమతీ !

— శ్రీ ప్రియా నందనాథుఁ డు.

# విషయ సూచిక

పేజీ

1. ప్రథమఖండమందు బ్రహ్మకృత దేవీస్తుతి 1
2. మహిషాసుర వధానంతరము శక్రాదికృతస్తుతి 60
3. శుంభాసుర నిధనమునుగోరిన దేవతలు చేసిన స్తుతి 169
4. శుంభవధానంతరము దేవకృత దేవీస్తుతి 254  
(నారాయణీ స్తుతి)
5. దేవీమాహాత్మ్యము - రుద్రగ్రంథి భేదము - ఫలశ్రుతి వివిధి 313
6. నాలుగు స్తుతుల మూలము. 370



---

జయ దుర్గే! అపవర్గదాయిని!

శ్లో॥ దుర్గే స్మృతా హరసి భీతి మశేష జంతోః  
స్వస్థైః స్మృతా మతి మతీవ శుభాం దదాసి,  
దారిద్ర్యదుఃఖ భయహారిణి కా త్వదన్యా  
సర్వోపకారకరణాయ సదార్పించితా॥

---



గ్రంథకర్తః  
 శ్రీ శ్రీయానంద నాథుఁడు  
 ఈశ్వర సత్యనారాయణ శర్మ

శ్రీమాతే నమః

# సాధన సామగ్రి

నాలుగవ మూట.

ప్రథమఖండమందు బ్రహ్మకృత దేవీస్తుతి.

ప్రలయకాలమందు జగత్తు ఏకార్ణవీకృత మైనపుడు, ప్రభువు భగవంతుడు వైన విష్ణుడు శేషశయ్యపై యోగ నిద్రను సేవించుచుండెను. అపుడు మధువు, కైటభుడు అనేడి పేళ్లతో నిరువురు ఘోరాసురులు, విష్ణుని చెవి గులిమివలనఁ బుట్టినవారు బ్రహ్మను జంపఁగడఁగిరి.

దీని వెనుకటిమంత్రమందు మేధసమహర్షి, మహామాయ నిత్యయ్యును దేవకార్యసిద్ధికై విశిష్టరూపముతో నావిర్భవించునపుడు 'ఉత్పన్నా' యని ప్రసిద్ధి, యని చెప్పెను. ఇప్పుడామె దేవకార్యసిద్ధికై న విశిష్టావిర్భావమును వర్ణించుచున్నాడు.

ఇక్కడనుండియే దేవీమాహాత్యవర్ణనము మొదలు.

కల్పాంత మనఁగాఁ బ్రలయకాలము. సృష్టిబీజములు బ్రహ్మమందు లీనమైపోయినపుడు జగత్తుండదు. ఏకార్ణవీకృత మగును. జగత్తనెడి కార్యసమష్టి పరమకారణమందు లీనమగుట - అనఁగా నివి కారణీభావము నొందుటపేరే యేకార్ణవము. ఋగ్వేదమందుఁ జెప్పఁబడిన సృష్టితత్త్వమందు 'సముద్రము, అర్ణవము' అను రెండిటి సృష్టలమాట కలదు. ఈ రెండును నొక్క యర్థము నిచ్చు మాటలేయైనను ఒకటి

కార్యమును, రెండవది కారణమును దెల్పును. మఱి విత్తు, కాబోవు మఱి చెట్టుయొక్క పూర్వావస్థయైనటులే, జగత్తనెడి యశ్వత్థవృక్షపు బీజము - కర్మసంస్కారసమూహము, బ్రహ్మమనెడి పరమకారణమందు నిల్చియుండును. అప్పుడే కల్పాంత కాలమునుపేరఁ బ్రసిద్ధమగును. ఇట్టివేళ శుద్ధవైతన్యము తక్కువతోమియు ననుభవమునకు రాదు. కనుక దీనినే యేకార్ణవమని, కారణసముద్రమని యందురు.

ఇక్కల్పాంతకాలమందు విష్ణువు యోగనిద్రారాధన చేయును. విష్ణువనఁగా జగద్వ్యాపక చిచ్ఛక్తియే. దేనియందు జగత్తు నిల్చియున్నదో, ఏ వైతన్యము జగత్తనెడి ప్రతీతితో విశిష్టమో దాని పేరే విష్ణువు. సాధనక్షేత్రమం దిది ప్రాణమను పేరితోఁ జెప్పఁబడును. శ్రుతియు - “ఈ సమస్తజగత్తును బ్రాణమే ధరించినది. అదే భగవంతుఁడు” అనెను. “ఉత్పత్తిం ప్రలయంచైవ భూతానా మాగతిం గతిం । వేత్తి విద్యా మవిద్యాం చ స వాచ్యో భగవానితి॥” “ప్రాణుల యుత్పత్తియు, ఆగమమును, నిర్గమమును, విద్యయు, అవిద్యయు నను నీ విషయము లెవ్వనికి బాగుగాఁ దెలియునో యతఁడే భగవంతుఁడు;” విష్ణుని మఱియొక పేరు. ప్రభువు - అనఁగా స్వాధీనుఁడు; స్వతంత్రముగాఁ దన యిచ్ఛాశక్తిని నడుపఁగలవాఁడు. “కర్తు మకర్తు మన్యథా కర్తుం వా సమర్థః ప్రభుః” అమ్మ యితనికి యిచ్ఛామాత్రమున సర్వసంకల్పములు సిద్ధింపగలంత యధికార మిచ్చినది. కనుక నితఁడు ప్రభువు. సరే; అతఁడేమి కానీ; జగత్తుండ నపుడు జగద్వ్యాపకవైతన్యము (ప్రాణము) ఏవిధముగా నిల్చియుండును? అనుదానికి సమాధానముగానే “శేషమాస్తీర్య”

అప్పుడు ప్రాణము అవశేషమృతము నాస్తరణముగాఁ జేసికొని -  
అనఁగా మున్ముందు కాఁబోవు జగత్తుయొక్క బీజములను  
శయ్యారూపమునఁ గల్పించుకొని ( అధఃకృత మొనర్చుకొని )  
అనఁగా దనలోనే ప్రలీనముచేసికొని యోగనిద్రను సేవించును.

యోగమనఁగా నిచటఁ బరమాత్మమిలనభావము. అట్టి  
వేశ జగద్భావము ను ప్తమైయుండును. జగద్వ్యవహారపక్షమున  
నిది నిద్రవంటిది. జగద్వ్యాపకుఁడుగాఁగ నదా యుండెడి యా  
విష్ణుఁడు, జగత్తు లేకుంటచే దన వ్యాపకత్వము, ప్రభుత్వము,  
భగవత్త్వము మున్నగువానిని విస్మృతిగర్భమందు ముంచివేసి  
తామసీ నిద్రారూపిణి మహామాయ యొడియందు నిద్రించును.  
ఇదెట్లు కాఁగలదు? - ఒక్క యోగమువల్లనే సంభవము.  
పరమాత్మభావమునందుఁ దన విశిష్టభావమును జేర్చివేయుటే  
యోగము. ఈ యోగము నుసిద్ధమైనపుడే జగద్వ్యాపారము  
నందు నిద్ర (సుప్తభావము) యగును. ఇది యొక యపూర్వ  
మధుమయావస్థ. ప్రలయకాలమందు భగవంతుఁడు విష్ణుఁడు,  
ఈ యోగనిద్రారూపిణియైన మహామాయను భజించును. ఎవ్వఁ  
డెవ్వరిని భజించునో, వాఁడు వారి సారూప్యము నొందును.  
ఇది సర్వవిజ్ఞానసమృత తత్త్వము; కనుక శీయవస్థయందు విష్ణు  
నకు మఱి స్వతంత్రత యుండదు. “నేను విష్ణుఁడ” ననెడి  
ప్రతీతి యుండదు. అట్టియప్పుడు యోగనిద్రారూపిణియైన  
యమ్మ సత్తయే తోచును.

విష్ణుకర్ణ శబ్దార్థము - వ్యాపకచిదాకాశము. శబ్దగుణాత్మ  
కాకాశమును దెలుపుటకే కర్ణశబ్దమును, వ్యాపకత్వమును

దెలుపుట కే విష్ణుశబ్దమును బ్రయోగింపఁబడినవి. మల శబ్దార్థము ఆవరకము. నిర్మల శుద్ధచిదాకాశమునకు ఆవరణ స్వరూపమని, మధుకై టభులను విష్ణుకర్ణమలోద్భూతు లనెను. మధు శబ్దార్థము ఆనందము; కై టభ శబ్దార్థము బహుత్వము. “కీటవద్భాతీతి కీటభః తస్యభావః కై టభః” చిన్న చిన్న కీటము లొక్కచోటఁ జేరుకొని తమ తమ శక్తికొలఁది స్పందనధర్మమును జూపుచు, నొక్కచోట బహుత్వమును దెలుపునటులే, సంచితకర్మ బీజ సమూహము, ఒక్కసారి యనేక భావముల పరిజ్ఞాపనము చేయును; గనుక బహుత్వ బీజములే కై టభనామమఃతోఁ బ్రసిద్ధము. మొత్తపుమాట యేమనఁగా “ఏకోఽహం బహుస్యామ్” అను నీ రెండు సంస్కారముల పేరే మధు కై టభులు.

ఇప్పుడు మనము యథార్థసాధన యుద్ధక్షేత్రమందుఁ జేరికొంటిమి. ఇక్కడనుండియే దేవీమాహాత్మ్యము, దేవి యావిర్భావము, దేవకార్యసిద్ధి, అసుర నిధనము మున్నగు లోకాతీత ఘటనముల వైచిత్ర్యమునందుఁ బడచుము. సాధకా! రమ్మ; నెమ్మదిగా ముందడుగు వేయుము. అతి గహనమైన రహస్యము. అమ్మా! బుద్ధిబలము నిమ్మ. నీవు మాయెదుట విజ్ఞానమయమూర్తితో నిల్చుము. అతి గంభీరరహస్యములతోఁ గూడిన యీ సాధన తత్త్వములను నెల్లడింపుము. మేము ధన్యుల మగుదుము గాక. నీ జగత్తే, నీప్రియతమ సంతానము, ఈ సమస్యయందు మఱుఁగువడియున్న యమృతపాత్రమును గైకొని యమరమగుఁ గాక, ఈ బ్రహ్మర్షి దేశమందు మఱల నింటింటను బ్రహ్మపులు విరాజిల్లుదురు గాక.

జీవాత్ముడు సమాధి సహాయముతో శుద్ధబోధమ నెడి గురుసన్నిధిని మహామాయా స్వరూపస్వభావముల నెఱింగికొని, యామె విశిష్టావిర్భావమును గార్యములను బ్రత్యక్షము చేసి కొనుటకై వ్యాకులుడై యపేక్షించుచున్నాడు. సమాధిస్థుడైనచో నీ సర్వతత్త్వములును దెలిసిపోవును. సాధకా ! మఱు నకుమా - ఇది సవికల్పసమాధి. కీలకవ్యాఖ్యయందుఁ జెప్పఁ బడినది - కృష్ణాష్టమి - మనస్సుయొక్క, అర్థభాగలయావస్థతోఁ గృష్ణచతుర్దశి - ఒక్క కళ మిగులువఱకు నగు సమాహితావస్థ యందు, ఈ సర్వతత్త్వములును వికసించుచుండును. సాధకుఁ డీ విధముగా సమాధిస్థుడై కాతరప్రాణముతో వ్యాకుల హృదయమందు మాత్రావిర్భావమును, మాయావిశిష్ట కార్యములను విశిష్టస్నేహమును బ్రత్యక్షము చేసికొనుటకై యపేక్షించుచుండునపుడు, రేవగళ్లు తనను జంచలునిగాఁ జేయుచున్న జగద్భావములు, అమ్మ కృపచే మఱి తల యెత్తకుండుటను గనుగొనును. జగద్బీజము - సంసారముయొక్క అస్తిత్వము (ఉన్నదనుమాట) ఇంచుకంత ప్రతీతమగుచుండును గాని, దాని విశిష్టస్వరూపానుభవము కాదు. ఎదుట అతిఘనమును, అతిశుభ్రమును, స్వప్రకాశమైన మహావ్యోమమే ప్రత్యక్షమగుచుండును. దీనిపేరే కల్పాంతకాలము; జగత్తుయొక్క యేకార్ణవీ భావము. శేషశయ్యపై విష్ణుని యోగనిద్ర. ఈ యవస్థయందుఁ జేరుకొన్నపై నగునట్టి హద్దులేని యానందసంభోగము నెడ, సాధకుడు కొన్నాళ్లు ముగ్ధుడగును. ఏవిధమైన విశిష్టేచ్ఛయు రేకెత్తఁజాలదు. అట్టి యవస్థయందు క్షణముండి జాఱి పోవును. మఱల జగద్భావమునందు దిగిపోవును. అప్పుడు కడు

దుఃఖమగును. ఆ యానందస్థితిని దలచుకొని బాధపడునపుడు మఱింత దీనుడై, అమ్మా! అమ్మా! యని యఱచుచుండును. శ్రీగురుచరణములను మఱింత గట్టిగాఁ బట్టుకొనును. దాని ఫలముగా సౌభాగ్యవంతుడైన జీవుఁడు, అమ్మ కృపచే మును జెప్పిన యానందావస్థయందు మఱికొంతసేపు నిల్వగల్గు సామర్థ్యము నొందును. అపుడతఁడు “మధుమయక్షేత్రమైన అమ్మ యొడినుండి నేనేల జాటిపోయితి” నని తెలిసికొనఁ గోరును. మఱియు, “అమ్మా! నన్నెవ్వ రిచ్చటినుండి లాఁగివేసి, మఱల జగద్భావమందు ముద్దునొనర్చిరో, చెప్పి చూపవా?” యని వేడుకొనును. అప్పు డమ్మ కృపచే, ఆ నిర్మల శుభ్ర చిదాకాశ క్షేత్రమందు, మల - ఆవరక స్వరూపములైన రెండు సంస్కారములు తల సూపుట కనుగొనును. ఒకటి విశిష్టానందము, రెండవది బహుభావేచ్ఛ. ఇవే విష్ణుకర్ణ మలోద్భూతులైన (విష్ణుని చెవి గులిమివలనఁ బుట్టిన) మధుకైటభులు. ఇవే బహుభావేచ్ఛామూలకమైన యానందము పరమాత్మయొక్క స్వరూపానందము. కనుక నిది విశిష్టానంద మనఁబడును. అగుఁగాక; అహంబోధాత్మకానందమును, బహుభావేచ్ఛయు ననెడి యీ రెండును విడదీయరాని సంస్కారములు. అవే సాధక కైవల్యమునకు విరోధులు; కావున నివి ఘోరాసురు లనఁబడెను. వీరు బ్రహ్మను జయింపఁగడఁగిరి. ఏమన వీరి దర్శనమైన యవస్థ యందు, బ్రహ్మ (సృష్టిశక్తి - మనస్సు) విష్ణుని ప్రాణశక్తి యొడిలో నిశ్చలముగా నుండెను. అనఁగా, నించుమించు



నిష్క్రియావస్థయందుండెను. పరమాత్మతోఁ గూడి యుండుటే బ్రతుకు. దానినుండి విముఖుడగుటే చావు. ఆ సమయమును బట్టి మనస్సు నిష్క్రియమైయున్నను, అప్పుడును మనస్సు, నాభి - మణిపురచక్ర సంబంధమును బూర్తిగా విడువఁజాల దయ్యె. గనుక నా రెండుసంస్కారములును మనస్సును మఱలఁ గ్రియాశీలమునుగాఁ జేయుటచే జగదాకారముగా నాకారిత మగుటకై యులుకుచుండును. ఇదే మధుకైటభులు బ్రహ్మను జంపఁగడఁగుట.

అమ్మ కృపచే సాధకుఁ డీ మూలసంస్కారములను సాక్షాత్కరించుకొనును (అనుభవించును). నోరితో నెన్ని సార్లులన్నను వాని యనుభవము కాదు. మాయాకేంద్ర మెచటనున్నదో, యది యీ స్థానమందు మధుకైటభుల దర్శనముచే, దెలియఁగలరు. మున్ను “బలాదాకృత్య మోహాయ మహామాయా ప్రయచ్ఛతి” అని చెప్పఁబడెను. ఆ బలపూర్వకాకర్షణము, ఈ కేంద్రమునుండియే మొదలగును. ఇచ్చటనే యజేయ్యలైన యసురులున్నారు. మన యమ్మ యెండిలో నిత్యము నుండకుండఁ జేయు ప్రధాన విఘ్నములు. ‘నేను’ అనేకమగుమనని, అనేకవిధముల నానందోపభోగము చేయుమనని కోరితిని. ఆ కోరిక పరమేశ్వరభావముదే; గాన నది యమోఘము. ఆ యిచ్చను హృదయమున ధరించి, యమ్మ తన స్వాధీనేచ్ఛతో స్వాధీనానందముతో నసంఖ్యయోని భ్రమణము చేసినది. బహుకాల మిటు లనేక జన్మములందిరిగి యొక్కసారి, యమ్మ యెండిజూడ నెఱింగినచో - నిర్మల పరమాత్మ స్వరూపాభాసము నొందినచో, ఆ బహుత్వమును,

ఎప్పుటికప్పుడు నశించునానందమును బ్రీతినిగలిగింపవు; సరిగదా, బహుకటువులుగాఁ దోచును. అపుడే మధుకైటభ వధమునకు నూత్రపాత మగును.

“స నాభికమలే విష్ణోః స్థితో బ్రహ్మ ప్రజాపతిః ।  
 వృష్ట్యా తావసురౌ చోగ్రౌ ప్రసుప్తంచ జనార్దనమ్॥  
 కుష్టావ యోగనిద్రాం తామేకాగ్రహృదయస్థితః ।  
 విబోధనార్థాయ హరే ర్హరినేత్రకృతాలయమ్॥  
 విశ్వేశ్వరీం జగద్ధాత్రీం స్థితిసంహారకారిణీం ।  
 నిద్రాం భగవతీం విష్ణో రతులాం తేజసః ప్రభుః॥”

వెన్నుని బొడ్డుతామరయం దున్నట్టియు, ప్రజాపతి యైనట్టియు, తేజఃపతి యైనట్టియు బ్రహ్మ అత్యుగ్రులైన యయ్యిరువుర నసురులను, నిద్రితుడైన జనార్దనునిం జూచి, హరి నిద్రాభంగ మొనర్చుటకై, హరినేత్రకృతాలయయు, విశ్వేశ్వరియు, జగద్ధాత్రీయు, స్థితిసంహారకారిణీయు, భగవతియు, అతులనీయయు, విష్ణు నిద్రారూపిణీయు నైన యా యోగనిద్రను, ఏకాగ్రచిత్తముతో స్తుతించెను.

వివరణము:- మధుకైటభులు విష్ణుని నాభికమల మందున్న బ్రహ్మను జయింపఁగడఁగిరి. అనఁగా మును జెప్పిన ప్రధానసంస్కారములు రెండును, బ్రాణశక్తి యొడియందు నిదురించిన మనస్సును మఱల జగద్వ్యాపారమం దున్ముఖము చేయఁగడఁగెను. మనస్సు, ఆ రెండు వ్యాపారములను నుచ్ఛేదించు కోరికతోఁ బ్రాణశక్తికి శరణు చొచ్చి, ప్రాణము

యోగనిద్రచేఁ గ్రమ్మఁబడుటఁగాంచెను. జగద్వ్యాపారమునుండి బహిష్కృతమయ్యెను. అపు డా యవస్థయందు మజల మెలఁ గించుటకై యోగనిద్రకు శరణాగతుఁడయ్యెను. యోగనిద్రా రూపిణియైన యే మహామాయ ప్రాణశక్తిని జగద్వ్యాపారము నుండి విముఖమొనర్చినదో, సృష్టిస్థితి సంహారకారిణియైన యా మహామాయయొక్క విశిష్టావిర్భావమును గోరి దీనముగా బ్రార్థించెను. ఇది యిందలి యాధ్యాత్మిక రహస్యము.

ఈ మంత్రమందు యోగనిద్ర కొక విశేషణ మున్నది. “హరినేత్రతృతాలయా” హరి అనఁగా విష్ణువు - ప్రాణశక్తి. సర్వభావములను హరించునది గాన, దీని పేరు హరి. ఛాందో గ్యోపనిషత్తునందు, ప్రాణోపాసన ప్రస్తావమున, ప్రాణమే సర్వ భావ విలయకారి - జగద్ధ్రాసకారి యని చెప్పబడెను. వాస్తవ ముగా నిది ప్రత్యక్షమే. జ్ఞానేంద్రియప్రవాహమేకానీ, కర్మేంద్రియప్రవాహమేకానీ, ప్రాణాది పంచవాయుప్రవాహమేకానీ, జననమరణాది పరివర్తనప్రవాహమేకానీ, సర్వమును బ్రాణ శక్తి నాశ్రయించియే వెలయును; ప్రలీన మగును; గానఁ బ్రాణమే హరి. జీవుఁ డీ ప్రాణశక్తిసంధానము నొందనంత దాఁక - బ్రాణమునే హరి యని, హరినే ప్రాణమని తెలియ నంతదాఁక, తాను బ్రాణప్రతిష్ఠితుఁడు కాఁజాలనంతదాఁక, గురుని ప్రాణమునందుఁ దన ప్రాణమును జేర్పనంతదాఁక, ఆకాశము బ్రద్దలగునట్లు హరినామము నుచ్చరించినను, వాని కమరత్వము, అమరపదసంధానము లభింపదు. మహాప్రభు గౌరాంగదేవుఁడు ఈ సర్వాశ్రయ ప్రాణసంధానము నొందియే, హరినామముతోఁ దన్నుఁ దా మటచెను. ప్రాణహీననామము

మృతశబ్దమాత్రమే. కాని ప్రాణమయనామము నామికంబెను గొప్పది. ఏ నామము నుచ్చరించుచు సాధకుడు ప్రాణానుభూతితోఁ దన్నుఁ దా మజుచునో, యా నామ మిప్పుడు కోటి కంఠములతో నుచ్చరింపఁబడు చున్నది; గాని యెందఱు యథార్థ ప్రాణసంధానము నొంది యమరత్వమునొంది సఫలు లగుచున్నారు? నామము నుచ్చరించుచుఁ గన్నీరు విడుచుట, నేలపైఁ బొరలుట, సంస్కారఘటితమై ప్రాణహీనమైన యొక దేవమూర్తిని జూచుట, మున్నగున వన్నియు మనుష్యుని విషయమునఁ గాసంత మీది యవస్థలేకాని, యథార్థముగాఁ గృతార్థుడై నట్లు రుజువుచేయఁదగినవి కావు. దానికేమిలే.

“హరినేత్రకృతాలయా” శబ్దముచేఁ బ్రాణముయొక్క బహిర్ముఖప్రకాశత్వము తెలియఁబడును. నేత్రము ప్రాణము యొక్క బాహిరప్రకాశస్థానము. సజీవ నిర్జీవుల విశిష్టత నేత్రములవల్లనే తెలియఁబడును. ఏ ప్రాణమయి యెడియందు నిత్యమున్నా మో, యామె ప్రధానరూపముతోఁ గన్నులయందే ప్రకాశించును. ఈ యక్షిగతపురుషుని గూర్చిన సాధన విషయము, ఉపనిషత్తులందును విశేషముగా నర్థింపఁబడినది. ప్రతిమా పూజాదులందు ‘చక్షుర్దాన’ మనుచు నొక క్రియ యున్నది. అది ప్రాణముయొక్క బహిర్ముఖప్రకాశమునుగూర్చి చేయు క్రియయే. ప్రాణప్రతిష్ఠుడైన సాధకుడు మాత్రమే, ఏ యుపాయముచే మృత్యుయ జడచక్షువునుండి చైతన్యవికాసము ప్రకటమగునో తెలియఁగలఁడు. ఇక్కాలమం దింటింటఁ బ్రతిమాపూజ యగుచున్నది. కాని యకటా! “తచ్చక్షుర్దేవ హితమే” మున్నగు చక్షుర్దానమంత్రములు పఠనమాత్ర సమా

ప్రములగుచున్నవి. ఎందువలన? ఏయపాయముచే మృణ్మయ నేత్రము చిన్మయబహిర్వికాసముతోఁ బ్రకాశించునో యనునది తెలిసినవారు కొలదిమంది.

మన సర్వవిధములైన విధ్యుక్త క్రియారంభములలో ఆచమనమంత్రమందు “దివీన చక్షురాతతమ్” అని విశ్వవ్యాపి ప్రకాశశక్తియొక్క ఆంశికానుభవ విధాన మున్నది. అందఱు ఆచమనము చేయుదురు, గాని యీ జగద్వ్యాపి విష్ణుని పరమ పదమును, ఆకాశమునందు విస్తృతచక్షువునలఁ బ్రకాశించు దానిని, ఆ సర్వతోభేదివృత్తక్తిని బ్రత్యక్షము చేసికొన్నవారెందఱు? అమృచక్షువుతోఁ జక్షువును జేర్చి చక్షుష్మంబులైనవారెందఱు? సరే; అది వేతే విషయము.

చక్షువునందే మన యమ్మ విశేషించి ప్రకాశించును. నేత్రముదారినే చైతన్యముయొక్క బహిష్కృతవికాసము కానఁ బడును. ఈ ప్రాణశక్తి లంతస్కృతములై జగద్వ్యాపారము నుండి విరమించునపుడే, చక్షువునుండి వాని ప్రథమప్రకాశ మగును. (తొల్ల నవి కన్నులదారినే కానఁబడును.) కావున మన యమ్మ “హరినేత్రకృతాలయా” యైనది. యోగనిద్రా రూపిణి మహామాయ, ప్రాణముయొక్క జగన్మృతవికాసమును నిరోధించినది. ఆ సమయమందుఁ బ్రాణము, మాతృయోగము వల్లనైన యానందముచేఁ దన్నుఁదా మఱచినది. ఈ యవస్థయే విష్ణుని యోగనిద్ర. మహామాయ - అమ్మ, ప్రాణమును జగత్సంబంధమైన మంచిసెడ్డ లేమియులేని యొక యవస్థకుఁ దెచ్చి యుంచినది; గాని యమ్మ దానినిట్టి యవస్థయందును నుంచ నొల్లదు. దానిచేతనే (ప్రాణశక్తిరూప విష్ణునిచేతనే) జగ

మధ్యవ్రతము పట్టించును. కనుక విష్ణుని నిద్రాభంగమునకై యీ యా యోజనము. ఇందుచేత బ్రహ్మ (మనస్సు) మాత్ర చరణములందుఁ బడి స్తుతింపఁ గడఁ గెను.

ఈ యోగనిద్రారూపిణియైన మహామాయయే విశ్వేశ్వరి; జగద్భాత్రి, స్థితినంహరకారిణి. కనుకనే అతులనీయ (సాటి లేనిది). అచింత్యమైన యైశ్వర్యముకలది; భగవతి; మహామాయ యొక్క సృష్టిస్థితిప్రలయశక్తులను దెలుపుమాటలెన్నో మును జెప్పితిమి. ఇంకను జెప్పఁబడును. దేవీమాహాత్యమునం దిటులు చెప్పట పునరుక్తిదోషము కాదు. ఏమనఁగా, అదే సాధనకు బీజము. వేదాంతదర్శనమందలి “జన్మాద్యస్య యతః” అను నీ బ్రహ్మనిరూపణసూత్రము సైతము ఆ యొక్క యర్థమును బోధించునదియే. “దేనివలన నీ జగత్తుయొక్కజన్మస్థితి భంగము లగుచున్నవో, యదే బ్రహ్మము.” దాని నెఱుంగుము. దాని సాధనచేయుము. యోగము, తపస్సు, మఱిదేని సాంప్రదాయికానుష్ఠానము మున్నగు నన్నిటి యుద్దేశ్య మిదే. ఇంతే. ఈ ‘జన్మాద్యస్య యతః’ యనుదాని యనుభవము చేయఁగల్గుట చేతనే జీవత్వము తుదముట్టును. మనము జీవులము. నాలుగు దిక్కులును జీవత్వపు టెల్లలు. వానినడుమ నివసించి మనము దీనులము, హీనులమునై కూరుచున్నాము. దేనివలన నీ జగత్తు రచింపఁబడినదో, దేనియందు నిల్చియున్నదో, మఱిదేనియందు విలీనమగునో, యేదే నొకవిధముగాఁ దెలియఁ గల్గుటచేతనే జీవత్వ మంతమగును. కారణమేమనఁగా, అదే జీవుని యథార్థ స్వరూపము. ఈ సృష్టి స్థితి ప్రలయ రచనమనెడి మహాత్వము మాట, యొకటి రెండుసార్లు వినినంతనే మన యాత్మస్వరూపము

తేటపడదు. కనుకనే సాధకవర్ణాలు పూజ్యపాదులు ఋషులు మాటిమాటికి, నాత్మయొక్క యీ మూడుగుణములను, ఈ యీశ్వరత్వమును దలపింపజేయుటకే, గంభీరధ్వనితో — ‘గంభీరవేది’యైన యేన్లునకు నిద్రాభంగమొనర్పఁ బ్రయాస పడిరి.

(చర్మమునుజీల్చి, మాంసమునుదఱిగి, రక్తపాతముచేసినను నిద్రవదలని యేనుఁగును “గంభీరవేది” యందురు. “నీవు బ్రహ్మమవే” యని వేయిసారులు వే విధముల బోధించినను, జీవుఁడు దాని యనుభవము చేయలేడు. కనుక జీవునకు గంభీరవేది గజమును సాటి చెప్పిరి.)

మనము గంభీరవేది గజములము. ఏవిధముగాను మన జీవత్వనిద్రాభంగము కాదు, కనుక సాధన జగద్విషయమున, అమృత మహత్త్వము, ఎంత పునరుక్తిదోషయుక్తమైన నంత మేలు. మాతృమహత్త్వ విషయమున సధికముగాఁ బునరుక్తులు పలుకువారే మన కధిక కృపావంతులు. మనము పునరుక్తి దోషములనే చూతుము, మలినత చూచుటే మన స్వభావము; కాని మనము చేయు నీ యవజ్ఞ నుపేక్షతో సహించియు, మాటిమాటికి మన కన్నులయెదుట మాతృ మహత్త్వమును జిత్రించువారి యవ్యాజకృప ధన్యము.

వినుము, మఱికొంత వివరణము. నాభికమల మనఁగా మణిపురచక్రము. తేజస్తత్త్వ కేంద్రము. మంత్రమందును “తేజసః ప్రభుః” అను మాట బ్రహ్మకు విశేషణముగా నున్నది. ఈ నాభిచక్రము నుండియే, జాగతికమైన సర్వభావములు విక

సింఁచు చుండును. తేజస్తత్త్వము నుండియే రూపజగత్తు మొదలు, జగత్సంస్కార బీజము లుండునంతదాఁక మనస్సు— సృష్టిశక్తి యీ నాభికమల సంబంధమును విడువదు. విడువ లేదు. రెండవవైపు హరినేత్రకృతాలయ యొక్క — ఆజ్ఞాచక్రస్థిత చిత్ప్రతిబింబము యొక్క మోహినీశక్తియెడ మిగుల ముగ్ధమై యుండును. ఈ యవస్థయందు మఱల ననేక భావ ములుగా స్పందితమగుటకై యుబికినను, మనస్సు మఱల నా శాంతావస్థను విడువ నొల్లదు. అప్పుడు, యోగనిద్రా రూపిణియైన యే చిచ్ఛక్తి యొడిలోఁ బ్రాణము నిష్క్రియావస్థయందుండునో, యా శక్తికే శరణాగతమగును. అభిప్రాయ మేమనఁగా — ప్రాణము క్రియాసహితమగునపుడే, ఆగామికర్మ బీజస్వరూపములైన మూలసంస్కారముల — మధుకైటభుల — వినాశమగును. మఱల నది యనేక భావములుగా స్పందితము కానక్కఱలేదు.





## బ్రహ్మకృత స్తుతి

ఓం బ్రహ్మోవాచ ఓం.

ఓం. త్వం స్వాహా త్వం స్వధా త్వం హి  
వషట్కారః స్వరాత్మికా ।  
సుధా త్వమక్షరే నిత్యే  
త్రిధా మాత్రాత్మికా స్థితా॥ ఓం.

1

బ్రహ్మ స్తుతించుచున్నాఁడు.

ఓ యమ్మా ! నీవు స్వాహావు; నీవు స్వధవు; నీవే వషట్కారాది మంత్రమవు; ఉదాత్తాది స్వరములు; నీవే సుధవు; ఓ యక్షరా ! ఓ నిత్యా ! నీవే త్రిమాత్రా స్వరూపమవు.

వివరణము:— ‘నీవు’ అనుమాట యెదురనున్న వ్యక్తిని గూర్చి ప్రయోగింపబడును. ఎదురలేని వ్యక్తినిగూర్చి ‘నీవు’ అనుట యుండదు. ఇచట బ్రహ్మ (మనస్సు) హరినేత్రకృతా లయయు, యోగనిద్రాస్వరూపిణియు వైన మహామాయను బ్రత్యక్షము చేసికొనుచున్నాఁడు కనుక, త్వం=నీవు, అన్నాఁడు. సాధకుడే యిట్లు చేయును. స్తుతి, ఆవేదనము, నివేదించుట, దీనప్రార్థనము, జాలియేడ్పు; ఏదయినను అమ్మను అప్రత్యక్షముగా నుంచి చేయకు.

అమ్మ యెక్కడనున్నది ? - అలక్ష్యస్థానమందు - (కానరాని చోట) నున్నది యని, నీవామె నుద్దేశించి కల్పనా సహాయముతో నిచటఁ గూర్చుండి స్తుతిపాఠమో సాధనమో చేయు

దువు; ఆట్టి భావ ముండునంతదాక సాధనమార్గమందు వడిగా ముందడుగు వేయజాలవు. సాధనరాజ్యమందుఁ గల్పనకుఁగాని, అనుమానమునకుఁగాని తావులేదు. అప్రత్యక్షము నుద్దేశించి యెట్టి సాధనయు సాగదు. సాధనమం దడుగడుగునఁ బ్రత్యక్ష తానుభవము కావలయును. సాధనకుఁ బ్రత్యక్షతయే ప్రాణము; కనుక మన మిచట, బ్రహ్మచేసిన స్తుతికి వ్యాఖ్య వ్రాయక మున్ను, ఒక్కసారి మంత్రచైతన్యవిషయమును సంక్షేపముగా నాలోచింతము. ఏమన మంత్రచైతన్యమువల్లనే దేవత ప్రత్యక్షయగును. చైతన్యహీనముగా మంత్రాదుల నుచ్చరించుటచే - అనఁగా దేవత యప్రత్యక్షముగా నుండుటచే బెక్కిండ్లు కఠిన సాధన చేసినను నిష్ఫలమే; ఇదే ఋషుల యాదేశము.

మంత్రము శబ్దవిశేషము; దేనిని మననముచేయుటచేఁ బరిత్రాణము కల్గునో యదే మంత్రము. మంత్రమునందుఁ బ్రతి పాదింపఁబడిన శ్రేష్ఠమైన యర్థమే గురువు. ఇట్టి యర్థమువల్ల నగు సనుభవము పేరే చైతన్యము. అదే యిష్టదేవత; ఈ విధముగా మంత్రము, గురువు, దేవత యను మూడి టిని, ఏకము చేయుటచేతనే మంత్రచైతన్య మగును. ఒక దృష్టాంతముచేత నీ విషయమును సులభముగాఁ దెలుపుదును. “చింతపండు” అని యొకమాట యున్నది. ఇదే మంత్రమనుకో. చింతపండు అను శబ్దము సర్థము తెలియనంతసేపు, చింతపం డేమిటో తెలియదు. అంతదాక నది మృతశబ్ద మాత్రమే. నోరితో లక్షసారులు ‘చింతపండు’ అనుచున్నను, దాని విషయ మైన తెలివి గలుగదు. తరువాత నొకఁడు వచ్చి, చింతపండు రూపము, రుచి మున్నగువానిని జక్కఁగాఁ దెలియఁజెప్పినపుడు,

‘చింతపండు’ అనుదాని యర్థజ్ఞానము కలిగినది. ఈ యర్థము పేరే గురువు. మఱల ‘చింతపండు’ అనుమాట యుచ్చరించినంతనే కోలగా వంకరగానుండు దాని రూపము, దాని పులుపురసము, మున్నగువాని జ్ఞాన ముబుకును. మఱల నెన్నఁడేని ‘చింతపండు’ అనఁగానే, దానిని జూడఁగానే దాని రుచి మున్నగువాని జ్ఞానము నీ యనుభవపర్యంతము వికసించి నీ నోరూరును, అది చైతన్యమయమైనదని తెలిసికొందువు. ఇటులే యంతట ననుకో. ‘అమ్మ దయామయి’ యనుము. అప్పుడు దయానుభవముతో నీ హృదయము నిండిపోగా, దయామయీపదము, యథార్థముగాఁ బలుకఁబడినదని తెలిసికొమ్ము. నీవు ‘అమ్మ’ యనుచున్నావు కాని, అమ్మ యెవరో యెఱుంగవు. ‘అమ్మ’ అనుమాటకు అర్థమును నీకుఁ దెలియదు. ఇట్టి యవస్థలో నీవు ‘అమ్మ’ యనుచున్నను అది మత్తశబ్దమే. మఱెవ్వరేని, ‘అమ్మ’ యనఁగాఁ బరిపూర్ణ స్నేహమున కాధారమయిన జగద్వ్యాపి చైతన్యము; ఆమెయే ఆత్మ యని తెలియఁజెప్పదును. గురుకృపచేత నేనాఁ డీమాట తెలిసికొందువో, ‘అమ్మ’ యనఁగానే, యొక స్నేహఘనమును, చైతన్యమయము నైన యాత్మానుభవము, నీలో నేనాఁడుబుకునో యానాఁడే నీమాతృమంత్రము (అమ్మ యను నీ యుచ్చరించినది) చైతన్యమయమైనదని తెలిసికొందువు. అర్థము నెఱుంగక, అర్థము ననుసరించు రసముతోను, భావముతోను, రసికుఁడును భావుకుఁడునుగాక; మంత్రస్తుతి వాక్యాదుల నుచ్చరించుటచే మనుజునకు యథార్థఫలము చేకూఱదు. ఇదిగో మంత్రచైతన్యమ నెడి, వస్తువాక్కుటి లేక

వాపుటచేతనే సాధనమార్గము దుర్గమమును, అంధకారబంధురమునుగాఁ దోచును. కావున నేదేని స్తోత్రపాఠమో, విశిష్టమంత్రజపమో, నామసంకీర్తనమో చేయువేళ నీ యాధ్యాత్మిక ప్రగతికి సాయపడు సదర్థము నెఱింగికొని యథానురూప భావముతో స్వయం సంవేదితుఁడ వగుటకుఁ బ్రయత్నింపుము. అప్పుడే దాని యధార్థఫలము వడిగా నొందగలవు.

(బ్రహ్మ (మనస్సు) ఆగామికర్మబీజ స్వరూపమైన మధుకైటభులను సమూలముగా నశింపజేయు మహాశక్తికి శరణాగతుఁడయ్యెను. ఏలన - అతఁడు, శక్తి యొక తత్త్వమే యనియు, శక్తియే సాధ్యమనియు, శక్తియే సర్వకారణ కారణమనియు, అవాఙ్మనసగోచర పరమాత్మయనియుఁ దెలిసికొనెను. ఆమె కృపేచ్ఛ లేనిచో, నియ్యసుర నిధనము కాదనియు నెంచెను; గాన మహామాయను స్తుతింపఁగడఁ గెను. సమాధ్యవస్థయందు పీ సర్వవ్యాపారములు నెట్లు సిద్ధమగు నందురేని, వారు పుస్తకాలు చదివి సమాధి శబ్దమును ముఖస్థముచేసికొన్నవారు. ఏ సమాధియందు సర్వభావములును బూర్తిగా విలయమగునో, యా దిన మొక్కసారియే వచ్చును. ఆ సమాధి యగునపుడు మఱి వ్యక్తిత్వండు కాఁడు. కనుకనే గీతయందు “యథ్గత్వా న నిన త్తస్మై తద్ధామ పరమం మమ” అనఁబడినది. మఱి యిదియో, ఆ సమాధియందుఁ జేరికొనుటకు ముందుగా నగు సాష్టమాత్రమే. అయిన నిదియు సమాధియే. ఏమన నీ యవస్థయందు జాగృతవ్యాపారములు, ఇంద్రియవృత్తిప్రవాహము, ప్రాణవాయుస్పందనము, దేహబోధము మున్నగునవి యించుమించుగా లోపించిపోవును. కళామాత్రము మిగులుగా,

మనస్సు ఆత్మబోధమయ చిదాకాశక్షేత్రమందు నిల్చి, జీవ భావము నొందిన కార్యకారణ శృంఖలాదికమును బ్రత్యక్షము చేయుచుండును. అంతేగాక, విశిష్టప్రార్థనము మున్నగు నేదే నొక యుపాయము సాయముతో, విశుద్ధాత్మబోధమందు - అసంప్రజ్ఞాతావస్థయం దగ్రసరుడగుటకుఁ బ్రయత్నించును. ఆ యవస్థయందు స్తుతి ప్రార్థనాది ప్రక్రియలు స్థూలమందు మఱి బయలుపడవు. శబ్దహీనమైనను బూర్ణశబ్దమయము; క్రియాహీనమైనను బూర్ణక్రియామయము. ఆ ధ్వనిలేని ధ్వని, ఆ క్రియలేని సక్రియావస్థ, యించుకంతయు సనుభవముచేయని వారి కిది సులువుగాఁ దెలియుట యసంభవము. దానికేమి గాని - స్థూలముగా, సమాధియొక్క ప్రాథమికావస్థయందు మనో బుద్ధి చిత్తాహంకారాదులైన సూక్ష్మకరణ సమూహము ప్రత్యక్షమగుచుండుననియు, వాని విశిష్టకార్యప్రణాళి కాన వచ్చుననియుఁ దెలిసికొనుటగును. (సోఽహంసమాధి గ్రంథ మును చూచునది.)

ఇప్పుడు మనము 'స్తవము' దాని యర్థము నెఱుంగ బ్రయత్నింతము.

బ్రహ్మ, 'అమ్మా! నీవు స్వాహాపు' అనెను. స్వాహా యనునది దేవ హవిర్దాన మంత్రము. అయిన నిచట సర్వదేవ కృత్యములకు నుపలక్షణము, నీవు స్వధవు. ఇది పితృ (నివాపాం జలి) దానమంత్రము. కాని యిచటఁ బితృకృత్యములకును, అటులే వషట్కారము సర్వమంత్రములకును నుపలక్షణము. మనము అమ్మనుగూర్చిన విచారణము చేయఁగాఁ దొల్ల కర్మ కాండము కంటఁబడుచున్నది. ఏమన - సంతయు మాత్రా

విద్యావమునకుఁ బూర్వసూచనము. కర్మకాండము దేవపితృ భేదముచే రెండుగా విభజింపఁబడినది. ఈ రెండును మంత్ర సాధ్యానుష్ఠానములే.

అమ్మా! నీవు స్వాహావు, స్వధావు, వషట్కారపు; పూజా హోమ వ్రత జప పురశ్చరణాది దేవకార్యములు, శ్రాద్ధ తర్పణాది పితృకార్యములు నను రెండు విధములందును వ్యవహరింపఁబడు మంత్రములును నీవే. ఆ మంత్రములు చదువునపుడు మూడు స్వరము లుచ్చరింపఁబడును. అవి - ఉదాత్తము, అనుదాత్తము, స్వరితము. ఆ స్వరముల యుచ్చారణ తారతమ్యమువలనఁ గామ్యకర్మముల ఫలతారతమ్యము నగును. ఆ స్వరస్వరూపము నీవే; కనుక నీవు స్వరాత్మికపు. ఇంద్రుని నిధన కామనవలన, పృతాసురుని యత్న త్తికై ఋషులు, ఉచ్చస్వరముతో మంత్రపాఠముచేయుచు నాహుతులిడునపుడు, అమ్మా! నీవే యా సత్యదర్శిఋషుల కంఠములనుండి వెలసి “ఇంద్రశత్రు” పదము నుచ్చరించునపుడు, అనుదాత్తస్వరూపమునకు బదులు, ఉదాత్తస్వరరూపముతో వెడలితివి. దానిఫలముగానే యింద్రునిచే పృతాసురుఁడు చంపఁబడెను. కనుక నీవే స్వరాత్మికపు. ఇదిగాక, జీవుల కంఠమందు నాదరూపమున వెడలు స్వరములు, పరావశ్య స్త్రీ మధ్యమా వైఖరీ నామములతోఁ బ్రసిద్ధమైన వాగ్రూపమున నీవే యున్నావు.

మును జెప్పిన దేవ పితృ కర్మములవల్ల నగు, సపూర్వ కర్మఫలముగా - అన్మష్టరూపముగాను నీవే యున్నావు. కర్మ ఫలమే యమృతము గనుక నీవు సుధాస్వరూపిణివి. ఉపనిషత్తు

నందు “అన్నాత్పాణో మనః సత్యం లోకాః కర్మసు చామృతమ్” అని యున్నది. శ్రీ శంకరాచార్యులును, అమృతశబ్దార్థము కర్మఫలమనిరి. దేవ పితృకార్యములను గేవల కర్మములుగాను, వైధకార్యములయం దుచ్చరింపఁబడు శబ్దములను గేవల మంత్రములుగాను, విధ్యుక్తకార్యములవలనఁ గలుగు ఫలములను గేవల కర్మఫలములుగాను గనునంతదాఁక నవి క్షరధర్మము కలవియే; గాని యక్షరయు నిత్యయు నైన మన యమ్మ దేవ పితృ కార్యరూపమున వెలయునని కనుగొననపుడు, ఉదాత్తాది స్వరభేదముతో, మంత్రరూపముతో అమ్మా! నీవే యుచ్చరింపఁబడుదానవు; అనునపుడు మఱి కర్మఫలములను సుధా (అమృత) యనక నీవెట్లు క్షరధర్మ లనఁగలవు ?

కర్మముల కొక్కటే సాధారణఫలము. దాని పేరే జ్ఞానము. జ్ఞానప్రకాశమును జేయుటే కర్మరూపిణియైన అమ్మ ప్రధానోద్దేశ్యము. జ్ఞానము నిత్యము, కనుక నమృతము; కావుననే కర్మఫలము సుధా (అమృతము) అనఁబడెను.

తరువాత, సర్వమంత్రసారము త్రిమాత్రా - ఓంకారము. దానివలననే జగత్తు; దానివలననే బ్రహ్మ విష్ణు మహేశ్వరులు; అదే, అకార ఉకార మకార రూపముతో జగదాకారమున వెలసిన యా ‘త్రిమాత్ర’యు నీవే.

ఇచట - త్రిమాత్రాస్వరూప సంబంధమున రవ్వంత యాలోచితము. మాత్రాశబ్దార్థము స్పందనము. స్పందనము శక్తిప్రవాహమాత్రమే. చిన్మయి మహేశక్తి జగదాకారమున వెలసి జడశక్తియనుపేరఁ బరఁగును. “జడశక్తి ర్జడాత్మికా”

(నామస్మృతి.) ఆ శక్తిప్రవాహము త్రివిధక్రియను బ్రకాశింపఁ జేయును. మొదటిది - ఉత్పత్తి - నామరూపవిశిష్టమైన యొక ఘనీభూత శక్తి కేంద్రము, ఇదే సృష్టి; అకారమాత్ర. ఇంక రెండవది స్థితి. ఆ విశిష్టరూపముతో నావిర్భవించిన శక్తి కేంద్రము, లయశక్తితోఁ బ్రతిఘటించి, తన స్వరూపమును స్థిరముగా నుంచుకొనుటకు సమర్థమగునంతదాక, ఆ స్థితి ఉకార మాత్రానామముతోఁ బ్రసిద్ధము. మఱి మూడవది లయము. ఈ చెప్పఁబడిన శక్తి కేంద్రము మఱల మహాశక్తి యొడియందు అదృశ్యమగునపుడే లయము; మకార మాత్ర యను పేరఁ బ్రసిద్ధము.

ఏదేనొక పండు చేతఁబట్టుకొని చూడుము. ఒక శక్తి యదృశ్య పరమాణువులను జక్కఁగాఁ జేర్చి ఫలరూపమునఁ బ్రకాశితమైనదని తెలియును. అదే మొదటి స్పందనము. అకారమాత్ర. సాధనభాషయం దదే బ్రహ్మ. యోగులు దానిని మనోరూపముగాఁ జూతురు. మఱలఁ జూడుము. ఆ ఫలరూపముతో స్థూలముగాఁ బ్రకటితమైన శక్తిప్రవాహము, లయము - విరోధశక్తితో విరోధించి తన రూపమును విశిష్టముగా వెలయించుకొననంతదాక, నది ద్వితీయస్పందనము, ఉకారమాత్ర. సాధనభాషయం దదే విష్ణు ననఁబడును. యోగులు దీనిని బ్రాణరూపమునఁ జూతురు. కొన్నాళ్ల తర్వాత, పండు వాఁడిపోయి, క్రుశ్ల నారంభించును. అదే నాశము. ప్రలయము. అదే తృతీయస్పందనము. సాధనభాషయం దది శివుఁడనఁబడును. యోగులు దానిని జ్ఞానరూపముగా దర్శింతురు. ఈ ప్రలయమొక యాకస్మికముగానైన పరివర్తనము



కాదు. ప్రత్యేక పరమాణువుయొక్క, ప్రతి క్షణమందునైన పరివర్తనము ఫలమే. ప్రతి ముహూర్తమందును, బ్రతి పరమాణువు నందును, మును జెప్పిన “జాయతే అస్తి, వర్ధతే” మున్నగు నాఱుమార్పులు, నీ మూడువిధములైన స్పందనముల లోనే సాగుచున్నవి. జీవుఁడు భూమిపైఁ బడిన క్షణము మొదలు మృత్యువు వంకకే ముందడుగు వేయుచున్నాఁడు. ఒక్కనాఁడే మృత్యువు రాదు. జన్మము, అనఁగా మృత్యువు యొక్క మొదలు. అయినను, తృతీయ స్పందనము - మకార మాత్రను బట్టి యెంతదాక ద్వితీయ స్పందనము - ఉకార మాత్ర ప్రబలముగా నుండునో, యంతదాక, మరణమను నొక విశిష్టఘటనము తెలియఁబడదు.

జగత్తునందలి ప్రత్యేకపదార్థమందును, బ్రత్యేకముహూర్తమందును నీ మూడు విధములైన స్పందనములు - త్రిశక్తి ప్రవాహము సాగును. అప్పుడు, ఏ స్పందనము ప్రబలముగాఁ బనిచేయునో, అప్పు డదే కానవచ్చుచుండును. యోగదృష్టి కల వాఁడు, ఈ జగత్తును మూడు విధములైన శక్తిప్రవాహము తక్కు మతేమియు గాదని చూచును. ఇదే శ్యామాపూజయందలి త్రికోణమంత్రము. అయిదు త్రికోణములు గీసి, వానియందు శ్యామాపూజ చేయువిధానము తంత్రములందుఁ గానఁబడును. పంచభూతములు నీ మూడువిధములైన శక్తిప్రవాహమాత్రమే. కర్పూరాదిస్తవమందు త్రిపంచారశబ్దమునకును చాత్పర్య మిదే. తంత్రములందలి సకలయంత్రపూజ, యా మహాశక్తిప్రవాహాను భవముచేయు యోగ్యతను గలిగించును.

ఓం. అర్థమాత్రా స్థితా నిత్యాయానుచ్ఛార్యా విశేషతః ।

త్వమేవ సా త్వం సావిత్రి త్వం దేవి జననీ పరా॥ఓం. 2

అమ్మా ! విశేషరూపముతో నుచ్చరింపఁదగినది నిత్యమైన యర్థమాత్రయు నీవే. నీవే సావిత్రివి. దేవీ ! నీవే పరాజననివి.

వివరణము:— అమ్మా ! ఇంతవఱకు నీ త్రిమాత్రా స్వరూపము కొంత తెలిసినది. ఉపనిషత్తులందుఁ జెప్పఁబడిన జాగ్రదభిమానిపురుషుఁడు విశ్వుఁడును, స్వప్నాభిమానిపురుషుఁడు తైజసుఁడును, సుషుప్త్యాభిమానిపురుషుఁడు ప్రాజ్ఞుఁడుననువారు, ఆ త్రిమాత్రాస్వరూపులే. పలునాళ్లకు నీ యీ త్రివిధస్వరూపదర్శనము చేసినవైని, నీవే యీ జగద్రూపముతో వెలసితివను తెలివి కలిగినది. అమ్మా ! నీయీస్వరూపమతి మనోహరమైనను, సంతకంఠె గొప్పది నీ స్వరూపమొకటి కలదు. అది విశేషరూపముతో నుచ్చరింపఁబడినది. అదే నీ నిత్యస్వరూపము. దానినే 'అర్థమాత్ర' యందురు. దానిని మాటలతో వెల్లడించుట కాదు. అమ్మా ! త్రిమాత్రాస్వరూపము వలన, విశేషణమునుజూడ విశేష్యము తోచునటులే, జగత్తును జూచిన, శక్తి యనుమానింపఁబడును; గాని అయ్యర్థమాత్రా స్వరూపముతోఁ దురియావస్థయందు నీవు, అచింత్యపు, అనిర్దేశ్యపు, సర్వేంద్రియాగమ్యపు, సత్యపునై యున్నావు. అనఁగా నొక్కమాట — నీయందుఁ ద్రిమాత్రపూర్ణముగా లయమొందినపుడే నీ వనుచ్ఛార్యరూపమున బిందురూపముతో వెలయుదువు.

తృతీయమాత్ర మకారము వ్యంజనము (హల్లు). అది యర్థమాత్ర; ఉకారము శిరసున నీ యర్థమాత్రయే నాదబిందు రూపములతోఁ బ్రకాశించును. దానికి ఉనికి కలదు. కాని విస్తారము కాదు. బిందువు దాని కొక స్థానము నియతమైనను దానికి విస్తృతి (పొడవు వెడల్పు) లేదు. ఇది జ్యోతిరేఖా గణిత (Meridian) ప్రమాణము. ఆ యున్న యంశము నిర్గుణ పరబ్రహ్మ ద్యోతకము. విస్తారాంశము సగుణబ్రహ్మ (శక్తి) ప్రకాశము. నిర్గుణమునకు గుణము (శక్తి) నొప్పుకొననివారే బ్రహ్మముకంటె మాయను వేఱుగాఁ గాంతురు. ఉనికి యున్న దాని కింతో యంతో విస్తారము తప్పదు. ఏమన బిందు సమష్టియే పదార్థము. బిందువును గేవల చైతన్యముగాను, నాదమును గేవల శక్తిగాను గైకొనుటచే బిందువునకు శక్తి హీనత వచ్చిపడును. ఈ మతముచే, శక్తిహీనునకు శక్తిపరిచాల కత యసంభవము గనుక, బ్రహ్మమును శక్తిహీన మందురు. ఇది వేదమునకును యుక్తికిని విరుద్ధము.

కాని, మా బుద్ధిచేత, నీవు బిందురూపముతో నిర్గుణ వును, నాదరూపముతో సగుణవునునై త్రిమాత్రాస్వరూప ముతో జగద్రూపముగా వ్యాపించియున్నావు. అయినను నీ యీ యర్థమాత్రా స్వరూపము నిత్యపరివర్తనహీనమును, అనుచ్ఛార్యము నయి వాగగోచరము. కనుక నే దేవీ! ప్రకాశ శీలా! అమ్మా! నీవే సావిత్రివి. జగత్తును బ్రసవించుదానవు. ప్రాణులను గన్నతల్లివి. పరాజననివి. త్రిమాత్రారూపముతో జగజ్జననివియు, అర్థమాత్రారూపముతో నీవే పరాజననివియు నైయున్నావు.

త్రిమాత్రా, అర్థమాత్రా శబ్దములకుఁ గ్రమముగా, స్వరములు వ్యంజనములు నని యర్థము చేయువారితోను మా కేమియు నాపత్తిలేదు. ఏమన, స్వరసహాయముతోనే వ్యంజనములు (హల్లులు) ఉచ్చరింపఁబడును. స్వరమును (శక్తిని) ఆశ్రయించియే నిర్గుణబ్రహ్మము సగుణరూపమున వెలయుచున్నది.

టం. త్వయైవ ధార్యతే విశ్వం త్వయైతత్ సృజ్యతే జగత్ ।

త్వయై తత్పాల్యతే దేవి త్వమత్స్యంతే చ సర్వదా॥టం. 3

అమ్మా! ఈ విశ్వము నీ చేతనే ధరింపఁబడుచున్నది. నీవే యీ జగత్ సృష్టిపరిపాలనములను జేయుచున్నావు. మఱిల సంతకాలమందు నీవే దీనిని గ్రసించు (భక్షించు) చున్నావు.

వివరణము:— అమ్మా! సృజించుటకుమున్ను బీజరూపముతో నీ విశ్వము నీ గర్భమందే ధరింపఁబడును. మఱి నీవే యీ బీజమును పరివర్తనశీలమైన (మారుచుండు స్వభావముగల) జగద్రూపముతోఁ బ్రసవించుచున్నావు. మఱి నీవే దీనిని బాలించి, సంతకాలమందు భక్షింతువు (లోనికిడ్చుకొందువు). ఇదే నీ మాతృత్వము. గర్భమున ధరించుట, ప్రసవించుట, హృదయమందు ధరించి జ్ఞానస్తన్యముచేఁ బరిపోషించుట, అంతమందు — (పూర్ణజ్ఞానావస్థయందు) నీకంటె వేఱుకానటులు నీలోఁ జేర్చివేసికొనుట, యను నిదే నీ మహామాయాత్వము.

‘నేను’ జగద్భోగయోగ్యత నొందనంతదాఁక (నేను జగత్తును భోగయోగ్యముగాఁ జేయనంతదాఁక) బీజరూపముగా నా గర్భమందు ధరించి, నీ రక్త (ఉపరంజన) శక్తిచేతనే

భోగయోగ్యతను గూర్చితిని. కావుననే ప్రసవించి (స్పృష్టించి) నా యొడిలోని కే తీసికొంటిని. నా స్తన్యముతో (అమృతముతో) నన్నుఁ బోషించుకొందును. ఒక్కొక్క-బొట్టుగా జ్ఞానసంచయమునుగూర్చి, అమరత్వమునొందు యోగ్యతను గల్గించుటకై, యసంఖ్య జనసమరణాది పరివర్తనములందుఁ గొనిపోదును. నేను మాతృస్నేహముతో ముగ్ధునై, అమృతని తన్మయత్వము నొంది, అఖండజ్ఞానమునొంది, పూర్ణజ్ఞానమయావస్థకు వచ్చియున్నపుడే 'నేను' నీ యమృతమును - నీ యన్నము నగుదును. అపుడు నన్నును భక్షించి, నీవు నీ యన్నపూర్ణనామమును సార్థకము చేసికొందువు.

నీ యన్నముగా నున్న మేము "సర్వగ్రాసిని యమృతయేనాడో మమ్ముల్గును దినివేయును" అని తెలిసికొనలేనంత దాఁక, నీవే మా యన్నమవు. మేము నీస్తన్యము త్రాగియే పెరుగుచున్నాము. అమ్మా ! నిన్నేన్నివిధములుగా భోగించుచున్నామో, యది విచారించినపుడు, చకితులమై పోదుము. ఎవఁడెట్టి భావముతోఁ జూచునో, యపుడు నీవట్టి భావముతోనే రూపమును ధరింతువు. నీవే విషయాకారమున వచ్చి మాయింద్రియములను భోగపూర్ణములుగాఁ జేయుదువు. మాయిచ్చనుబట్టి మా లాలస కాహారము వేయుచుందువు. ఈ విధముగా నొకనాఁడు కాదు; రెన్నాళ్లు కాదు; అనేక జన్మజన్మాంతరముల నుండియు నిట్టి యడ్డులేని వాసనలను హృదయమునుండి విడిపించుచున్నావు. మఱి నీవు మా భోగవాసనలను జరితార్థము చేయుటకు, వాసనానురూపముగా, క్షుద్ర క్షుద్ర విషయముల వేషముతో మాయెదుట వెలయు

నంత స్నేహవిమూఢ వగుచున్నావు. నా గొప్ప 'నేను తనము నకు' బిందుమాత్రమును, అసమ్మానము కాదు. కనుక నింతచేసియు నా సత్తను నేనే దాచియుంచుకొన్నాను. నీవే మా వాసనవు; నీవే మా భోగమవు; నీవే మా యన్నమవు; నీవే మా తృప్తివి; అని మాకుఁ దెలియనీయవు. ఇంత స్నేహము, ఇంత ప్రేమము, నీ హృదయమందున్నది కదా! రోగము, శోకము, దారిద్ర్యము, దుర్గతి, ఆశాభంగము, మున్నగు సర్వావస్థలందును నీ యశాశీక పుత్రుఁడే స్నేహము ప్రవహించుచున్నది కదా! ఈ నీ స్నేహము నెప్పుడు మేము స్మరించుకొనఁగలమో! అమ్మా! ఇన్నాళ్లదాఁక నిన్నుఁ దిని వేసితిమి - అజ్ఞానముతో నిన్ను భోగించితిమి. ఇప్పుడు మమ్ము నీవు తినివేయుము. ఇప్పుడొక వేళయిన 'నేను తనవు' హద్దు పెట్టి, మమ్ములను నీతో వేఱుచేసి పెట్టితివేల? నీవును నేనును ఒక్కటి కాదా? మఱి సర్వరూపములతోనున్న యమ్మ యెవరు? సర్వగ్రాసినీరూపముతో నిల్చితివే! ఆకులనేత్రములతో నొక్కసారి నిన్ను నీవు మఱచి, నీ బిడ్డల మొగము చూచి నీ దివ్యనేత్రములందు, మా జ్యోతిర్జీవనేత్రములను నిల్పి, అమ్మా! అమ్మా! యనుచు మమ్ము మేము మఱచెదము. మఱి నీవును, రారా! కొడుకా! రారా! సత్య! యంచు మమ్ము మ్రొంగివేయుము. మేము చచ్చి యమరుల మగుదుము.

ఏమందువమ్మా! ఏమనుచున్నావు? నీవే సుధవా? అమృతమే నీ యాహారమా? ఏదీ, ఇంకను మే మమరత్వ మొందలేదే. సుధ సిద్ధముకాలేదే. కనుక నీవాహరింపలేకున్నా వేమో? ఎవరి దీ దోషము? నీదా? మాదా? ఎందుచేత

మేమింకను అయోగ్యసంతానముగానే యున్నాము ? అమ్మా !  
 నీవు విజ్ఞానేశ్వరివైన తల్లివి. మేము - అజ్ఞానాంధులమైన  
 బిడ్డలము. నీవు అమృతమవు. మేము మృత్యువునకు గ్రాస  
 ముగా నున్నాము. అమ్మా ! ఎవరి దీ దోషము ? ఏమిది -  
 కోరికలుగాను, వాసనలుగాను మా లోపల నెవ్వ రుబుకు  
 చున్నారు ? లీల ! లీల !! అమ్మా ! యిప్పుడు మేము నీ కక్కట  
 లేదు. మమ్ముఁ గోరవు. నీ యానందమయజగల్గిల నీవు చేయు  
 దువు. మేమును బూర్ణముగా మా 'నేనును' నీతోఁ జేర్చి  
 వేయుదుము. మఱి వేఱుపాఁచెదీ ? ఎట్లగును ? అమ్మా !  
 అమ్మా ! అమ్మా !

ఈ మంత్రమందలి - “ధార్యతే, సృజ్యతే, పాల్యతే,  
 అప్సి” అను నీ నాలుగు క్రియాపదములచే సగుణబ్రహ్మము  
 యొక్క మహామాయాత్వము - మాతృత్వము లెస్సగా వ్యక్త  
 మైనది (వెల్లడింపఁబడినది).

ఓం. విసృష్టౌ సృష్టిరూపా త్వం స్థితిరూపా చ పాలనే ।

తథా సంహృతిరూపాంతే జగతోఽస్య జగన్మయే॥ఓం.4

ఓ జగన్మయీ ! నీవే సృష్టికాలమందు సృష్టిరూపవు,  
 పాలనమందు స్థితిరూపవు, మఱి ప్రలయకాలమందు సంహృతి  
 రూపవు నై యున్నావు.

వివరణము:—అమ్మా ! నీవే యీ జగత్తు నుత్పాదించి  
 పరిపాలించి మఱల సంహరింతువని మున్నంటిమి. కాని యద్వి  
 యథార్థముగా సరిగాఁ జెప్పఁబడలేదు. ఏమనఁగా నిటులనుటచే

జగత్తు నీకంటే వేఱనుచుఁ దోచును. వాస్తవముగా నీవే జగన్మయివి. నీవు తక్కు నెక్కడను నేమియు లేదు. సాధారణముగాఁ బ్రత్యేక కార్యమునందును మూడువస్తువులే తప్పక యున్నవని మాకుఁ దెలియఁబడదు. 1. నిమిత్తకారణము (కర్త). 2. ఉపాదాన కారణము (కార్యమునకైన యుపకరణములు). 3. కార్యము (విశిష్టఫలము). కాని, అమ్మా! నీ యీ జగద్వ్యాపారమందు నీవే నిమిత్తము, నీవే యుపాదానము, నీవే కార్యము. నీరు గడ్డకట్టి మంచగును. గాని దానియందుఁ జల్లదనమనెడి యొక హేతువు క్రొత్తగా నుండును. అయినను, నీ యీ జగద్వ్యాపారమందు, అట్టిది మఱేమియు లేదు. నీవే కార్యము; నీవే యుపకరణము; నీవే కర్త.

నేనొక పండును గోరితిని. ఈ కోరుట యనెడి వాసనయే పండుయొక్క బీజము. అవ్యక్తముగానున్న యవ్యక్తము, వాసనారూపముతో ఫలబీజకారమునఁ బ్రకాశించినది. మఱి యీ వాసన ఘనీభూతమై ఫలరూపముతో వెలికి బయల్పడినది. కారణమేమనఁగా, వాసనయొక్క ఘనీభూతావస్థయే ఫలము. ఆ పండు నే ననుభవింపఁగానే మఱల నవ్యక్తమందుఁ జేరిపోవును. ఎల్లప్పుడు నిట్టి ఘటనమే యగుచుండును. ఏదో యొక యవ్యక్తక్షేత్రమునుండి యొక్కొక్కవాసన యుబుకుచుండును. మాటిమాటికి నా వాసనలు కేఁగి కోరిన విషయరూపమున నింద్రియభోగ్యములుగా సిద్ధమగుచుండును. భోగాంతమందు మఱల నా యవ్యక్తక్షేత్రమందుఁ జేరిపోవును. ఈ మూడు విధములైన ప్రకాశమే సృష్టి స్థితి సంహారముల నెడిపేరఁ బ్రసిద్ధములు. సదా ప్రత్యేకజీవునందును జక్కఁగా నిమ్మాడు శక్తు



లును వెలయుచుండును. తల్లీ! జగన్మయీ! నీ కొక్క క్షణ మైనను విశ్రాంతిలేదుకదా. నీవు మాకొకటకే యజ్ఞేయవయ్యు జ్ఞానరూపపు, శక్తిత్రయాతీతవయ్యును శక్తిరూపపు, క్రియా తీతవయ్యును గ్రియాశీలపు. కావున సృష్టికాలమందు నీవే సృష్టిరూపపును, పాలనకాలమందు నీవే స్థితిరూపపును, ప్రలయ కాలమందు వీవే సంహారరూపపును నగుదువు. ఈ మూడు విధములైన క్రియాశక్తిరూపముతో నిన్ను నీవే వెలయుచు కొనుచున్నావు.

ఓం. మహావిద్యా మహామాయా మహామేధా మహాస్మృతిః ।

మహామోహో చ భవతీ మహాదేవీ మహాసురీ॥ ఓం. 5

అమ్మా! నీవు మహావిద్యపు; మహామాయపు; మహా మేధపు; మహాఅస్మృతివి; కావున నీవే మహామోహరూపిణివి. కనుక నీవే మహాదేవివి. మహాఅసురివి.

వివరణము:— అమ్మా! అసంభవవ్యాపారములన్నియు నీయందే సంభవములు. వెలుగుం జీకటియు రెండును నొం డొంటికి విరోధులేయైనను ఈ యవి చేరియేయుండును. మహా దైవీప్రకృతిగాను, మహాసురీప్రకృతిగాను, నీవే వెలయు చున్నావు. కనుకనే నీవు మహాదేవివయ్యును మహాసురివి. ఏమన, నీవు మహావిద్యవయ్యును మహామాయపు. బ్రహ్మవిద్యారూప ముతో నిత్యము ప్రకాశించుచున్నను జీవజగద్రూపముతో మహామాయామూర్తితో విరాజిల్లుదువు. మఱి, మహామేధ వయ్యు మహా - అస్మృతివి. ఆత్మజ్ఞానధారణోపయోగియైన

మహా ధీయ నెడి మహామేధవు. మఱి నిన్ను మఱచిపోవుట, నీయ స్తిత్వమును మఱచిపోవుట, యనునదియు నీ ప్రభావమే. నీవే మహావిస్మృతిరూపముతో జీవుల హృదయమందు వెలయు దువు, కనుక మహామోహరూపిణివియు నీవే; నీ సర్వవిధములైన కార్యములును, జగత్తునకు సంబంధించిన కార్యకారణ శృంఖలాఙ్గానమును మీఠినవి. మానవబుద్ధి నిన్నెఱుంగఁ జాలదు. మానవులు వెలుఁగు సీఁకటు లొక్కచోట నుండవను కొందును. జ్ఞానము అజ్ఞానము, మేధ విస్మృతి, యొకచోట నుండఁజాలవు గాని, అమ్మా! నీయం దిదియంతయు సంభవమే. దైవీప్రకృతియు అసురీప్రకృతియు సత్యంత విరుద్ధములైనను, సదా నీయందున్నవి. ఓ యమ్మా! కాంతియొక్క యల్పత్వమే చీకటి యనియు, జ్ఞానముయొక్క యల్పత్వమే యజ్ఞానమనియు, నీవేకదా మాకుఁ దెలియఁజెప్పితివి. కనుక, అమ్మా! నీ రచించిన జీవజగత్తునందును నీ యీ రెండువిధములైన విరుద్ధమూర్తులు నొక్కసారియే యపూర్వముగాఁ జేరియుంట కనుచున్నాము.

(మనము చిన్ననాఁటినుండియు జ్ఞానము అజ్ఞానము, విద్య అవిద్య, సత్ అసత్ అను నివి పరస్పరము సత్యంత విరుద్ధములని వినుచున్నాము; గాని యిది నిజమా కాదా? పరస్పర విరోధులైన రెండు వస్తువు లొక్కచోటఁ గలిసియుండుట, మానవబుద్ధికతీతమేయైనను బరమేశ్వరునం దంతయు సంభవమే యనుచు నొక యుక్తివిరుద్ధమైన మాటను స్వీకరించుచున్నాము. అనుభవమునందును జ్ఞానోదయము కాఁగానే యజ్ఞానముండదనియు, అజ్ఞానముండుదాఁక జ్ఞానము ప్రకాశింపదనియుఁ దెలియుచున్నది. అయినను, ఆ యజ్ఞానము జ్ఞానమందే నిల్చి

యున్నప్పుడు, అజ్ఞానమును జ్ఞానమునకు విరోధియనక, ఈషద్ జ్ఞానమున్నచో నెట్టి యుక్తివిరోధమునుంగాదు. ఏమనగా - అఖండజ్ఞానమును, ఈషద్ జ్ఞానమును నొక్కచోట నుండుట యసంభవముకాదు. ఇటులే అసత్ అవిద్యా మున్నగు శబ్దము లందును సజ్జ్ కు ఈషదర్థమునే కైకొన్నచో సర్వవిధముల తర్కములును సమాప్తములైపోవును. విరోధ, ఈషత్ అను రెండర్థములును లాక్షణికములే యైనపుడు, ఈషదర్థమును గైకొన్న నాపత్తి యేమి? )

మహామాయాశబ్దముచే, కాళీతారాది దశమహావిద్యలని యర్థము చేసినవారితోఁ బూర్తిగా వైకమత్యము కుదురదు. ఏమనగా నిమ్మంత్రమందు, అమ్మయొక్క రెండు మహాప్రకృతుల వర్ణనము చేయఁబడినది. ఒకటి దైవీప్రకృతి; రెండవది యాసురీప్రకృతి. ఈ రెండుప్రకృతుల స్వరూపమును బ్రకటించుటకే, “మహావిద్యా, మహామాయా, మహామేధా, మహా అస్మృతి” యనెడి యొండాంటికి మిగుల విరుద్ధములైన రెండు స్వరూపములు చెప్పఁబడినవి. కావున మహావిద్యాశబ్దార్థము బ్రహ్మవిద్య యని చెప్పటయే సంగతము.

ఓం. ప్రకృతి స్త్వంచ సర్వస్య గుణత్రయ విభావినీ ।

కాలరాత్రి ర్మహారాత్రి ర్మోహరాత్రిశ్చ ఛారుణా॥ఓం. 6

అమ్మా! నీ వన్నిటియొక్క ప్రకృతివి. సత్త్వము, రజస్సు, తమస్సు ననెడి మూడు గుణములచే (అవస్థలచే) నీ ప్రకృతి స్వరూపము తెలియఁబడును. మరియు నీ త్రిగుణలయమునకై

నీవే దారుణ (భయంకర) కాలరాత్రివి, మహారాత్రివి, మోహరాత్రివి గాను వెలయుదువు.

వివరణము:— అమ్మా! నీవు కేవలము సమష్టిరూపమైన మహాప్రకృతివే కావు. సరిగదా, వ్యష్టిప్రకృతిరూపవును నీవే. ప్రత్యేకజీవుని స్వతంత్రప్రకృతిరూపముతో నీవున్నావు. అనగా, జీవప్రకృతి కథిష్ఠానము నీవే. ప్రకృతి యనగా స్వభావమని స్థూలార్థము. ఏ జీవుని దెట్టి స్వభావమో, యదియే వాని ప్రకృతి. అమ్మా! సమష్టియందు నీ మహాదైవీ మహాసురీ ప్రకృతులు రెండును గానవచ్చును. మఱియు నీ వ్యష్టియందును నవియే కానవచ్చును. ఒకనిది దైవీప్రకృతి; ఒకనిది యాసురీ ప్రకృతి. ఒకడు సాధువు; ఒకడు డసాధువు. అమ్మ అమ్మ యని తమ్ముడు దాము మఱచి, ముక్తిమార్గమునందు సాగు సాధకులలో సాధనరూపముగా నుబుకుచుండు దైవీప్రకృతి నీవే. మఱి పాపపు టడుగుమెట్టులకు దిగిపోయి నరకమార్గమును దెఱచుకొని, నిండాపాత్రులగుచు బోవువారి నిందితాసురీప్రకృతివి నీవే. నీవు ఎప్పుడే జీవుని నేమూర్తితో నీయొడిలోనికి దీసికొని కూర్చుందువో, యప్పుడా విధమైన స్వభావమునే పరిచయము చేయుచుండువు ఎప్పునిదే యనుము; ఎట్టి ప్రకృతియే యనుము; అదే వాని యమ్మ.

అమ్మా! మున్ను నీ మహాత్మిమూర్తిని జూచి యాతంకి తులమైతిమి (భయపడితిమి). మా డగ్గుతుకలనుండి వెడలుమా జాలిపిలుపులు, కైలాసమందలి కనకసింహాసనము వఱకుఁ జేరవని తోచినపుడు, నీ వీ నిత్యసన్నిహితమైన యభయమూర్తిని జూపితివి. నీవు బ్రహ్మాండ జననివి. బ్రహ్మ విష్ణు

మహేశ్వరులను గన్నదానవయ్య మా ప్రకృతిరూపముతో మా యమ్మవు నీవొక్కతేవే, మాకుఁ బ్రీతిసాధన మైనావు. మా భోగాపవర్గసాధనకొఱకే మమ్ములను నీగుండె కత్తించు కొంటివి. మా లేములు తీర్చుటకే, మా దరఖాస్తులు మన్నించి మా ఊద్రవాసనలను సైతము పూర్ణము లొనర్చుటకే ప్రకృతి రూపముతోనున్న మా యమ్మవు నీవు. ఈవిధముగాఁ జిన్న పురుగు మొదలుకొని బ్రహ్మాదుల పర్యంతము ప్రతి జీవుని భిన్న భిన్న ప్రకృతిగా నొప్పుదానవు నీవే. కనుకనే “ప్రకృతి స్త్వంచ సర్వస్య” నీవు సమష్టిచే సర్వమునకుఁ దల్లివి. మఱి వ్యష్టిచేఁ బ్రత్యేకమునకుఁ దల్లివి. నీవు చింకిగుడ్డలదానవేకానీ, బిసుసుజుత్తుదానవే కానీ, మకిలిమేని దానవే కానీ, తెగులు గొంటివేకానీ; నీవు మా యమ్మవే. మాకేనా ? ఎవరికిగావు?

అమ్మా ! జీవులు తమ తమ ప్రకృతిరూపిణివైన నిన్నన మానించుటచేతనే, యనేకవిధముల దుర్దశలు, సాధనజగత్తునందగుంభవ విపర్యయములు, సాంప్రదాయక దుష్టభావములుఁ గలుగుచున్నవి. అకటా ! ఇంటనున్న యవ్వు కవజ్జ చేసి, యెక్కడనో యెవతెనో ‘అమ్మ’ యను జీవుఁడెంతమూఢుఁడు ! తన తల్లిని విడిచి మఱియొకరి గుమ్మముకడ నేయ్యము నడుగుకొనుచున్నను, విధిరహితముగా నీ కృపనే యడిగికొనుచున్నాఁడు. ఈ విషయమే గీతయందలి రాజగుహ్యయోగమందు నీవే విశేషించి చెప్పితివి. అమ్మా ! ‘నేనును’ నిన్నొక్కనాఁడును గుర్తింపలేని కారణముననే నీ దీనమలినవేషమునుజూచి, యవజ్జతోఁ దొలగించుటకే చూచితిని. అభిమానపూర్ణమును, అశ్రుభరాక్రాంతమునైన, నాటి నీ మోము తలఁపునకు వచ్చు

టచే నిపుడును గుండె బ్రద్దలగుచున్నది. నీవే రాజరాజేశ్వరివి; మా యమ్మవు; అనంతజగదధీశ్వరివి; అను మాటను, నాడే నే నెఱింగియున్న చో, ఎంత యవజ్ఞ చేసితిని ! ఇప్పుడును, ఇంకను జేయుచున్నాను. నీవో, ప్రతిక్షణమందును అభిమానపూర్వకముగా, “అవజానన్తి మాం మూఢా, మానుషీం తనుమా శ్రితమ్” (గీత. 9-11) అనుచునే యున్నావు. నిజమమ్మా ! నిజము. మనుజులము మేము నీకెంతో యవజ్ఞ చేయుచున్నాము. నీ తిర్యక్సంతానము నిన్నెఱుంగదు. వానికిఁ గృతజ్ఞతావృత్తి వికాసమేలేదు. కనుక వానికి అవజ్ఞ సంభవముకాదు. ఇఁక నీ ప్రియసంతానము దేవతలు; వారు నీ యందు నిత్యయుక్తులు. నిత్యము తమ ప్రకృతిరూపమున నున్న మహామాయను బూజింతురు. కాని మనుష్యులము మేము; మనుష్యశరీరము నాశ్రయించిన ప్రకృతిరూపిణిని నిన్ను, అడుగడుగున నవమానించుచునే యున్నాము. అమ్మా ! నీవు లేక మా యేపనియు సాగదు. ఊపిరితీయుట మొదలు మోక్షము వఱకు నెట్టిపనియు నిన్ను విడిచి సాగుట యసంభవము. అమ్మా ! భోగరూపముతో నీవు, అపవర్గరూపముతో నీవు, సుఖరూపముతో నీవు, అసుఖరూపముతో నీవు, నవ్వురూపముతో నీవు, జననమరణ రూపముతో నీవు; బంధనముక్తిరూపమున నీవు; నీ వొక్కతెవే భిన్న భిన్నాకారములుగా భిన్న భిన్నానుష్ఠానములుగా ముస్తాబయి వెలయుదువు.

అమ్మా ! ఇంతేనా ? నేను బహుత్వప్రియుడను. ఎప్పుడును గ్రోత్తగ్రోత్త ముస్తాబులనే కోరుచుందును. ఇటులు నా కొఱకు నిత్యము గ్రోత్తవేషములను వేసికొని నీ వొక్కతెవే

భిన్నమూర్తులతో వెలయుదువు. ఎప్పుడేని సాధువు నైపోఁ జూతునేని, నీ నపుడే సాధువేషముతో నన్నొడిలో నుంచుకొందువు. ఎపుడేని దొంగబుద్ధి పుట్టెనా - అపుడే నీవు తస్కరమలినవేషముతో ముస్తాబయి నన్నొడిలోనికిఁ దీసికొందువు. ఈ విధముగా స్వర్గమందేమి, సరకమందేమి, నన్నొక్క క్షణమైనను నీ యొడినుండి దిగనీయలేదు. నా తల్లివై నా ప్రత్యేక ప్రతిజ్ఞను జెల్లించుటకు నమ్మిన బంటువలె, నెయ్యపు సకునివలె, నాతోనే యుందువే. అమ్మా! ఏనాఁడు నీ మహతీమూర్తి యొక్క అమృతమయాంకమందుండి బహుత్వోల్లాస ముచిత్రెనో, యానాఁటినుండి, నీవు నా యొక్కనికే తల్లివైతివి. నాఁటినుండి నీవు నాతోనే యుందువు. ఎంత స్నేహము! ఎంత యాదరము! ఎంత వాత్సల్యము! కాని నే నొక్కనాఁడును దీనిని ధ్యానపూర్వకముగాఁ గనలేదు. నీవు నాకై యింత చేసితివి; చేయుచున్నావు. కాని రవ్వంతైనను బ్రతిఫలము నాశింపవు. కృతజ్ఞత లేనేలేదు; సరిగదా, అవజ్ఞయే చేయుచున్నాను. అయినను నీవు ఘ్నేహశీలవు; పుత్రవాత్సల్యము నీ కన్ను గప్పి వేసినది. నీది, నా నేరముల నెన్ను కన్నుగాదు. నా చేయు నవజ్ఞలను గాంచు నవసరము నీకు లేదు. నీ విట్టి తల్లివికదా; నిన్నెప్పుడైన 'అమ్మా!' యందునో? ఎక్కువవద్దు; ఒక్కసారి అమ్మా! యందునో? యని యెదురుచూచుచు తెప్పపాటులేని కంటితో రేవగట్లు నావంకనే చూచుచుందువు. అదిగో, నా నోర యథార్థ మాతృనామము వెడలుటయే, నీ మేరలేని నెయ్యమునకు బదులని యెదురుసూచుచుందువు. రాజరాజేశ్వరీ మూర్తితో నావిర్భవించు నీ యడుగులయందుఁ బూదోయిలి

నిడఁగల్గునప్పు డేమో. ఇంక మఱొకటి - నిన్నుఁ బంచలు జాతిపోవుచున్న పాడుకొంపలో, నుపేక్షితసేవకురాలివలెఁ జేసి యుంచితిని. అమ్మా! నీ కడుముద్దుబిడ్డలకు, “నాయనా! మీమీ ప్రకృతియే మీ యమ్మ” అని చెప్పివేయుము. చూడుమమ్మా! అమ్మ యన నెవ్వరో యెఱుఁగనివారికిఁగూడ, “అబ్బాయి! మీమీ ప్రకృతియే అమ్మ” అని చెప్పివేయుము. సాధన చేసియు హతాశులైనవారికిని, “మీమీ ప్రకృతియే సాధన కారము” అని చెప్పివేయుము. గురుసంధానము చేయఁ జాలనివారికిని, “మీమీ ప్రకృతియే మీ గురువు” అని చెప్పి వేయుము.

అమ్మా! నీవు త్రిగుణప్రకాశికవు. సత్త్వ రజ స్తమస్సు లనెడి మూడు గుణములచేత నీ వ్యష్టి సమష్టి ప్రకృతి వెల్లడి యగుచున్నది. అమ్మా! నిర్గుణా! నీవు తొలుదొల్త ఏకత్వ బోధముతో సంబుద్ధవగునపుడు, ఏకగుణిత వైతివి - అదే సత్త్వగుణము; మఱి నీవు, అనేక మగుటకుఁ గ్రియాశక్తిని వెలయించినపుడు, ద్విగుణిత వైతివి - అదే రజోగుణము; మఱి నీవు అనేకము కాఁగోరుటే కాక, నీ చైతన్యమయస్వరూపమును జడాకారమునఁ బరిణమింపఁజేసినపుడు మూడవసారి గుణితవైతివి - అదే తమోగుణము. సత్త్వగుణముగా నీ సత్, రజోగుణముగా నీ చిత్, తమోగుణముగా నీ యానందముఁ బ్రకాశించును. సచ్చిదానందమయీ! అమ్మా! నీవు నీ విశిష్ట భావములతోఁ ద్రిధా విభజించుకొని, మూడు గుణములతో గుణితవై, సమష్టిచే మహత్తివై, దైవీ ఆసురీ ప్రకృతి రూపము తోను, వ్యష్టిచే జీవప్రకృతిరూపముతోను బ్రకాశింతువు.



ఇట్టిదనరాని యవ్యక్తస్వరూపవయ్యును బుత్త్ర స్నేహ ప్రేరణ మున గుణత్రయమును బ్రకాశింపజేయు ప్రకృతివి. దర్శన కారులు - మూడుగుణముల సామ్యావస్థయే ప్రకృతి యందురు. అది యవ్యక్తము కావున నసాధ్యము. నిన్ను మేము స్థూలేంద్రియములతో భోగింపఁగోరుదుము. స్థూలులమైపోతిమి. కనుక నీ స్థూలభావమును సేవించి తనివి నొందుచున్నాము. కనుకఁ ద్రిగుణాత్మికమైన నీ వ్యప్తిమూర్తియే మా కారాధ్యము. ఇంక సమప్తిజాడ నెఱింగినవారు - హిరణ్యగర్భులు. వారు ఉన్నతాధికారులు; వారు నీ సమప్తిప్రకృతి మహాదేవమూర్తిని బూజింతురు. మేము క్షుద్రులము; తెలివిలేని శిశువులము. ఆటబొమ్మలను బ్రేమింతుము; కనుక సర్వభావమయమును సర్వేంద్రియముక్తము నైన నీ వ్యప్తిప్రకృతిమూర్తియే మాకుఁ బ్రీయము. కావున నీవు మా యెదుర గుణత్రయప్రకాశినివే యగుము. నీ యీ మూర్తిని బూజింపఁగల్గునపుడే నీ మహామూర్తిజాడ దొరుకునని మేమెఱుఁగుదుము. ఏమన, నిమ్మాడుగుణములను బూర్ణముగా లయమొనర్చుటకే నీవు కాలరాత్రి, మహారాత్రి, మోహరాత్రి రూపములతో వెలయుదువు.

ఏచ్చటఁ గాలము పైతము ప్రకాశింపదో యదే కాలరాత్రి; సత్త్వగుణము లయించుచోటినే కాలరాత్రి యందురు; ఇటులే రజోగుణ లయస్థానము మహారాత్రి; తమోగుణ లయస్థానమును మోహరాత్రి యని పేర్కొందురు. మోహము తమోగుణముయొక్క బహిర్వికాసము. దాని రాత్రి, యనఁగా అప్రకాశము - లయస్థానము.

గుణత్రయప్రకాశినీ! తల్లీ! వ్యష్టి ప్రకృతిరూపముతో నీవు మా తల్లివే; మతెవ్వరి తల్లివి కావు; మా తల్లివే; యని యిటులు మా యమ్మను (నిన్ను) బూజింపఁగా, నీ మూడు స్వరూపములుఁ గనుగొందుము. ఇచ్చోటనే నీ యా మూడింటి పూర్ణాభాసము చేసితివి. అందే నీ యా మూడు రూపములు నాభాసించినవి. నీవు కాలరాత్రి రూపముతో వెలసి మా కాలజ్ఞానమును దొలగింపుము. భూత భవిష్యద్వర్తమానము లనేడి, మూడువిధముల కాలప్రతీతి, గంభీరమును అంధకారము నగు క్షేత్రమందు - అప్రకాశయోగ్య స్థానమందు విలీనమగుఁ గాక. సర్వమును వర్తమానముగానే ప్రతీతమగును. అప్పుడు నేను గాలాతీతుఁడనై మృత్యుంజయుఁడ నగుదును. నీ యరుణ చరణములను హృదయమందుంచుకొని శివుఁడ నగుదును. జీవత్వము పూర్తిగాఁ దొలఁగును. ఇదే సత్త్వగుణ ప్రలయము. మఱి మహారాత్రి రూపముతో నావిర్భవించి, నీవు మా మహత్తత్త్వపర్యంతము విలయ మొనర్చుము. అప్పుడు నా క్రియాశీలత - రజోగుణముచేఁ గలిగిన చాంచల్యము లోపించి పోవును, నాకు వైశ్ణవ్యము లభించును. అప్పుడు నేను గేవల చైతన్యమయమైన యాత్మబోధమందే మెలఁగుచుండును. మఱి మోహరాత్రి రూపముతో వెలసి, నా జగన్మోహము, సంసార మోహమును బూర్తిగా విలుప్తము చేయుము. అప్పుడు నేను జయింపరాని మోహమును జయించి నిత్య చిన్మయమూర్తి యందే యెల్లప్పుడును మోహితుఁడ నగుచుండును.

అమ్మా! నీ యీ మూడు మూర్తులు దారుణములు బహుభయంకరములు. అచటఁ గాలశక్తి రుద్ధము. జగత్ప్రకాశము

సుప్తము. మోహశక్తి విముగ్ధము. నీ కాల (కృష్ణ) రాత్రి  
 మూర్తిని స్మరించినంతనే జీవుడు భయంపడును. అమావాస్య  
 నాటిరాత్రి ఘోరకృష్ణ మేఘాకాంతరాత్రి సూచీభేద్యంధ  
 కారమునందును నొక్కొంత వెలుగుండును; గాని, అమ్మా!  
 నీ యా కృష్ణమూర్తియం దదియు నుండదు. సర్వవిధముల  
 వికాసమును లుప్తమైపోవును. “న తత్ర సూర్యోభాతి న  
 చంద్ర తారకమ్ | నేమా విద్యుతో భాన్తి కుతోయ మగ్నిః॥”  
 అదెట్టి దారుణమూర్తియో! అయిన నది స్వయంప్రకాశము;  
 అనంత శాంతిమయము, అహంకార శరీరము నంటియున్న  
 సర్వవిధ జంజాలములను దొలగించి, మనో బుద్ధి చిత్తాహం  
 కారముల రాజత్వమును విడిపించి, కేవలాత్మబోధమునకుఁ  
 గొనిపోయి యచ్చట నిలుపును. రాత్రిరూపిణీ! తల్లీ! నీ యీ  
 మధుమయాంక మెంత లోభనీయము! దానిని మాటలతో  
 వర్ణించుటెట్లు? అది దేవీపురాణమం దొక శ్లోకమునఁ గానఁ  
 బడును :— “బ్రహ్మమాయాత్మికా రాత్రిః పరమేశ  
 లయాత్మికా” జీవునిహూట లెక్కయేమి? పరమేశ్వర పర్యంతము  
 విలీనమై పోవును. ఆ బ్రహ్మమాయ యొక్కటే నీ స్వరూపము.  
 ఈ బ్రహ్మమాయాత్మిక రాత్రిరూపిణివి నీవు, త్రిగుణలయ  
 మునకై, జీవభావపక్షమున సత్యంత భయప్రదములగు కాల  
 రాత్రి మహారాత్రి మోహరాత్రి రూపములతో వెలయుచువు.

ఓం. త్వం శ్రీస్తవమీశ్వరీ త్వం హ్రీ స్తవం బుద్ధిర్బోధలక్షణా ।  
లజ్జా పుష్టి స్తథా తుష్టి స్తవం శాంతిః జన్తిరేవచ॥ ఓం. 7

అమ్మవు నీవే శ్రీవి; నీవే యీశ్వరివి; నీవే యసత్కర్మ  
జగుప్సారూపిణివైన హ్రీవి; నీవే బుద్ధివి; నీవే శుద్ధ బోధ  
స్వరూపవు; నీవే లజ్జవు; పుష్టివి, తుష్టివి, శాంతివి, క్షమవు.

వివరణము:— అమ్మా ! నీవు సర్వజీవులందును వ్యప్తి  
ప్రకృతిరూపముతో విరాజిల్లు విషయమే, యీ బ్రహ్మకృత  
స్తోత్రమందు విశేషించి వర్ణింపఁబడినది. త్వం శ్రీః - అమ్మా !  
నీవే జీవుల సౌభాగ్యరూపమున నుండువు. ఎవ్వఁడేని సౌంద  
ర్యము, ఐశ్వర్యము, యశస్సు, అభ్యుదయము మున్నగు పలు  
విధముల సౌభాగ్యము గల్గియున్నచో, శ్రీరూపిణివైన నీవు  
వానిని నీ యొడిలోఁ బెట్టుకొంటివనవలసినదే.

ఈశ్వరత్వ = ప్రభుత్వము. అనఁగా వేలకొలది జనము  
లపై నెవ్వనికే నాధిపత్యములభించినచో నీయీశ్వరీమూర్తితో  
వాని నొడిలోఁబెట్టుకొంటివని యెన్నవలసినదే.

హ్రీ - ఎవఁడేని దెలియకో తెలిసియో యసత్కర్మ  
మొనర్చి, నిందాభయముచే దాని దాచిపుచ్చు బ్రయత్నించు  
నపుడు, వాఁడు హ్రీరూపవైన నీ యొడినున్నాడని తలంతురు.

మా నిశ్చయాత్మికవృత్తి (బుద్ధి) ప్రకాశించినపుడు, ఏది  
లేకున్న జగత్సత్య యుండదో, యట్టి బుద్ధిరూపముతో నీవే  
విరాజిల్లుదువని యెఱుంగఁదగును. జగద్బోధము లోపించి శుద్ధ  
బోధరూపమున నాత్మసత్యవెలసినపుడు, కేవల బోధముతక్కు  
నితరలక్షణములేని నీవే యీ బోధలక్షణవని చెప్పవలసినదే.

లజ్జా - నింద్యకార్యము లొనర్చుటకు నెవ్వఁడేని స్వాభావికమైన సంకోచము నొందుచో, నచట నీవే లజ్జారూపమున నా జీవునందున్నావనవలసినదే.

పుష్టి - ఎవ్వఁడేని శారీరకపుష్టిలాభమునొంది జనసమాజమునందు సాటి లేని బలవంతుఁడని వాసిగన్నచో, బుష్టిరూపిణివైన నీవే వాని నొడిలో నుంచికొంటివనవలసినదే.

తుష్టి - ఎవ్వఁడేని యానందముతో నవ్వుచు దినములు గడుపుచుండునో, వానిని సంతృప్తిరూపిణిని నీవే యొడి నుంచుకొంటివని యెన్నవలసినదే.

శాంతి - ఎవ్వఁడేని ఆత్మజ్ఞానమునొంది జాగతికములైన సుఖదుఃఖముల కతీతమైన శాంతిమయావస్థలోనున్నచో శాంతిరూపిణివైన తల్లిని నీవే వానిని నీగుండె కత్తించుకొంటివనవలసినదే.

క్షాంతి - ఎవ్వఁడేని బ్రతీకారము (అపకారమునకు బదులుసేత) చేయు సామర్థ్యమున్నను, నితరుల యపకారమును బ్రసన్నముఖముతో నోర్చికొనుచో, క్షమారూపిణి వైన నీ యంకమందు వాఁడున్నాడనవలసినదే.

అమ్మా ! ఈ మూర్తులుగా సర్వజీవుల ప్రకృతిరూపముతో నీవు సదా వెలయుదువు; గాని మూఢులు, దానిని మానసికవృత్తి యనుచు నుపేక్షింతురు. అకటా ! వారు వారి భోగవాసనలను జరితార్థములనుగాఁ జేయుటకై, వారి కూత యిచ్చుటకై నీవే యిటులు పలుమూర్తులతో వచ్చి యాదరించుచున్నావని యెఱుంగరు. అమ్మా ! నీ యీ నిత్యప్రత్యక్ష

మూర్తిని - అంతట నెల్లపుడుఁ బ్రకటమగు నీ యీ స్వరూపమును విడిచిపెట్టి, యెవ్వఁడే నెక్కడనేని, సప్తస్వర్గముల కావలనైనను, సర్వతత్త్వముల కతీతమైన జ్ఞేత్రమునందైనను, నిన్ను వెదకికొనఁ బోఁగలఁడా? నీవు కన్నువిచ్చిన వారు మాత్రము, సర్వభావముల నీ కౌగిటనే కట్టువడి సదా బ్రహ్మ సందము ననుభవించుదురు.

ఓం. ఖడ్గినీ శూలినీ ఘోరా గదినీ చక్రిణీ తథా ।

శంఖినీ చాపినీ బాణ భుశుండీ పరిఘాయుధా॥ ఓం. 8

అమ్మా! నీవు ఖడ్గ శూల ధారిణివి. నీవు ఘోరపు (నియోక చేత నరముండముగలదు). నీవే గద, శంఖము, చక్రము, ధనుర్బాణములు, భుశుండి (ఒక తదను ముండ్లుగలయినుపదుడ్డు), పరిఘము (లోహముద్గరము) అ నెడి యాయుధములను దాల్చిన దానవు.

వివరణము:—అమ్మా! వెనుకటి మంత్రమందు నీవు జీవజగత్తున శ్రీ, ఈశ్వరీ, మున్నగు పదివిధముల స్వరూపములతో నాత్మప్రకాశము చేసికొనుట వర్ణింపఁబడినది. అది మాతృభావముతో - బ్రహ్మభావముతో నుపాసింపఁబడనిచోట, అనఁగా, “మనో బ్రహ్మేత్యుపాసీత” య నెడి శ్రుతి ప్రతిపాదిత సాధనకు విముఖులైనవారియెడ, నీ యా మూర్తులు, ఉత్పీడన మొనర్చు దశ ప్రహరణములను దాల్చిన మూర్తులతో నావిర్భవించును. వాస్తవముగా నిది యుత్పీడనము కాదు. శాసనాకారమున మాతృస్నేహత్వముయొక్క బహిర్వికాసమే. తెలివిలేని శిశుసంతానమును దఱుచుగా శాసనరూప స్నేహ

వికాసముతో, ఉజ్జ్వల జ్ఞానక్షేత్రమునకుఁ దెచ్చుచుండువు. కావున నీవు ఖడ్గ శూల గదాదులగు నాయుధములతో నలంకృతవై యావిర్భవించువు.

శ్రీరూపిణి ప్రకృతియొడియం దుండియు - అనఁగా సర్వవిధ సౌభాగ్యములతో ధన్యుడయ్యును జ్ఞానహీన శిశువువలె, నా సౌభాగ్యములను భోగించునేని - నీవే వాని యభ్యుదయ రూపముతో వెలయుచున్నావని కనుగొనఁజేసి, అభ్యుదయరూపిణీ! అమ్మా! యని నీ యడుగులందుఁ గృతజ్ఞతతోఁ బుష్పాంజలి నిడఁజేసి, శ్రీరూపిణివయ్యు వానియెడ నీవు ఖడ్గిని మూర్తితోఁ బ్రకటిత వగుదువు. అనఁగా వెంటనే యా సౌభాగ్యసుఖమును ఖడ్గముతో నఱికినట్లుగా విచ్చిన్నము చేయుదువు. శ్రీరూపముతో నీవు వచ్చితివని తెలుపుటకై - నిన్నుఁగానక తానే సౌభాగ్యకర్తనని కూర్చున్న యాయహంకారము తలను తెగఁగొట్టుటకై నీ శ్రీమూర్తిని ఖడ్గధారిణీ స్వరూపముతోఁ బ్రకటించువు.

ఇటులే ప్రభుత్వలాభము నొందియు, నీ యీశ్వరీ మూర్తిని లెక్కింపక నిందించువానియెదుట నీవు శూలధారిణీ మూర్తితోఁ బ్రకటిత వగుదువు. ప్రభుత్వమునుండి పతనమనెడి శూలాఘాతముతో వానిని వేధించువు. కావున నీ యీశ్వరీ మూర్తి శూలధారిణి.

అసత్కర్మములనుజేసి నిందాభయమున గోపనముచేయువాఁడు, హీమూర్తిరూపిణివైన నీ యంకమందున్న జీవుఁడు, నిన్ను ద్వేషింపక నిన్ను స్మరింపకున్నచో, వెంటనే నీవు సరముండము నొక చేతఁ దాల్చి ఘోరరూపముతోఁ బ్రకటవై, వాని

యా యసత్కర్మమును జనసమాజమునందు వెల్లడించి, నీకు శరణాగతుడగు శిక్ష వేయుదువు.

ఇటులే బుద్ధివృత్తిని నీ స్వరూపముగానే కానక బుద్ధి మాత్రముగానే తలంచువాడు, మాటిమాటికి దైవప్రతికూలత యనెడి గదాఘాతములచేఁ గొట్టుబడి తన బుద్ధిని భ్రమసంకుల మని తలంచి వ్యధనొందుచుండును, గావున బుద్ధిరూపిణివైన తల్లివి, ఆ చోట గదాధారిణీమూర్తిగాఁ బ్రకాశింతువు.

నీ కృపచే శుద్ధబోధ సంధానము నొందియు దానిని తత్త్వమాత్ర జ్ఞానముగాఁ దలంచి యుపేక్షించుచు నొక యాకాశీయ భావమాత్రముగా నెన్నువాని సంసారచక్ర పరి భ్రమణము నివృత్తముకాదు గాన, నీ బోధలక్షణమూర్తి, యజ్ఞానిజీవులయెడఁ జక్రధారిణీమూర్తితోఁ బ్రకటితమగును.

అసత్కర్మములవలన సంకోచమనెడి లజ్జను నీ విశిష్ట భావముగాఁ జూడనివాని, యా నిందితకర్మములు శంఖిధ్వనిచే వలె సర్వలోకములందు విదితములై పోవును; గావున నీవు లజ్జా రూపముతో శంఖని వగుదువు.

తన శారీరకపుష్టిని, ఆహారము శౌచధర్మ వ్యాయామము మున్నగువాని ఫలముగానే యెంచి పుష్టి (పోషణశక్తి) రూపిణివైన నిన్న నాదరించువాని యాపుష్టి కురోగరూపముగాఁ బరిణమించి నీ చాపినీ (ధన్వర్ధారిణీ) మూర్తియొక్క యావిర్భావ మును ఘోషించును.

మానసికతుష్టిని నీ మూర్తిగాఁ జూడక విషయభోగ సంధానమునే చేయువాడు, ఆకస్మికముగా గొడవలలోఁ బడి



పోవుట యనెడి బాణవేధ యగుటచే వాని మర్మస్థానములు, సదా వ్యధితములే యైపోవును, గాన నీ తృప్తిమూర్తి బాణధారిణి.

శాన్తినొందియు, నీ శాన్తిరూపిణీమూర్తినిజూడక, జ్ఞాన సంపన్నుడయ్యు జీవుఁడు సాంసారిక దుర్లుటనములనెడి లోహదండముచేనైన యాతనను సహించును; కావున నీవు శాంతిరూపముతో భుశుండీధారిణివి.

ఇతరులను క్షమించి నీ క్షమామయమూర్తిని జూడకుండువారు పరులచే ననుచితపీడలనొంది నీ పరిఘధారిణిరూపము వికసించుట కాంతురు.

ఈ విధముగా సర్వభావములతో నిన్నే చూడనివాఁడు, నిన్నుఁ జూడకున్నంతదాక, నీ వాయా భావములతో నేదే నొక పీడకలిగించి వానికి బుద్ధికటపుచుండువు. నీ బిడ్డల యజ్ఞానమును దొలగించుటకే నీ యీ శాసనమూర్తుల వికాసము. ఒక్కసారి శాసనమును దెలిసికొనలేనియెడల నీవు బాధ్యువై మాటిమాటికి నిట్టి విభిన్నాయుధములు దాల్చిన మూర్తులతో నావిర్భవింతువు. ఇది నీ సంతానవాత్సల్యమున కపూర్వనిదర్శనము. సంతానము నపూర్ణముగాఁ (లోపముగల వానిగా) గనుగొని పూర్ణువైన నీవు తృప్తినొందగలవా? కావున సంతానము కోరికనుబట్టియే సంతానము నభిలాషములను బూరించుటకై, అంతఃస్థలమునుండి నీ శుభమయమహేచ్ఛ గుప్తముగా నడుచుచుండును. జీవుఁడు సర్వభావములతో నిన్ను గానలేనన్నాళ్లును నీ యీ యిచ్చ శాసనాకారముగానే వెలయుచుండును. ఇక నిన్నుఁ జూడఁగలవారియెడ నీ వామూర్తులతో వెల

యక సౌమ్యమూర్తులతోనే యావిర్భవించును. ఇదే యీ పై  
రాజోవు మంత్రమందుఁ జెప్పఁబడినది.

ఓం. సౌమ్యా సౌమ్యతరాశేష సౌమ్యేభ్యస్త్యతి సుందరీ ।

పరా పరాణాం పరమా త్వమేవ పరమేశ్వరీ ॥ ఓం. 9

అమ్మా! నీవు సౌమ్యపు; సౌమ్యతరపు; సౌమ్యతమపు.  
నీ నతిశయ సౌందర్యవిశిష్టపు. నీవే పరా, అపరా యను రెండి  
టికి నాశ్రయమవు; పూజనీయపు; కావున నీవే పరమేశ్వరివి.

వివరణము:— అమ్మా! సర్వభావములతో నిన్నుఁ  
జూచు నలవాటులేని జ్ఞానహీన శిశువుల జ్ఞాననేత్రమును  
దెఱచుటకై, నీ ననేక శస్త్రధారిణీమూర్తులతో నావిర్భవించును.  
ఇఁకఁ దమ తమ ప్రకృతిని 'దల్లి' యనుచుఁ దెలిసికొని సర్వత్ర  
సర్వభావములతో, అమ్మదే కర్తృత్వ మనియు, దాము  
యంత్రస్వరూపులే యనియు నెంచి “ఈశ్వరః సర్వభూతానాం  
హృద్దేశేఽర్జున తిష్ఠతి । భ్రామయన్ సర్వభూతాని యంత్రా  
రూఢాని మాయయా” (గీత 18-61) యనెడి గీతోక్తమంత్ర  
మును సాధించి సిద్ధులైనవారి యెదుట నీవు సౌమ్యమూర్తి  
తోనే నెలయుదువు.

సర్వభావములతో, నీహృక్కతేవే విరాజిల్లుదువని తెలి  
వితో నెన్నువారియెడ - అనఁగా బుద్ధియోగమునకుఁ బ్రథ  
మాధికారులైన వారియెడ, నీవు సౌమ్యపు. నీకుఁ బ్రాణ  
సమర్పణము చేసి, తమ ప్రాణమును బ్రవాహ విశేష  
మాత్రముగాఁ గనువారి యెదుట, అమ్మా! నీవు సౌమ్యతరపు.

మఱి సర్వభావములతో నీకు మనస్సు నర్పింపఁగలవారియెడ,  
అనఁగా బూర్తిగా మనస్సును నీయందే చేర్చివేయఁగలవారి  
యెడ నీవు, “అశేష సౌమ్యభ్యస్తత్వతిసుందరీ” అనఁగా  
సౌమ్యతమమూర్తితో వెలయుదువు. బుద్ధియోగులయెడ  
నీవు సౌమ్యవు; ప్రాణదర్శులైనవారియెడ నీవు సౌమ్యతరవు;  
మఱి మనోవిలయము నొనర్చువారియెడ నీవు సౌమ్యతమవు.  
అమ్మా! సంపూర్ణముగా మనస్సును నీ కర్పింపఁగల సౌభాగ్యము  
నొందిన సంతానము సర్వభావముల మాతృమయమేయై  
పోవును. వారి స్థూలేంద్రియములపర్యంతము మాతృధర్మమును  
మాతృ మహిమమును ననుభవించుచుండును. వారు లోను  
వెలిని సర్వత్ర, అమ్మ సౌమ్యతమమూర్తి వెలయుట చూచి  
ముగ్ధులగుచుందురు. అమ్మా! నీ సౌందర్యము కంటఁబడినవారు  
మఱెన్నఁడైన నీ జాగతిక విశిష్ట సౌందర్యముచే నాకర్షింపఁ  
బడుదురా? తన ప్రహ్లాదిసీత క్తి వికాసమును జూపి, జీవులను  
ముగ్ధులను జేయునట్టియు, జంద్రునందును, గమలమందును,  
గామినీ కమనీయ ముఖమండలమందును దోచు సౌందర్యము,  
నీ సౌందర్యరాశియొక్క కోటిపాలునకైనను సాటికాదు.  
జగత్తునందెక్కడ నెంత సౌందర్యమున్నను, అది నీ సౌందర్య  
సముద్రమందలి యొక చిన్న చిన్నుమాత్రమే. సకల  
బ్రహ్మాండములందును గల సౌందర్య కణములను నొక్కచోటఁ  
జేర్చుటచే గల్పింపఁబడు సౌందర్యరాశి, నీ సౌమ్యతమమూర్తి  
యొక్క యాభాసమే.

అమ్మా! నీవు “పరా పరాణాం పరమా” పర - బ్రహ్మ  
దులు, అపరా - దేవ మనుష్యాదులు ఈ యిరు తెగలకను నీవు

ఆశ్రయమవు (పూజ్యువు). కనుక నీవే పరమవు. సర్వశ్రేష్ఠువు. నీవే పరమేశ్వరివి. మును జెప్పిన నీ త్రివిధసౌమ్యమూర్తులను జూచి ధన్యులై బుద్ధి ప్రాణమనస్సులను లెస్సగామాత్రయుక్త మొనర్చినవారు మాత్రమే, బ్రహ్మ మొదలు కీటాణు పర్యంతము, ననంతకోటిబ్రహ్మాండములును నీ సత్తచేతనే సత్తావంతములని కనుగొనగలరు. ఈ బ్రహ్మాండ యజ్ఞాగారమునకు ముందువెనుకల, గ్రిందుమీదుల నున్నదంతయుఁ దెలిసియో తెలియకో నీ పూజయందే నిరతమైయున్నది. వాని యెదుర నీవీ పరమేశ్వరమూర్తితోనే ప్రత్యక్షమగుదువు.

‘ఇచట నింకను జెప్పఁదగినది — తమ తమ ప్రకృతిని, ‘అమృ’ యని తలంపఁగలుగుటచే సర్వభావముల మాత్రయోగమందే యలవాటుపడుటచే నాప్రకృతి జగద్భాత్రయైన దైవీ మహతీ ప్రకృతిరూపమునే యనుభవింపఁబడును. అప్పుడు దానిని దీనయు మలినయునైన యమ్మగాఁ దలంపరు. ఆ యవస్థయందు సాధకులు — ఇన్నాళ్లును దేనిని గేవలము అమ్మ యని తలంచిరో, యదే పరాపరపూజ్యయు, పరమయు, పరమేశ్వరియు నని కనఁగల్గుదురు. మా యమ్మయే సర్వజగత్తునకు అమ్మ, యను నీ యనుభవము సాధకునకుఁ గల్గునపుడు, అతఁడు తల్లిని సౌమ్యతమగాను, అతిసుందరిగాను జూడక, మఱల మలిన వికారమూర్తిగాఁ జూడఁగలఁడా?

ఈ సూర్యుడు లెక్కలేని గ్రహములచేతను, ఉపగ్రహములచేతను జుట్టుకొనఁబడి, మన యమ్మ యంగమందుఁ గిరణముల వెదఁజిల్లుచున్నాడని కనఁగల్గునపుడు, ఈ వాయువు పూదావి సీరిని మోచి తెచ్చి మన యమ్మకుఁ దనివి గూర్చు

చున్నాడని కనగల్గునపుడు, మేఘమాల పవిత్రజలమును గురిసి యమ్మ యంగమును స్నిగ్ధముచేయుచున్నదని కనగల్గునపుడు, ఎత్తైన పర్వతపంక్తి తలయెత్తి మన యమ్మను దర్శించుటకే ధీరముగా నిల్చినదని కనగల్గునపుడు, పూచిన చెట్లగుమి మన యమ్మ యడుగులందుఁ బూదోయిల్ల నిడుచున్నదని కనగల్గునపుడు, పలు తెగల పక్షులు అవ్యక్త మధురస్వరముతో మాతృనందనగీతములే పాడుచున్నవని కనగల్గునపుడు - ఈ విధముగా సర్వవిధముల సర్వత్ర మన యమ్మ సేవాపూజలే సాగుచుండుట కనగలుగునపుడు, మఱి 'నేను' యేమైపోవునో వర్ణింపఁగలమా? అప్పుడు మఱి 'నేను' ఉండదు. ఉండునది యమ్మయే. అమ్మ వాసుదేవమూర్తియే. ఇట్టి యనన్తయందు సాధకుఁ డొక చుద్వితీయ బ్రహ్మమూర్తిసంవేదనముతోఁ బూర్తిగాఁ దన్నుఁ దా మఱచిపోవును. ఇదే మన యమ్మగారి యతిసుందర సౌమ్యతమ పౌమేశ్వరీమూర్తి.

ఓం. యచ్చ కించి తక్ష్వచిద్వస్తు

సదసద్వాఖిలాత్మికే ।

తస్య సర్వస్య యా శక్తిః

సాత్త్వం కిం స్తూయసే తదా ॥ ఓం.

10

అఖిలాత్మికా ! జననీ ! సద్వస్తువేయైన, ససద్వస్తువేయైన, నంతయు నీవే. సర్వవిధముల విరాజిల్లు శక్తియు నీవే. కాఁగా మఱి నీ స్తవమన నెట్టిది ? (నిన్నేమని స్తుతించుట ?)

వివరణము:— తమ ప్రకృతినే అమ్మ యని సాధనక్షేత్రమందు ముందంజవేయువారు, ఏ విధముగా మెట్టుమెట్టున భేద

జ్ఞాన రహితమైన యద్వైతతత్త్వమును జేరుదురో, అదియే యీ బ్రహ్మకృత స్తోత్రమందు, ఒక్కొక్కటిగాఁ జూపఁబడినది. అమ్మా ! నీవు పరమాత్మరూపమున సతికష్టముచేఁగాని యనుభవమునకురావు. కాని, ప్రకృతిరూపమున మనుష్యమాత్రుల యనుభవమునకు వత్తువు. ప్రకృతిరూపిణివైన నీ సేవ చేయుట చేతనే నీ పరమేశ్వరీమూర్తి తెలియఁబడును. అప్పుడు సత్ అసత్ అనుట కెట్టిభేదము నుండదు. సర్వమయమును జగన్మయమును నైన యాత్మవికాసమునుజూచి, సర్వరూపములుగాఁ బ్రతీతమగు బహుత్వము ఆత్మయొక్క శక్తిమాత్రమే యని తెలియుటచేతనే జీవుల సర్వసంశయములు తొలఁగును.

సర్వము నా ప్రకృతియే; నా యత్తు; నా యాత్మ నేను, స్తుత్యము, స్తోత్ర, స్తుతి యను సర్వము నేను, అమ్మయైనపుడు, మఱి యెవ్వరెవ్వరిని స్తుతించుట? “యదా సర్వమాత్మైవా భూత్తదా కేన కం పశ్యేత్” అను నీయనుభవము కలుగు క్షణమందే యన్నివిధముల క్రియలును ఆగిపోవును. పూజింపఁబడునది, పూజించువాఁడు నను భేదముండదు. ఒకటే యైపోవును. అహంత్వమహాప్రసారమందు - (సర్వము ‘నేను’ అను తెలివి వ్యాపించునపుడు) జీవభావము (క్షుద్రాహంత) మునిగిపోవును. “సర్వస్య ప్రకృతిః” అన్న దే మహాదేవి యైపోవును. చిత్తవిశ్లేషము, వాక్కు, నిశ్శ్వాసము హృదయపిండక్రియయుఁ దమంత నాగిపోవును. ఏకమును ఘనమును ఆనందమయమునైన సత్తమాత్రమే నిల్చియుండును. దేనియందుపస్థితుఁడైనపుడు, ఉన్నది “అస్తి” యని తోచునో, ఆ మాటయే యిచటఁ జెప్పఁ

బడుచున్నది. జగత్తుయొక్క అస్తిత్వము వీని యెదుటఁ జెప్పుఁ బడదు - అనఁగా జగత్తున్నదని వీనికి దోచదు. అది యుండనీ.

ఓం. యయా త్వయా జగత్ప్రప్తా

జగత్పాతాత్తియో జగత్ ।

సోఽపి నిద్రావశం నీతః

కస్త్యాం స్తోతు మిహేశ్వరః॥ ఓం.

11

జగదుత్పత్తి స్థితి లయ క ర్తయైన యా విష్ణుఁడే నీ ప్రభావముచే యోగనిద్రాచ్ఛన్నుఁడైనపుడు, మఱి నిన్ను స్తుతింపఁ జాలువాఁ డెవఁడు ?

వివరణము:— ఏ ప్రాణమువలన సర్వజగత్తు పుట్టినదో, ఏ ప్రాణమందే నిల్చియున్నదో, ఏ ప్రాణమందే యది లయ మొందునో (సృష్టి స్థితి ప్రలయకారి యగు) యా ప్రాణమే (విష్ణుశక్తియే) యోగనిద్రచేఁ గ్రమ్మబడినది. ఆ విష్ణువే జగద్భిజ పర్యంతము (జనన మరణ మూలసంస్కార పర్యంతము) దొలఁగింప విముఖుఁడైనపుడు, మఱి నీ స్తుతి యెవఁడొనర్చును? నేను (బ్రహ్మ) ప్రాణము నొడియందున్న మనస్సును. విష్ణుని (ప్రాణ) సహాయత లేక నిన్ను స్తుతించు శక్తి నాకేదీ ?

ఓం. విష్ణుః శరీర గ్రహణ

మహా మీశన ఏవ చ ।

కారితాస్తే యతోఽతస్త్యాం

కః స్తోతుం శక్తిమా నభవేత్॥ ఓం.

12

విష్ణుడు, నేను, ఈశానుడు నను మువ్వరము నీవల్ల నే జన్మ మొందితిమి (మా శక్తి నీశక్తియే యయ్యె). అపుడు నిన్ను స్తుతింప నెవడు సమర్థుడు ?

వివరణము:— అమ్మా! నీవే జ్ఞానప్రాణ మనోరూపము లతో వెలసి, శివ విష్ణు బ్రహ్మ నామములతో వాసి కెక్కుదువు. నీవు జీవభావము నొందు సంస్కారరూపముతో నిన్ను వెలయించుకొన్నపుడే, నీపేరు మనస్సు ఇటులు ప్రత్యేక జీవుని హృదయమందు ననుభవింపఁబడు వ్యప్తిచైతన్యమే ప్రాణము. ఇటులే ప్రతి జీవునియందు సదా ప్రకాశించు బుద్ధియే, జ్ఞానమను పేరఁ బ్రసిద్ధము. ప్రత్యేకజీవునందు ననుభవింపఁబడు వ్యప్తి మనః ప్రాణ జ్ఞానములు, ఒక సమష్టి విరాణానః ప్రాణ జ్ఞానముల యొక్క చిన్న చిన్న బుడగలే. ప్రత్యేక జీవునియందు మనస్సు ప్రాణము జ్ఞానము, అను పేళ్లతోఁ బ్రసిద్ధములైనవే, సమష్టియందు బ్రహ్మ విష్ణు మహేశ్వరుల నడిపేళ్లతోఁ జెల్లును. ఈ సర్వమును మహామాయపు, అమ్మవు నైన నీవికాసమే యైనపుడు, మేము నీవుగాక యితర మేమియుం గానపుడు, మఱి నిన్ను స్తుతింప మాకు సామర్థ్యమెక్కడిది ?

ఇచట సాధనరహస్యము కొంచెము చూపఁబడినది—ఈ విరాణానః ప్రాణ జ్ఞానముల—అనఁగా బ్రహ్మ విష్ణు మహేశ్వరుల సాక్షాత్కారము నొందుటకై తమ జీవభావీయ మనః ప్రాణ జ్ఞానములను సంధానితురు. వానిని బ్రహ్మ విష్ణు మహేశ్వరులని పూజలు చేయుదురు. భూమిలోపల దాగియున్న జలప్రవాహమును దాకుటకై తమ పెరటిలో నొక నూయి త్రవ్వటచే. గోరి నెఱవేటునటులే, విరాట్—సమష్టి—



సంధానము చేయుటకై, తమ లోపలనే యెల్లప్పుడు ననుభవింపఁబడుచున్న స్వప్తిసత్త నాశ్రయించుటగును. నీలోనే ప్రకాశించు మహామాయా బిందువునే, నీ యధికారమందున్న ఆ యింత యంశమునే బ్రహ్మ విష్ణు మహేశ్వర జననియని తెలియఁ బ్రయత్నింపుము. ఆమె చరణములకే, నీ సుఖ దుఃఖములను నివేదించుకొమ్ము. ఆమెయే మహాశక్తి రూపముతోఁ బ్రకటిత కాఁగలదు. నీ దౌర్బల్యములఁ దొలఁగింపఁ గలదు.

ఇచ్చట బ్రహ్మ స్తుతించి స్తుతించి, యెచట సర్వమయ మాతృక ర్మత్వమును దర్శించి, సర్వవిధముల మాతృస్వరూపము ననుభవించి, సర్వత్ర మాతృశక్తి ననుభవించి, క్రమ స్తుతిచేయ విరమించెనో, యట్టి క్షేత్రమునకు వచ్చి నిలెచ్చెను. (అనఁగా నట్టి యవస్థకు వచ్చెను.) సాధనక్షేత్రమందు నైతము సరిగా నిట్టులే యగును. ప్రారంభమందు ద్వైతజ్ఞానము నూతన చేసికొని, జీవేశ్వరభావములను రెంటిని నాశ్రయించి యగ్ర సగుల మగుదుము. క్రమముగా ద్వైతప్రతీతి లోపించి యాత్మానుభూతి వెలయుచుండును. జీవయాత్రాసాధనచేతనే యనుము; ప్రతిదిన సంధ్యావందనాద్యనుష్ఠానములచేతనే యనుము; ఇట్టి యనుభవమునే చేయుదురు. సాధకులు ప్రతిదినముచేయు నుపాసనచేత, నిట్టి యవస్థాభాసము నొందనంతదాక, సాధన సరిగాఁ గాకున్నదని తెలిసికొనవలసినదే. ప్రతిదిన సాధనమందును నింత వఱకు నొక్కసారి సాలోక్యాది చతుర్విధముక్తులలో, మొదటి మూడింటి యాస్వాద మగుచుండును. కావలయును. అది మున్నందు చెప్పఁబడును.

ఓం. సా త్వమితథం ప్రభావైః స్వై రుదారై ర్దేవి సంస్తుతా ।

మోహయై తౌ దురాధర్షా వసురౌ మధుకైటభా॥ఓం. 13

ఓం. ప్రబోధంచ జగత్స్వామీ నీయతా మచ్యుతో లఘు,

బోధశ్చ క్రియతామస్య హంతుమేతౌ మహాసురౌ॥ఓం.14

ఓ దేవీ ! నీ యత్యుదారప్రభావముచే స్తుతింపఁబడితివి. (నిత్యతృప్తవు నీవు విశేషించి ప్రసన్న వగుదువని ప్రార్థించుచున్నాము.) దుర్దమనీయులైన మధుకైటభాసురులను ముగ్ధులను జేయుము. జగన్నాథుడైన విష్ణుని మేల్కొల్పుము. అమృహాసురులను నీవు చంపవలయునని తెలుపుము.

వివరణము:— అమ్మా ! ఇన్నాళ్లకు నీ స్తుతి నీ సాధన నీవే చేసికొనుచున్నావని తెలిసినది. అత్యుదారమైన నీ ప్రభావము, నీ యతాకికమహాత్వరచనము, మహాశక్తివైన నీ యనిర్వచనీయ కథలు, నీ స్నేహముయొక్క యనంత నిర్భర రహస్యము నీవయి వర్ణింపక, తమంత వెల్లడిగాక, నీవు కోరి పట్టు వడనీయనిచో, నిన్నెఱింగి పట్టుకోనుట యెవరికి శక్యము? “నాయమాత్మా ప్రవచనేన లభ్యో న మేధయా న బహునా శ్రుతేన” ఎన్ని శాస్త్రములు చదువనీ, ఎన్ని వేదములు చదువనీ, ఎంత తపస్సు చేయనీ, నీవే దయఁదలఁచి నిన్నుఁ దెలుపక పోయినచో, నిన్నెవఁడును దెలిసికొనఁజాలఁడు. నిన్ను స్తుతించి, నీ విశిష్టప్రభావమును గనుగొని ముగ్ధుడనైతిని; గాని విశేషించి యీ నోర వెడలు స్తుతి వ్యాఖ్యల రూపమున నీవే యావిర్భవించితివని తెలియఁగల్గితిని. నీ స్తుతి నీవే చేసికొని, దాని ఫల

ముగా నిత్యతృప్తవైన నీవు విశేష ప్రసన్నురాల వగుదువు; కావుననే — అమ్మా ! నీ పరమకరుణ వెలయించి, స్వప్రకాశ పరమేశ్వరీమూర్తితో నావిర్భవించి యీ మధుకైటభాసురులను మోహితులను జేయుమని వేడుకొనుచున్నాము. నీ యీ బహుత్వవాంఛ, నీ యీ బహుత్వక్రీడయు మమ్ములను బాధించుచున్నవి. ఇది పూర్తిగా స్థిరపడి, నీ సౌమ్యమూర్తిని, నీ జగదతీత సౌందర్యమును అనుభవింపనీయకున్నవి. ఈ సురవిరోధులిరువురును దమ యాసురీభావములను విడిచి, నీ యేకరసానంద ఘనమూర్తిచే ముగ్ధములై పోవునట్లు చేయుము.

వీరిని ముగ్ధుల నొనర్చినంతమాత్రానఁ బని కాదు. ఏ ప్రాణశక్తియొడినుండి వీరు బయలుదేరిరో; ఎవ్వఁడొక్క ఊణమైనను నెవ్వరి హృదయబృందావనమునుండి విచ్యుతుఁడు కాఁడో, యట్టి యచ్యుతుని విష్ణు నెటులో మేల్కొల్పుపనియు నీదే; ఏమన, నాతఁడు యోగనిద్రాచ్ఛన్నుఁడైనాఁడు; కావుననే యీ యసురులత్యాచారము జరుపుచున్నారు. ఊణికమైన యాత్మమిలనమోహముచేఁ బ్రాణము, జగద్వాప్యపారసమూలభావమువలన విముఖమైయున్నది. ఇయ్యిరువుర నసురులను జంపుటచే నానందము చిరస్థాయియగును. ఇది తెలిసియుఁదలఁపకున్నాఁడు. కనుక నే యసురవధము నెడ విముఖుఁడైనాఁడు.

“ఇప్పుడు మాకు సంసార మక్కఱలేదు. విషయములక్కఱలేదు; దేహేంద్రియ మనోబుద్ధిప్రకాశ మక్కఱలేదు. కేవలము నిత్యసనాతనమాతృచరణములనే కోరుదుము.” అని నోరితో నందుము గాని, ప్రాణమువంకఁ జూచినచో నిది వట్టి

మాటయే యని తోచును. ప్రాణము యథార్థముగాఁ బూర్ణ భావముతో, అమ్మను గోరదు. ఎంత కోరిన సంత లభించును. ప్రాణమింకను బూర్తిగా జగత్థేలనమును దొలఁగింప నొల్లదు. కావున యోగమన్నను నిద్రయే. ఈ నిద్ర తొలఁగవలయును.

యోగులు మాటిమాటికి సమాధివదలి లేచి కూర్చుందురు. దానికిఁగారణము మతేమియుం గాదు. ఈ యోగనిద్ర - మధు కైటభులు = అమ్మ, జగత్తు, ఈ రెండును నుండుదాఁచ యని కోరుదురు. వారు రెండిటితోను నేస్తము చేయుచునే ముందడుగువేయఁ గోరుదురు. కాని, అమ్మా ! నీవు సర్వ గ్రాసినివి. ఏకముగా నన్నిటిని మ్రింగివేయక నీవు తనివి నొందవు. కనుక నీ యసురపీడ ప్రాణమునందే వికసింపఁ జేసి ప్రాణముచేతనే యీ యసురులను జంపింపుము. పూర్తిగా నీలోఁ జేర్చి పేసికొనుము. ఇదే నీ మధుకైటభవధ రహస్యము.

ఇచట బ్రహ్మ అమ్మను మూడు వరముల నడిగికొనుట కానవచ్చును. 1. మధుకైటభుల మోహము; 2. విష్ణుని మేలు కొలుపుట, 3. విష్ణువునం దసురవధ బుద్ధిని రేఁగఁగొట్టుట. ఇమ్మాడును గాకున్న దుర్జయాసుర వినాశముకాదు. ఏమన - అసురరూపమున నున్నదియు అమ్మయే. అమ్మయొక్క యీ యాసురీప్రకృతి, తానయి యీ యసురవధమును గోరకున్నచో వారినిజంపు సామర్థ్య మెవరికినిలేదు. రెండవది, విష్ణువు - ప్రాణ శక్తి, చక్కఁగా జాగరితము గాకయున్న, మాతృలాభము

కాదు. మూడవది, మాతృమిలనాభిలాషము పూర్ణముగా  
రేగినప్పుడే, ప్రాణము జగద్భావమును మధిపగడగనును.  
ఇదే విష్ణుని కసురనిధన బుద్ధిని రేగగొట్టుట.

ఇది శ్రీ మార్కండేయ పురాణాంతర్గత దేవీమాహాత్మ్యమందు  
ప్రథమచరిత్రమున, మధు కైటభ వధమున జేయింప  
విష్ణుని మేల్కొల్పు, యోగనిద్రారూపిణిని  
దేవి నుద్దేశించి బ్రహ్మ చేసిన స్తుతికి  
శ్రీకామళవాసి, శ్రీ శ్రీయానందనాథుడు  
ఈశ్వర సత్యనారాయణశర్మ  
వ్రాసిన వ్యాఖ్య.  
శ్రీపరదేవతార్పణము.



శ్రీమాతే నమః

ఓం నమ శ్చండికాయై.

# సాధన సామగ్రి

మహిషాసుర వధానంతరము

శక్రాదికృత స్తుతి.

[ప్రార్థనము — సంకటములను విడిపింపఁగోరుట.

స్తవము — సంకటములు తొలఁగినపైని గుణానువాదము.]

ఓం ఋషిరువాచ ఓం.

ఓం. శక్రాదయః సురగణా నిహతేఽతివీర్యే

తస్మిన్ దురాత్మని సురారిణి చ దేవ్యా ।

తాం తుష్టువః ప్రణతినప్రశిరోధరాం సా

వాగ్భిః ప్రహర్షపులకోద్గమ చారుదేహాః॥ ఓం.

1

ఋషి చెప్పుచున్నాడు:—

దేవిచేత — నయ్యతిబలశాలి, దురాత్ముడు మహిషా  
సురుఁడును వాని సేనయు జంపఁబడినది. ఇంద్రాది దేవతావర్గము  
మెడలను మూపులను వంచి ప్రణమిల్లుచు వాక్కులతో నామెను  
స్తుతింపఁగడ గెను. ఆనందవశమున నొడలు గగుర్పొడుచుటచేత  
దేవతల శరీరములు మనోహరములయ్యెను.

వివరణము:— ఈ యధ్యాయమందు దేవతల స్తుతి  
వర్ణింపఁబడినది,

మహిషాసురుడు దురాత్ముడు - అసత్రప్రకృతి. ఎవని ప్రకృతి యసత్ప్రియమై, పరిచ్ఛిన్నతయెడ ముగ్ధమై ఖండఖండ జ్ఞానముతోనే తనియునో, వానిని అసత్స్వభావుడు దురాత్ముడు ననవలయును. అమితవీర్యుడైన అసత్స్వభావుడైన మహిషాసురుడు తన సేనలతోనైతము చంపబడెను. బహిర్ముఖ వృత్తిప్రవాహముతోఁ గూడిన రజోగుణము పూర్తిగా బాధింపబడినది. కనుకనే సత్త్వగుణప్రకాశమనెడి దేవతా బృందము, ఇపుడు స్థిరముగా మాతృస్వరూపదర్శనము ననుభవింపగలదు. అమృతయొక్క యీవిశ్వమోహనరూపము ప్రత్యక్షమైనపు డెవ్వఁడును మిన్నకుండఁజాలఁడు. వెలి లక్షణములు - జ్ఞానము భక్తి కర్మములు అను మూడును ఒక్కసారి బయల్పడును. కావున నింద్రదాదిదేవతలు, ఆనందముతో మాతృమహత్త్వ కీర్తనమనెడి స్తుతి చేసిరి.

ఈ స్తవమందు మూడు విషయములు ముఖ్యముగా గుర్తింపఁదగినవి. 1. ప్రణతి సమ్రశిరోధరాం సా. 2. చారు దేహః. 3. వాగ్భి, అనునవి. కాయక మానసిక వాచికములనెడి మూడు విధముల స్తుతులను లక్షించియే, యీ మూడు పదములు ప్రయోగింపఁబడినవి. మనము పరుసగా వీనిని దెలియఁబ్రయత్నింతుము. దేవత లీ విధముగాఁ బ్రణతులైరి. వారి మెడలు మూపులుఁ బూర్తిగా వంగిపోయినవి. ఇదే కాయక స్తుతి. సాష్టాంగప్రణామము. అమృతను స్మరించుచునే యీ విధముగా సర్వాంగములు నామె చరణములందు సమ్రములు కావలయును. అనంత జననమరణములందు సారథియైన యేయమ్మ నొక్కసారి దర్శించుటకై లక్ష జననమరణములనెడి

తిరుగటి చిప్పలలో సలిగి పిండియైరో, ఆయమ్మ నేడు ఎదుర నిల్చినది. ఆమె స్నేహము, ఆమె విరాట్యర్చిత్యము, ఆమె మహతీశక్తి తలంపునకు వచ్చునపుడు, బిడ్డలదేహము తప్పక వంగిపోవును. ఆనందముతోఁ బులకించుచు. కన్నీరు, వణకు మున్నగు సాత్త్వికలక్షణములు బయలగును. ఇదే మానసిక స్తుతిలక్షణము. ఈ రెండిటితోనే, అమ్మమహత్త్వము వాక్కులతో నప్రయత్నముగా స్తుతింపబడును. ఇదే వాక్యస్తుతి. అమ్మా! నీవు అనిర్వచనీయవు. మనసునకు మాటలకు నందవు. అయినను మేము వాక్కులతో నిన్ను స్తుతించుచున్నాము. దీని ఫలముగా మా వాక్కు శుద్ధి నొందును. నాలుక నంటిన జడిమి తొలగిపోవును. సదా కల్లలాడుటచేతఁ జెడిపోయిన నాలుక పవిత్రమగును. ఉచ్చైఃస్వరముతో జపము చేయుట, మనస్సులోనే స్తుతించుట శాస్త్రముచే నిషేధింపబడినవి. మనస్సునందే స్తుతించుట, నిష్ఫలప్రాయమే కనుక “వాగ్భి స్తుప్తుభిః” సాధకుఁడా! నీవును సత్యప్రతిష్ఠా ప్రాణప్రతిష్ఠాభ్యాస ఫలముగా, అమ్మకు సమ్మంజసవైనపుడు, ఈ మూడు విషయము లందును విశేషలక్ష్య ముంచుమా. స్తుతి మొదలిడునపుడే, అమ్మ యడుగులందు నీ స్థూలదేహమును బూర్తిగా వంచి పడవేయుము. అమ్మ యడ్డు లంటునపుడు మేను గగుర్పొడుచును. ఉచ్చైఃస్వరముతో స్తవపాఠము చేయుము. దానివలన వెలుపలిధ్వనులు వినరావు. చిత్తవిక్షేపము కాదు. చిత్తవిక్షేపము కాకుండ నిమ్మాటల యర్థమునెడ లక్ష్య ముంచుమా! కాళిదాసుఁడు - సాధకచక్రవర్తి “స్తుతిభి రర్థ్యాభిః” అనెను. దానితోనే, యర్థానుసారభావము - అనుభవము, చిత్తక్షేత్ర



మందు జాగ్రత్త మగుచుండును. ఇదిగో, దీనినే మంత్రచైతన్య మంటారు. (మంత్రచైతన్యము ప్రథమఖండమందు వ్యాఖ్యానింపఁబడినది.) మంత్రములను జైతన్యమయములొనర్చి పఠించుటచే నగు బాహ్యలక్షణములే యిచట సంక్షేపముగా “పులకోద్ధమ చారుదేహః” అను మాటచే వెల్లడింపఁబడినవి. కేవలస్తోత్రమే యననేల? మంత్రసాధ్యకార్యములైన జపమో, పూజాహోమాది కార్యమో చేయునపుడును మంత్రచైతన్యమనెడి యర్థయుక్తివైపు లక్ష్యమంచట యావశ్యకము. చైతన్యమయ మంత్రముతోఁ గూడిన విద్యుక్త కర్మానుష్ఠానముచేఁబ్రసాదము - చిత్తప్రసాదమను ధనము - మాతృమహత్త్వానుభూతియు, భోజనము - పంచకోశపుష్టివిధానమును శ్రమలేక సిద్ధించును. (ప్రసాద ధన భోజనము లననేమో ప్రథమఖండమునందు వ్యాఖ్యానించితిమి.)

శ్రీమద్భాగవతకారుఁడును - రసికుఁడును, భావుకుఁడును గాక భగవద్ధర్మమం దధికార మబ్బదనియెను. సాధకా! నీ పెప్ప డేమేనిఁ జేయుము. నీసామర్థ్యముకొలది నపుడా భావమందు, రసికుఁడవును భావుకుఁడవు నగుటకుఁ బ్రయత్నింపుము. అటు చేయఁగల్గినపుడే సర్వకర్మలును సఫలములగును. నాయనా! ఉపాసనము భావమునకే యగును. భావముతో సంబంధించినదే; భావాతీత స్వరూపము నుపాసించుటన నేమి? కాదు. తొలుత జగద్భావములను - విషయరసములను భగవద్భావముతో భావించి, రసమయము లొనర్చిన పైని మెల్ల మెల్లగా నాతని కృపచే భావాతీతస్వరూపమందుఁ బ్రవేశించు యోగ్యత లభించును.

మన తొల్లింటి యాచార్యులును సామాదేవేదములను బఠించుచుండిరి. అగ్ని, జలము, వాయువు, ఆకాశము, సూర్యుడు చంద్రుడు, పర్వతములు, నదులు మున్నగువాని స్తుతి గానము చేసిరి. అది వారి సరళచిత్తముల స్వాభావికోచ్ఛ్వాసము. దాని యందెట్టి కపటమును లేదు. సర్వత్ర ప్రాణమయసత్తను దర్శించుచు, సర్వత్ర బ్రహ్మసత్తానుభవము చేయుటచే వారి జడత్వజ్ఞానము తొలగిపోయినది. కావుననే సర్వజడవస్తువులతో సైతము నిప్పటికిని ఈ దేశజనులు, తులసీదళచయనము చేయు వేళ సరళప్రాణముతో, “అమ్మా! ఓ తులసీ! నీ వమరవు. విష్ణు ప్రియవు, విష్ణు పూజకొఱకే నీ దళములను ద్రుంచుచున్నాను. నీ వింతయు విచారింపకు. నన్ను క్షమింపుము” అను నర్థముగల శ్లోకములను జదువుదురు. కేవల తులసీదళములను దీయునపుడే కాదు, దైవికకార్యములందుఁ బెక్కింటను సాధారణ దృష్టికి జడములుగాఁ గనవచ్చు వస్తువులతో సైతము, సచేతనములతోనువలె వ్యవహారము కానవచ్చును. ఆహా! స్నానవేళ మృత్తికాలేపనము చేసికొనుచు నోరితొ “మృత్తికే హర మే పాపం యస్మయా దుష్కృతం కృతం” అనఁగల్గిన యా దేశపుజనులు రావిచెట్టునకు నీర్వోయుచు “అశ్వత్థరూపీ భగవాన్ ప్రీయతాం మే జనార్దనః” అనుచుండెడి యా దేశపుజనులు, సాలగ్రామశిలను బ్రత్యక్ష భగవంతుఁడుగాఁ జూచి పూజించు నా దేశపుజనులు, ఎంత ధన్యులు! సరే, అది యుండగిండు.

స్తవాది సంబంధమున మఱొక్కమాట:— ఆధునికులు కూర్చిన స్తవాదులనుబట్టి చూడ, ఋషులు ప్రవర్తింపఁజేసిన

మంత్ర స్తవాదుల శక్తి మిగుల గొప్పది. చిరకాలమునుండి గురుపరంపరాక్రమమున మహాపురుషశ్రేణి, యే మంత్రస్తోత్ర పాఠములను జేయును వచ్చెనో, వాని శక్తి యధికమని చెప్పవలయును. ఆధునికులు రచించిన స్తవ సంగీతాదులును ఉండఁదగినవే, కాని ఋషిప్రవర్తితములవలె నివి భావరసముల నుద్దీపింపజేయఁజాలవు. ఋషిప్రవర్తితశబ్దశక్తి వీనికంటె గొప్పదగుటకుఁ గారణములు రెండు. స్వరప్రధానములు బీజాక్షర బంధప్రధానములు నగుటయేకాక, తపోబలప్రధానములు నైయుండఁజాలె. ఇది పలుతావులందుఁ బరీక్షితవిషయము. శ్రీమద్వాల్మీకిరామాయణము కావ్యమాత్రమే కాదు; మంత్రనిధి. (ఈ విషయము సక్రమ సాంగమంత్రశాస్త్రపరిశ్రమ చేసినవారు, సుందరకాండమం దధికముగాఁ బ్రత్యక్షము చేసికొనఁగలరు.) కాళిదాస శంకరాచార్యకృత స్తవములు బీజాక్షర బద్ధములే. వానియందలి తత్త్వము నాస్వాదించినపుడుగాని యది తేటపడదు. ఇంక వైదికశబ్దములు స్వరప్రధానములై ప్రాణఘటితములు. వాని నుచ్చరించుటచే శరీరమందలి ప్రత్యేకాణు పరమాణువునందును, నొక పవిత్రతా సాత్త్వికతల స్పందనము అనుభవింపఁబడుచుండును. సరే; అది యుండనీ - స్తోత్రపాఠము చేయునపుడో, మంత్రసాధ్యమగు నేదేనిఁ జేయఁబడునపుడో, యెల్లపుడును మును జెప్పిన కాయ మనోవాక్యములయందు విశేషలక్ష్యముంచుట యావశ్యకము. మూడు నొక్క స్వరముతో మ్రోగవలయును. వైధకర్మలు, ఏవో శబ్దముల నుచ్చరించుటతోనే సమాప్తములు కారాదు. అర్థహీన భావహీన మంత్రోచ్ఛారణమును, ఏదో బహుదూరమందున్న సత్త నుద్దే

శించి చేయఁబడుకర్మములును దఱుచుగా నిష్ఫలములేయగును. కనుక నీ విషయమున సాధకులు ధ్యానముంచవలయును.

ఇంతేకాక యా ప్రణతి, ఆ గగుర్పు, ఆ స్తుతిపాఠము నను నిమ్మాడును లక్ష్యమందున్నపుడే, జ్ఞాన భక్తి కర్మము లొక్కసారిగా ననుశీలింపఁబడుచుండును. మున్ను జ్ఞానమనఁగా దానిని దెలియుట యనియు, కర్మమనఁగా దాని నుద్దేశించి యేదేని జేయుటనియుఁ జెప్పితిమి. ఎఱుంగనిదానిని ప్రేమింపఁ జాలము. సాధకసాధరా ! అప్పు స్వరూపము నెంతగాఁ దెలియుదువో, అమ్మ మహత్త్వము నెంతగా ననుభవించువో అంతగా నీ జీవభావ మణఁగిపోవును. ఇదే జ్ఞానఫలము. దాని బాహిర లక్షణము ప్రణతి. కాని పరమప్రేమమయియైన యమ్మ స్వరూపమును దెలియఁగల్గుటచేఁ జిత్తమందొక ప్రేమభావము తనంతనే చేరుకొనును. ఇదే భక్తి. దాని బాహిరలక్షణమే గగుర్పొడుపు. కన్నీరు, వణఁకు మున్నగునవి మఱి భక్తిభావ మెంతగాఁ బోషింపఁబడుచుండునో, అంతగా నామె నుద్దేశించి, యామెను బ్రసన్నును జేసికొనుటకై వైధ కర్మానుష్ఠాన మారంభమగును. అదే జపము, పూజ, స్తోత్రము, పరోపకారము, విశ్వహితకార్యములు మున్నగువాని రూపమున నగుచుండును.

ఓం. దేవ్యా యయా తత మిదం జగదాత్మ శక్త్యా

నిఃశేష దేవగణ శక్తిసమూహ మూర్త్యా ।

తా మంబికా మఖిల దేవమహర్షి పూజ్యాం

భక్త్యా నతాఃస్మ విదధాతు కుభాని సా నః॥ ఓం.

సర్వదేవశక్తిసంభవయైన యే దేవి తన శక్తిచే నంతట వ్యాపించి యున్నదో, యే దేవి సర్వదేవతలకును మహర్షులకును బూజనీయయో, ఆ యమ్మకు భక్తితో మ్రొక్కుచున్నాము.

వ్యాఖ్య:— అమ్మా! నీవు ద్యోతనశీలపు - నిత్యప్రకాశమయివి; జగత్తునందలి సర్వవస్తువులను బ్రకాశింపఁజేయుటకై మఱి యేదో ప్రకాశవస్తువు నావశ్యకత కలదు, గాని నీవు స్వయంప్రకాశరూపపు. నిన్నుఁ బ్రకాశింపఁజేయ, మఱియొక యెట్టిప్రకాశము నక్కఱయులేదు. కొందఱు “అజ్ఞానసహాయముతోనే జ్ఞానము ప్రకాశించునందురు. అనఁగా - అజ్ఞానము - మాయ, యనెడి ప్రకాశ్యవస్తువుండటచేతనే బ్రహ్మము - జ్ఞానము ప్రకాశించుచున్నది. ఎటులన నీ పృథివియే లేకున్న, సూర్యుని ప్రకాశస్వరూప ముండనేయుండదు; అటులే ప్రకాశ్యవస్తువు - అజ్ఞానము, సమీపమందు లేకున్నచో జ్ఞానము యొక్క ప్రకాశస్వరూపము ననుభవమే కాదు” అందురు. ఇంత యుక్తితో నీ ప్రకాశస్వరూపమును నిరాకరింపఁగోరువారు, ప్రమాణమనెడి త్రాటితో నడుము కట్టుకొని, ప్రమాణాతీతవైన నిన్ను దాఁకఁగోరుచున్నారు. యుక్తిసహాయమువల్లను, అనుమానసహాయమువల్లను నిన్నుఁ బట్టుకొనుట కాదు. ప్రకాశ్యములైన వస్తువుల నన్నిటిని జక్కఁగా సంహరించి, కేవలము నీవే స్వప్రకాశస్వరూపముతో నిత్యము వెలయుదువను మాటను వారెఱుంగరు. లేదా, యింతదాఁక నీవు వారిలోఁ బ్రకాశింపలేదో? కనుకనే ప్రమాణాతీతవైన నిన్నుఁ బట్టుకొనలేకున్నారు. అమ్మా! యెప్పుడో యొకనాఁడు, నీవే గురురూపముతో

నావిర్భవించి, ఆ నీ శిష్యమూర్తుల చూపు సారింపజేసినపుడే, వారు “తమేవ భాంత మనుభాతి సర్వమ్ । తస్య భాసా సర్వ మిదం విభాతి” అను శ్రుతితో స్వరమః గలుపుదురు.

“తత మిదం జగదాత్మశక్త్యా” అమ్మా! నీ శక్తిచేతనే జగత్తు వ్యాప్తమైయున్నది. ఆత్మవు నీవు, శక్తిరూపమున వెలయునపుడే, యీ జగత్తు ప్రకటమగును.

అమ్మా! నీ యీ “ఆత్మ - శక్తి” శబ్దములను బట్టుకొని యీ జగత్తునం దెన్ని మతభేదములు నడుచుచున్నవో చెప్పవే మమ్మా! ఆత్మయు శక్తియు, ఆత్మయొక్క శక్తి, ఆత్మతో శక్తి (ఆత్మసన్నిధి శక్తి), ఇది యాత్మ అది శక్తి అని యీ విధముగా ననేక భిన్నభిన్నమతములు, భిన్నభిన్నవాదములు సిద్ధమగుచునే యున్నవి. ఒకరి మతమును ఖండించుటకును తన మతమును స్థాపించుకొనుటకు నైన ప్రయత్నమునందు, ఎన్ని యుక్తుల, ఎన్ని తర్కముల పనిపడుచున్నదో! నిన్నుఁ గాననంతదాక, నిన్ను దూరముగానున్నట్లు తలచుచుండునంతదాక, “ఆత్మ, శక్తి” అనువానిపై వాదములు, వితండములు, విచారము సాగుచునేయుండును. అమ్మా! నీ లీల ధన్యము! నిన్ను నీవు వ్యక్తపఱచుకొనుటకై, యీ హాస్యనాటక లీల లెన్ని చేయుచున్నావమ్మా! ఇచట మఱల మఱియొకలీల యారంభించితివి. దీని పరిణామ మెట్టిదో నీకే తెలియవలయును. సరే, ఒక్కసారి నీవైపు దృష్టిపడినచో, ఆత్మ - శక్తి, అ నెడి మాటలకే భేదముగాని; వాస్తవముగా నెంచుకంతయు భేదము లేదని కనుగొందురు.

అమ్మా ! నీ వాత్మవు; నీవే యథార్థముగా “నేను” యొక్క స్వరూపమవు. ఆ “నేను” ఒక్కటే ప్రతిజీవుని యందును బ్రతిపరమాణువునందును బ్రతిధ్వనించుచున్నది. ఆ ‘నేను’ ఒక్కటే జీవరూపియై యనేకాధారములతో సనేకమైన ‘నేనుల’ వేషము వేయుచున్నది. ఆ ఒక్క ‘నేను’ పేరే ఆత్మ. మఱి యనేకము లోపల వెలయుటే శక్తి. ఈ యాత్మ - శక్తి, ఒక్కటి యైనను, రెండైనను మఱి యేమైనను, విశిష్టమైన యొకటే యైనను, వచ్చిపోయెడి దేమియు లేదు. ఇట్లు విచారము చేయఁగాఁజేయఁగా, నెప్పుడో తన యథార్థస్వరూపము జీవున కొకనాఁడు అనుభవమునకు వచ్చును. అనేకజన్మసంచితా జ్ఞానము తొలఁగును.

సరే, ఒక్కసారి యీ యాత్మశక్తి స్వరూపముల నెఱింగినచో హానిలేదు — “మనము చూచుచున్నాము” “నేను చూచుచున్నాను” దీనిలో రెండు వస్తువులు తోచుచున్నవి. 1 నేను, 2 చూచు శక్తి. ఇవి యొక్కటో, రెండో యనెడి మీమాంస, తమ బుద్ధి ననుసరించి ప్రత్యేకముగాఁ జేయఁగలరు. కాని, ఒక్కమాట—బ్రహ్మమాయలు, పురుష ప్రకృతులు, శివదుర్గలు, కృష్ణరాధలు మున్నగు శబ్దములచే, శక్తి శక్తిమంతులకు (వాస్తవముచే వేఱుగాకున్నను) భేద మారోపింపఁ బడుటగును. సాధన మున్నంతవఱకు, దేహ మున్నంతవఱకు, జగత్తున్నంతవఱకు, ఈ చిలుక గోర్వంకల వాదము సాగుచునే యుండును. చిలుక “మా కృష్ణుఁడు గిరి వరము నెత్తెను” అనును. గోర్వంక “మా రాధ శక్తిసంచాల నము చేయకున్న నెటు లెత్తఁగలఁడు?” అనును. మనయమ్మ

లీలామయి, లీలామయిగా నుండునంతదాక, లీల జరుపుచుండు నంతదాక, అభేదమందు భేదోపచారము కల్పింపబడుచునే యుండును.

అది యుండనీ - నీ యాత్మశక్తిచేతనే సర్వజగత్తు వ్యాప్తమగు చున్నది. “తతమిదం జగదాత్మశక్త్యా” ఒక్క నేను - మఱి యనేక భావములతో దాని ప్రకాశము నంతటఁ గనుచున్నాము. ప్రత్యేక జీవముగా, ప్రత్యేక పర మాణువుగా, ఆ యాత్మశక్తి, ఆ హరగౌరీమూర్తి. అదే రాధాకృష్ణుల యుగళమూర్తి. ఇదే నీ జగద్వ్యాప్తిని యాత్మ శక్తి. అమ్మా! నీ యిన్ని మూర్తులుగానున్న జీవసంతానముతో “ఓరి జీవుడా! నీవు నీయందు, ఏ“నేను” కూర్చుండుట ననుభ వించుచున్నావో - ఆ యనుభవమే “ఆత్మ - అమ్మ” యనియు, ఆ నేను యొక్క, ఎన్ని విధములైన కార్యములను (ప్రకాశము లను) గనుచున్నావో, అవే ‘శక్తి’ యనియుఁ జెప్పివేయుము.” ఈ విధముగా నేకాగ్రమనస్సుతోఁ జూడ నారంభించునపుడు, జన్మ జీవనము సార్థకమగును. భయ మృత్యు విషాదము తెన్నటికిం దొలగును.

“నిఃశేష దేవగణ శక్తి సమూహమూర్త్యా” ఆత్మ శక్తి రూపముతో నీవు జగన్మయివై వ్యాపించియున్నావు. ఇది నీ సాధారణమూర్తి. ఆ మూర్తిని మేము చూచియును జూడలేకున్నాము. తెలిసియుఁ దెలియలేకున్నాము. కనుకనే నీవు సంతానస్నేహముచే విహ్వలవై, యప్పుడప్పుడు, అసా ధారణమూర్తితో, వారి యిష్టమూర్తితో నావిర్భవింప బాధ్యవగుచున్నావు. అది, సర్వదేవ శక్తులును జేరుకొనియైన



మూర్తి. మహిషాసుర నిధనము నుద్దేశించి, యిట్టి విశిష్ట మూర్తితో నిన్ను వెలయించుకొన్నావు.

అమ్మా ! జీవశక్తిబోధ ముండునంతదాక నజ్ఞానముండును. ఆ వెనుక దేవశక్తిబోధ మగును. అదే, దాని పేరే జ్ఞానము. ఇక, ఆత్మశక్తిబోధమే వెలయునపుడు, ఆ జ్ఞానాజ్ఞానములకుఁ బరమైన యనిర్వచనీయమే - ఈ మూడు విధములుగా బోధము విచరించును. మొదట జీవశక్తిబోధమే యుండును. ఆర్జనము, సంగ్రహము, రక్షణము, వ్యయము, భోగము, సాపము, పుణ్యము. ఖ్యాతి, ప్రతిష్ఠ అను నవన్నియు “నేను చేసితిని” అ నెడి జీనభావీయాభిమానము, సర్వశక్తులను దనవేయనిపింపఁ జూచుచుండును. పలుసారులు మాటిమాటికి నగు దైవప్రతికూలతవలన, నయ్యహంకారాభిమానములు పిండియై పోవుచుండును. అపుడు మెల్లమెల్లగా దేవశక్తియెడ విశ్వాస మారంభించును. క్రమముగా శక్తిమాత్రమే దేవత; దేవతలు శక్తిమాత్రములే యని తోచును. దీనిపేరే జ్ఞానము. ఇది బోధముయొక్క రెండవ మెట్టు. తుట్టతుదకు ఆ దేవశక్తులు సమష్టిభావము నొంది యఖండముగాఁ దోచునపుడు, జీవుఁడు దానియందుఁ బూర్తిగా నాత్మదర్శనము చేసి (అనగా నీ దేవశక్తులన్నియు నాత్మస్వరూపమే యని యెఱింగి) ఆత్మశక్తిజాడఁ దెలియఁగల్గును. ఓహో ! ఇది యెంత యానందము ! ఎంత తృప్తి ! ఆస్థితికి వచ్చి యమృతయెడ మతిపోయినపుడు, సాధకుఁడు “జగద్రూపముతో నేనే వెలయుచున్నాను” అని కనుగొనును. ఈ సూర్యుఁడు, ఈ చంద్రుఁడు, ఈ జ్యోతిష్కమండలము, నిత్యము నాకే యారతిచ్చుచున్నవి. నావలని భయము

చేతనే గ్రహములు బిందుమాత్రమైనను హద్దుమీఱక యనాది కాలమునుండి విచరించుచున్నవి. ఈ వాయువు నావలని భయము చేతనే యెల్లప్పుడు వీచును. ఈ నదులు నా మేనినే ప్రతిదినము కడిగివేయుచున్నవి. ఈ పూవులు నా పూజకొఱకే వికసించుచున్నవి. ఇంకెంత చెప్పుదును? అంతయు నేను. నేను దక్కనెక్కడను నేమియు లేదు. అంతయు ఆత్మయే; అంతయు శక్తియే; అంతయు అమృత్యే. ఆ నా 'నేనే' సర్వదేవతలకు, సర్వమహర్షులకుఁ బూజనీయయైన మా యవ్వు. ఆ 'మా' నీవు; ఆ మాది అనుదానికి. నీకు - నేనునకు "భక్త్యా నతాశ్మ" భక్తితోఁ బ్రణమిల్లుచున్నాము. భక్తి యెక్కడ లభించునమ్మా! అదియు నీవే. ఇదిగో, నిన్నాత్మగా నెన్నకపోవుటచే, నీ కాత్మదానము చేయకపోవుటచే, బ్రాణముగా నాదరింపకుండుటచే, నీవు భక్తిరూపమున మా లోపల వెలయవు. అమ్మా! "భక్త్యా నతాశ్మ" కాఁగలవారే బలముతో సాహసించి నీయొడి నెక్కి కూర్చుండఁగల్గుదురు. కాని, అమ్మా! "అభక్త్యా నతాశ్మ" అయినవారు భక్తియన నెట్టిదో యెఱుఁగనే యెఱుఁగరు. దేనిని భక్తియందురో, వారికిఁ దెలియనే తెలియదు. వా రెటులు ప్రేమింతురు? నీ యడుగులయందుఁ దమ ప్రాణము నెటు లర్పించుటో వా రేమెఱుఁగుదురు? అమ్మా! మమ్ముల నొడి లోనికిఁ దీసికోవా? అమ్మా! మా యాశ! మా విశ్వాసము! అమ్మా! కేవలము నీ మొగమువై పే చూచుచు, ననేక జనన మరణ ప్రతిఘాతముల నోర్చుకొనుచు వచ్చుచున్నాము. అమ్మా! పాపాణములవంటి మా హృదయములందు నీవు భక్తిరూపముతో వెలయునపుడు, మేమును "భక్త్యా నతాశ్మ" అనుచు

జీవత్వపు టావలియొడ్డు చేరిపోవుదుము. ప్రభువు, తల్లి, తండ్రి, సకుండు, సుహృత్తు, స్వామి, చుట్టము, సర్వము నీవే. గీతా గురువేషముతో నీవేకదా యిమ్మాట యంటివి. ఒక యాధారమునుండి మా సర్వప్రేమమును సర్వాకర్షణములను నీవే హరించి కూర్చున్నావు. జగత్తునందలి మా వాకు, మా ముఖములవంకనే చూచుచు మమ్ముఁ బ్రేమించుచున్నారు. మేము వారి యిచ్చానుసారము పోగలిగినపుడే మా వారి ప్రేమకుఁ బాత్రులమగుదుము. కాని, నీవో - మా ప్రాణమునే నీయెడకు లాగికొని మాయెడ నెచ్చుము నెఱపుదువు. నీ వాత్మవు; నీవు ప్రాణశక్తివి; నీ యాయతాకికన్నేహము నెపుడెఱుంగఁగలము? అమ్మా! భక్తిరూపిణీ! మేము నీ యావిర్భావము నెపుడు చూచి ధన్యులమగుదుమో? అమ్మా! భక్తిలేకున్నను నీకుఁ బ్రణమిల్లుచున్నాము. 'అభక్త్యా నతాఃస్మ' "నమో నమస్తేస్తు సహస్రకృత్వః పునశ్చ భూయోఽపి నమో నమస్తే" (గీత11-37) "నమః పురస్తాదథ పృథ్వతస్తే నమోఽస్తుతే సర్వత ఏవ సర్వ" (గీత. 11 - 40) అమ్మా! అందుకో; ఈ భక్తిహీన మలిన సంతానముమొక్క లందుకో.

“విదధాతు శుభాని సా నః” మంగళములను మాకుఁ గలిగింపుము. మాకు శుభములనిమ్ము. కేవలము మాకేకాదు, ఈ విశ్వమందలివారి కెల్లరకును మంగళములను గూర్చుము. విశ్వమయమైన సర్వము నీ మంగళాశీర్వాదముల నొందుఁగాక. విశ్వమున నమంగళములుతొలఁగుఁగాక. విశ్వము నుత్పాదించు. తల్లీ! దీవింపుము. వరములిమ్ము. నీ సంతానమంతయు సత్య

ప్రేమముల నెడి యథార్థమంగళముల నొంది యమంగళకరము నుండి విడువఁబడుఁగాక. అమ్మా !

ఓం. యస్యాః ప్రభావ మతులం భగవా ననంతో

బ్రహ్మహరశ్చ నహి వక్తు మలం బలం చ ।

సా చండికాఖిల జగత్పరిపాలనాయ

నశాయ చాశుభభయస్య మతిం కరోతు॥ ఓం.

3

సాటిలేని యేమె ప్రభావమును బలమును వర్ణింప భగవంతుఁ డనంతుఁడు, బ్రహ్మ, మహేశ్వరుఁడును జాలరో, ఆ దేవి చండిక, సర్వజగత్పరిపాలనమునకును అశుభ భయ వినాశ మునకును దలపెట్టును గాక.

“అతీతాను స్తృతిర్మేధా తత్కాలగ్రాహిణీ మతిః ।

శుభాశుభ విచారజ్ఞా ప్రజ్ఞా ధీరై రుదాహృతా॥”

అమ్మా ! వేయినోళ్లవాఁ డనంతుఁడు, నాలుగు నోళ్ల వాఁడు (నలువ) బ్రహ్మ; అయిదునోళ్ల వాఁడు హరుఁడు - అను వీరలును, నీ సాటిలేని ప్రభావమును బలమును గొండాడలేరైరి; నోళ్లేచాలవో? మాటలేచాలవో? వారు సర్వశక్తిమంతులైన పరమేశ్వరులేయైనను నీ ప్రభావము నుగ్గడింపఁజాలరై రేల? అమ్మా ! నీ ప్రభావమును బలమును బూర్తిగాఁ దెలిసికొను టకై నీలోనే చేరిపోవలయును. చేరలేనంతదాఁక నెట్లును నీ మహాత్మానుభవముకాదు. వాక్కు మనస్సు నుండుసంతకును నీలోఁ జేరుటయుఁగాదు. పోనీ; నిన్నుఁజేరుచో వాక్కులతో మనసు మఱిలిపోవును. “యతో వాఘో నివర్తన్తే అప్రాప్య

మనసా సహ" ఇంకెట్లు? వాఙ్మనోరాజ్యమునకు మఱిలి వచ్చు నపుడు, నీ మహత్త్వమునకు బహుదూరమై పోదురు. కనుక నెవ్వఁడును నీ ప్రభావము నెఱుంగఁజాలఁడు. నీ స్వరూప నిర్ణయము చేయఁజాలఁడు. అమ్మా! నీవు మనోవాక్కుల కగోచరవు.

అమ్మా! బ్రహ్మవిష్ణు మహేశ్వరులు నీ పెద్దకొడుకులు. (జ్యేష్ఠపుత్రులు) అగుటచేత నీ ప్రభావమును నీ మహత్త్వము ననుభవింప యోగ్యతాత్రములు. కావున నీ యచింతనీయ మహత్త్వము ననుభవించి, వర్ణించుచోట మకానము వహించిరి; గాని, మేమో - కేవలము నిన్న మొన్నటివారము. నీ కడగొట్టు సంతాన మిది. మా యుద్ర బుద్ధులందు నీ మహత్త్వమెంత (ఎన్నవవంతు) ప్రతిబింబించెనో తెలియఁగల్గితిమా? లేదా? అది విచారింపకే గానము చేయుచున్నాము. శిశుపుత్రులు (చిన్నబిడ్డలు) తల్లి గొప్పతనము నింతయు నెఱుంగకున్నను "అందఱికంటె మాయమ్మ గొప్పది" అని కథలు చెప్పుచు దిరుగుదురు. మేమును వారివలెనే, నీ ప్రభావకథలను రేవు రేవులఁ బాడుచు దిరుగుచుందుము. పోనీ; మతేమియుఁగాదు అసద్వాక్యములు పల్కుటచే నపవిత్రమైన నాలుక పవిత్ర మగును.

సాధకా! వినుము, మన యమ్మ ప్రభావము. ఈ కానవచ్చు సూర్యుఁడు మనమున్న భూమికంటెఁ బదునాలుగు లక్షల రెట్లు పెద్ద. ఈ భూమివలెనే దీనికిఁ జిన్నలు పెద్దలునైన మఱికొన్ని (కుజ బుధ శుక్రాది) గ్రహములు, ఆ సూర్యుని యాకర్షణమువలన నాకర్షింపఁబడి, యతని నలువైపులఁ బరిక్రమించుచున్నవి. గ్రహములతో మఱికొన్ని యుపగ్రహము

లున్నవి. ఈ గ్రహోపగ్రహములతోఁ గూడిన సూర్యునిపేరే సౌరజగత్తు. రాత్రివేళ మింట లెక్కలేని చుక్కలు గనబడును. వానిలో నొక్కొక్కచుక్క సైతము, చిన్నో పెద్దో, యొక్కొక్క సౌరజగత్తే. ఈ లెక్కలేని సౌరజగత్తులు, ఏ యనాదికాలమునుండి, ఏ యలక్ష్య కేంద్రమును లక్షించి నిరంతము వడిగాఁబరుగెత్తుచున్నవో, యా మహాశూన్యము, ఈ లెక్కలేని సౌరజగత్తుల కీద్రుతగతి నిరంతరము సిద్ధమైనదో యా మహాశూన్యము, ఇన్ని విరాడృప్తిహృండ్ములను గుండెపై ధరించిన దేదో, యదే మన యమ్మ. ఇదే మన యమ్మ. మన యమ్మ గుండెపై నే, యీ యనంతకోటి బ్రహ్మాండ్ములు, ననాదికాలమునుండి నిరంతరము కడువడి పరుగునఁ దిరుగుచున్నవి. చూడు, సాధకా! మీ యమ్మను జూడుము.

మఱి యీ రీతిగా నచింతనీయమై సాకిలేని ప్రభావముతోఁ గూడినదయ్య - ఈ పృథివియందలి యేదోయొక దూరప్రాంతమున నున్న యొక షుద్రతమ పరమాణువు, ఏ భావమందు నిల్చుటచేఁ గడువడిగా, అమ్మ యంగమందుఁ జేరిపోగలదో, ఆ వ్యవస్థ చేయఁగలదే మన యమ్మ. ఎక్కడనో యొక షుద్రతమ కీటాణువు హృదయమందు రవ్వంత మాత్ర సంవేదనము వికసించుటచే, ఎక్కడనో యొక కీటాణు వింత నిట్టూర్పు విడుచుటచే, వాని నెవ్వరు స్థిరదృష్టితోఁ జూతురో, తాత్పర్యముతోఁ దానే యథోచితవిధానము చేయునో, అదే మన యమ్మ.

మఱి, యేమె యిచ్చగించినపుడు సరిగాఁ దత్క్షణ మందే; యింత గొప్ప యచింతనీయ (ఊహింపరాని) వ్యాపా

రమును, ఇంద్రజాలమునలె నెక్కడనో యొక యవ్యక్త  
క్షేత్రమం దదృశ్యమై పోవునో, ఇన్ని మహాబ్రహ్మాండముల  
సృష్టి స్థితి ప్రలయము లెవ్వరి తెప్పపాటులో సిద్ధమగుచుండునో,  
ఆమెయే మన యమ్మ. ఇంతేకాక, అమ్మగారి మఱియొక  
యచింతనీయప్రభావము - కాననచ్చును. నేడు కడు దురా  
చారుల మూఢులు నైనవారు, కొలదినాళ్లు కాఁగానే  
పుణ్యవంతులు జ్ఞానవంతులు నైపోవుదురు. ఇటులు చేయు  
వారికి సృష్టి స్థితి ప్రలయములు చేయుట, యొక చిన్నపనియే  
కాదా?

అగుఁగాక — “సా చండికా” అమ్మా! ఆ చండికపు  
నీవే. ఎవ్వరిప్రభావముచే బ్రహ్మత్వ విష్ణుత్వ శివత్వములదాఁక  
తెప్పపాటులోఁ బ్రలయ మనెడి యతలగహ్వరము నందు  
మఁగిపోవునో, ఆ చండికపు, అమ్మపు నీవు. ఒక్కసారి  
“అఖిల జగత్పరిపాలనాయ, అశుభ భయస్య వినాశాయ చ  
మతిం కరోతు” ఈ సర్వజగత్పరిపాలనమునకును, అశుభ భయ  
వినాశమునకును నుపయోగించు అఖిల జగత్పరిపాలనమునకై,  
యశుభ భయ వినాశము చేయుదువు. అశుభ మనఁగా  
మృత్యువు. దానివల్లనగు భయమునే, అశుభ భయ మందురు.  
అమ్మా! విచారించి చూడఁగా, నీ జగ మెల్లప్పుడును మృత్యు  
భయభీతమే. అమ్మా! చూడుము; ప్రత్యేక ప్రాణిహృదయ  
మందును మృత్యుభయ మేరితగా నాధిపత్యము చేయు  
చున్నదో! మృత్యుభయమనెడి మహాపిశాచము, జీవుని హృద  
యమందు రక్తబలము నేవిధముగా నింకించివేయుచున్నదో  
చూడు. జగత్తున వినవచ్చు నా కోలాహల మంతయు, నా

మహాపిశాచము పెట్టించు మొట్టయే. అది చెవిని బడనివారే, సంగ్రహము, రక్ష, నిశ్ర, భోగవిలాసములు అను వానిలో మునిగి, మీసాలమీది తేనెలు నాకుచు వెడ పొడి నవ్వు నవ్వువారు. జగత్తుపైని బడిన యామృత్యుకరాళచ్ఛాయను దొలగింపజాలు బుద్ధిని బ్రేరేపింపుము. జగత్తునంటిన మృత్యు భయమును దొలగింపుము. అమృతమయీ! మృత్యు భయమును బోగొట్టుము. అమ్మా! నీవు అభయపు; అమృత మపు; సత్యపు, పరమాత్మపు. మృత్యుపు, అమృతము అను రెండను నీచేతి యాటబొమ్మలు, కనుకనే నీవు సత్యపు, సభయపు నైతివి. అమ్మా! జగముసందోక సారి యీ యభయ సత్యమూర్తితో వెలయుము. జగత్పరిపాలనము చేయుము. అమృతధార వలన మృత్యుభయము తొలగిపోవును. జీవ జగత్తు నీ సత్యమూర్తిని జూచి యభయమగును. జ్ఞానామృత పానముచేసి యమర మగును.

అమ్మా! మృత్యువనెడి పేరితో నొక వస్తు వున్నదన్న మాటను, జగత్తునందలి పరిశుద్ధులు మఱచిపోయిరి. అమ్మా! నీవే యెల్లరగుండెకు నాటునట్లు, “జీవుడా! మృత్యువనుచు నేమియులేదు. నీవు అమృతసంతానమవు. నీ నివాసము అమృత మయినైన యప్పు నక్షమందు గదా. అజ్ఞానకల్పితము నీయీ మృత్యుబోధము. మిథ్య. నేను నీ కభయమిచ్చు తల్లిని. నీవును నిత్యము, నిర్భయము, స్వతంత్రము నైన సంతానమవు.” అని యిమ్మాటలు సర్వజీవుల హృదయములందును, రోమరోమ కూసములందును బ్రతిధ్వనించునట్లు చేసివేయుమమ్మా! “మేము అమృతము; అభయము” అని యెల్లరకుఁ దెలియుఁగాక.



అమ్మా! ఇక నీ జాగతిక శోక దుఃఖ హాహాకారములు, కారతర సీతార్థములు, మఱి వినరానీయకు. మా బుద్ధి యెల్లప్పుడును బహుత్వముతోనే నడుచుచున్నది, కనుకనే మే మెప్పుడును మృత్యుభయమునే శంకించుచు శోకదుఃఖములచే నలిగిపోవుచున్నాము. మా బుద్ధియందు నానాత్వము కానబడటచేతనే, మేము మృత్యువువల్లనే మృత్యువునకు గ్రాసముగా మమ్ముల నాహుతి చేయుచున్నాము. అమ్మా! మా బుద్ధియందు నీవొక్క తెవే ప్రతిబింబించుచుండువని తెలియక, మేము నీవైపు చూడక, బహుత్వమువెంటఁ బరుగెత్తుచున్నాము. కనుక మాటిమాటికి మృత్యుయ్యారతన ననుభవించుచున్నాము. కాని, యిప్పుడు నీవు మమ్ము నీయెడనే ముగ్ధులమగునట్లు చేసివేయుము.

ఓం. యా శ్రీః స్వయం సుకృతినాం భవనే ష్వలక్ష్మీః

పాపాత్మనాం, కృతభియాం హృదయేషు బుద్ధిః ।

శ్రద్ధా సతాం కులజసప్రభవస్య లజ్ఞా

తాం త్వాం నతాఃస్మ పరిపాలయ దేవి విశ్వమ్॥౧౦॥ 4

సుకృతిశాలురై నవారియిండ్ల శ్రీ (లక్ష్మి) గాను, పాపాల యిండ్లయందు అలక్ష్మిగాను, వివేకుల హృదయములయందు బుద్ధిగాను, సజ్జనుల హృదయములందు శ్రద్ధగాను, కులీనుల హృదయములయందు లజ్జగాను విరాజిల్లు నీకు మా ప్రణామములు ఓ దేవీ! నీవీ విశ్వమును బరిపాలింపుము.

వ్యాఖ్య:- సుకృతులైనవారియిండ్ల నీవు శ్రీ - విశ్వస్వ రూపమున వెలయుదువు. కేవల ధనధాన్య రత్నాదులే యైవ్వ

ర్యము కాదు. కోరిక యమోఘముగా నెఱవేఱుటే యైశ్వర్యము. ఇది బుద్ధిసత్త్వనిర్మలతకు వెలిగుఱుతు. మనదేశమునఁ దాంత్రికపూజలందు ఐశ్వర్యము అనైశ్వర్యము, వైరాగ్యము అవైరాగ్యము, ధర్మము అధర్మము, జ్ఞానము అజ్ఞానము అను నీ యెనిమిది వీతదేవతలుగాఁ బూజించు విధానము కనవచ్చుచున్నది. ఈ యెనిమిదియు బుద్ధిధర్మములు. బుద్ధియే అమృతయథార్థపీఠము. బుద్ధితత్త్వమందే అమృతయధిష్ఠానము. పూజ, అర్చనము, ఆరాధనము, ఉపాసనము మున్నగునవన్నియు బుద్ధిపఱకే. వెనుకటి మంత్రమందు “మతిం కరోతు” బుద్ధినిర్మలతవల్లనే జీవుఁడు సుకృతిశాలి యగును. అప్పుడే శ్రీ - యైశ్వర్యము; కోరికలు నెఱవేఱుపట్టున బాధ గలుగదు. దాని ఫలముగా వైరాగ్యము, ధర్మము, జ్ఞానము ప్రాప్తించును. జీవుఁడు మోక్షపదవి నొందును. ఈ విధమైన నీ శ్రీమూర్తి సుకృతిజనుల యిండ్లఁ గానఁబడును.

మఱియు శ్రీ శబ్దమునకు బ్రహ్మవిద్యారూప సరస్వతి యనియు సర్గము. చైత్రశుద్ధపంచమి శ్రీపంచమి. అది మొదలు పూర్ణిమాంతముగాఁ బదిదినములు పూజింపఁబడును. శరన్నవరాత్రములందుఁ బూజింపఁబడునది, పుస్తకరూపిణీ సరస్వతి. కనుక సుకృతులయందు, అమృత బ్రహ్మవిద్యాస్వరూపమున వెలయునని భావము. ఎవరియందు బ్రహ్మవిద్య ప్రకాశించునో వారే సుకృతులు.

అమ్మా! ఇకఁ బాపాత్ముల యిండ్ల - పాపాత్ములు పాపబుద్ధులు. వారియిండ్ల నీవే చలక్ష్మీరూపమున నుండువు. అలక్ష్మి - అనైశ్వర్యము. అనఁగాఁ గోరిక నెఱవేఱకపోవుటే.

జీవుని వాసనలు, అపూర్ణములుగా నుండునంతదాక, వానిబుద్ధి యందుఁ బాపమున్నది యనవలసినదే. పాపమనఁగా సంకోచ మని యర్థము. బుద్ధి కేవలము రూపరసాది విషయములను వెలయించుటే పనిగాఁగొని యుండునంతదాక, అది రజస్తమో గుణములచే మలినమగుటచే సంకుచితమయి యుండును. గాన నది పాపము. బుద్ధిమాలిన్యముచేతనే, అలక్ష్మి - అనైశ్వర్యము రాజ్యమేలుచుండును. దానియందు అధర్మము, అవైరాగ్యము, అజ్ఞానము వచ్చిపడును. పాప పుణ్యము లనునవి బుద్ధిపటకే. బుద్ధికిఁబైని మఱి పాప పుణ్యములు లేవు. ధర్మాధర్మములు, జ్ఞానాజ్ఞానములు, వైరాగ్యభోగములు, సిద్ధ్యసిద్ధులు అనునవెల్ల నీ బుద్ధిపర్యంతమే. జగత్తునందుఁ బాపపుణ్యము లనునవి, ఒకదాని యపేక్ష రెండవదానికిఁ గలవియే. ఒకనికిఁ బాపమైనది, వేఱొకనికిఁ బుణ్యమగును. కనుక జగత్తు నందలి పాపపుణ్యవిచారమందు, స్వాస్థ్యము, సమాజస్థితి యను వానివై పే ప్రధానముగా లక్ష్యము పడును. ఆధ్యాత్మికమార్గ మందలి ముండ్లు తొలఁగించుటకే పాపపుణ్యవిచారము యొక్క ప్రధానోద్దేశ్యము. సరే; అగుఁగాక; ఇట్టి విచారము చేయఁగాఁ జేయఁగా నొకనాఁడు, జీవుఁడు బుద్ధిసత్త్వమందుఁ జేరుకొనును. అప్పుడు పాపపుణ్యసంబంధమునఁ గలుగు జ్ఞానము ఆపేక్షికము కాదు. సర్వత్ర, సర్వదా, సర్వావస్థలందుఁ బ్రయోగింపఁదగినదే.

బుద్ధియందు రెండు విధముల ప్రకాశము సిద్ధము. ఒకటి యింద్రియములచేఁ దేబడిన విషయములను గూర్చిన ప్రకాశము (అదే అలక్ష్మి). రెండవది పరమాత్మను గూర్చిన ప్రకాశము. వీనిలో మొదటిది పాపము (అలక్ష్మి). రెండవది

పుణ్యము (శ్రీ). వైషయిక ప్రకాశమువలన బుద్ధియందు సంకోచమగును. పరమాత్మప్రకాశముచే దాని ప్రసారమగును. కనుకఁ బాపము సంకోచము; పుణ్యము ప్రసారము. పూవును బూవుగానే గ్రహించుటచే బుద్ధికి సంకోచమగును. గాని దానిని అమ్మగా నెంచి, ప్రాణముగా నెంచి గ్రహించుటనే బుద్ధి ప్రసారమగును. వ్యావహారిక పాపపుణ్యములు సైతము, బుద్ధియొక్క సంకోచప్రసారములపైనే చాలభాగము నిర్భరంపడి యున్నవి. బుద్ధిసంకోచము పేరే యజ్ఞానము. అజ్ఞానముచేత, అనైశ్వర్యము గలుగును. కామనలు, అపూర్ణముగా నుండిపోవును. కామనలు నెఱవేఱకున్న వైరాగ్యము రాఁజాలదు. కనుకనే బుద్ధియొక్క యొకవైపున శ్రీ; రెండవ వైపున నలక్ష్మి యున్నవి. ఒకవంక జ్ఞానము, ధర్మము, ఐశ్వర్యము, వైరాగ్యము; రెండవవంక అజ్ఞానము, అధర్మము, అనైశ్వర్యము, అవైరాగ్యము నున్నవి.

అమ్మా! ఈ రెండు రూపములతో నీవే విరాజిల్లుదునని యెఱుంగఁగల్గువాడే సుకృతి, కృతధీ యనఁబడును; కనుకనే నీవు “కృతధియాం హృదయేషు బుద్ధిః” కనుక బ్రాహ్మణులు “ధియోయోనః ప్రచోదయాత్” అనుచు విశుద్ధ బుద్ధి రూపముతోఁ బ్రకాశించుటకై దీనప్రాణముతోఁ బ్రార్థింతురు. అమ్మా! బుద్ధియందుఁ జేరఁగల్గునపుడే, జీవునకు సర్వము ప్రాపించును. లేములు పూర్తిగాఁ దొలగిపోవును. కనుకనే జీవజగత్తుయొక్క బుద్ధిసత్త్వమును వెలయించుటకే నీ రక్తచరణములందుఁబడి, యీ ప్రార్థనము. (ధియోయోనః ప్రచోదయాత్)

“శ్రద్ధా సతాం” సద్వస్తువు నెఱింగినవారి హృదయము లందు శ్రద్ధారూపముతో — గురువేదాంతవాక్యములందు దృఢ విశ్వాసరూపముతో — అమ్మా! నీవే నిత్యము వెలయుదువు. ఎల్లప్పుడును బరివర్తనమే స్వభావముగానుండు నీ వినాశి వస్తువులందు సైతము, అఖండము అపరిణామియైన నిత్య సత్తను గాంచుచుండువారే యథార్థ సజ్జనులు. పైని జెప్పినట్లు ‘కృతధీ’ యగుటవల్లనే జీవుడు సత్సంధానము నొందెను. ఏ యుపాయముచేత నది యయ్యెనో యదే శ్రద్ధ; అనఁగా గురువాక్య శాస్త్రవాక్యములందును గొండవంటి నిశ్చల విశ్వాసము. అమ్మా! నీ వెవనిని ‘సత్’గాఁ జేయుదువో, వాని హృదయమందే శ్రద్ధారూపముతో సిల్చి, అసత్పరమును జేర్చివేయుము. ఇదే నీ మాతృత్వము.

“కులజన ప్రభవస్య లజ్జా” మంచికులమందుఁ బుట్టినవారి హృదయమందు నీవు లజ్జారూపముతో నుండువు. అకర్మము నుండి విముఖుడగుటయే లజ్జ. నిందితకర్మములు చేయ నొల్ల కుండుట యనెడి చిత్తసంకోచమే లజ్జ. మఱియొకపక్షమున — సత్తుజాడ నెఱింగినట్టియు, విషయముల నెడి కులమందుఁ దిరుగుచున్నను, అకులసంధానము నొందినట్టియు, అనఁగా అఖండసత్త సనుభవించినట్టియు జనులు, నిన్ను సర్వకర్మముల కతీతనుగా నెఱుఁగఁగలరు, గాన దేనినంటని నీయందు నెట్టి కర్మత్వము సర్పించుటకును సంకోచింతురు. ఇదే వారి యకర్మవిముఖత్వ మనెడి లజ్జ.

“తాం త్వాం సతాశ్మ” అట్టినీకుఁ బ్రణమిల్లుచున్నాము. అమ్మా! నీవు మా హృదయములందు (శ్రీ), అమలబుద్ధి, లజ్జా

రూపములతో నిన్ను వెలయించుకొనుచుందువు. నీవు అదృశ్యపు, అస్పృశ్యపు, అగ్రాహ్యపు సయ్య నీ రూపములతో నెల్లప్పుడు మా హృదయములం దావిర్భవించుచుందువు. అట్టి నీకు బ్రణమిల్లుచున్నాము.

“పరిపాలయ దేవి విశ్వమ్” నీవీ విశ్వమును బరిపాలింపుము. అమ్మా! నీవు యథార్థముగా నీ విశ్వముఁ బాలించుచున్నావు. విశ్వవాసిజీవులు నీ నెయ్యపుటాడియందే యున్నారనెడి విశ్వాసమును, ధ్రువజ్ఞానమును, ఈ మా జీవుల హృదయములం దుద్దీపింపఁజేయుము. నీ నెయ్యపుబిడ్డలు త్రితాపాగ్ని చే మాడిపోవుచున్నారు. దుర్భిక్షము, మహామారి, అకాల మృత్యువు ననెడి తిరుగలిగానుగలందు సలిగి ఛిన్నమర్మ లగుచున్నారు. వారు నిత్యానందమయివై స నీయొడియందే పాలింపఁబడుచున్నను విషాదముతోను భయముతోను జచ్చిపోవుచున్నారు. నీవు వానిని దొలఁగింపుము. గురురూపముతోఁ బ్రత్యేకజీవుని హృదయమందును నీవావిర్భవించి (జీవుల) యజ్ఞానమును బాఱద్రోలుము. ఇదే నీ యథార్థ జగత్పరిపాలనము. కానిచో జగత్పరిపాలనముచేయు సార్థకత యేమున్నది? నీవే జగదాకారమున రూపొందినదానవు. మఱి నీవే జగత్సృష్టిస్థితి ప్రలయములు చేయుదానవు. కనుక నీవు జగత్తును బాలించుచున్నావు. పాలింతువు. ఈ మాట చాలు.

అమ్మా! మేము నిజముగా నిరాశ్రయులము కాము, అని మాకుఁ దెలియఁజెప్పము. మేము దుఃఖముచేతను, భయముచేతను బ్రబలుల యత్యాచారములచేతను బీడితులమై, మమ్ము మేము పూర్తిగా నిరాశ్రయుల మనుకొని మిగుల నీరసించి

పోవుచున్నాము. ఈ మా మర్మలభావమును బాటద్రోలుము. అమ్మా! నిజముగా నీవు విశ్వపాలినీరూపముతో నెల్లపుడును మమ్ము నీ గుండెపైనే పెట్టి యుంచుకొన్నాననెడి మాటను మా మర్మమర్మములయందు ననుభవించు సామర్థ్యము నిష్టు .

ఓం. కిం వర్ణయామ తవ రూప మచింత్య మేతత్

కించాతి వీర్య మసురక్షయకారి భూరి ।

కిం చాహవేషు చరితాని తవాద్భుతాని

నర్వేషు దేవ్యసుర దేవగణాదికేషు॥ ఓం.

5

ఓ దేవీ! అచింతనీయమైన నీ రూపము నేమని వర్ణించుట? అసంఖ్యాసురుల వినాశ మొనర్చు నీ ప్రచురవీర్యమును, యుద్ధభూమియందుఁ బ్రకటితములైన నీ యతౌకికచరిత్రములు ననునవి, యసురులను దేవతలను మీఱినవి.

(ఇచట 'తవాద్భుతాని' అను పాఠమునకు - నీవు రణక్షేత్రమం దసురులయెడను, దేవతలయెడను ప్రకటించిన నీ చరిత్రములు వింతలు - అని చెప్పఁదగును.)

వివరణము:—అమ్మా! అవర్ణనీయము, అచింతనీయమునైన నీరూపము, మనోవాక్కులకు విషయముకాదు. కానవచ్చు పదార్థములకే యొక రూపము, అని మేమెఱుఁగుదుము కాని, ఆ రూపవస్తు వేమిటో మాటలతో వెల్లడింపఁ జాలము. మేము దేనిని రూప మనుకొనుచుందుమో, అనుచుందుమో, అది వాస్తవముగా రూపము కాదు. ఆకృతి ఘాత్రమే.

వట్టువ, చదరము, ముక్కోణము, ఎఱుపు, తెలుపు, నలుపు, మెత్తన, గట్టి, పొడుగు, పొట్టి, మున్నగు నెన్నో పదములతో, మేము రూపవస్తువుల నెఱుంగుటకుఁ జెప్పటకుఁ బ్రయాస పడుట తప్పదు. కాని వాస్తవముగా వానిచే రూపము కొంచెము మాత్రమే తేటపడును. ఆకార ఘటనముల కొంత భాగము మాత్రమే వ్యక్తమగును. “రూప”మను మాటను దెలియుటకై మేము, సుందరము కుత్సితము అను రెండు మాటలను బ్రయోగింతుము. ఇవి యాకారమును జూచియే బ్రయోగింపఁబడును. వాస్తవముగా రూపము రూపమే. దానియందు సుందరము కుత్సితము నేమియు లేదు. రూప మొక్కటేకాక రెండు కాదు. ఈ విశ్వము రూపసాగరమందే భాసించుచున్నది. ఈ రూపముయొక్క స్వరూపమేమో, అది యేవిధముగాఁ బ్రకాశించునో మాటలతో వెల్లడింపఁ బడదు. ఊహకును అతీతమైనది. అయినను రూపము లేదని తోచుటకును వీలులేదు. ఎప్పుడును రూపమునే చూచుచున్నాము. కాని, ఆ చూచుచున్నది రూపము కాదు. ఆకారము. ఒక యఖండరూప సాగరమందు ఎన్ని నామములు, ఎన్ని యాకారములు నుబుకుచున్నవో తెలియదు. ఆకారము రూపము తక్కు మతేమియుఁ గాదనుట తెలిసియుఁ దెలియలేకున్నాము. ఈ యాకారమే వేదాంత ప్రతిపాద్యమైన నామరూపములు. వాస్తవముగా మనము రూపమువైపు లక్ష్మించునపుడే, సర్వేంద్రియములకును అగమ్యమైన మహాసత్యక్షేత్రమందుఁ జేరుకొందుము, అనఁగా ఆ క్షేత్రమునకుఁ గొనిపోఁబడుదుము. అదే యథార్థముగా మనోవాక్కులను మీఱినది.



అమ్మా ! మేము దేనిని సౌందర్య మనుకొనుచున్నా మో, అదే నీ రూపముగా శెన్నుచున్నాము గాని, అదియు నూహ మున కందనిదే - చంద్రునందుఁ గమలమందుఁ గామినీ కమనీ యాస్యమండలమందుఁ, జిన్నబిడ్డల వచ్చియురాని తోక్కు పల్లు లందు బిందుమాత్ర సౌందర్యమును జూచి ముగ్ధుల మగు చున్నాము. ఏ సౌందర్యసింధువునందలి యొక బిందువే మమ్మిం తగా మోహితులను జేయుచున్నదో, యా సౌందర్యసింధువే యైన నీవు, ఎంత ప్రాణసుఖదాయినో తెలియఁగలమా ? అమ్మా ! ఈ వ్యష్టిరూపములే, యీ వినశ్వరరూపములే మా కనులు గప్పివేయుచు నీవంకఁ జూపుపడనీకున్న వికదా. సమష్టి రూపమయ్యిన నీయెడ ముగ్ధులైనవారు, జగద్రూపమును దుచ్చుముగా నెంచి విడుతురనుచోట వింత యేమున్నది ? అమ్మా ! నీవు సాక్షాన్మన్మథమన్మథవు. నీ యీ రూపసాగర మందు మునుఁగఁగల్గి తన్మయులగువారలే, కుత్సితము నిందితము ననుట కేమియు లేదనియు, సర్వము రూపమయమే, సర్వము సుందరమే యని యెఱుఁగఁగలరు. అమ్మా ! అదెంతటి లోభ నీయావస్థ !

అమ్మా ! నీ యా రూపాతీత రూపసాగరమం దేవిధ ముగా మునుఁగఁగలడో, నాకుఁదోచినంత చెప్పనా ? - రూప మునకు అయిదవస్థలు. 1. స్థూలరూపము, అనఁగా ఆకారము. 2. సూక్ష్మపు, అనఁగాఁ జూచుశక్తి. సూక్ష్మపునల్లనే రూపజగత్తు యొక్క సూక్ష్మప్రకాశము. 3. రూపతన్మాత్ర. ఇది రూపము యొక్క సూక్ష్మతరప్రకాశము. ఇక్కడఁ జేరుకొన్నపైని రూపమన్నది, బోధముతక్క మతేమియుం గాదని యనుభవ

మగును. ఇంతేగాక, రూపమునకు మఱియొక్క యపస్థ యున్నది. 4. అది పురుషార్థము. పురుష - విశుద్ధబోధస్వరూప పరమాత్మయొక్క భోగసంపాదనము (అనుభవము) చేయుట చేతనే, దీనిపేరు పురుషార్థము. ఇదే రూపముయొక్క అయిదవ యపస్థ. ఇది అతిసూక్ష్మతమ స్వరూపము.

తొలుత సత్యబోధముతో (ఆత్మసాక్షాత్కారముతో) స్థూలరూపము - అనగా నేదేని పదార్థముయొక్క యాకారమును, అమృరూపముగానే యెంచి, పట్టుకొన్నపైని, రూపముయొక్క రెండవస్వరూపము - చర్మనశక్తి - భాసింపజూచుచును. విశ్వమందొక్క దర్శనశక్తియే, యథార్థముగా రూపముయొక్క స్వరూపము, అనెడి బోధము (జ్ఞానము) కలుగుచుండును. తరువాత దీనియందు సత్యబోధముంచి అమ్మా! అమ్మా! యనుచునే కేంద్రమువంక ముందడుగువేయుటచే, రూప తన్మాత్రను జేరుకొందురు. అది యతిసూక్ష్మము. జ్ఞానమయరూపము. ఆకాశీయభావము. అయినను, అతిలోభనీయము. అతిశయ ప్రాణారామము. ఇంక అమ్మా! అమ్మా! యనుచు ముందంజ వేసినచో, అమ్మ, నా 'నేనే' యనెడి రూపమయజ్ఞాన మగుచుండు చోటికిఁ జేర్చివేయును. అహంబోధము - అస్మిత, రూపముతక్క మఱేమియుం గాదనునట్టి యనుభవము వచ్చును. అప్పుడు "నేను" ఏమయిపోయెనో యనునది మాటలతో నెటులు వ్యక్తమగును? అరూపముయొక్క రూపమయస్వరూపము నుండి మఱి, అమ్మా! అమ్మా! యనుచు నేడ్వ నారంభించినచో, ఈ రూపమయమైన 'నేను'న కేది ద్రష్టయో, దేని కరుణ దృష్టిచే, నేను రూపము వికసించునో, ఆ స్వరూపముయొక్క

యాభాసము లభించును. ఆ తర్వాత మఱల స్థూలరూపమునకు దిగివచ్చిన సాధకునకు, ఏమగును? ఆ రూపమునకైన పిఛాన, సౌందర్యమునకైన యాకాంక్ష, యెన్నటికిని దొలగిపోవును. మఱల “రూపం దేహి” యనుచు నమ్మతో దీనముగా మొట్ట పైట్ట నక్కఱ లేదు. అర్గలాస్తుత్యమందలి “రూపం దేహి” యను మంత్రముయొక్క సిద్ధాంత స్థితి యిదియే.

అమ్మా! నీప్రియతమసంతానముతో, “అబ్బాయి! కేవలము “రూపం దేహి” యనుచు స్థూలరూపమును బట్టుకొని, సత్యప్రతిష్ఠామార్గమున ముందడుగు వేసినచో, ఎంత సులభముగా, నెంత యచాయాసముగా రూపసముద్రమందు అవగాహనము చేయుదువో, రూపాతీతస్వరూపమును గనుగొందువో, నీకే తెలియును” అని చెప్పివేయుము.

“కించాతివీర్యమ్” అమ్మా! అసురక్షయకారియైన సాటి లేని నీ వీర్యము సైతము మాధ్యానమును మీఠినదే. అమ్మా! అసుర వీర్యరూపముతోను నీవే, మఱి యసుర వీర్య క్షయకారి రూపముతోను నీవే యున్నావు. క్షయ శబ్దమునకు రెండర్థములు. వినాశము, నివాసము; క్షి ధాతువునకు నివాసార్థమందును బ్రయోగము కలదు. కనుక, అసుర క్షయకారి వీర్యము అని రెండర్థములును దోచును. ఏ వీర్యము అసురరూపముతోఁ దన్ను వెలయుచుకొన్నదో, అదియు నీవే. ఒక్కచోటనే యొండొంటికి విరుద్ధములైన భాసము లిటులుండుట, నీ యందే తగును. అసురుల యందును, సురుల యందును నీవు సమానముగానే వెలయుదువు. (రెండు రూపములు నీవేయని యర్థము,) ఎచ్చటను హెచ్చుదగ్గులు లేవు;

కనుకనే మంత్రమందు “అసురదేవ గణాదికేషు” అని కానవచ్చుచున్నది.

అమ్మా! బ్రహ్మాండ సృష్టి స్థితి ప్రలయము లొనర్చుటయనెడి, నీ మహావీర్యము వెలయుట కాంచిన మాకింతకుమున్నే, నీ యసురవీర్యము తేటపడినది. మేము నీ యీ సాటిలేని వీర్యమును జూచి వింతపడి కొయ్యవాటి పోతిమి. నీవు కామ క్రోధ లోభ మోహదులైన యసురరూపముతో వెలయునపుడు, నిష్కామ, నిష్కరోధ, నిష్కోభాది దేవవీర్యమున కెంతయో పరాజయమైనది. మఱి దేవవీర్యము ప్రబలమైనపుడు, అసురవీర్య మోడిపోయినది. అమ్మా! ఈ విధముగా దివారాత్రములు మా హృదయక్షేత్రమందు, నీ వీర్య ప్రభావమే యనుభూతమగుచున్నది. మఱి యీ విధముగాఁ బరస్పర విరుద్ధవీర్యము వెలయువేళ నగు నాయుద్ధమందు, అభూతపూర్వమైన, లోకోత్తరమైన నీ వీర్య మెంతగా వెలయును! అమ్మా! అసురవీర్యపీడ యారంభమగునపుడు, చిత్తక్షేత్రమందు లోకనిందిత లీలాభినయ మెంతయో యగుచుండును. మఱొక్కగడియ తర్వాత (ఉత్తరక్షణమందే) అసురవీర్య శ్రాబల్య మణగిపోయి, దేవతావీర్యము ప్రబలమై చిత్తక్షేత్రమందు స్వర్ణీయశాన్తిని నిర్మలముగాఁ బ్రవహింపఁ జేయుచుండును.

అమ్మా! ఇంతేగాక, నీ వీర్యమందు మఱొక్క ప్రభావము కనవచ్చును. అది సురాసురులను మీఠినది. అమ్మా! సర్వవీర్యములు నెచ్చటఁ బరాభూతములగునో, అది యభయాయృతమయ వీర్యము. దానివలని భయముచేతనే వేళకు

సూర్యుఁ డుదయించుట, అదను పదను జెడనట్లు గాలిపీచుట, మేఘము కురియుట, మృత్యువు భీతిని బరు గెత్తుట యగుచున్నది. ఆ వీర్యమే యిది. అమ్మా ! నీవు సర్వవీర్యాతీత వీర్యమయివి. నీ చరణములకుఁ గోటి ప్రణామములు.

ఓం. హేతుః సమస్తజగతాం త్రిగుణాపి దోషై

ర్నజ్ఞాయసే హరిహరాదిభి రప్యపారా ।

సర్వాశ్రయాఖిల మిదం జగదంశభూత

మవ్యాకృతా హి పరమా ప్రకృతి స్త్వమాద్యా॥ ఓం. 6

నీవు సర్వజగత్కారణవు. త్రిగుణస్వరూపవయ్యు, దోష కారణముచే నజ్ఞేయవు; కనుకనే హరిహరాదులకును ధ్యాన గమ్యవు కావు. నీవు సర్వాశ్రయవు. ఈ యఖిలజగత్తు నీ యంశమే. నీవే యవ్యాకృతము నాద్యమునైన పరమప్రకృతివి.

వివరణము:— మాయమ్మా ! నీవే సర్వజగత్కారణ మవు. ఇప్పుడు మేమున్న యీ జగత్తోక్కటే జగత్తు కాదు. సమస్తజగత్తులు - అనంతగోటి బ్రహ్మాండములు, ఈ యనాది సృష్టిచక్రమునకు సంబంధించిన పరివర్తనశీలపదార్థముల కన్నిటికి నీవొక్కతేవే కారణమవు. కారణము రెండు విధములు - నిమిత్తము, ఉపాదానము. ఈ రెండు నీవే. మేము స్వప్న దృష్టాంతముచే నిది యించుక తెలియఁగలము. స్వప్నమందుఁ గానవచ్చు పదార్థములకు నిమిత్తము, అనఁగాఁ గర్తయు, ఉపాదానము అను రెండును, మనస్సుకంటె వేతేమియుఁ గానట్టులే యీ జాగ్రదవస్థయందుఁ గానవచ్చు (అనుభవింపఁబడు)

జగత్ప్రపంచమునకు నిమిత్తోపాదానములు రెండును నీవే. ఆత్మవు, మాయమ్మవు నీవే. నిన్నుఁ గొన్నివంతులుగాఁ జేసి కొని ద్రవ్యగాను దృశ్యముగాను వెలయుచున్నావు.

అమ్మా! ఒకప్పుడు జ్ఞానవృద్ధులైన నీ బిడ్డలు కొందఱు, “ఆత్మ జగత్కారణముకాదు. ఆత్మ నిర్గుణము. నిష్క్రియము. దానియందెట్టి కారణత్వ ముండఁజాలదు. జగత్తున కుపాదాన కారణము జడప్రకృతి. చైతన్యస్వరూపాత్మకు సమీపముగా నుండుటవల్ల, నీ జడప్రకృతియందగు పరిణామమే యీ జగత్తు. మఱి నిమిత్తకారణత్వమును నీ యాత్మయందు లేదు. ఏలన - ప్రకృతికగు జగద్రూపపరిణామమును దర్శించుటయు నాత్మ ధర్మముకాదు. దానియందెట్టికోరికయులేదు. స్వప్రకాశస్వరూప మైన యాత్మయొక్క సమీపతావశమునఁ బ్రకృతియందుఁ జైతన్యధర్మము భాసింపఁజొచ్చును. దాని పరిణామమే యీ జగత్తు” అందురు. ఇటుల నెడివారితో మా కెట్టి విరోధమును లేదు. మేము వారి ధిక్కారములనుసైతము సత్యజ్ఞానముతో స్వీకరింతుము. గాని, అమ్మా! నీవు మా యెదుటఁ గేవలము, ఇట్టిభావముతో నిన్ను వెలయించుకొనలేదు. గురురూపముతోఁ నావిర్భవించి విశిష్టభావముతోఁ గానవత్తువు. ఆ జడప్రకృతియు నీవే. ఆత్మా! మాయమ్మా! ఆత్మయే మాయమ్మ. కను కనే, మంత్రమందు “త్రిగుణా” - త్రిగుణాత్మికా ప్రకృతిరూప ముతో జగదుపాదానమును నీవే, కాని మఱేదియుఁ గాదు.

పరమాత్మా! మాయమ్మా! నీవు చైతన్యస్వరూపవు. చిచ్ఛక్తివికదా. నీ ప్రకృతి జడము - అచేతనము నగునని

యెటులంగీకరింతుము? ఎటులు నమ్ముదుము? చేతనమైన యాత్మయొక్క ప్రకృతి, అచేతనము కాజాలదు. సరికదా, అచేతనాకారమునఁ జేతనయొక్క ప్రత్యక్షజ్ఞానమును గలిగింపఁ గలది. త్రిగుణప్రకృతి ఆత్మకంటె వేఱుగా నుండఁజాలదని కను గొనుసప్పుడే జడసత్తాభాసముకాదు. (జడసత్త ప్రకాశింపదు.) (సూర్యునకును గిరణములకుం బోలీ) ప్రకృతికి ఆత్మకును అవినా భావ వ్యాప్తి కలదు. అప్పుడు మఱి దానిని జడమెటులందుము? అమ్మా! నీ యాలోచన ముండుసంతదాఁకనే, 'నేను' ఊండు సంతదాఁకనే నీవు త్రిగుణప్రకృతివి. 'నాప్రకృతి' యని నోర సందురే కాని, వాస్తవముగా 'నేనే' ప్రకృతి. 'రాహువు శిరస్సు' అనఁగానే, రాహువుకంటె శిరస్సు వేఱనుకొనునట్లే యిమ్మాటయు నున్నది. పురుషప్రకృతులు, బ్రహ్మమాయలు, ఆత్మశక్తులు మున్నగు యుగ్మవాచక శబ్దములు (జంటలను దెలుపు మాటలు) ప్రయోగింపఁబడినను, వాస్తవముగా సవి కేవల మభిన్నములు. ఆత్మ ప్రకృతిరూపముతో, మాయా రూపముతో - శక్తిరూపముతో వెలయునపుడే యది ప్రకృతి, మాయ, శక్తి యనఁబడును.

ఒక శంక కలుగవచ్చును — “విశుద్ధబోధ ‘జ్ఞ’ స్వరూ పాత్మ, జడప్రకృతిరూపమున అనఁగా - త్రిగుణాకారమున నాకారితమగునా?” యని, దీనికి సమాధానమేమనఁగా - ఆ ‘జ్ఞ’ వస్తువునందు జ్ఞాత్వజ్ఞేయ జ్ఞానములనెడి మూడు విశిష్టభావ ములు వెలయును. నిర్గుణావస్థయందది యన్యక్తముగా నుం డును. గనుకనే ప్రకృతికి మఱియొకపేరు ‘అన్యక్తము’. ‘జ్ఞ నుండియే జ్ఞాత్వజ్ఞేయాది ధర్మములు వెలయును. అవే త్రిగుణ

ములు. జ్ఞానము - సత్త్వగుణము; జ్ఞాత - రజోగుణము; జ్ఞేయము - తమోగుణము. ఈ మూడువస్తువులును ఎక్కడనో మఱియొకచోటినుండి రావు. ఆ 'జ్ఞ' వస్తువునుండియే ప్రకాశితము లగును. మూడవస్థలుగాను 'జ్ఞ' ఆత్మవస్తువు సరిగా, అటులే యుండును. ఇక, ఆత్మయందే జ్ఞాతృ జ్ఞేయాది ధర్మములు ప్రకాశించి నామరూపాత్మక జగత్తు ప్రత్యక్షమగును. కనుక, అమ్మా! ఏవైపు చూచిన నావైపే, ఎచ్చటఁ జూచిన నచ్చటనే నీ విచిత్రవికాసమును గాంచి ముగ్ధులమగుచున్నాము. కనుక నె, యెచట నమ్మా! యని మేము పిలిచినను, అచటనే 'ఓ - ఆ' యనెడి నీ బదులుమాట విని, నీ స్నేహాదరముల గర్వము సనుభవించుచున్నాము. కనుకనే దేవతలు నిన్ను స్తుతించునపుడు, "హేతుః సమస్తజగతాం త్రిగుణా" యని ప్రకృతిరూపిణివై నీ యరుణచరణములందు వ్రాలిరి.

అమ్మా! నీవు త్రిగుణమూర్తితో జగద్రూపమునఁ బ్రత్యక్షమగుట యింత సత్యమైనపుడు మేమును దేవతలవలె నిన్ను జగద్రూపముగా నెందులకుఁ జూడము? కుండ, కూజా చూచుటతోనే మన్ను గానవచ్చునుగదా. కుండలములు చూచుటతోనే బంగారు కానవచ్చునుగదా. అటులే యీ జగత్తునుగాంచినంతనే నీ దర్శన మెందులకు గాదు? చిన్మయా! నీవే జగత్తయినచో, నీవే నామరూపములయినచో, నిన్నెందులకు గనలేరు?

"దోషై ర్నజ్ఞాయసే" దోషములు కారణముగా నిన్నెఱుంగరు. దోషము లేవి? మొట్టమొదటిదోషము సంశయము. రెండవది అవిశ్వాసము. మేము కేవల నామరూపములనే



చూడఁగోరుదుము. మే మెల్లప్పుడును బరివర్తనరూపమైన జడ జగద్భూపముగానే దీనిఁజూచు సభిలాషముగలవారము; కనుక నే నిన్నుఁ గానలేము. మఱి, యెప్పుడేని మెఱుపు మెఱసినట్లు క్షణ స్థాయియైన అమృదర్శనముచేయు నిచ్చ రవ్వంత పొడమినను, ఎంత సందేహము ! ఎంత యవిశ్వాసము ! కన్నుల దుమ్ముకొట్టి యెదుర నిల్చి, ఏమైనది ? ఈ జడమృత్తిక అమృతయా ? యను చుండును. అయ్యా ! ఈ జడజలము చిస్మయి, అమ్మ కాఁగలదా ? అనుచుండును. ఈ విధముగా, మమ్ముల నా రెండును (దౌర్బల్య ములు) మోసపుచ్చుచున్నవి. అవే నీ యీ ప్రకట విశ్వమూర్తి విషయమున జడత్వమనెడి దట్టమైన తెఱను వ్రాలుచున్నవి. కనుక రవ్వంత కోరిక కలిగినను, వింతలో సంతరించి పోవు చున్నది.

అమ్మా ! ఇంకెంతవఱకు నీత్రితాపదగ్ధ జీవకులమును మోసపుత్తువు ? నీవే దోషములను సృష్టించువా ? నీవే నీ యవయవములను దోషములతో నడ్డుపెట్టి యుంతువా ? సరే, దీనివల్ల నే నీవు మాకుఁ బట్టువడవు. నిన్న దోషమయినిగాఁ జూచుటే మా కన్నులకుఁ జిరకాలమునుండి యలవాటయినది. కనుక గుణమయినిగాఁ గనలేకున్నాము. దోషములనుగూడ, అమ్మ రూపముగానే తలంపఁగల్గుదుమేని, మాయనుగూడ, అమ్మ రూపముగానే యంగీకరింతుమేని, ప్రకృతిగూడ పురుషుడనియే గ్రహింతుమేని, మనసునుగూడ ప్రాణమనియే యాదరింతుమేని, విషయములనుగూడ భోక్తృరూపమున భోగింతుమేని, దృశ్యమునుగూడ ద్రష్టుస్వరూపముగా దర్శింతుమేని, జడమునుగూడ చేతనమునుగా ననుభవింతుమేని,

తప్పక అమ్మా! నీ దోషావరణము దూరమై పోవును. తల్లీ! నీవు తక్కు మిగిలినదంతయు దోషమే. సర్వరూపములతో నీ వొక్కతేవే యున్నావని తెలియఁగల్గినపైని దోషమెక్కడిది? దోషము నీకంటె నేదో వేఱుగా నుండునంతవఱకే, నీవు “నజ్జాయసే”. ఇదిగో, అమ్మా! ఈ దోషములను మిథ్యయని, భ్రాన్తియని, అధ్యాసమని, కల్పనామాత్రమని తలంచి కేవలము నీవైపునకే చూపు సారించువారియందు సైతము, ఇంతో అంతో దోషము నిల్చిపోయినది. మిథ్యయే యనుము; భ్రాంతియే యనుము; దోషదర్శనమే యగును. కనుక దోషము లను నీకంటె వేఱుగా - అనఁగా నీ కావరణముగాఁ గన్నంత దాఁకి నే నీవు “నజ్జాయసే”. అంతవఱకే నీవావృత్తవై యుందువు. అమ్మా! గీతయందు “నీవేకదా పొగచే నగ్నిక్రమ్మఁబడి నటులు, ధూళితేఱచే దర్పణము క్రమ్మఁబడినట్లు మావిచే గర్భము చుట్టఁబడియున్నటులు, అజ్ఞానముచే జ్ఞాన మావరింపఁ బడి యుండు”నని చెప్పితివి. అజ్ఞానమే దోషము. అజ్ఞాన ముండునంతదాక జ్ఞానము ప్రకాశింపదు. ఇది సత్యమే. కాని, పొగ యగ్నితోనే పుట్టిన (సహజాత) దోషమైనటులే, ధూళి తేఱ యద్దమునకుఁ దప్పకంటు నాగంతుక దోషమైనటులే, మావి గర్భమునుసంరక్షించు సహజగర్భావరణ దోషమై నటులే, యజ్ఞానము జ్ఞానమునకుఁ దప్పకగు సహజాతదోషము. అజ్ఞానముకూడ జ్ఞానమేయని తెలిసికొనుటతోనే దోషము దూరమైపోవును. జ్ఞానముదయించును. అపుడు మఱి నీవు “నజ్జాయసే” కావు, “జ్జాయసే” యగుదువు. అనఁగా అపుడు నీవు జ్ఞానరూపముతోనే నిన్ను వెలయించుకొందువు.

“హరిహరాదిభి రప్యపారా” అమ్మా ! మేము నిన్నుఁ దెలియుటెట్లు ? నీవు మాకే యజ్ఞేయవు కావు. శివ విష్ణు బ్రహ్మల ధ్యానమునకును నీ వగమ్యవు. “ధ్యాత, ధ్యేయము, ధ్యానము” (త్రిపుటి) ఉండునంతదాఁక నీ యథార్థస్వరూపము వెల్లడికాదు. హరియని, హరుఁడని విశిష్టబోధముండునంతదాఁక నీ పరమాత్మస్వరూప మెటులు ప్రకాశించును ? అమ్మా ! ‘నేను’ ఉండునంతదాఁక నీవురావు. ‘నేను’ వెళ్లిపోయిన తర్వాత నపుడు నీవు వత్తువు. అపారచిత్సముద్రమందు విశిష్టమైన యీ ‘నేనును’ బూర్తిగా నొక్కసారి ముంచివేయు నంతదాఁక, నే విధముగాను నీ వాత్మరూపముతోఁ బ్రకటవుకావు. కనుకనే నీవు “హరిహరాదిభి రప్యపారా” అయితివి.

“సర్వాశ్రయా” అమ్మా ! ఇంత తెలియరానిదాన వై నను మేము హతాశులముకాము. అగు హేతువులేదు. ఏలన, నీవు సర్వాశ్రయవు. నీవు సర్వమునకు నాశ్రయమై యున్నావు. మేము నీ యాశ్రితులము. సాధారణసంభాషణమందు “నీవు మమ్ముల నొడి నుంచికొన్నావు” అందుము. మేము నిన్నెఱుంగ లేకున్నను సర్వవిధముల నీ యాశ్రితులమే. నీ యొడియందే కూర్చున్నాము అని తెలిసికొన్నం జాలును. మాకు గావలసి నంత లాభమైనదే. మేము నిరాశ్రయులమును, అనాధులమును గాము. మేము నీ యందే యున్నాము. జన్మము, మృత్యువు, శోకము, దుఃఖము, అభావము, ఉత్పీడనము, ఏమికానీ, అవస్థల విపర్యయ మెంతగాఁగానీ; సర్వాశ్రయవు; అమ్మవు. సర్వా వస్థలందును సర్వవిధముల ధరించి యుంచితివి. మమ్ములను క్షణమైనను నీవు విడువలేదు. ఇంతకంటె సధికాశ్వాసన

వాక్యములు మఱేముండును? అమ్మా! ధన్యులము. మేము నీ సంతానము. నీ యొడియందే నిబ్బరముగాఁ గూర్చున్న నగ్నశిశువులము. అమ్మా! అమ్మా!

“అఖిలమిదం జగదంశభూతమ్” అమ్మా! నీవు సర్వా శ్రయవని మేమెటులు తెలిసికొనుట? ఈ సమస్త జగత్తు నీ యంశమునుండియే పుట్టినది. తన యంగ ప్రత్యంగములను సర్వవిధములఁ దా నెఱుంగఁగల యవయవి, అవయవములకు ఆశ్రయమైనటులే, యీ యఖిలజగత్తు నీ యంశమే యగుటచే నీవు సర్వాశ్రయవు. ఒక నీ యంశము జగదాకారముతో వెలయును. శ్రుతి “పాదోఽస్య విశ్వాభూతాని” యనుచున్నది. నీ నాల్గవపాలుగా నీ జగత్తున్నది. తక్కు మూడు పాళ్లు స్వయంప్రకాశముగా, అమృతస్వరూపమై యున్నది. అక్కడ జగత్తులేదు. కల్యాణి శ్రుతి, యల్పజ్ఞజీవులమైన మాకు సులభముగాఁ దెలియుటకై అపరిచ్ఛిన్నపు, అనంశపు, పూర్ణస్వరూపపు నైన నీకు, అంశకల్పనము చేసినది. నీవు సర్వాశ్రయవను విషయమున నెవ్వరేని — ఈ బ్రహ్మాండమున కాశ్రయ మిచ్చునపుడు, ఎంత పరిమాణ మావశ్యకమో, అంతేకాఁబోలు నీ సీమ యనుకొని శంకింతురు. అట్టి వారి శంకా నివృత్తికయియే, ఈ విశాలబ్రహ్మాండము నీ యత్యల్పం శంముగానే ప్రకాశించుచున్నదనియు, నీ యధికాంశము స్వయం ప్రకాశము, నిత్యపూర్ణము, అపరిచ్ఛిన్న స్వరూపమనియుఁ జెప్పఁబడినది. అమ్మా! నీవే స్వయముగా నంటివి కాదా. “విష్టభ్యాహ మిదంకృత్స్న మేకాంశేన స్థితంజగత్” (గీత10-42)

అని; ఈ జగత్తు నీ యంశమే యైనపుడు నీవు 'అంశివి' అని చెప్పనేల? కనుక నే నీవు సర్వాశ్రయవు.

“అవ్యాకృతా హి పరమా ప్రకృతి స్త్వమాద్యా” ఈ ప్రత్యక్షజగత్తు నంటిన చంచలతను నియతపరిణామమును జూచి మన మనస్సునందు “ఈ జగదంశముగా నీవును జంచలవు, పరిణామశీలవు” అని శంక కలుగును. కనుక నే దేవతలు నిన్ను స్తుతించునపుడు “అవ్యాకృతా, పరమా, ఆద్యాప్రకృతిః” అనిరి. అమ్మా! నీ వనేక నామములతో, అనేక రూపములతో వ్యాకృతవయ్యును (విశిష్టాకారములను బొందియును) నీ యవ్యాకృతత్వము సఖండముగా నుంచితివి. మంచుగడ్డగా వైనను జల పరమాణువులయందు వికార మించుకయు లేదు. బోధ వస్తు వెంత వ్యాకృతము కానిమ్ము. ఎట్టి యవస్థయందును దాని బోధత్వమందు బిందుమాత్రమైనను వికారము కాదు. కనుక నీవు జగద్రూపముతో వ్యాకృతవైనను స్వరూపమందు అవ్యాకృతవుగానే యుందువు. కనుక నీవు నిర్వికారవు, నిత్యవు, స్థిరవు; ఏ విధమైన చాంచల్యము గాని, పరిణామము గాని, నీయందు లేదు. “జాయతే, అస్తి, వర్ధతే” మున్నగు షడ్భావ వికారములు నీ మీదినుండియే వెల్లిపోవును; నీవు మాత్రమెల్లపుడు నవ్యాకృతవే. కేవల చిచ్ఛక్తిరూపిణి వగుటచేతనే, యీ యత్యంత విరుద్ధ ఘటనములు, నీయందు గాఢజాలును. కనుక నే పరమవు, ఆద్యవు, ప్రకృతివి. సాంఖ్యులు దేనిని బురుషుడందురో, వేదాంతులు దేనిని బ్రహ్మమందురో, ఉపనిషత్తులు దేని నాత్మయనునో, భక్తిశాస్త్రము దేనిని భగవంతుడనునో, ఆ యిదే ఆద్యా, పరమా, ప్రకృతి. మఱి

జగద్రూపముతోఁ బరిణామము నొందిన త్రిగుణాత్మిక ప్రకృతి  
యనునది అనాద్య. అమ్మా! విశుద్ధబోధస్వరూప పరమ  
ప్రకృతివైన నీవు, జ్ఞాతృ జ్ఞేయ జ్ఞానరూపముతో సత్త్వ రజ  
స్తమోగుణరూపముతో, అనాద్య ప్రకృతిరూపముతోఁ బ్రకా  
శించునపుడును, నీ వవ్యాకృతవుగానే యుండిపోదువు. కనుకనే  
నీ ప్రభావము యథార్థముగా నచింతనీయమే. యథార్థముగా  
నీవే, అఘటనఘటన పటేయసియుఁ జిన్మయియైన జననివి.

ఓం. యస్యాః సమస్తసురతా సముదీరణేన

తృప్తిం ప్రయాతి సకలేషు మఖేషు దేవి ।

స్వాహాసి వై పితృగణస్య చ తృప్తి హేతు

రుచ్చార్యసే త్వమత ఏవ జనైః స్వధాచ॥ ఓం. 7

ఓ దేవీ! సర్వవిధముల యజ్ఞములయందు దేవతాగణము  
దేని యుచ్చారణమునలనఁ దృప్తి నొందునో, ఆ 'స్వాహా'  
మంత్రము నీవు. మఱి పితృదేవ తృప్తికై నీవే 'స్వధా'  
మంత్రరూపమున లోకులచేత నుచ్చరింపఁబడుదువు.

వివరణము:- ప్రథమఖండమందు "త్వం స్వాహా, త్వం  
స్వధా" అను మంత్రముక్రింద దీని వ్యాఖ్య చూచునది.  
అమ్మా! జగత్తునందు యథాశాస్త్రముగా దేవ పితృకార్యము  
లను జరుపువారు, దుఃఖ సంసారారణ్యమం దుండియు సుఖ  
శాంతులతో దినములు గడుపుచుఁ బరమ శ్రేయోలాభ  
మొందఁగలరు; కావుననే, గీతయందు నీవే "జీవుఁడా! నీవు  
యజ్ఞాదులచే దేవతలకుఁ దుష్టి పుష్టులు కలిగింపుము. ఆ  
దేవతలును, అన్నాదుల రూపముతో నీకు బుష్టి గలిగింతురు.

ఇటులు మీలో మీరు పరస్పర శుభచింతలయందు నియుక్తులై యుండి పరమ శ్రేయముల నొందుచుండగలరు. దేవతలకు యజ్ఞభాగముల నర్పింపక తామే భోగించువారు దొంగలు; పాపాన్నభోజులు” నని చెప్పివేసితివి.

సత్యమే. అమ్మా! మా యింద్రియములవలనఁ దేబడిన రూపరసాది విషయసామగ్రిని, ఇంద్రియాధిష్ఠిత చైతన్యవర్గమనెడి దేవతల నుద్దేశించి యర్పింపనిచో, హవిశ్భాగములు దొరకకపోవుటచే, అనగా (సరియైన యభ్యాసము లేమిచే) దేవతలు దుర్బలులై పోదురు. ఆయా చైతన్యముల వికాసశక్తి క్షీణించును. మఱి దానిఫలముగా రోగము, శోకము, అకాలమృత్యువు మున్నగువాని సంఘటన మగును. విశేషమేమనగా, అజ్ఞానావరణము తొలగదు. దైవపితృకార్యములందింత రహస్యము దాగియున్నది. దాని నాధునికవైజ్ఞానికులును అంగీకరించుచున్నారు. అమ్మా! ఇంతగా నీ మహత్త్వ సమాలోచనలు చేసియు నిన్నెఱుంగఁజాలకుండుటకు హేతువు - ఆ దేవతల శక్తులు క్షీణించుటే. ఎల్లప్పుడు నింద్రియముల దారిని విషయాహరణము చేయుచున్నారు; అంతఃకరణ సహాయముచే వాని భోగించుచున్నారు. ఏ దేవశక్తి సహాయమువలన నీ భోగములు సిద్ధమగుచున్నవో, యా దేవతల నుద్దేశించి యెవ్వరు నెన్నఁడును విషయముల నెడి హవిస్సుల నర్పింపరు. కనుకనే మన యింద్రియశక్తి శిథిలమై మనోబుద్ధి చిత్తాదుల సామర్థ్యము తఱిగిపోవుచున్నది. సూక్ష్మవిషయ చింతాధారణములందు సామర్థ్యమింతయు లేకున్నది. అతీంద్రియవస్తువును గూర్చిన చింతయందును, దాని ధరించుట

యందును మన బుద్ధి, తన యసమర్థతనే ప్రకటించుచున్నది. దీనికి ముఖ్య హేతువు - మనము వానిని సరిగాఁ బోషింప కుండుటయే.

‘స్వాహా’ అనఁగా దేవకార్యములచేతను, మఱియు ‘స్వధా’ అనఁగా శ్రాద్ధ తర్పణాది కార్యములచేతను, మన యంతఃకరణములకును బాహ్యకరణములకును అధిష్ఠాతలైన దేవతలు పుష్టి నొంది ప్రసన్నులగుదురు. దాని ఫలముగా దుర్విజ్ఞేయమైన అమ్మా! నీవే విజ్ఞాత వగుదువు. ఇదిగాక మఱియొక తత్త్వమున్నది - ప్రత్యేక దేవతను వేర్వేరువిధమునఁ దృప్తి నొందింపఁ బ్రయత్నింపక కేవల ప్రాణరూపిణియైన యమ్మను నిన్నుద్దేశించి స్వాహా స్వధార్పణము చేసినచో, ఇంద్రియముల దారిని దేబడిన విషయములనెడి హావిఃసంభారమును, మహా ప్రాణరూపిణియైన మాత్రగ్ని (బ్రహ్మగ్ని) యందే యాహుతు లిడినచో, దేవతల కపారతృప్తి యగును. దాని ఫలముగా నింద్రియాధిష్ఠిత చేతనవర్గము పరిపుష్టమగును. చెట్టుమొదల నీరు పోసినచో రసప్రవాహముచే శాఖాపత్రపుష్ప ఫలాదు లన్నియుఁ బోషింపఁబడును. ఉత్తమాంగమైన శిరస్సునకు శీతల స్నిగ్ధోపచారములు చేయుటచే సర్వావయవములును స్నిగ్ధ శీతలము లగును. అమ్మా! నీకుఁ దృప్తియయ్యెనా - సర్వము నకుఁ దృప్తియగును. “తస్మింస్తుష్టే జగత్తుష్టం ప్రాణితే ప్రాణితం జగత్” నీవు తృప్తినొందితివేని, త్రిజగత్తులు, దేవలోకము, పితృలోకము, సర్వము తృప్తమైపోవును.

అమ్మా! నీవు నిత్యతృప్తవుకదా. నిన్నింకను దృప్తినొందించుట యెట్టిది? మేమెప్పుడును అతృప్తి నే యనుభవింతుము,



కనుక నీయందును దృష్టి లేమినే (వెల్తునే) కల్పించి నీ తృప్తి విధానములకై పూనుకొనుచుందుము. మఱి నీవును నిజముగా నతృప్తవై నట్టులే, మా గుమ్మములకడకు వచ్చి “పత్రం పుష్పం ఫలం తోయం యో మే భక్త్యా ప్రయచ్ఛతి । తదహం భక్త్యుప హృత మశ్నామి ప్రయతాత్మనః” అనుచుందువు. నీవు మేమిచ్చు పండ్లు, పూలు, పత్రములను యాచించుచుదానవా? అవి యందు కొనక నీకుఁ దృష్టి కాదు కాబోలు. అందులకా — “ఓ ముగ్ధ సంతానమా ! అర్పించండి; ఏదో యీయండి; ఏమి లేకున్నను ఇంత జలము (జీవనము) ఈయండి; నేను దానినే ఆదరముతోఁ గైకొందును. వస్తువును జూడవలదు. అది ఇంత అంత యని చూడవలదు. కేవల భక్తిపూర్వకముగా నీయఁజూడుడు. దాని వల్లనే నాకుఁ బూర్ణతృప్తి యగును” అంటివి. ఔరా ! తలంచు కొన్నంతనే హృదయము కంపించును. అమ్మా ! ఒకనాఁడు నీవు, నీకే చిత్తమునర్పించిన ద్రౌపదివలన నొక్కకణము శాకా న్నము నడిగికొని పరితృప్తవైతివి. అమ్మా ! నీదయకు మేర లేదే. మా మనసుల నిండియున్న యతృప్తిని దొలఁగించుటకై నీవును, అతృప్తవు కావలసివచ్చుచున్నది. అన్నపూర్ణవు; నిత్య తృప్తవు; మా యవ్వువు. నీవు మా యతృప్తిని దొలఁగించుటకై స్వయముగా, అతృప్తి మూర్తితో వెలసి, జీవుల గుమ్మములకడ భిక్ష మెత్తుదువే. ధన్యు లా జీవులు.

మనుజులు చేయు విధ్యుక్త కార్యములందు నీవే నియోగింపఁబడుచున్నావు. నిన్ను నీవే నియోగించుకొనుచున్నావు. ఉద్దేశమేమి? కొన్నాళ్ళివిధముగా, స్వాహా స్వధానుష్ఠానము వలన, నీకుఁ దృప్తిఁగలిగించు విధానములు జరుపఁగల్గుటచేతనే

మనుష్యుఁ డేదోయొకనాఁడు శుభముహూర్తమందు నీముఖము నంక దృష్టిఁ బఱపును. అపుడు నీవు నిత్యతృప్తవు, నిత్యస్థిరవు, నిర్వికల్పవు నైన యమ్మవని తెలియఁగలదు. అపుడు మెల్ల మెల్లగాఁ గర్మసన్న్యాసాధికారము వచ్చును. జీవుఁడు నైష్కర్మ్యము నొందును. అమ్మా! యిదే నీ దేవ పితృకార్యముల యథార్థస్వరూపము.

ఓం. యా ముక్తిహేతు రవిచింత్య మహావ్రతాచ

అభ్యస్యసే సునియతేంద్రియ తత్త్వసారైః ।

మోక్షార్థిభి ర్మునిభి రస్త సమస్తదోషై

ర్విద్యాసి సా భగవతీ పరమా హి దేవీ॥ ఓం. 8

ఇంద్రియములను సుసంయతముల నొనర్చినవారును, పరమత త్వమునే సారముగా గ్రహించినవారు నైన మోక్షార్థి మునులకు ముక్తి హేతువవు, అచింతనీయవు, మహావ్రత స్వరూపవు నైన నిన్నే ధ్యానింతురు. దేవీ! ఆ భగవతివి, పరమా విద్యవు నీవే.

వ్యాఖ్య:— మును జెప్పిన దైవ పితృ కార్యానుష్ఠానము చేయఁగాఁ జేయఁగా నాత్మతృప్తి కలుగును. ఆత్మ తృప్తితోఁ బరిచయ మొందును. అపుడు జీవుని యింద్రియములు సుసంయతములగును. మఱి విషయలోభముతోఁ బరుగెత్తవు. ఆ యవస్థయందు ఆత్మయే పరమత త్వమనెడి బోధము కలుగు చుండును. అందువల్లనే జీవుఁడు, ఆత్మనొందుటకు - మోక్షాశయందు జాగృతుఁడగును. దీనిపేరే ముముక్షు - అవస్థ. అపుడు

కేవలము ఆత్మనే స్థిరముగా లక్షించుచుండుటచేత, వాగ్యం  
త్రము నడ్డగించి - మానము నవలంబించును - ముని యగును.  
ఇటులు ముని యగుటచే మల విక్షేపావరణాది దోషములు  
క్షీణించిపోవుచుండును. అట్టి యపుడు, ఆ మననశీల మునిజనులు  
చేయు నభ్యాసము - నిదిధ్యాసము - అదే నీవు.

A C C NC 2042

ఈ యభ్యాసముయొక్క స్వరూప మేమి? అభి +  
అస్యసే = అభ్యస్యసే. అస్ విక్షేపే, అను ధాత్వర్థము విక్షే  
పము. ఉపనిషత్తు - “ప్రణవధనుస్సువైని జీవాత్మృడు బోధ  
మనెడి బాణము నెక్కించి, బ్రహ్మము నుద్దేశించి, అప్రమత్త  
తతో మాటిమాటికి బాణమును విడుచును” అనుచున్నది - ఇదే  
‘అభ్యస్యసే’ అనుదాని యథార్థతాత్పర్యము. ఏ దేనొక పనిని  
దఱుచుగాఁ జేయుటపేరే అభ్యాసము. ఇచ్చటను బ్రహ్మము  
నుద్దేశించి జీవాత్మ శరమును మాటిమాటికి విడుచుటే అభ్యాస  
మందును. దీనిని నిదిధ్యాసమన్నను దప్పులేదు 294.5

4-20

SAT

అమ్మా! జీవుఁ డీవిధముగా నభ్యాసతత్పరుఁడగునప్పుడే,  
అచింతనీయ మహావ్రతస్వరూపమున నిన్ను నీవు వెలయుచు  
కొందువు. ఏలన, అభ్యాసమనెడి మహావ్రతము యథార్థముగా  
నచింతనీయమే. జీవుఁడు బుద్ధివరపారమందుండి అవాఙ్మానస  
గోచర పరమాత్మాభాసము నొందుచుండునపుడే, యతని (దాని)  
నుద్దేశించి జీవాత్మృడు బోధమనెడి శరమును విడువఁగలఁడు.  
కనుకనే యీ వ్రతస్వరూప మిట్టిదని మాటలతో వివరింపఁ  
బూనినను, అది వాస్తవముగా నచింతనీయమే. “అభ్యాసేన తు  
కాంతేయ వైరాగ్యేణ చ సిద్ధ్యతి” (గీత.) దాని యథార్థ

స్వరూపము వ్రాయుటవలన, జెప్పటవలన, విచారముచేయుట వలన ననుభవమునకు రాదు. ఏలనఁగా - దేని నుద్దేశించి బాణము విడువబడునో, యది భావాతీతము, నిరంజనము. ఇట్టి యభ్యాసమే మహావ్రతము. అదే స్థిరసిద్ధాంతము. శ్రీకృష్ణుఁ డీ యభ్యాస మహావ్రతముచేతనే సిద్ధి గలుగునని పార్థున కుప దేశించెను. ఇదే చరమానుష్ఠానము. దీనితరువాత మఱెట్టి వ్రత ములు అనుష్ఠానములు నుండవు. అదే ముక్తిహేతువు.

(ఈ సాధనమందు దేశ జాత్యాయురాదుల విచారముం డదు, గనుక యోగశాస్త్రము దీనిని “సార్వభౌమ మహావ్రత” మన్నది.)

అమ్మా ! ముక్తిహేతుభూతవును, అచింత్యమహావ్రత స్వరూపవును నీవే. నీ మఱియొక పేరు “విద్యా”. “యయా తదక్షర మధిగమ్యతే సా విద్యా” దేనిచేత అక్షర - పరమాత్మ స్వరూపము పొందఁబడునో, యదే విద్య. సర్వకర్మములును, అనుష్ఠానములును గౌణభావముచేఁ బరమాత్మ నొందుటకై న హేతువులే. కావున వానిని అవిద్యా - విద్యయొక్క స్వల్ప ప్రకాశము లనిరి. కాని, యీ యభ్యాసమనెడి మహావ్రతము సాక్షాన్ముక్తిహేతువగుటచే నిది ‘పరమాత్మికా విద్యా’ యనఁ బడును. ఓ దేవీ ! మాయమ్మా ! నీవే భగవతీ (భగవచ్చక్తి) స్వరూప పరమాత్మవిద్యారూపముతో నిన్ను వెలయించుకొని, జీవుని యజ్ఞానకల్పిత బంధనభయమునుఁ బూర్తిగాఁ దొలఁ గింతువు - అమ్మా ! విద్యవు నీవే; అవిద్యవు నీవే; బంధనము నీవే; ముక్తివి నీవే; మఱి బంధనముక్తుల కతీతవు నీవే.

అమ్మా! ఇంకెన్నాళ్ల కీ దీనసంతానము హృదయము నందు, ఈ భగవతీ విద్యాస్వరూపముతో నావిర్భవించి యజ్ఞా నాంధకారమును దొలగింతువో! అమ్మా! ఇంకెన్నాళ్లకు నీవు విద్యామూర్తితో మమ్ము నీయొడికిఁ దీసికొని నిరంతర జ్ఞానా మృతధారలను ప్రదాగింతువో! ఇంకను మేమెంతకాలము నీ యవిద్యామూర్తియొడిలోఁ గూర్చుండియే, నిన్నుఁ గానక, విషయములవంకనే చూచుచుండుటో! మేము నీ యవిద్యా మూర్తియొడిలోనే యున్నాము. మా యింద్రియములు సంయ తములు కావు; కనుక నీయీ మహావ్రతస్వరూపమూర్తి మా కింతయు నాభాసింపకున్నది. అమ్మా! ఇంకెన్నాళ్లకు మా జాలి పిలుపు నీ చెవులఁ దాకునో? అమ్మా!

ఓం. శబ్దాత్మికా సువిమల ర్గ్యజుషాం నిధాన

ముదీభ రమ్యపదపాఠవతాం చ సామ్నామ్ ।

దేవీ త్రయీ భగవతీ భవ భావనాయ

వార్తా చ సర్వజగతాం పరమార్తిహంత్రీ॥ ఓం. 9

అమ్మా! నీవు శబ్దరూపపు. కనుక నీవే యత్యంత నిర్మల మైన ఋగ్యజుస్సులకును, ఉచ్చైశ్చైస్వరముతో గానము చేయఁబడు రమణీయ పదపాఠముతోఁ గూడిన సామవేదము నకును నిధానమవు. ఈ సంసారస్థితికై నీవే భగవతీ త్రయీ మూర్తితో విరాజిల్లుదువు. మఱి వార్తా - అనఁగా జీవికా రూపముగాను నీవే సర్వజగత్తుల యార్తిని బోఁగొట్టుదువు. కనుక నీవు పరమపు. శ్రేష్ఠపు.

న్యాయాభ్యుదయము:— అమ్మా! దేశతలు నిన్ను స్తుతించుటకు మున్ను, ముక్తి హేతుభూతమైన పరావిద్యా రూపముతో నిన్ను దర్శించిరి. ఇప్పుడు, ఆ పరావిద్యకు సాధనభూతమైన యపరావిద్యయు నీవే - అనఁగా ఋగాది వేదవిద్యారూపముతోను, నీవే వెలయుదువని ప్రకటించువారై ముందుగా “శబ్దాత్మికా” యనిరి. అమ్మా! పరాపశ్యంతి మధ్యమా వైఖరీ రూపముతో నీవే ప్రతి జీవునియందు వెలయుచున్నావు. ప్రణవమే ఆదిమవాణి - అనఁగా మూలనాదము. విభిన్న దేశ కాల పాత్ర సంయోగముచే, ఆయొక్క నాదమే విభిన్న రూపములతో వినఁబడుచున్నది. వేదములు ఆ ప్రణవము యొక్క విశేష విశేషములను వెల్లడించునవియే; జైమిని మహర్షియు - వేని యర్థబోధము సులభముగా నగునో, యట్టి పదవ్యవస్థగలది ఋక్ అనియు, సంగీతరూపముతో రమణీయ స్వరతాన సహితమై యుచ్చైఃస్వరముతో గానము చేయఁబడు దానిపేరు ఉద్గీత సామమనియుఁ జెప్పి, ఇంక మిగిలినది - గానము గాని, పదవ్యవస్థగాని లేనివి - అనఁగాఁ దఱచుగా గద్యము వలెనే యుచ్చరింపఁబడునది యజుస్సనియు, వేదముల నిట్లు నిర్వచించెను. అమ్మా! ఈ త్రయి నీ మూర్తియే. అధర్వణ వేదమును, శిక్షాకల్ప వ్యాకరణాదులు, వేదాంగములును, ఆ త్రయికి అంతర్గతములే. వేదము త్రిగుణాత్మకముగనుక దాని పేరు త్రయి. జ్ఞాన భక్తి కర్మములనెడి మూటిని వెల్లడించునది యగుటచే, అపరా విద్యను ‘త్రయి’ యనిరి. భగవంతుఁడును “త్రిగుణ్య విషయా వేదాః” అనెను. ఉపనిషద్ - అనఁగా వేదాంతములందు, గుణాతీత స్వరూపము నుపదేశమున్నను,

అవి 'త్రయి'యం దంతర్గతములే. ఏలన బ్రహ్మవిద్యోపదేశము, ఆత్మమహత్త్వ వర్ణనము, ఆత్మస్వరూప నిర్ణయము నుండు సంత కవి, యా నిర్గుణమున కంతర్గతములే.

అది యుండనీ - “భవ భావనాయ” అనగా లోకస్థితి కొఱకే, అమ్మా! నీ యీ త్రయీమూర్తి వికాసము. జీవులు, ఉన్మార్గగాములు కాకుండుటకే, కట్టుబాటు లేక ప్రవర్తించి, హద్దు మీఱకుండుటకే నీవు శాస్త్రోపదేశ రూపమునను, వేదవిధి రూపమునను ద్రయీమూర్తితో విరాజిల్లుచువు. అమ్మా! నీ మహిమ మచింతనీయము. నీ యీ త్రయీమూర్తియు భగవతియే. అనంతైశ్వర్యమయి. కేవల శాస్త్రోపదేశ రూపముతో, సర్వబ్రహ్మాండముల గతిని నియమింపఁగల యీశ్వరశక్తిని భగవతి యనక మతేమనవలయును?

మఱి, యాధ్యాత్మికదృష్టితోఁ జూతము — ఏదేనొక మంత్రము (శబ్దము) సహాయముతో, ఆత్మానుభూతి నొందుచున్నంతదాఁక దానిపేరు ఋక్కు. శ్రుతియు “వాగేవ ఋక్” అన్నది. క్రమముగా నా యనుభూతి కొంత విశేషభావముతోఁ బ్రకాశించునపుడు, సర్వశరీరవ్యాప్తియైన యొక యానందమయ బోధము రేగి సాగుచుండును. అపుడు, ఆ ఋక్కేయజూరూపమునఁ బరిణమించును. ఆ యవస్థయందు మఱి మంత్రాదికము ఛందోబద్ధముగా నుచ్చరించుట కాదు. అనగా ఛందస్సు మున్నగు వానియెడ విశేషలక్ష్య ముండదు; స్వర హీనములు తానహీనములు నగు నేవో శబ్దము లుచ్చరింపఁ బడుచుండును. ఆ యవస్థపేరు యజుస్సు. క్రమముగా భావ రాజ్యమం దధికారము గలుగును. ఉచ్చాస్యము తగ్గిపోవును.

ప్రశాంతభావముతో ననుభూతి వెలయుచుండును. అప్పుడు మెల్లగా శాంతముగా స్వరతాన సహాయముతో శబ్దము లుచ్చరింపఁబడును. దీని పేరే సామము. ఒక్కొంత ధీరముగా లక్ష్మింపఁబడినపుడు, ప్రతిదినము చేయు నుపాసనయందును నిట్టి త్రయీమూర్తి వికాసము కానఁబడును. కీర్తనాదిక మందును బలుతావుల నీ త్రయీమూర్తి వికాసము కానఁ బడును. కేవల కీర్తన మనుటేల? సర్వదేశములందును, సర్వ సంప్రదాయముల యుపాసనమందును నాదమయ మహాశక్తి యొక్క యీ త్రయీమూర్తివికాసము చక్షుష్మంతృలై నవారికి (దివ్యదృష్టివికాసము గలవారికి) దెలియఁబడుచుండును.

ఋగ్యజుస్సామము లను నివి వేదములు. వేదము— అనుభూతి పేరే వేదము. లోపల నైన యాత్మానుభూతి శబ్దాకారమున వెలిని వెలయునపుడే దానిని వేదమందురు. అది సత్య స్వరూపాత్మ సంవేదనముతో వచ్చునపుడు దాని పేరే వేదము. అది కొందఱు మనుష్యుల మస్తిష్కధర్మమువలనఁ బుట్టిన కొన్ని శబ్దముల విన్యాసముకాదు. ఈ సత్యానుభూతులు, భ్రాంతిలేని వేదనమువలన నావిర్భవించినవి. కనుకనే వేదము లపారపేయము లనిరి. ఇది కొలఁదియో గొప్పయో సర్వదేశ ములందు నున్నది.

అమ్మా! త్రయీమూర్తితోనే - శాస్త్ర విధాన రూపముతోనే, జ్ఞాన విజ్ఞాన రూపముతోనే, యీ సంసార విధానము నిల్పుచున్నావా? — అది కాదు, సరికదా, వార్తా రూపముతోను జగత్తుల యూర్తిని - సర్వ దుఃఖములను దొలఁగించుచున్నావు. వార్తా - జీవికా (బ్రతుకు నుపాయము -



అనఁగా స్థూలదేహ రక్షణమున కగు వెరవు) రూపముతో, ఆహార రూపముతో సర్వదేశములందును సర్వజీవులయందును సర్వకాలములందును నీవు వెలయుచున్నావు. అమ్మా! నీవే మా వార్తపు, నీవే మా జీవికవ నెడి సత్యజ్ఞానమునుండి జాతిపోయిన కారణముననే, మాకీ బ్రతుకు గడవని సంకట కాలము వచ్చి పడినది. భారతదేశవాసులు, బ్రతు కెట్లు నెఱవేఱున నెడి చింతతో వ్యాకులం పడుచున్నారు. అమ్మా! తమ జీవికారూపముతోను నీ యవ్యయమూర్తిని దర్శించు వారికి, ఎన్నఁడును జీవికాకష్టము (లేమి) కలుగదు. ఈ మాట యీ దేశవాసులు మర్మమర్మములు దెపు డనుభవించురో! ఈ దేశవాసులు జీవికకై కల్లలాడుట, మోసగించుట, లంచములు మేయుట, పరుల పాదములు ముద్దాడుట మున్నగు నీచకర్మములు మాని, జీవికారూపిణివైన నిన్ను అమ్మగా నెఱిగి యెపుడాదరింతురో! అన్న చింత యెపుడు తొలఁగునో!

మహాభారతమందు వార్తాపదమున కర్థము మఱియొక విధముగాఁ గానవచ్చుచున్నది. ఒకనాఁడు ధర్ముఁడు మాఱు వేషముతోవచ్చి, మహారాజ యుధిష్ఠిరునితో “వార్త యేమి?” అని ప్రశ్నించెను. దానికి బదులుగా నతఁడు—

“మాసర్తు దర్శి పరివర్తనేన  
సూర్యాగ్నినా రాత్రి దివేంధనేన ।  
తస్మిన్మహామోహమయే కటాహే  
ఘాతాని కాలః పశతీతి వార్త॥ ”

“మానములు, ఋతువులు - అనగా - కాలమందుఁ గల్పింపఁబడిన పరిచ్ఛేదము నెడి - తెడ్డుత్రిప్పఁచు, సూర్యుడ నెడి యగ్ని సంయోగముచే, రేవగళ్ళ నెడి కట్టెల సాయముతో, ఈ మహామోహమయ సంసారము నెడి బాసలియందు, భూతములను కాలుఁడు స్వయముగా వండుచున్నాఁడు. ఇదే వార్త” యనెను. అమ్మా! నీవు కాలరూపముతో నీ భూతములను సదా పాకము చేయుచున్నావు. జన్మ స్థితి లయములు — (జాయతే, అస్తి, వర్థతే) మున్నగు షడ్భావవికారపరిణామముల యాకారమునఁ బ్రతిజీవునియందు నీవే వార్తగా వెలయుచున్నావు. జీవిక (మనుగడ) యీ షడ్భావవికారములలో నిమిడి యున్నదే. అమ్మా! సదా వెలయు నీయీ వార్తామూర్తియెడ లక్ష్మ్యముంచి భక్తితోఁ బూదోయిలి నర్పించువారు, సదా పరివర్తనశీలమైన నీయీ మూర్తియెడ నెన్నఁడును ముగ్ధులు కారు. మఱి వారికి జీవికకైన యెట్టిచింతయు నుండదు. అప్పుడు నీవు స్వయముగా వారి యోగక్షేమములను వహించు స్నేహమయ మాతృమూర్తితోనే వెలయుచు వారిని నీ యొడియందుంచుకొని కూరుచుందువు. అప్పుడు వారి దృష్టి ముఖ్యముగాఁ బరమస్నేహమయమైన నీ యాయఁఖండసత్త్వపైనే తగిలియుండును. కనుకఁ దప్పక కాఁదగిన పరివర్తనములెల్ల వారికి దెలియకయే వారిపైనుండి కడచిపోవును.

అమ్మా! ధన్యము నీ నెయ్యము. మేము సంసారస్థితి నే పరమ పురుషార్థముగాఁ దలంచుచుండునంతదాక, నీ యాయస్యయ స్వరూపమును గుప్తముగానే యుంచి, మాయెడ వార్తారూపముతోనే వెలయుదువు. అంతదాక మేమును జీవిక

కొఱకు విషయముల గుమ్మముకడఁ భిక్షుకులనలెఁ బడియుం  
దుము. మఱల నీ సంసారస్థితి నే యథార్థముగాఁ గట్టకరమని  
తలంచినపుడు, వార్తారూపముగాఁసైతము నీవు తప్ప మఱేమి  
యుం గాదని యనుభవమునకు వచ్చును. అప్పుడే మా జీవికా  
విషయమైన చింత పూర్తిగాఁ దొలఁగిపోవును. అప్పుడు మఱల  
నీవే సర్వనాశినీమూర్తితో నావిర్భవించి, మా సర్వభావము  
లను నశింపఁజేసి, ఏకమును అద్వితీయము నైన మూర్తితో,  
ఆర్తిహరస్వరూపముతో వెలయుదువు. అమ్మా! అప్పుడే నీ  
'పరమా' నామము సార్థకమగును. నీవు యథార్థముగా  
శ్రేష్ఠవే. నీవు నిజముగా సర్వశ్రేష్ఠులైన బ్రహ్మాదులకును  
దల్లివే యని యప్పుడే తెలియఁగలము. అమ్మా! నీవీ విధమైన  
యార్తిహంత్రిమూర్తితో నిలువనంతదాఁక, మేమెట్టి యపా  
యముతోను ఆర్తిపట్టువలన విడివడఁజాలము. కనుక, అమ్మా!  
దీనులమై యడిగికొనుచున్నాము. ఒక్కసారి దుఃఖహంత్రి  
మూర్తితో నీ బిడ్డలహృదయమందు ఆవిర్భవింపుము. దుఃఖ  
ముతో నుడికిపోవుచున్న యీ గుండెలు చల్లబడును. అమ్మా!  
నీవు తల్లివి; ఆర్తిహంత్రివి; పరమపు; నీవు పరమార్తిహంత్రివి.  
పరమదుఃఖనాశినివి.

ఓం. మేధాసి దేవి విదితాఖిల శాస్త్రసారా

దుర్గాసి దుర్గ భవసాగర నౌరసంగా ।

శ్రీః కైటభారి హృదయైకకృతాధివాసా

గౌరీ త్వమేవ శశిమాళి కృతప్రతిష్ఠా॥ ఓం.

10

ఓ దేవీ! సర్వశాస్త్రార్థములను ధరించు మేధవు నీవు. నీవు దుర్గవు; నీవే దుస్తర భవసాగరము దాటించు, అసంగ నౌకవు. కైటభారి (విష్ణుని) హృదయమందు నివసించు లక్ష్మివి. నీవే చంద్రశేఖరుని (శివుని) యంకమందు విహరించు గౌరివి.

వ్యాఖ్య:— నీవే వేదరూపిణివని చెప్పితిమి. ఇప్పుడు వేదార్థమును ధరించు ధీ - మేధగాను నీవే యనుచున్నాము. నీవే మేధారూపిణివై సర్వశాస్త్రార్థజ్ఞానమును ధరించియుంతువు. కనుక నేదోయొకనాడు మేము నిన్నుఁ దప్పక తెలియఁగల్గుదుమని యాశ. మే మేమేమి నేర్చికొంటిమో, యింద్రియసహాయముతో నేమేమి గ్రహించితిమో, యది యంతయు నొక్కొక్కమృత్యువుతో నే. మఱచిపోవుచున్నచో మఱి యిమా బంధన మేనాటికిం దొలగదు కాని, అమ్మా! నీవు మేధారూపమున, ఆమా బిందుబిందుజ్ఞానమును ధరించి యుంచుచున్నావు. కనుకఁ బ్రతిజన్మమందును మా జ్ఞానమకూడ సధికమగుచున్నది. ఒక జీవనమందు మేము కూడఁబెట్టుకొన్న జ్ఞానమునే మఱల రాఁబోవుజన్మమందుఁ గూడఁబెట్టుకొను సక్కుట యుండదు. ఏ శక్తిప్రభావముచే మా పలుపుట్టుపులం దార్జించిన జ్ఞానము ప్రోగగుచున్నదో అదే మేధ.

ఈ మేధవల్ల నగు చరమావస్థ - మేధాశ్రేష్ఠ స్వరూపమే - “అహం బ్రహ్మాస్మి” ‘నేను బ్రహ్మమను’ అనెడి స్మృతియే. ఆచార్యశంకరులును “బ్రహ్మహమస్మీతి స్మృతిరేవ మేధా” యనిరి. ఏనాడు నీ వీ మేధాస్వరూపముతో మా హృదయము నందు వికసించువో, యప్పుడు మేము “నేను బ్రహ్మమను” అనెడి స్మృతి గలిగి, జీవత్వమనెడి దృఢబంధనమును బ్రేరించి

పాఱవైచి, యాత్మస్వరూపమందుఁ బ్రతిష్ఠితుల మగుదుము. నీవు మేధాగూఢముతో నిన్ను వెలయుంచుకొనునప్పుడే, మేము నిన్నెఱుంగఁగలము; మమ్ము మేమెఱుంగఁగలము. ఇదే యఖిల శాస్త్ర సారము. శాస్త్రసార మర్థము. ఆత్మస్వరూపజ్ఞానమే. “నేనెవరు?” అనుదాని నెఱుంగఁగల్గునపుడే, సర్వశాస్త్రముల యావశ్యకత తొలగిపోవును. అమ్మా! అదే నీ “విదితా” స్వరూపము - జీవుఁడు తన స్వరూపము నెఱుంగఁగల్గునపుడే, నీవు ‘విదితా’మూర్తితో నావిర్భవింతువు. నీ యీ విదితా స్వరూపము లక్ష్యము చేసియే సర్వశాస్త్రార్థ రహస్యములు వ్యాఖ్యానింపఁబడినవి. ఆపాతదృష్టిచే (పయి పయి చూపుచే) శాస్త్రవాక్యములం దొండొంటికి విరోధము ప్రతీతమగును. గాని, అమ్మా! నీవు విదితాస్వరూపముతో జీవుని హృదయ మందు వెలయునపుడు, మఱి శాస్త్రవాక్యములకుఁ బరస్పర విరోధ మింతయు నుండదు. ఆ యొక్క విషయమునే సర్వ శాస్త్రములు ప్రతిధ్వనించుచున్నవని స్పష్టముగాఁ దెలియ వచ్చును.

మహాభారతమందు — “వేదా విభిన్నాః స్మృతయో విభిన్నా । నాసౌ మునిర్యస్య మతం స భిన్నమ్ । ధర్మస్య త త్త్వం నిహితం గుహాయాం । మహాజనో యేన గతః సపంథాః॥” అని చెప్పఁబడియున్న యీశ్లోకము, శాస్త్రభేద మతభేద పక్షమునఁ బరిపోషకప్రమాణముగాఁ జేకొనఁబడుచున్నను, దానిని మే మర్థము చేసికొన్నవిధము నిచట వ్రాయుట అప్రాసంగికము కాదు. ఈ శ్లోకపు రెండవపాదము మొదటనున్న ‘స’ అను దానిని మొదటిపాదముతో సమన్వయించుకొన్నచో, దానికి

మఱియొక యర్థమగును. ఎటులనఁగా — “వేదములు విభిన్నములు కావు; స్మృతులు విభిన్నములు కావు; అనఁగా నన్నియు నొక్కయర్థమును లక్షించి యభివ్యక్తములైనవే. ఎవ్వరి మతములు విభిన్నములు కానో, వారే యథార్థమైన మునులు.” “మంత్రాఠో వేదతత్త్వార్థం గంతాఠో మునయాః” అనఁగా భేదధర్మములు కానివారే మునిపదవాచ్యులు. ధర్మముయొక్క తత్త్వము గుహాయందు - హృదయమందుంచబడినది. (ఉపనిషత్తులయందుఁ బలుతావుల గుహాశబ్దముచే హృదయమే లక్షింపఁబడుట యెల్లరు నేఱుఁగుదురు.) మహాజనులు - సాధు మహాపురుషులు, ఏదాఁని బోయిరో, ఏ హృదయగుహామార్గమునఁ బోయి యాత్మజ్ఞానము నొందిరో “సపంథాః” అదియే యథార్థమార్గము. ఈమార్గమునఁ బోగల్గినపుడే ధర్మతత్త్వము తెలియును.

అది యుండనీ; దేవత లింకేమనిరి? నీ యా ‘విదితా’ స్వరూపమే స్వశాస్త్రసారము. నిన్నెఱుంగుటకే సర్వ శాస్త్రములు నవతరించినవి. కాని, అమ్మా! నీవు దయచేసి స్వయముగా ‘విదితా’ రూపముతో వెలయనంతదాఁక, నెట్టి శాస్త్రమును నిన్నుఁ దెలియఁజెప్పజాలదు. మఱి నీవు ‘విదితా’ యైనపుడు, బియ్యము కావలసినవానికి, ఊఁకతోఁ బ్రయోజనము లేనటులు, సాధకునకు శాస్త్రముల యక్కఱయే యుండదు. అమ్మా! నీవా ‘విదితా’ స్వరూపముతో, బోధ స్వరూపముతోనే, సర్వదా ప్రకాశమాన వగుచున్నను, నెవ్వఁడును నిన్ను వేగముగా వెంటనే తెలిసికొనఁజాలఁడు. కనుకనే నీవు దుర్గవు - దుర్జ్ఞేయవు. దురధిగమ్యవు.

మఱియొకవైపు చూచిన నీవు మేధానూపముతో  
 మా యనేక జన్మసంచిత జ్ఞానరాశిని ధరించి యుంచుగల్గుట  
 చేతనే, యీ దుస్తర భవసాగరమందు నీవే తరణి (నాన)  
 నగు చున్నావు. జీవులు మేధ య నెడి పడవ నెక్కి “బ్రహ్మహ  
 మస్మి” యని తెలిసికొని (అనుకొంచు) ననాయాసముగా నీ  
 దుర్గమ భవసాగర శారముం జేరుకొందురు. పార్థివములైన  
 (పృథివియందు నిర్మింపఁబడు) పడవలకుఁ గర్ణధారుఁడు  
 (చుక్కాణి పట్టి నడుపువాఁడు) తప్ప కుండవలయును. కర్ణ  
 ధారుఁడు లేకున్న నీ జాగతికములైన పడవలు పోజాలవు.  
 గాని, అమ్మా! నీవు మా ‘అసంగతరణివి’; వేఱొకరి సాయ  
 మక్కఱలేదు. నావవు నీవే; నాన నడుపుదానవు నీవే;  
 మేధారూపిణివి, మా యమ్మవు, నిజముగా నీవు అసంగవు,  
 సంగరహితవు; నిర్లిప్తవు; నీవు మా బిందుబిందు జ్ఞానరాశిని  
 మేధారూపమున ధరించియుంచినను, మఱి యీ పరిచ్ఛిన్న  
 మలిన జ్ఞానరాశి ననాదికాలమునుండియు ధరించి యుంచినను,  
 మంచి చెడ్డ సంస్కారములెల్ల మేధారూపిణివైన నీ యంగ  
 మందు అంటుకొనియున్నను, వాని సంస్పర్శమున నీవు  
 పరిచ్ఛిన్నవును మలినవును గావు. మా యమ్మవు నీవు, నిత్య  
 బుద్ధ ముక్త స్వరూపవుగా నెటులుంటివో యటులే యుండువు.  
 ఇన్ని బహుభావములను గుండెపైఁ దాల్చియు నిన్ను బహుత్వ  
 లేప మింతయు నంటదు. కావుననే దేవతలు నిన్ను “దుర్గ భవ  
 సాగర నౌ రసంగా” యని స్తుతించిరి.

అమ్మా! నీవు కైటభారి (బహుత్వవినాశకారి) విష్ణుని  
 హృదయమందు విహరించు శ్రీ వి. మఱియు శశిమాళి - చంద్ర

శేఖరుడైన - మహేశ్వరుని యథాంగమవైన శారివి. విష్ణు త్వమును శివత్వమును నీ విభిన్నప్రకాశములే, కావున, ఒక వైపు నీవు హరిహరాదులను గన్నదానవయ్యు, నొకవైపు వైష్ణవీ శివానీ రూపములతో నీవే వెలయుచున్నావు. ఈ జగద్భావము, ఈ బహుత్వము, ఈ మా జీవత్వము ననెడి వీని నే శక్తి, యే మేధ ధరించియుంచుచున్నదో యదియే వైష్ణవీ శక్తి శ్రీ. మఱియు నీ శక్తియే, ఈ మేధయే, 'అసంగా' రూపముతోఁ దాను వెలయునపుడు - మఱి యట్టి భావములను ధరించు రూపముతో వెలయనపుడే, సర్వభావములను సంహరించు రూపముతోఁ బరిచితయగును గనుకనే, అమ్మా! నీ 'మేధా, విదితా' స్వరూపములే మాయెదుట "శ్రీ, శారీ" రూపములతోఁ బ్రకటములగును.

ఓం. ఈషత్సహాస మమలం పరిపూర్ణచంద్ర  
 బింబానుకారి కనకోత్తమ కాంతికాంతమ్ ।  
 అత్యద్భుతం ప్రహృతమాత్మరుషా తథాపి  
 వక్త్రం విలోక్య సహసా మహిషాసురేణ॥ ఓం. 11

అమ్మా! చిర్నగవుతోఁ గూడినట్టియు, నిర్మల పూర్ణ చంద్రునిఁ బోలినట్టియు, మేలిమి బంగారువన్నె చే మనోహర మైనట్టియు, నీ మొగమును జూచియు మహిషాసురుఁడు కోప వశుడై నిన్నుఁ బ్రహరించెనట. ఎంతో వింత.

వ్యాఖ్య:— ఏమె శ్రీముఖమండలకాంతిచే ముల్లో కములును ముగ్ధములగునో, యామె లోకాతీతసౌందర్యము



ప్రత్యక్షమైనను, రజోగుణముయొక్క బహిష్కృత చాంచల్యము మిగుల నకించిత్కరమైన రూపరసాదికమును బరిగ్రహించు వాసన మిగిలియుండుటను నదే గొప్పవింత. అమ్మా! “యం లభ్యా చాపరం లాభం మన్యతే నాధికం తతః” దేని నొందినపై మఱి యెట్టి వస్తువు నొందుటకును నిచ్చ పొడమదో, దానిని బ్రత్యక్షము చేసికొని చిత్తము మల్లి, యేవిధముగా విషయ లోలుపమగునో యది సరిగా విచారమున కందకున్న, వాస్తవముగ నిది కడు వింతకాదా !

అమ్మా! జాగతికమైన చక్కదనమంతయు నొక్క చోటఁ జేరినను నీ యా లోకాతీత సౌందర్యసింధువునందలి బిందువున కైనను సాటికాదు. అయినను మేము దానివైపు చూడక జాగతికదుఃఖములతోఁ గూడిన విషయముల చక్కదనముచేతనే యాకర్షింపఁబడుచున్నారము. నీయూ యతాకిక శోభమాటయే మఱచితిమి. క్షణస్థాయీయు, అకించిత్కరము నైన సౌందర్యము ననుభవించు లాలస, నీ యుత్తృప్తిశోభను గప్పివేసినది. ఇంతకంటె నధికాశ్చర్యవిషయ మేమున్నదమ్మా!

సాధకా! ఆత్మస్వరూప మపుడపుడు, అనుభవయోగ్యమైనను రజఃక్రియాశీలత రవ్వంతయు నణగకున్నది. కావున మాటిమాటికి నా సాటిలేని శోభామయ పరమాత్మ స్వరూపమును గప్పిపుచ్చి విషయచాంచల్యమే చెలరేగుచున్నది. ఇదే, అమ్మవారి సాటిలేని చక్కదనమును జూచియు, మహిషాసురుఁడు, అమ్మపై సత్ప్రప్రహారము చేయుట. కదలుచున్న నీట నగు చంద్ర ప్రతిబింబము స్పష్టముగాఁ గానరానట్లులే, వాయువేగమున నడుచు నీలిమబ్బులచాటునఁ బడిన సూర్య

బింబము స్వప్తముగాఁ గానరానటులే, రజోగుణ చాంచల్యముచే నగు చిత్తచాంచల్యము, అమ్మయొక్క యా సాటిలేని చక్కదనము ననుభవించువేళ విఘ్నస్వరూపమగుచున్నది. ఈ విఘ్నముపేరే మహిషాసురుని ప్రహారము.

అమ్మా ! ఏ విషయ సౌందర్యము నెడ ముగ్ధులమై మేము నీ లోకాతీతసౌందర్యము నుపేక్షించుచున్నామో, ఆ విషయశోభగాను నిత్యము నీవే వెలయుదువనెడి మాట, మేమెన్నాళ్లకు మర్మమర్మములందు ననుభవింపఁగల్గుదుము ? అమ్మా ! ఈ జగత్తునందలి సర్వమును నీ సౌందర్యముచేతనే కప్పబడినది. నీ రూపమే ప్రత్యేకపదార్థముయొక్క ప్రత్యవయవమందును వెలయుచున్నదనెడి సత్యజ్ఞానముతో, ఈ సరళానుభవము మామనస్సున నిండిపోకున్నంతదాక, అమ్మా ! యథార్థముగా, నీ యా సాటిలేని చక్కదనపుజాడఁ గానఁగలమా ?

ఓం. దృష్ట్వా తు దేవి కుపితం భ్రుకుటీకరాశ

ముద్యచ్ఛాంక సదృశచ్ఛవి యన్నసద్యః ।

ప్రాణాన్ముమోచ మహిష స్తదతీవ చిత్రం

కైరీవ్యతే హి కుపితాంతకదర్శనేన॥ ఓం.

12

ఓ దేవీ ! కోపించినట్టియు, బామముడిచే భయంకర మయ్యు ఊదయచంద్రునిబోలిన కాంతి గలట్టియు, నీ ముఖ మండలమును జూచి, యా మహిషాసురుఁడు వెంటనే ప్రాణములను విడువకుండుట వింతయే. కోపించిన యమరాజును జూచి యెవఁడు బ్రతికియుండఁగలఁడు ?

వ్యాఖ్య:— అమ్మా! బామముడితోఁ గోపించి యెట్లు నైన నీ ముఖచ్ఛవిని జూచియు మహిషాసురుఁడు చావకుండుటే వింత. నీ కోపము వెల్లడియగునపుడు - నీవు ప్రలయంకరీ మూర్తితో నిల్చినపుడు, బ్రహ్మ విష్ణు మహేశ్వరుల వజ్రకుఁ గనబడరు. అపు డీ మహిషాసురుఁ డతితుచ్చుఁడు; పీఁడెంత? అమ్మా! దేవతలు నీ భ్రుకుటీకరాశముఖమండలమును వర్జించు నపుడు - “ఉద్యచ్ఛశాంక సదృశచ్ఛవి” యనిరి. పూర్ణ చంద్రుఁ డుదయించునపుడు చీకటి యదృశ్యమైపోవునటులే, నీ ప్రలయ కరాశముఖచ్ఛవిని గాంచి యజ్ఞానాంధకారమును, ద్వైతభావ మును బొత్తిగా లయించిపోవును. ఇది యబాధిత నియమము. కాని, మేమీ క్షేత్రమునుగూర్చి వానికి విపరీతముగాఁ దలంచు చున్నాము. మహిషాసురుఁడు నీ కరాశముఖచ్ఛవిని గాంచియు బ్రతికి నీతో యుద్ధముచేసి, సింహము, ఏనుఁగు అర్థనిస్త్రాస్త్ర పురుషుఁడు (సగము వెలికివచ్చిన పురుషుఁడు) మున్నగు రూప ములతో నిన్నాక్రమింపఁజూచెను. ఇది మిగుల వింత. ఎందుచేత నిటులయ్యెను?

అమ్మా! నీవు అంబికామూర్తితోఁ గోపము చూపితివి. “కోపం చక్రే తతోఽంబికా” అంబికామూర్తి-మాతృమూర్తి. అమ్మ భ్రుకుటీభీషణముఖము సంతానమును బెదరింపఁగలదు గాని, వినష్టము చేయఁజాలదు. అది చూచి వారు పాటిపోరు. అమ్మా! నీవు మధుపానముచేయుటకై యని, మహిషాసురుఁడు గర్జించుట కవకాశమిచ్చితివి. కనుక వాఁడు వెంటనే చావలేదు. యుద్ధముచేసి చచ్చెను. అమ్మా! మేము దేనిని గేవల మసంభవ మనుకొందుమో, అది యఘటనఘటనపటియన్నివైన నీయిచ్చచే

సులభముగా సంఘటితమై పోవుచుండును. ఇది మేము కొంచెము విచారించినపుడు ప్రతిదిన జీవనమందే కానవచ్చును. అయినను నీ సర్వశక్తిమత్తను, నీసర్వమయాఖండకర్తృత్వమును బూర్తిగా విశ్వసించి, ఆత్మసమర్పణము చేయఁజాలకున్నాము. అహంకర్తృత్వముచే నైన మిథ్యాభిమానమును నీ చరణములందర్పించి చింతాభారమును దించుకొనలేకున్నాము. ఇదే మారుభాగ్యము.

అమ్మా! మహిషాసురవధకార్యమందు నీ యీ స్వాభావిక నియమముకంటె నన్యథా చూచి, దేవతలు “కైర్జీవ్యతే హి కుపితాంతకదర్శనేన” “కోపించిన యమరాజును జూచియు నెవఁడు జీవించియుండఁగలఁడు?” అనిరి. అమ్మా! నిజముగాఁ గుపితయముని దృష్టిని బడినవాఁ డెవ్వఁడును బ్రతుకఁజాలఁడు; గాని కోపించిన యమ్మను జూచిన సంతానము బ్రతుకదా? నీవే యంతకారణీయాపముతో వెలయనంతదాఁక, నీ భ్రుకుటీ కరాళకుపితముఖమంఠలమునుండి సైతము మాతృత్వగౌరవముతోను స్నేహముతోను నిండిన కరుణదృష్టియే పరఁగుచుండును. ఉదయచంద్రుని బోలు ముఖకాంతియే వికసించుచుండును; కావుననే మహిషాసురుఁడు వెంటనే మృత్యువుపాలుగాక యుద్ధముచేసి నీకు మధుపానసుయోగమును గూర్చెను. అమ్మా! నీ యనిర్వచనీయలీల ధన్యము. నీవు మానోర, అమ్మా! యను మాట వినఁగోరినపుడెల్ల, విని నిజముగా నీ హృదయము మాతృత్వగౌరవముతో నుబ్బిపోవుచుండును. అపుడు మా దుఃఖ దీనహృదయములుకూడఁ బుత్రత్వగౌరవముతో నుబ్బి

పోవుచుండును. అమ్మా! మే మీ గౌరవము ననుభవించు భాగ్యము నిమ్ము.

ఓం. దేవి ప్రసీద పరమా భవతీ భవాయ

సద్యో వినాశయసి కోపవతీ కులాని ।

విజ్ఞాత మేతదధునైవ యదస్తమేత

స్నీతం బలం సువిపులం మహిషాసురస్య॥ ఓం. 13

దేవీ! ప్రసన్నవగుము. నీవు శ్రేష్ఠపు. పూజనీయపు. నీ ప్రసన్నతనుబట్టియే మా శుభము లుండును. నీవు కోపింతు వేని, కులవినాశమే యగును. మహిషాసురుని యీ విపుల సేనలన్నియు నొక్కసారి విధ్వంస మొందుటచేతనే యీ మాట మాకుఁ దెలిసినది.

వ్యాఖ్య:— అమ్మా! నీవు పరమపు - శ్రేష్ఠపు. నీవు పరునకును - పరమేశ్వరునకును దల్లివి. బ్రహ్మ విష్ణు మహేశ్వరు లును పరమేశ్వరు లందురు. వారును నీవల్లనే కలిగిరి. నీయందే యున్నారు. కావుననే నీవు పరమపు. నీవు ప్రసన్నవగునపుడే మేము మంగలముల నొందఁగల్గుదుము. అంతేకాదు, నీ ప్రసన్న తయు నీక్రోధము రెండును జీవులకుఁ బరమహితకరములు. నీవు ప్రసన్నవగుటచే జీవులు తాకిక పారతాకికములైన సర్వవిధ మంగళముల నొందుదురు. నీవు కోపింతువేని జీవుల కులములే వినాశ మొందును. ఇదియును జీవపక్షమునఁ బరమమంగళమే. కులము నశింపక, అకులముజూడ నెఱుంగలేడు. అమ్మా! ఎన్ని జన్మజన్మాంతరములనుండియో కుల కులములందు విచ రించి ధూపరసాది విషయములను భోగించియే యీ జీవుఁడు,

జీవన వ్యతీతుడగును; మే మేవిధముగాను గులమును విడువ లేకున్నాము. ఒక కులమును విడుచుచున్నాము. మఱియొక కులమును బట్టుకొనుచున్నాము. ఒకనాఁడా? రెన్నాళ్లా? ఏ యనాదికాలమునుండి కులమందు విచరించు టారంభమైనదో యెఱుంగము. అదెవరు చెప్పగలరు? అమ్మా! నీవు కోపించినచో, ఆ మా కులము ధ్వంసమైపోవును. అప్పుడు మేము, అకుల సముద్రమం దనగాహనము చేసి, మ మ్మకులమందుఁ జేర్చివేయుదుము. ఈ దుఃఖమిలితమైన పరిచ్ఛిన్న సుఖము చేతనుండి యెన్నటికిం దప్పుకొందుము. మా కులవిచరణము మఱి కాదు. కనుకనే, అమ్మా! నీ ప్రసన్నతయుఁ గ్రోధమును మాకు మంగళ కరములే.

అమ్మా! నీ ప్రసన్నతనే కోరువారును, నీ నగుమోము సిరినే చూడఁగోరువారును, ఇంకను దల్లి యసలురూపమును గుర్తించినట్లు తోచదు. నీవు అమ్మవు. మేము నీ బిడ్డలము, అని తలంచువారు, నీ భ్రుకుటీ కరాళ కుటిలముఖ శోభను జూచియు రవ్వంత భయపడరు. అమ్మ సంతానము, అమ్మ కోపమందును అమ్మ ప్రసన్నతయందును నొక్క తీరుగానే, అమ్మ నెయ్యమునే దర్శించుచుండును. అమ్మ నెయ్యము నెడ ముగ్ధులైనవారు, సాంసారికమైన లెక్కలేని విఘ్నములందును అమంగళములందును రవ్వంతయు నమంగళ చిహ్నమును గానరు. కనుక వారు భయ మెఱుంగనివారివలె నగ్న శిశువుల వలె, నీ ప్రలయంకరమూర్తియెదుర నిల్చి, గొంతెత్తి, అవ్వా! అమ్మా! యనుచునే నీ యొడిలో దూకి కూర్చుందురు.

ఇక, నిన్ను విడిచి, మాకు మఱియొక ప్రాపున్నదను కొనువారు, నీ కోపమయమూర్తిని గాంచి యడలిపోయి, నిన్ను విడిచిపెట్టి వేటొక్క యాశ్రయమువైపు సాగుదును. కాని నీవొక్కతేవే సర్వమున కాశ్రయమని తెలిసికొన్నప్పుడు, జనన మరణములు, హాస రోదనములు, సుఖ దుఃఖములు, కోప ప్రసన్నతలు మున్నగు సర్వావస్థలందును, నీ వొక్కతేవే మా యేకాంతాశ్రయమని బోధపడినప్పుడు, మఱి నీ క్రోధ మయమూర్తిని గాంచి, శంకతోను భయముతోను వెనుకకుఁ దగ్గిపోవువా రెవరమ్మా! నీవు కోపింతువేని, యనేక కర్మ ఫలములు మేము భోగించుటగును. రోగము, శోకము, అవమానము, అత్యాచారము, అభావము, ఉపద్రవము నాలుగు వైపుల ముట్టడించినను, వానియందు నీ స్నేహ కరుణామయ ముఖమే తలంపునకు వచ్చుచుండును. అప్పుడు, ఓ చండీ! ఒక్క గడియలో మా దుర్భాగ్యము దూరమైపోవును. మమ్ము మేము సౌభాగ్యవంతులనుగా నెంచుకొని ధన్యులమగుదుము.

అమ్మా! నీవీ విధమైన కుపితమూర్తితోఁ బ్రతిజ్ఞింపుని హృదయమందు నావిర్భవించి, మహిషాసురుని విశాలవాహినిని వినాశ మొనర్చుము. ఇంద్రియగ్రాహ్యములై తుచ్ఛమైన రూప రసాది విషయములనెడి కులముయొక్క మూలముఁ బెల్లగించి వేయుము. మేము విషయములనెడి కులమును విడిచి, ఓ యకుల తరణీ! మా యమ్మా! రమ్మ; నీ స్నేహమయాంకమందుఁ జనవున నెగిరి దూకి కూర్చుందుము. నీ వొకనాఁడు, యమునా నది యొడ్డున కదంబవృక్షచ్ఛాయను నిల్చి, మోహనమురళీ ధ్వనితో గోపికలకులమును విడదీసి నీవంక కాకర్షించుకొని

కృష్ణనామమును సార్థము చేసితివి. మఱియొకసారి యటులే, యీ యుగసంధియొక్క మహాక్షణమందు స్వస్వరూపముతో నావిర్భవించి, నీ యా మధుమయ సత్యమహాకర్షణ ధ్వనితో మా యజ్ఞానమును విడఁగొట్టుము. కులమును విడిపింపుము. మేమును అకులమందుఁ దేలియాడుదుము. అమ్మా! ఎన్నాళ్ల నుండియో కులమందే యుండి పలు కెరటముల దెబ్బలు తిని యొర్చికొంటిమి. ఆ దెబ్బలతో గుండె గూడు విడిపోయినది. మర్మములు పట్టుతప్పినవి. అమ్మా! మఱి యోర్వలేము. ఇపు డింకొక్క యడుగైనను వేయఁజాలని నీ సంతానమునకు ఒక్కసారి నీ యకులస్నేహమయవక్షమందుఁ జోటిమ్ము.

ఓం. తే సమ్మతా జనపదేషు ధనాని తేషాం

తేషాం యశాంసి న చ సీదతి ధర్మవర్గః ।

ధన్యా స్తవ నిభృతాత్మజ భృత్యదారాః

యేషాం సదాభ్యుదయదా భవతీ ప్రసన్నా॥ ఓం. 14

అమ్మా! నీవు ప్రసన్నవై యభ్యుదయ మిచ్చువారికి జనపదములం దాదరము కలుగును. వారి ధనము, యశస్సు, ధర్మము చెడవు. వారి పుత్రుల దార భృత్యు లడఁకువతో మెలఁగుదురు. కనుకనే వారు ధన్యులు.

వ్యాఖ్య:— అమ్మా! నీవు ప్రసన్నమూర్తితో నెవ్వరి నొడిని దాల్చువో, ఎవ్వరు నిన్ను నిత్యతృప్తగాను, నిత్యప్రసన్న జననిగాను నెంతురో, వారే యీ లోకమున దేవోచిత సమ్మానము నొందుదురు. వారి జాగతికములైన సుఖసమృద్ధి భోగై



శ్వర్య సమ్మానయశస్సులను లెక్కింపకున్నను, అమ్మా ! వారి యెడల నీ విట్టి యభ్యుదయదాయిని మూర్తితోనే యావిర్భవించుచుండువు. సర్వమందు నిన్నుఁజూచు నలవాటు లేనివారు, పార్థివాభ్యుదయరూపఁగానే నిన్ను గౌరవించుదురు. దీనిని నమ్మక మన్నింపనివారు, గొడవలయందుఁబడి నీ క్రోధమయమూర్తి నే కాంతురు. నీ సౌమ్యప్రసన్నమూర్తి యెట్టిదో వా రెఱుంగఁజాలరు. కనుకనే పార్థివాభ్యుదయము నొందియు, వారు యధార్థసుఖవంతులు కాఁజాలరు.

మఱి సుఖదుఃఖములందును, అభ్యుదయాధఃపతనము లందును, సర్వావస్థలందును, “మే మమ్యయొడియందే యున్నా” మని యనుభవింపఁగల్గువారి ధర్మార్థ కామ మోక్ష చతుర్వర్గ మేనాఁడును దుర్బలముకాదు. వారీ జగత్తునందుండియే యథా క్రమముగా నా చతుర్వర్గఫలము నొందుదురు. అమ్మా ! నీ ధర్మ మయమూర్తిని సేవింపక, అర్థకామములనుమాత్రము సేవించు వారే దుఃఖతాపములచే మాటిమాటికిఁ బీడిపోవుచుండురు. అమ్మా ! చూడు - నీ గొప్ప తోడుగల మానవసంతానమందెంతయో యిక్కాలమున ధర్మహీనమై, యర్థకామముల సేవయే చేయుచు నెట్టి శోచనీయ దుర్దశను జేరుకొన్నదో ! నాలుగువైపుల లేమిచిచ్చు రేఁగి మండుచున్నది. దుర్భిక్షము, మహామారి, అకాలమరణము, రోగము, శోకము మున్నగు వానిచే నీ జగత్తునందు శాంతి-ఆనందమ నెడి పేర నొక వస్తువు కలదన్నమాటయే మఱచిపోవునంతగాఁ బీడిత మగుచున్నది. త్రివిధ దుఃఖములచే జర్జరిభూతమై యానందమయజగత్తును దుఃఖమయమని ఘోషించుచున్నది.

అమ్మా! నీవు వారితో - “ఓ ప్రియసంతానమా! ధర్మమును విడిచినచో సుఖము లభింపదని మర్మమర్మములందు నాటునటులు చెప్పివేయుము. ఈ జగత్తు ఆనందఘనమని తెలుపుటకే, ఆ యానందము సనుభవించుటకే, అన్నిటికంటె దొల్త ధర్మమునే సేవింపవలయును. జీవుఁ డెంతగా ధర్మపరాయణుఁ డగునో, యంతగాఁ జిత్తమందుఁ బ్రసన్నత కల్గును. చిత్తము ప్రసన్నమయ్యెనేని, అభావబోధము (లేమి యనెడి జ్ఞానము) తొలఁగిపోవును. లేమి (యనెడిది) తోచకపోగానే, అర్థాభావమే యుండదు. ధర్మానుమోదితములైన కామనలు, నిర్విఘ్నముగా సిద్ధించును. కామనలు పూర్ణమగుటచేతనే జీవుఁడు నిష్ఠాముఁడగును. అప్పుడు మోక్షరూపిణివైన యమ్మవు నీవే నచ్చి కల్పితబంధములను దెగఁగోసి జీవసంతానముచేత నమృతాస్వాదము చేయింతువు.

ఇట్టి సులభమైన సరళమైన విశాలమైన దారి కాన వచ్చుచున్నను, జీవులు పలువురు దారి తప్పి తమకు నచ్చిన దారినే త్రొక్కి యపారకష్టముల నెందులకుఁ బొందుచున్నారో, భ్రాన్తిరూపిణివైన తల్లీ! నీవే యెఱుఁగుదువు. అమ్మా! ఒక్కసారి భ్రాన్తిహరమూర్తితోఁ బ్రత్యక్షమగుదువేని, అనాది కాలమునుండియు గల మాభ్రాన్తి తొలఁగిపోవును. భ్రాన్తి రూపముతోను నీవే వెలయుదువని తెలిసికొందుమేని, మే మాభ్రాన్తిని దాటిపోవుదుము.

అమ్మా! ఎవ్వరిని నీ నభ్యుదయదాయినీమూర్తితో నాదరింతువో, వారి సేవకులు, పుత్రులు, భార్యలు, పరిజనములు, వారి కనుకూలుచును, శిష్టులును, సుస్థులును, సదా

చారులు నగుదురు. కనుకనే ధర్మమునొందు నాశతో, లేదా ముక్తి నొందు నాశతో వారికి గృహస్థాశ్రమమును విడిచి, నిర్జనారణ్యములకును, గొండగుహలకును బోవు నావశ్యకత యుండదు. వారిహపరముల రెంటిని జయింపఁగల్గుదురు. గీత లందును “ఇహైవ తైర్జితః స్వర్గో యేషాం సామ్యే స్థితం మనః” (5-19). అనఁగా నెవరి చిత్తము సమత్వమందు నిల్చినో - అనఁగా సమస్వరూపమున నంతటనున్న మాతృసత్తయందుఁ బ్రతిష్ఠితమగునో, వా రీ జగత్తునందే యుండియు స్వర్గలోకమును సైతము జయింతురు; కనుక వారే ధన్యులు. దీనిచేత, అమ్మా! దేవతలును నిన్ను స్తుతించుచు “ధన్యాస్త ఏవ” యని నీ ప్రీయ తమ సంతానమునకు ధన్యవాదములర్పించుచున్నారు. ఆధ్యాత్మిక పక్షమున - ఆత్మజ - భృత్య - దార పదములకు వదునగా వివేకము, విజితేంద్రియములు, ఆత్మాభిముఖప్రసృత్తి యని యర్థము చేసికొన్నచో, నీ మంత్రార్థము సరళముగాఁ దెలిసిపోవును.

ఓం. ధర్మ్యాణి దేవి సకలాని సదైవ కర్మా

ణ్యత్యాదృతః ప్రతిదినం సుకృతీ కరోతి ।

స్వర్గం ప్రయాతి చ తతో భవతీప్రసాదా

ల్లోకత్రయేఽపి ఫలదా నను దేవి తేన॥ ఓం. 15

దేవీ! నీ ప్రసాదమువల్లనే సుకృతిశాలురు నిత్యము సత్యంత శ్రద్ధాపూర్వకముగఁ గర్మములను ధర్మమయములుగా నొనర్చి చక్కగా ననుష్ఠింతురు. దానిఫలముగా స్వర్గ మోక్షముల నొందుదురు. కనుకనే దేవీ! ఇటులు నీవు ముల్లోకముల ఫలము నిత్తువు.

వ్యాఖ్య:— వెనుకటి మంత్రమందు “న చ సీదతి ధర్మ వర్గః” అని చెప్పబడినది. ఒక్క ధర్మసేవచేతనే, క్రమముగా, అర్థ కామ మోక్ష ఫలముల కధికారి యగును. ఏవిధముగా నా ధర్మసేవ చేయుదురో యీ మంత్రమువల్లఁ దెలుపబడినది. “ప్రతిదినం సకలాని కర్మాణి, అత్యాదృతో ధర్మాణి కరోతి; ఏవం చ సుకృతీ భవతి” ప్రతిదినము సఖలకర్మములను మిగుల నాదరముతో ధర్మమయములుగా ననుష్ఠింతుడు; ఇటులు చేయఁ గల్గుటచేతనే మనుష్యుఁడు సుకృతిశాలి యగును. తత్ఫలముగ స్వర్గమోక్షముల నొందును, అ నెడి మాట నింకను స్పష్టపఱుప వలసి యున్నది.

సాధారణముగా లోకులు కర్మములను మూడు విధములుగా నెఱుఁగు. కొన్ని ధర్మకర్మములు — సంధ్యావందనము, న్రతనియమములు, ఉపవాసములు మున్నగు శాస్త్రవిహిత కర్మములు; కొన్ని యధర్మకర్మములు — హింస, పగ, కల్లలాడుట, ఒరు సొత్తు దొంగిలించుట మున్నగు నిందితకర్మములు; మఱికొన్ని సాధారణకర్మములు — తినుట, తిరుగుట, పరుండుట, ద్రవ్యార్జనము మున్నగునవి. వానియందు ధర్మమును లేదు, అధర్మమును లేదు. కర్మశ్రేణీవిభాగ మిటులున్నను, మనము కర్మము నొక్కవిధముగానే కనుచున్నాము. విషయములతో నింద్రియసంయోగమగుటచేతనే కర్మములగును. గీతలందు — కర్మము, అకర్మము, వికర్మము అని కర్మశ్రేణీవిభాగ మిటులున్నది. అవియును విషయేంద్రియసంయోగమనెడి కర్మము యొక్క ప్రకారభేదము మాత్రమే. ఈ మంత్రమునం దామూల భూతకర్మమే లక్షింపబడినది. మంత్రమందలి “సకలాని” అను

మాటయెడ లక్ష్యముంచుటచేఁ దెలియఁగలదు. సరే; సర్వ కర్మములను ధర్మమనెడి శ్రద్ధతోఁ గూర్చియే చేయవలయును. అశ్రద్ధతోఁ జేయరాదు. “అత్యాదృతః” మిగుల నాదరముతోఁ జేయుము. ఏమిచేసిన నీ కర్మములు ధర్మములు కాఁగలవు? ప్రతికర్మమునందును మాతృకర్తృత్వమునే కాంచుటచే మాతృ యుక్తములైన కర్మముల ననుష్ఠించుట పేరే ధర్మకర్మము. ఇది గీతయందలి “తత్కురుష్వ మదర్పణమ్” (9-27) అనెడి మంత్రముయొక్క సాధనమయ్యావస్థ. అహంబుద్ధితోఁ జేసి, యప్పు డీశ్వరార్పణము చేయుట కనిష్ఠాధికారి కార్యము. అనుష్ఠానకాలమందే, యెంతదాఁకఁ జేయఁగల్గినను మాతృ యుక్తములుగానే చేయవలయును. కనుక మంత్రమందు “కరోతి” యని వర్తమానబోధక క్రియాపదము వాడఁబడినది. ప్రారంభ - పరిసమాప్తిపేరే వర్తమానము. ఏ కార్యమునేని మొదలిడి ముగించునంతదాఁక మాతృకర్తృత్వ దర్శనమే యథార్థ ధర్మకర్మము.

విశ్వమయమైన యొక విరాట్కర్తృత్వము కలదు. ఆ కర్తృత్వము - క్రియాశక్తి, మన విషయేంద్రియ సంయోగము వలన వెలయుననెడి యీ జ్ఞానము కొన్నాళ్లలవాటుపడినచో నది స్వాభావికమై పోవును. అపుడు మఱి ప్రయత్నించి ప్రతి కార్యమందును మాతృకర్తృత్వమును గాంచుటకై ప్రయాసపడు నక్కఱ యుండదు. ఈ విధముగా నంతటను మాతృకర్తృత్వ దర్శనమందు సిద్ధుడైన సాధకుని కార్యములెల్ల ధర్మమయములే యగును. పక్షాంతరమున - మాతృయోగరహిత = మాతృ కర్తృత్వ దర్శన శూన్యములైన ప్రత నియమోపవాసాది

కర్మములు, వెలికి ధర్మ్యకర్మములుగాఁ గానఁబడినను వాస్తవముగా ధర్మ్యకర్మములు కావు. మఱి యాహారవిహారాదులైన దైనిక వ్యావహారిక కర్మములుకూడ మాతృయుక్త భావముతోఁ జేయఁబడుచో నవియు ధర్మ్యకర్మములుగానే పరిణమించును. ప్రతిదినము సర్వకర్మముల నీవిధముగాఁ (ధర్మమయములుగా) జేయువారే యథార్థసుకృతులు. వారి కృతులన్నియు సుఫలదాయకములే. పక్షాంతరమున - స్వర్గాది ఫలములను గోరి కామ్యకర్మములను జేయువారు, పరలోకమైన స్వర్గమందు, అనఁగా సుఖమయక్షేత్రమందుఁ జేరుదురు. ఇంక నిష్కామబుద్ధితో, అమ్మ ప్రసన్నతనే యుద్దేశించి కర్మములను జేయువారు ముక్తి నొందుదురు. వారెల్లరు “భవతీప్రసాదాత్” నీ ప్రసాదము నొందినవారేకదమ్మా! నీవే జీవుల నీలోకమున సుకృతులను జేయుచువు. నీవే జీవులను బరలోకమునందు స్వర్గ భోగాధికారులను జేయుచువు. మఱి నీవే సర్వలోకముల కతీతమైన మోక్షఫలము నిచ్చి జీవులను ధన్యులను జేయుచువు. కనుకనే దేవీ! “లోకత్రయేఽపి ఫలదా” ముల్లోకములందును ద్రివిధకర్మఫలవిధాన మొనర్తువు.

‘ఫలదా’ అను మాట కింకొక గూఢార్థమున్నది. ఖండనార్థకమైన ‘దా’ ధాతువు వలనఁగూడ ‘ఫలదా’ పదము సిద్ధమగును. దానివలన ఫలవినాశినియనియు సర్థమగును. అనఁగా సర్వకర్మఫలములను ఖండించునది ‘ఫలదా’ యనుట.

అమ్మా! ఒక విధమున సుఖము, దుఃఖము, జన్మము, మరణము, స్వర్గము, సరకము అనెడి ఫలము నిచ్చుటచేత నీవు ఫలదవగుచువు. మఱొకవిధమున జీవుల సర్వకర్మఫలములను

జ్ఞానాగ్ని ప్రభాసముచే సమూలముగా భస్మమొనర్చెను. కావున నీవే ఫలదనగుదువు. అమ్మా! ఇటులు నీవు ఫలదాయినవయ్య ఫలవినాశినివి. ఈ ఫలనాశినీమూర్తితో నీవు వెలయుచేని మా కేదోయొకనాఁడు నీ యమృతమయ వక్షమునందుఁ జోటు దొరుకునని యాశ. సర్వకర్మఫలముల దాటిపోవుదుము.

జీవుఁడు, అహం బుద్ధితో సాధారణ భావముతోఁ గర్మము లాచరించునంతవఱకే నీవు ఫలదాయినీమూర్తితో నావిర్భవించి వానికి సుఖదుఃఖాది ఫలముల నిచ్చుచుండువు. మఱి జీవుఁడు తన యహంబుద్ధిని నీ రక్తచరణములందు సమర్పించి విశ్వమయీ! విరాట్కర్తృత్వమయీ! మహేశక్తి స్వరూపిణీ! అమ్మా! నీ కర్మయంత్రరూపమునఁ గర్మము లాచరించునపుడు నీవే ఫలనాశినీమూర్తితో వెలసి సర్వకర్మ ఫలములను ఖండించి జీవుని మోక్షఫలాధికారినిగాఁ జేయుదువు.

ఓం. దుర్గే స్మృతా హరసి భీతి మశేషజన్తోః

స్వస్థైః స్మృతా మతి మతీవ శుభాం దదాసి ।

దారిద్ర్యదుఃఖ భయహారిణి కా త్వవన్యా

సర్వోపకారకరణాయ సదార్పించిత్తా॥ ఓం.

16

దుర్గములందుఁ బడినపుడు నిన్ను స్మరించుటచే నీవు సర్వప్రాణుల భయమును హరింతువు. మఱి స్వస్థావస్థయందు స్మరించుటచే నత్యంత శుభమతి నిత్తువు. ఓ దారిద్ర్యదుఃఖ భయహారిణీ! సర్వజీవులకు నిట్లు లుపకారముచేయు సదార్పించిత్తువు నీవుగాక మఱెవ్వరమ్మా!

వ్యాఖ్య:— అమ్మా ! నీ ప్రియసంతానమైన జీవులు దుర్గములందు - దుఃఖసంకటమందుఁ బడిపోయి తమ్ము రక్షించు కొన వేతొక్క వెరపు గానక, సర్వవిధముల పురుషప్రయత్నములును వ్యర్థమైపోయినపుడు ఆపదల నెడి నల్లమబ్బులు నలువైపులఁ గ్రమ్మి జీవుల దృష్టిశక్తి నరికట్టువేళ, భయసంతానములతో మిగుల వ్యాకులంపడునపుడు, అట్టి యవస్థయందు, ఆ దుఃఖదినములందు జీవుఁడొక్కసారి యేదో యొక యజ్ఞేయమహాశక్తివైపు జాలిచూపుతోఁ జూచును. అట్టి గొప్ప కుసమయమందుఁ దనకు రవ్వంత తోడుపడఁగలవారు మతెవ్వరును గానరాదు. అట్టి దుర్దినమందు జీవుఁడు 'నీవే దిక్కు' అనుటకు బాధ్యుఁడగును. నిన్నే స్మరించును. కనుకనే మంత్రమందు "దుర్గే స్మృతా" యనఁబడెను.

అమ్మా ! జాగతికదృష్టియందలి కుసమయమే కానీ, జీవుని పక్షమందదియే సుసమయము. బహుపుణ్యఫలముగా జీవుఁడు నిన్ను స్మరించు శుభావసరము నొందును. నిన్ను స్మరించుటచే - యథార్థస్మరణము చేయఁగల్గుటచే, వడిగా గొడవ లెడమగును. కొడుకు, అమ్మా! యని దీనముగా నఱచునపుడు నీవు నిశ్చింతముగా నుండఁగలవా? పుత్రుని జాలిపిలుపు విన్నంతనే నీవు పిచ్చియై తినట్లు సత్యలోకమునుండి పరుగిడిరా బాధ్యవగుదువుకదమ్మా! నీ యా మూర్తిని స్మరించి విహ్వలులమై పోదుము. ఆ చెదరిన ముంగురులు, విరిసిన జుత్తు, జాతెడి యాచీర, అడ్డులేని వడినడక గల మా వెఱ్ఱితల్లి, మమ్ము గుండె కత్తుకొని స్నేహదరములు నెఱపునని గంతులిడమా! అమ్మా! అమ్మా! అమ్మా!



సరే; జీవుఁ డాపదలందుఁ బడియే, నిన్నుఁ దలంచు నభ్యాసము చేయును. ఆ యలవాటు ఫలముగా, స్వస్థాపన యందుగూడ నిన్ను స్మరింపఁగల్గును. క్రమముగా నీ యస్తిత్వ మందు విశ్వాసవంతుఁడగును. సర్వావస్థలయందును శుభము లనే మాకుఁ గూర్చు స్నేహమయి మా యమ్మ, మాయెడఁ జెదరని జూపు నిల్పున నెడి నమ్మకముతో హృదయము నిండి పోవునపుడు, అమ్మ యస్తిత్వమం దణుమాత్రమును సంశయము లేనపుడే జీవుఁడు స్వస్థుఁడగును. అపుడు మఱి యాపద యను నదే యుండదు. దుఃఖసంకటమ నెడి యొకవస్తువున్న దనుమాటే మనసున నుబుకదు. అమ్మ యస్తిత్వమందు విశ్వాసి కా లేనంత దాఁక జీవుఁడెట్లులును స్వస్థుఁడుకాఁజాలఁడు. స్వస్థుఁడుకాకున్న స్వస్తి ననుభవింపలేడు. ఔరా! 'స్వ'జాడ నెఱుఁగనివాఁడు స్వస్థుఁడెట్లులు కాఁగలఁడు?

అమ్మా! ఆపదలందుఁ జిక్కి జీవుఁడు నిన్ను స్మరించుట నేర్చుకొనును. క్రమముగా స్మరణ మభ్యాసమగును. ఆపదలు తొలగి నీ సత్తయందు విశ్వాసవంతుఁడై స్వస్థుఁడగును. ఆ యవస్థయందు సైతము నిన్నుఁ దలంచును. ఆపద లేదు. వేటొక్క కామన, వాసన లేదు. ఐనను బ్రాణతాడనముచే స్మరించును. అపుడు నీవేమి చేయుదువో?

“స్వస్థైః స్మృతా మతి మతీవ శుభాం దదాసి” స్వస్థా వస్థచే నీ వత్యంత శుభమతి నిత్తువు. బుద్ధిసత్త్వముయొక్క నిర్మలతయే శుభమతి. మనము తఱచుచుగా జగత్తునం దేబుద్ధినిబట్టి విచరించుచున్నామో, వ్యావహారికజీవనము గడుపుచున్నామో

అది రజస్తమోగుణములచే మలినముచేయఁబడిన బుద్ధి. కనుక నది అవిశుద్ధమతి - అశుభమతి; కాని, అమ్మా! కామనాహీన సంతానము నిన్న మాటిమాటికి స్మరించునపుడు, నీకృపచేతనే వారి బుద్ధిమాలిన్యము తొలగి బుద్ధిన త్వము నిర్మలమగును. ఈవిధముగా అతీన శుభమతి లభించుటచే దానియందు అమ్మా! చిదానందమయీ! నీ ప్రతిబింబము కనఁబడ నారంభించును. అప్పుడు జీవుఁడు నీ స్వరూపాభాసము నొంది ధన్యుఁడగును. జననమరణ మోహాదు లెన్నటికిని దూరమైపోవును. ఈ విధముగా సర్వావస్థలందును సంతానమునెడ సదా దయార్థ చిత్తులు నీవుగాక మఱెవ్వరున్నారు? నీవే మా దారిద్ర్య దుఃఖ భయములను హరించు తల్లివి. ఈవిధముగాఁ బ్రతిజీవునందును నీ స్వరూపమును బ్రకటించి యపారదయాపరిచయము గల్గించి జీవుల దారిద్ర్యము నెన్నటికిని దొలగింపుము.

“దారిద్ర్యదుఃఖ భయహరిణి” యను మాటను మఱింత పరిష్కారభావముతోఁ దెలియఁ బ్రయత్నింతము. అభావ బోధము (లేమి యనుకొనుట) పేరే దారిద్ర్యము. అభావబోధ ముండుటవల్లనే తప్పక దుఃఖము గల్గును. దుఃఖముచేతనే భయము గల్గును. కనుక దారిద్ర్య దుఃఖ భయముల నెడి మూడు నొంకొంటితోఁ గూడియుండును. ఈ దారిద్ర్యమనునది చిత్త ధర్మము. చిత్తమందెల్లప్పుడు నేదోయొక భావ ముండనే యుండును. ఆ యభావబోధమును - దారిద్ర్యమును దొలగించుట కయియే, ఒగత్తునం దీ కోలాహలము, పరుగులెత్తుట; ఎంత కూడఁజెట్టినీ; ఎంత భోగింపనీ; చిత్తక్షేత్రమం దింకను గ్రొత్త లేములు తలసూపుచునేయుండును. ఈ దారిద్ర్యము తొలగక

దుఃఖభయము లెన్నఁడును దొలఁగిపోవు. ఇక్కాలమున దేశ మందంతటను వ్యాపించి భయానక దరిద్రతామూర్తి స్వరూపము కానవచ్చుటకు, ఈ యభావబోధ మే కారణము. అభావబోధ మెంత యధికముగా నున్నదో, యంతగా సామగ్రిసంచయము, భోగము ననువాని యభావము లేదు. ఏ వస్తువు లభించుటచే నీ యభావము తొలఁగునో, చెప్పనా? అదే 'బుద్ధి'. “తత్త్వజ్ఞాన లక్షణా బుద్ధిః” ఆ బుద్ధి యశుభముగా (మలినము) నుండునంతదాక, సర్వవిధముల యభావములను (ఎట్టి యభావమునైనను) నశింపఁజేయఁగల వస్తువుయొక్క స్వరూపమే కానఁబడదు. కనుకనే యభావబోధ మేవిధముగాను దొలఁగదు, గాన శుభమతి యావశ్యకము. అది యమ్మ స్మరణము వల్లనే కలుగును.

ఏది లభించినచో మఱి యెద్దాని లాభమును గొప్పనని పించదో, దేనియందు నిర్వృగల్గుటచే దుస్సహదుఃఖములు వచ్చిపడినను జెడరుపాటుండదో, ఆ పరమానందమయ నిత్య వస్తువేదో, ఏది లభించుటచే దారిద్ర్య దుఃఖ భయములు కడుం దొలఁగిపోవునో, దానిజాడ నెవ్వరు చూపుదురు? దాని యాచూకి యెవరిత్తురు? శుభమతి - నిర్మల బుద్ధిసత్త్వమే. ఉపనిషద్భాషయందు, దీనిని ప్రజ్ఞా - “అపరోక్షానుభవపర్యంత విచారిణీ బుద్ధిః” అనిరి. ప్రజ్ఞ ప్రకాశించునపుడే జీవుడు పరమాత్మ స్వరూపానుభవము చేయఁగలఁడు. అప్పుడు లేములు, గొడవలు, భేతులు నన్నియుఁ దొలఁగిపోవును.

రా! సాధకా! రమ్మ. మనమును వేల్పులసారముతో సారము కలిపి భక్తివిప్రమచిత్తముతో “దుగ్ధే స్మృతా హంసి

భీతి మశేషజన్తోః । స్వస్థైః స్వతః మతి మతీవ శుభాం దదాసి ।  
దారిద్ర్య దుఃఖ భయహారిణి కా త్వదన్యాయా । సర్వోపకారకర  
ణాయ సదార్ద్రచిత్తా॥” అని యమ్మను గొండాడగడగుదము.

అమ్మా! జీవులకెల్లరకు నెల్లవిధముల మేలుచేయుటకై  
యెల్లప్పుడు దయార్ద్రచిత్తముతో నెయ్యముచే మెత్తగిలిన  
చిత్తము గలవారు నీవుగాక మఱి యెవ్వరు? సర్వవిధముల  
దయామయివైన యమ్మవు నీవు కావా? దయతో, స్నేహ  
ముతో, మాతృత్వముతో, నీ హృదయము కరగిపోవుచుం  
డును గాదా? కాని అమ్మా! మేమింకెన్నాళ్లకు నీ యా సాటి  
లేని మాతృత్వము ననుభవించి, యథార్థ పుత్రత్వము  
(తనుజత్వము) నొంది ధన్యులమగుదుమో?

ఓం. ఏభిర్హతై ర్జగదుపైతి సుఖం తథైతే

కుర్వంతు నామ సరకాయ చిరాయ పాపమ్ ।

సంగ్రామ మృత్యు మధిగమ్య దివం ప్రయాంతు

మత్వేతి నూనమహితాన్ వినిహంసి దేవి॥ ఓం. 17

దేవీ ! ఈ యసురులు చంపబడుటచేతనే జగత్తు  
యథార్థముగా సుఖింపగలదు. అసురులును మఱి చిరకాల  
సరకజనక పాపములను జేయజాలరు. మఱియొకటి — సమ్మృఖ  
సమరమందుఁ జచ్చి స్వర్గము నొందెదరు; అను నివియన్నియు  
విచారించియే యసురులను జంపితివి.

వ్యాఖ్య:- అమ్మా! నీవెల్లరకు నుపకారముచేయుదాన  
వయ్య ఎల్లరయెడ నీ చిత్తము దయార్ద్రమేయైనను, శత్రుఁడు,

మిత్రుఁడు, పాపి, పుణ్యుఁడు, జ్ఞాని, అజ్ఞాని యనెడి విచారము నీకు లేకున్నను, ఈ యసురకులము నెందులకు నిహతమొనర్చితివి ? ఈ విషయమందు నీ ననెడివి మూడు మాటలు. మొదటిది - వీరు చచ్చిన జగత్తు శాంతి నొందును. రెండవది - అసురులకును నింక నరకవాస దినపరిమాణము పెఱుంగదు. మూడవది - సమ్మూఖసంగరమందుఁ జచ్చుటచే వీరు స్వర్గమునకుఁ బోగలరు, అను నీ మూడు నుద్దేశించియే నీ వసురులఁ గనిమసంగితివి. యథార్థముగా మరణమనుచు, అనుపకారమనుచు, నిష్ఠురతయనుచు నొకటి యున్నచో, నీయందు ఉపకారము, అనుపకారము, దయ, నిష్ఠురత యనెడి రెండుధర్మములు గాఁబడును. ప్రత్యేకము నీ యిచ్చ మంగళప్రదమే యైయుండ నమంగళము నిష్ఠురత యనెడి దించుకయు నుండఁజాలవనెడి మాటను, మా గుండెను జక్కగా నాటించుకొనలేనంతవఱకే, జాగతికదృష్టితో నీయందు సైతము, ఉపకారానుపకారములు, దయానిష్ఠురతలు ననెడి రెండువస్తువులు కానఁబడును. స్థూలదర్శి - భేదజ్ఞానసంపన్నమగు దృష్టివలన నిట్టి ద్వైతదర్శనమే యగును; గాని అమ్మా ! నీవు దయతో నెవ్వరి భేదజ్ఞానమును దొలగింప నెఱువో వారు, నీవు తప్ప నింకెక్కడను నింకే మియు లేదని తెలియఁగల్గుదురు. అమ్మా ! వివాశము, సృష్టి యనెడి రెండును, సమానమైన నీ యానందలీలయే యని యెంచినవారు నీ వొకరియెడ దయను, వేతొకరియెడ నిష్ఠురతను వెలయించుదానవని యెట్లనఁగలరు ? అనలేరు.

మఱియు నీ భేదదర్శనమునుబట్టి నిన్నుఁజూచినను జీవులు నీ బిడ్డలు; నీవు జీవులఁగన్న తల్లివి. తల్లికి బిడ్డలయెడ నెన్నఁ

డును నిష్ఠురత యుండఁజాలదు. అప్పుడు మఱి దేనిని నిష్ఠురత యనుచున్నామో - రోగము, దారిద్ర్యము, శోకము, దుఃఖము, మరణము మున్నగు వేనిని మేము యథార్థముగా ననుసకారము లనుకొనుచున్నామో అవియును వాస్తవముగా మాతృస్నేహమే కాక, మతేమియుంగావని తెలుపుటకే, వానియందును మునుఁ జెప్పిన నీ యీ మూడుద్దేశ్యములును లక్షింపఁబడుచున్నవి.

మొదటి యుద్దేశ్యము - “జగదుపైతి సుఖమ్” అనురులు నిహతులై నచో జగత్తు శాంతి నొందును. అనురులు సచ్చిరేని జగత్తునం దత్యాచారము లడఁగునని స్థూలముగా నెల్ల రెఱుంగుదురు. ఇక సూక్ష్మభావముతో - వాసనలు పైకొనుట కవసరమీయక ప్రలయమువంక మఱిలింపగల్గెనేని జీవుఁడు యథార్థ శాంతి నొందును. ఏలనఁ గామనాపూర్తివల్లనగు సుఖముకంటెఁ గామనలు తలసూపకుంటవల్ల నగు సుఖము వేయింత లధికము. విశుద్ధచిత్తముతో విషయములను భోగించుటచే నగు సుఖము కంటెఁ బ్రశాంతచిత్తముతో, విషయభోగాభిలాషము లేకుంట చేతనే యధికసుఖ మగును. చిత్తవిక్షేప భావమే దుఃఖము; చిత్తప్రశాంతతయే సుఖము. ఇప్పుడు చూడు - జగత్తునకు (నీకు) యథార్థసుఖమే కావలసినచోఁ దప్పక యనురకులము (దుర్వాసనలు) ధ్వస్తము కావలయును.

రెండవ యుద్దేశ్యము - “నరకాయ చిరాయ పాపం న కుర్వంతు” ఆసుర(వాసనామయ) చిత్తము సదా వాసనలను బూరించుచు నెల్ల పుడును నరకమును భోగించును. నరుఁడు, అతిసంకీర్ణుఁడును, అపవిత్రుఁడు నయి యుండుచోటే నరక

మందురు. చిన్న చిన్న విషయములను, జిన్న చిన్న కామసలను బట్టుకొని మనుజుఁడు, యథార్థసుఖమన నేమో యెఱుఁగ లేనంత మఁగ్గుఁడై యుండును. కనుకనే వానిని సమ్మృఖ సంగ్రామమందుఁ జంపుట కడునావశ్యకము. ఇదే యసురనిధన మనెడి మూడవ యుద్దేశ్యము. యథార్థసుఖము నెదుర నుంచు కొని, చిన్న చిన్న పెక్కువాససలను సమష్టిభూతము చేసి, దాని వైపు పరువెత్తఁగల్గినచో నారకీయవృత్తుల విలయమైపోవును. సమ్మృఖసమరమం దనురుల గసిమనంగు రహస్య మిదే. భూమ సుఖాభాసము నెదురఁ గానఁగల్గుటచేతనే జీవులు దుఃఖమిశ్రిత మును క్షణభంగురము నైన సుఖమందలి కామస సశ్రమముగా పీడఁగల్గుదురు. మన యష్టు, యానంపమయ - పరమసుఖమయ మూర్తితో నెదుర నిల్చినపుడే సర్వాసురభావముల విలయమై పోవును; గనుక దేవతలు “అహితాఁ వినిహంసి” యనిరి. అహితులు మనకు హితకరులు కార నెడి భావము నణఁచివేసి, మన పరమమంగళ మార్గమును దెఱచివేయుటకే, అమృగారి యీ సమరవిడంబనము.

ఓం. దృష్ట్వైవ కిన్నభవతీ ప్రకరోతి భస్మ

సర్వాసురా నరిషు ప్రహిణోషి శస్త్రమ్।

తోకాఁ ప్రయాన్తు రిపవోఽపి హి శస్త్రపూతా

ఇత్థం మతి ర్భవతి తేష్వపి లేఽతి సాఽస్త్వి॥ ఓం. 18

అమ్మా! నీ నిగా పడినంతమాత్రనే, యనురులు నుసియై పోవుదురు; అయిన నటులు చేయక పరులపై నస్త్రములు

పఱపుటకుఁ గారణము - శత్రుగణము సైతము నీ యస్త్రాఘాతముచేఁ బవిత్రమై యున్నతలోకములకుఁ బోవుననియే. అవురా! పగతురయెడ సైతము నీ కిట్టి సాధుమతియే కదా!

వ్యాఖ్య:— అమ్మా! నీవు సృష్టిస్థితిప్రలయంకరీ మహాశక్తివి. నీవు తలంచినంతనే యాసురికభావములు తెప్పపాటులో విలయమొందఁగలవు. అటులొనర్పక యదుఃపై సత్త్రశస్త్రములఁ బఱపుటయు నీ సమరవిడంబనము నెందుకమ్మా! ఆఁ, దీనియందును నీ సాధుమతియు మంగళమయేచ్ఛయు నిమిడి యున్నవి. నీ చేతితోఁ బఱపఁబడిన యస్త్రములచే వేధింపఁబడి పవిత్రులగుదురు; నిష్పాపులగుదురు. ఉన్నతలోకములకుఁ బోవుదురు. నీ వరపపువునఁ జేరిపోదురనెడి యత్యుదార సాధుమతిని బట్టియే నీ యీ సంగ్రామలీల. ఆహా! పగవారియెడఁ గూడ నెంత పరమదయ! ఇది తలఁచిన నెంత వింత! మేము నిష్ఠురత యనుకొనునది వాస్తవముగా నిష్ఠురత కాదు. కరుణా కపట రూపము మాత్రమే.

అమ్మా! యెప్పుడు నీవు జీవుల యాసురీవృత్తులను శస్త్రములచేఁ బవిత్రము చేయుదువో, ఎప్పుడు చిన్న చిన్న వాసనలను గొంచెకొంచెముగా నీవంక కాకర్షించుకొందువో, ఎప్పుడు జడత్వమోహమును దెగఁగొట్టి మెల్లమెల్లగాఁ జిత్తవృత్తులకు బోధమయసత్తా సంధానము నొందింతువో, యప్పుడే వారు స్వర్గీయసుఖము ననుభవింతురు. ఇదే దేవతలు వినమ్ర కంఠములతో 'లోకాన్ ప్రయాన్తు రిపవోఽపి హి శస్త్రపూతాః' అనిరి. అమ్మా! మా బహిర్ముఖవృత్తుల నిటులే రవ్వరవ్వంతగా నానందరసభాగము చేయించి, క్రమముగా నీలోఁ జేర్చి వేసి



కొమ్ము. అప్పుడు మఱి నీవు “ఏక మేవా ద్వితీయమ్” రూపముతో విరాజిల్లుము. అమ్మా ! నీ కార్యప్రణాళికయొక్క అపురూప మయిన క్రమ మెంత ధన్యము !

‘ఓం. ఖడ్గప్రభానికరవిస్ఫురణై స్తథోగైః

శూలాగ్రకాంతి నివహేన దృశోఽసురాణామ్ ।

యన్నాగతా విలయ మంశుమదిందుఖండ

యోగ్యాననం తవ విలోకయతాం తదేతత్ ॥ ఓం. 19

అమ్మా ! నీ ఖడ్గకాంతి సముదాయపుఁ దళుకులును, నీ శూలపు మొన మెఱపులును, ఆ యసురుల చూపుబల్మిని బోఁగొట్ట లేకుంటకుఁ గారణము, వారు జ్యోతిర్మయ చంద్రకలా విభూషితమైన సాటి లేని నీ యీ మోమును జూచుటయే.

వ్యాఖ్య:— స్థూలదృష్టిచేత - ఈ మహిషాసుర యుద్ధమందు నీ ఖడ్గప్రభల తళతళలును, నీ శూలాగ్రకాంతులును, అసురుల దర్శనశక్తిని విలయమొందింపలేకపోయినవని తెలియుచున్నాము. ఇక, సూక్ష్మభావముతోఁగూడ - నీ విజ్ఞాన ఖడ్గప్రభలును, జ్ఞానమయశూలద్యుతులును ఆసురీదృష్టిని నశింపఁజేయఁజాలలేదని తెలియుచున్నది. ఎందుల కిట్లయ్యెను? ఏ విశుద్ధ బోధమనెడి శాణితాస్త్రప్రభావముచే సర్వద్వైతభావములనెడి దైత్యగణము నశించెనో, దాని యాభాసమునొందియు నాసురికదృష్టి యేల నశింపలేదు? - “అంశుమదిందుఖండయోగ్యాననం తవ విలోకయతాం” అమ్మా ! నీ సముజ్జ్వల ముఖచంద్రుని జూచుటచేతనే యాసురదృష్టి చెడలేదు. అవును. అమ్మ నగవు

నెయ్యము వెలయు నాసన పరమశోభను దేటిచూడగల్గునపుడు మఱి దృష్టివిలయశంక యుండునా? ఆసురికసత్తయును జిదా నందమయ మాతృసత్తయే, కాని వేతేమియుం గాదనెడి రహస్యముఁ జక్కఁగా ననుభవింపగల్గునపుడే పూర్వోక్తసంశయము తొలఁగిపోవును. సర్వవిధముల యాసురభావములను, విలయమొనర్చి విశుద్ధబోధస్వరూపయైన నీ సత్తను బట్టుకొన నెంచువారు, బహుశః యీ రహస్యము నుపేక్షాదృష్టితో నే చూతురు. దానికై ప్రయత్నించుచుందురు కాని, యించుక ధీరముగాఁ జూచినచో వారును, “అమ్మ మోముఁ గాంచిన తర్వాతఁ గూడ, ఆసురీదృష్టి యుండు”నని గొంతెత్తి ఘోషింతురు. క్రమముగా నమయము వచ్చినపుడు, అది పూర్తిగా విలయమొందుననియు ఘోషింతురు. అమ్మా! నీ ప్రియతమ మానవ సంతానమునకు, “ఆసురీదృష్టి యున్నను నీ స్నేహ కరుణామయ ముఖసౌందర్యమును జూచు సౌభాగ్య మబ్బగల”దని నీవు తెలియఁజెప్పము. అతి దురాచారులును నిన్ననన్యచిత్తముతో భజింపగలరు. నిన్నుఁజూడక యనన్యచిత్తముతో నీ భజనము కాఁగలదా? అది యటుండనీ.

అమ్మా! చంద్రదృష్టాంతముచేసైతము మేమీ సత్యము నెఱుంగఁగలము. సాధారణదృష్టికి “అంశుమదిందు” - కాంతిగల చంద్రుఁడు - చంద్రుని కిరణములే యని కాఁబడును, గాని తత్త్వదృష్టిచేఁ గిరణములు చంద్రునివి కావు. అవి సూర్యునివే. చంద్రునందుఁ బ్రతిబింబితములైన సూర్యకిరణములే చంద్ర కిరణములుగా దృష్టిగోచరము లగును. ఈవిధముగానే వేనిని మేము, ఆసురిక దృష్టులు - ఆసురిక భావములు - అనుకొను

చందుమో, అవియును అమ్మా! నీ సత్తచేతనే సత్తావంతము  
లగుచున్నవి, నీ ప్రకాశముచేతనే ప్రకాశించును. ఇంతకుదక్క  
వానికి వేటాకసత్త లేనేలేదనెడి రహస్యమును యథార్థముగా  
ననుభవించువారి యాసురీదృష్టి, విలయమగుటయుఁ గాకుం  
టయు సమానమే. కేవల ప్రాణరూపిణివయిన నీవే సురాసురుల  
యాకారమునఁ బ్రకాశింతువు. మేము నిన్నుఁజూడక, ఆ యాకా  
రముల యెడ ముగ్ధుల మగుటచేతనే మోసపడుచున్నాము.  
కల్యాణమయీ! అమ్మా! నీవు మా యీ మోహమును  
నెట్టివేయుము. కల్యాణదృష్టిని విప్పము. ప్రాణప్రతిష్ఠితులను  
జేయుము.

ఓం. దుర్వృత్త వృత్తశమనం తవ దేవి శీలం

రూపం తథైత దవిచింత్య మతుల్య మన్యైః ।

వీర్యం హంతృహృత దేవ పరాక్రమాణాం

వైరిష్వపి ప్రకటితైవ దయా త్వయేత్థమ్॥ ఓం. 20

ఓ దేవీ! దుర్వృత్తుల వృత్తముల నణచు నీ స్వభా  
వమును అచింతనీయమైన నీ రూపము, దేవపరాక్రమముల  
నశింపఁజేయు నసురులను జంపు నీ వీర్యమును, వైరులయెడసైత  
మిట్టి దయయు ననువానికి సాటి నీయందే కలదు. మఱెక్క  
డను లేదు.

వ్యాఖ్య:— అమ్మా! చిత్తవృత్తులు అసద్వస్తువునం  
దాసక్తములై యుండునంతవఱకే యవి దుర్వృత్తులు. కేవల  
సత్స్వరూపమైన నిన్ను విడచి చిత్తక్షేత్రమందు విషయ

స్పందనములు వెలయునంతవఱకే వృత్తులు దుర్వృత్తములు; కాని, యీ దుర్వృత్తులను బూర్తిగా నణచివేయుట నీ స్వభావము. అమ్మా! “వివాశాయ చ దుష్కృతాం” దుష్కృతుల నణచివేయుట నీ పనియే. ఇదెట్లు సిద్ధమగును? నీ రూపమును జూచినంతనే దుర్వృత్తులు శమించిపోవును. “రూపం తథైత దవిచింత్యమ్” ఈ నీరూప మచింతనీయము. చింత చిత్తధర్మము. నీరూపము ప్రకాశించునపుడు చిత్తమనుట కేమియు నుండదు. ఉండఁజాలదు. కనుకఁ జింతయు నుండదు గాన, అమ్మా! దుర్వృత్తులు శమించుట అనాయాసముగా నైపోవును. ఇదే నీ స్వభావము.

సాధకా! నీ వా యరూపముయొక్క రూపము నెన్నఁ డేఁజూచితివా? పరిచ్ఛిన్నసీమగల, యేదోయొక రూపముఁ జూచుటచేఁ దఱచు మోహితుఁడవు కాఁజాలవు. గాని, ఆ రూపహీన రూపసాగరమందు మునుఁగుదువేని, దప్పక ముగ్ధుఁడవుగుదువు. ఒక తుచ్చమైన పార్థివరూపమునెడ ముగ్ధుడై మనుజుఁడు కులశీల మానముల కన్నిటికీ జలాంజలి యీఁగలఁడు గాని, యపరిచ్ఛిన్నము, మధుమయము, ప్రాణమయము, ప్రేమ మయము నైన రూపమునెదుట నిల్చి జీవుఁడు మతిపోకుండఁ గలఁడా? అయ్యా! రండు; అందఱము కూడి, అమ్మగారి యాయచింతనీయ రూపసాగరమందు దూకుదము. దానిచే మన దప్పి పూర్తిగాఁ దీటిపోవును. సర్వ దుర్వృత్తులు శాంతించును.

అమ్మా! నీ రూపమును గాంచినంతనే చిత్తవృత్తులు తమంతనే యణఁగుననుటయందు సమ్యక్ములేక, నిన్ను విడిచి నేర్పుతోఁ (బ్రాణాయామాది కౌశలముతో) జితనిరోధము

చేయఁగోరువారికి ఈరహస్యమును జక్కఁగా దెలియఁజెప్పము. అమృతమున్నను, సత్యమున్నను, ప్రాణమున్నను, ఆత్మయని తెలిసి పిల్చుటచేతనే నీ యచింత్య రూపరాశి యెదుట వెలయును. అది యెంత మధుమయము! ఎంత యపారము! చెప్ప సలవి కాని రూప మది. అది ప్రకాశించెనా - చిత్తము తనంతనే ముగ్ధమైపోవును. దుర్వృత్తము - అసత్ప్రియత్వము పూర్తిగా నెడమగును. నిర్వికల్పపు, నిరంజనపు, భావాతీతపు నైన మాయమ్మా! నీ ప్రకాశముచే నర్వభావములును, నర్వవిధముల వైషయికస్పందనములును విలుప్తములై పోవును.

అమ్మా! కేవల రూపమే కాదు. నీ వీర్యముపైతము దుర్వృత్తుల వృత్తముల నణచివేయఁగలదే. దేవభావముల నిర్వీర్య మొనర్పఁగల యాసురీశక్తులను విలయ మొనర్ప వలఁతివి నీవే. అమ్మా! జగత్ సృష్టి స్థితి ప్రలయముల ననాయాస ముగాఁ జలుపు నీ వీర్యము - మహాశక్తియెడ లక్ష్యముంచు నపుడు, చిత్తవృత్తుల ప్రయత్నముగానే యడ్డగింపఁబడ కేమి చేయును?

అమ్మా! నీ రూపహీనరూపము నెఱుంగఁజాలనివాఁడు, ఎఱింగియు ధరింపఁజాలనివారికి - అనఁగా “సత్యం జ్ఞాన మానం దం బ్రహ్మ” యనెడి యీ స్వరూపమును బట్టుకొని నీ యెదుర నిల్వలేనివారికై, నీ యీ యమితవీర్య - (మహాశక్తి) ధారణోపదేశము విహితమైనది. “జన్మాద్యస్య యతః” అను నీ తటస్థలక్షణసహాయముతో (దేనివలన జగదుత్పత్తి స్థితి లయము లగునో) వారు, ఆ లీలామయశక్తి యెదుర నిల్తురు. దీనిచేఁ గూడఁ జిత్తవృత్తి యశ్రమముగా నిరుద్ధమగును. అందులకును

నసమధ్యలగువారికయ్యె, ఈ “వైరిష్వపి ప్రకటితైవ దయా త్వయేత్థం” నీ సాటిలేని దయమాట తలపింపజేసితివి. పగతుర యెడ సైతము దయచూప లోభపడనిదానవు - నీవు మాయమ్మవు; మేము నీ సంత. కనుక నీ దయనొందు విషయము నందెన్నడును వంచితులము కాము. అమ్మా! జగమునందంతట వ్యాపించి హద్దులేక సదా ప్రత్యక్షమగుచు నత్యంత ప్రకటమగు నీ దయయెనుట సరళబుద్ధితో, సత్యజ్ఞానముతో, నొక్కసారి, అమ్మా! యనుచు నిల్వగల్గునంతనే చిత్తవృత్తి నిరోధమైపోవును. అనుకుల విలయమైపోవును.

అమ్మా! ఇట్టి నీ రూపము, నీ శక్తి, నీ దయ అను నిమ్మాడిట ఏదోయొకదాని నాశ్రయించుటచే జంచలచిత్తము నిరుద్ధమగును. దుర్వృత్తవృత్త మనాయాసముగా శాంతించును. కనుకనే దేవతలు, అమ్మా! దుర్వృత్తవృత్తమును శమింపజేయుటే నీ స్వభావమనిరి. ఈ మూడే సాటిలేనివి. అనగా మఱొక్క సాధనముగాని, యుపాయముగాని వానికి సాటి చెప్పదగి లేవు. కనుక మంత్రమందు “అతల్వ మవ్యైకే” అని చెప్పబడినది.

అమ్మా! మేము నీ చిన్నబిడ్డలము; మా విషయమున నీ మూడవ యుపదేశమే చుత్యంతోపయోగి. మేము నీ కృపను యాచించువారము. విశ్వమయమై నెలయు నీ దయామయ మూర్తియెడ ముగ్ధులమగుటకే ప్రయత్నింతుము. అమ్మా! యనుచునే నీ మొగమువంక జూచుచునే కూర్చుందుము. ఏదో యొకనాడు నీవు దర్శనమిత్తువు. ఏదోయొకనాడు తప్పక నీ దయానుభవము చేయగలము. ఆనాడు మా దుర్వృత్త

ములు శాంతించును. మఱి ప్రయత్నములేకయే నీ వీర్యము యొక్క తటస్థలక్షణమును జేరికొందుము. నీవే యరూప రూపమును గొని, మా యాత్మరూపమున - సత్యజ్ఞానానందరూపమున - బ్రహ్మస్వరూపమున వెలయుదువు. అమ్మా! అమ్మా! యనెడి మా పిల్పులు సార్థకములై పోవును. ఆనందముతో “జయ మాతా!” యనుచు జనసమరణ సుఖమృతిముల దాటి పోదుము. అమ్మా! ఆ దిన మింకెంతదూరమున్నదో చెప్పమా; చెప్పవా ?

ఓం కేనోపమా భవతు తేఽస్యపరాక్రమస్య  
రూపంచ శత్రుభయకార్యతిహారి కుత్ర ।  
చిత్తే కృపా సమరనిష్ఠురతా చ దృష్ట్వా  
త్వయ్యేవ దేవి వరదే భువనత్రయేఽపి॥ ఓం. 21

ఓ దేవీ ! ఓ వరదా ! నీ యీ పరాక్రమమునకు సాటి యేదీ ? శత్రువులకు భయముగొల్పునది యయ్యును, నతి మనోహరమైన యిట్టి రూప మెక్కడ నున్నది ? చిత్తమందుఁ గృప యున్నను, సమరమందు నిష్ఠురత - యీ ముల్లోకములందు నొక్క నీయందే కానఁబడును.

వ్యాఖ్య:-అమ్మా! అనంతకోటిబ్రహ్మాండముల సృష్టి స్థితి ప్రలయములు చేయు మహాశక్తివి నీవు. కనుకనే నీ పరాక్రమమునకు సాటిలేదు. ఇంక జెప్పెడిదేమున్నది ? పక్షాంతరమున - జగత్తునందుఁ బరాక్రమ ప్రభావశాలిర నెడి వారి పరాక్రమము, దీనులు దుర్బలులు నైనవారి యెడనే ప్రయోగింపఁబడును.

దుర్బలుల కన్నీడు నేలబడకున్నచో వారి పరాక్రమము సార్థకము కాదు. కాని, అమ్మా! నీ పరాక్రమము పూర్తిగా దీనికి విపరీతము. శత్రువులపై సైతము, అపారకరుణఁ గురియుటే నీ పరాక్రమఫలము. కనుకనే, జాగతికపరాక్రమముతో నీ పరాక్రమము సాటి చేయుట కేవల మసంభవము.

దీని తర్వాత నీ రూపము:- అదియు సాటిలేనిదే. భయ జనకత్వము, మనోహరత్వము ననెడి విరుద్ధధర్మములు రెండును గేవలము నీయందే యున్నవి. జగమునం దెచ్చటను నిట్టి పరస్పర విరుద్ధధర్మములు కలిసియుండుట యసంభవము. ఒక్కసారిగా శత్రువులకు భయదాయకమును, పుత్తుల కానందదాయకము నైన రూపము నీయందే సంభవము. నీకే చెల్లును.

రజోగుణమువల్ల నగు చిత్తవిక్షేపమనెడి శత్రుసమూహము నీ యా రూపహీన రూపసాగరమందు మున్నిపోయి, భయముతోనువలె నందుఁ జేరిపోవును. మఱియొకవంక - ఆ యచింతనీయ రూప్రప్రకాశముచే, సాధకులప్రాణమం దూహింప రాని యానంద ముబుకును. అమ్మా! నీ చిత్తమందు మహాకృప యున్నను, వెలిని సమరనిష్ఠురత - శత్రుసంహారమునకై శాణితాస్త్రములను బఱపుట యను నీ విరుద్ధధర్మములు నీ యొక్కతెయందే కనఁబడును. జగత్తునఁ గానవచ్చు రోగము, శోకము, అత్యాచారము, పీడ, దుఃఖము, దారిద్ర్యము మున్నగు నది, నీ కనిష్ఠసంతానమునకు నీ నిష్ఠురతగానే కానఁబడును గాని, నీ స్తన్యపానముచేఁ బరిపుష్టులైనవారు, తోడ్తోనేయుండు నీ చిత్తమందలి కృపను, నీ సమరనిష్ఠురతను గాంచి ధన్యులగుదురు. సమరనిష్ఠురత యనెడి చిక్కని ముసుగులో నీవు గుప్త



ముగా నుంచి, జీవసంతానముపై నీ యపార కరుణాధారలు కురియించుటను వారనుభవించుదురు. మఱి సర్వానన్ధలయందును నీ కృప యనెడి నిర్మలానందరసమునే పానముచేసి, ప్రపుల్లులై యుందురు.

ఓం. త్రైలోక్యమేతదఖిలం రిపునాశనేన

త్రాతం త్వయా సమరమూర్ధని తేఽపి హత్వా ।

నీతా దివం రిపుగణా భయమప్యపాస్త

మస్మాక మున్మద సురారిభవం నమస్తే॥ ఓం. 22

అమ్మా! నీవు శత్రుసంహారముచేసి ముల్లోకములను రక్షించితివి. సమరక్షేత్రమందుఁ జంపి శత్రువులకు స్వర్గమిచ్చితివి. మత్తెక్కిన దుష్టాసురులవలని భయమును మా కెడలించితివి. అమ్మా! నీకుఁ బ్రణామము.

వ్యాఖ్య:— ప్రతి జీవునియెడ నిమ్మాడు కార్యములు పూర్ణములొనరించి, నీ దయామయీ నామమును సార్థము చేసితివి. ముల్లోకములకును శాంతి, అసురులకు స్వర్గప్రదానము, అసురపీడవలన మాకు విడుపు, అను నిష్ఠూడే నీ కార్యములు. నీ దయ కివి వెలికిఁ గానఁబడు ఫలములు. పలుజన్మముల నుండి మమ్ము బాధించుచున్న కామక్రోధాదుల యత్యాచారములను, సంఘితసంస్కారములనెడి యసురులపీడను పైఁప లేకుంటిమి. కనుక నీవు స్వయముగాఁ గత్తిపట్టి మా హృదయమనెడి రణరంగమున నవతరించి, యా యసురకులమును నిర్మూలించితివి. మా చిత్తక్షేత్రమందు అసురభయమనెడి ప్రబల

సంస్కారము గట్టిగా నాటుకొన్నది. దానిచే సంకుచితములమై నిన్ను మనసార అమ్మా! యని పిలువలేకపోతిమి. చిత్తమందుఁ గామక్రోధాది మాలిన్యములును, గృహస్థాశ్రమమును నుండు సంతదాఁక నిన్ను స్మరింపఁజాల మనుకొంటిమి; గాని నేఁడు నీవు సంతానస్నేహముచే బాధ్యవయి, యా మా శంకను దొలఁగించితివి. మా చిత్తసంకీర్ణత యెడమైపోయినది. సంచిత కామనలవలని విక్షోభముననైన యాసురిక చాంచల్యము మఱిపుడు లేదు. మాతృమిలనముపట్ల మున్ను మాకుండిన బాధలయెడ మాలోఁ బెరిగిపోయిన వైరబుద్ధియును నేఁడు నీ స్నేహముచే బలిత్రమై, సజీవమై, నీ పవిత్రాంగమందే చేరి పోవుట కనుగొనుచున్నాము. నీ యపారకృపా ప్రభావముచే నవియు నేఁడు “దివం నీతాః” అయిపోయినవి. భూరాది త్రిలో కములందును నత్యాచారములు చేసి కడు నశాంతిని గల్గించి నవియు నేఁడు నీ యంగమునకు భూషణములే యైపోవుటచేత మా యశాంతియు నేఁడు తొలఁగుటను గ్రహించితిమి. నీవు జగద్రక్షకే సిద్ధముగా నుండువు. నలుదిక్కులఁ గ్రమముగా దాని యాయోజన మగుచునేయున్నది. అమ్మా! నీవు వాఙ్మన స్ఫుల కతీతవు. అపరిచ్ఛిన్నవు. అయిన నిటులు ప్రతిజీవుని హృదయమందు నీ వింతటి ఘోరప్రభావముతో నిన్ను వెలయించు కొందువో! ఔరా! నీ దయ! మాటకును మనసునకు నందదు కదా! మాది - యనుచు మఱియున్నదమ్మా! కేవల ప్రణామమే. నమస్తే, నమస్తే, నమస్తే.

ఓం. శూలేన పాహి నోదేవి పాహి ఖడ్గేన చాందితే ।

ఘంటాస్వనేన నః పాహి చాపజ్యా నిఃస్వనేన చ॥ఓం. 23

ఓం. ప్రాచ్యాం రక్ష ప్రతీచ్యాం చ చండికే రక్ష చక్షితే ।

భ్రామణే నాత్మ శూలస్య ఉత్తరస్యాం తథేశ్వరి॥ఓం. 24

ఓ దేవీ ! శూలము, ఖడ్గము, ఘంటాధ్వని, ధనుష్టంకా రము అనువానిచే మమ్ము రక్షింపుము. ఓ చండికా ! ఈశ్వరీ ! నీవు శూలమును ద్రిప్పుచు ప్రాగాది చతుర్దిక్కులందును మారక్ష యొనర్పుము. (శూల ఖడ్గాదుల యాధ్యాత్మిక రహస్యము మున్న జెప్పఁబడినది.)

వ్యాఖ్య:— సాధకా ! నీ నలువైపుల సంతటను మాతృ శక్తి - మాత్రాహ్వనము నున్నది. విశిష్ట విశిష్టజ్ఞానము - నాద శక్తియే సర్వత్ర విషయాకారమున వెలయుచున్నది. రమ్ము; మనమును శక్తికాది దేవతలవలెనే సరళప్రాణముతో, జాలితోఁ బ్రార్థింతము. అమ్మా ! శూలము, ఖడ్గము, ఘంటాధ్వని, అల్లెటంకారము మున్నగు నీ యన్నియస్త్రములతోను మమ్ము రక్షింపుము. ఎటుచూచిన నటే ఘనీభూతమైన జడత్వమూర్తి కానఁబడుచున్నది. ఈ జడత్వమనెడి మహాసురుని పట్టునుండి మమ్ముఁ దప్పించి రక్షింపుము. ప్రాణస్వరూపవైన నీవే మా నలువైపుల నిండి వెలయుచున్నావనెడి మాటను మేము వేయి యాలోచనలచే సైతము మఱచుచున్నాము. జడత్వముచేఁ గడుఁ బీడింపఁబడుచున్నాము. దాని ఫలితముగానే లక్షల కొలఁది భననమరణములనెడి తిరుగటిజ్ఞాన్లలోఁ బడి నలిగిపోవు

చున్నాము. అమ్మా! మమ్మి యాపదలవలన రక్షింపుము. ఎటుచూచిన నటే, ప్రాణస్వరూపిణి మాతృమూర్తి కాన నచ్చుట యగునో, విషయజ్ఞానముతోనే విషయములనుభోగించి తాపత్రయాగ్నిచేఁ గాలిపోవుట దేనివలన మాకుఁగాదో యట్టి జడత్వప్రతీతి తొలఁగుటకై నీ యెన్ని విధముల శక్తులను బ్రయోగింపవలయునో, యన్నియుఁ బ్రయోగింపుము.

ఓం. సౌమ్యాని యాని రూపాణి త్రైలోక్యే విచరంతి తే ।

యాని చాత్యర్థఘోరాణి తైరజ్ఞస్తాం స్తథా భువమ్॥ ఓం. 25

అమ్మా! ముల్లోకములందును అతిసౌమ్యములు, అతి భయానకములు నైన నీ రూపము లెన్ని సిద్ధముగా నున్ననో యన్నిటితోను, మమ్ములను ఈ విశ్వమును రక్షింపుము. అంబికా! ఖడ్గ శూల గదాదులైన యస్త్రములు నీ చేతులం దెన్ని యొప్పునో, ఆ యన్నిటితోను మమ్మెల్లవిధముల రక్షింపుము.

వ్యాఖ్య:— అమ్మా! ఈ జగత్తునందు నీమూర్తి రెండు విధములఁ గానఁబడును. ఒకటి సౌమ్యము; ఒకటి ఘోరము. పార్థివములు, నపార్థివములు నైన సర్వవిధ సుఖసామగ్రిని గొని, నీవు సౌమ్యమూర్తితో మమ్ముల నొడివి వేసికొని, కూరుచున్నపుడు, మేము, సుఖమోహముచే నీ స్నేహస్పర్శ మును మఱువనీయకుము. పార్థివభోగమైన యైశ్వర్యము, అపార్థివములైన సిద్ధిశక్తులు, లేదా స్వర్గాదిసుఖము, మమ్ము ముగ్ధులను జేయనీయకుము. అమ్మా! ఈ ముగ్ధతచేతఁ జిక్క కుండ నీ సౌమ్యమూర్తితో మమ్ములను గాపాడుము. సర్వవిధ సుఖరూపముతోను నీవే సిద్ధముగా నుండువ నెడి మాట,

ఎప్పుడును మాలోనుండి జాతిపోకుండఁ జూడుము. మఱి  
 మఃఖదుర్దశ యనెడి యమావాస్య కాలరాత్రి క్రమ్మినపుడు,  
 రోగ శోక దారిద్ర్య మృత్యు భయములచేఁ బీడింపఁబడినపుడు,  
 నీవే ఘోరమూర్తితో వచ్చి మమ్ముల నొడినుంచుకొంటివని  
 తలపింపుము. అపుడు మఱి నీ భయానకమూర్తిని జూచి మేము  
 భయపడము. దుర్బలులము కాము. దానిచే నీ యస్తిత్వ  
 మందును, నీ మాతృత్వమందును మఱి సంశయము రవ్వంతయు  
 నుండదు. ఎన్ని ఘోరమూర్తులతో నీవు ఆవిర్భవించినను సరే,  
 ప్రకృతి యెంత ప్రతికూలవేదనముతో సిద్ధమైనను సరే, “నీవే  
 నిజముగా మా యమ్మ” వనుచోట అపరమృతము గలుగదు.  
 అమ్మా ! ఈ జీవనచక్రము సదా పరివర్తనశీలము. సుఖ  
 దుఃఖ పరివర్తన మెల్లప్పుడు సగుచునే యుండును. వానిలోనే  
 నీ సౌమ్య ఘోర మూర్తుల ప్రకాశము. ఈ రెండు మూర్తుల  
 తోను మమ్ము రక్షింపుము. కేవలము మమ్ములనే కాదు,  
 “తథా భవమ్” ఈ విశ్వమంతట వ్యాపించియున్న జీవుల  
 నందఱిని రక్షింపుము. అమ్మా ! నీవే సుఖదుఃఖాకారమున  
 వత్తువనెడి మాట ప్రతిజీవుని మర్మమర్మమం దంకితము చేసి  
 వేయుము. దీనిపేరే రక్ష. ఎట్టి యవస్థయందును జీవుఁడు  
 తనను నిరాశ్రయునిఁగాను, అనాథునిఁగాను దలంపకుండునట్లు  
 చేయుటకై యెన్ని విధముల యస్త్రములు పఱచు టావశ్యకమో,  
 యన్నియుఁ బఱపుము. సర్వాయుధధారిణీ ! మా యమ్మా !  
 నీ సర్వాయుధములను బ్రయోగించి మమ్ములను రక్షింపుము.  
 “రక్ష సర్వతః” ఈ సర్వభావములవలన, బహుభావములవలన  
 మమ్ము రక్షింపుము. సచ్చిదానందమయిని నీవొక్కతెవే

సర్వభావములతోఁ బ్రకాశింతువు. నీవు తక్కు సర్వ - బహు, అన నేమియు లేద నెడి యీశత్యమునందే మమ్ము స్థాపింపుము. మేము సర్వావస్థలందును సత్యాశ్రితులము, సత్యస్థితులము, అను నిమ్మహాజ్ఞానరూపముతో నీవు ప్రతి జీవుని హృదయ మందును గట్టిగా నెలకొనుము. అమ్మా! దృఢప్రతిష్ఠిత వగుము. అమ్మా! జగత్తునుండి దుఃఖభయము నెన్నటికిని దొలఁగి పోవును.

ఓం. ఏవం స్తుతా సురైః సర్వైః కుసుమై ర్నందనోద్భవైః ।  
అర్చితా జగతోద్ధాత్రి తథా గంధానులేపనైః॥ ఓం. 27

ఓం. భక్త్యా సమస్తై స్త్రిదశై ర్దివ్యై ర్ధాపైస్తు ధూపితా ।  
ప్రాహ ప్రసాదసుముఖీ సమస్తాన్ ప్రణతాన్ సురాన్॥ ఓం. 28

దేవత లీ విధముగా జగద్ధాత్రి నమ్మను గొండాడి, నందన వన దివ్యపుష్పములతోను, గంధానులేపనములతోను బూజించిరి. దేవతలెల్లరు భక్తిసహితులై దివ్యధూపములచే దేవిని సారభాకులితను జేసివేసిరి. పిదపఁ బ్రసన్నవదనయై దేవి, ప్రణతులైన దేవతల కిట్లనెను.

వ్యాఖ్య:— ఇంద్రాదిదేవత లీవిధముగా స్తుతించి గంధ పుష్పములతో, జగద్విధాన మొనర్చు దేవిని బూజించిరి. ఆధ్యాత్మికదృష్టితో నైతము - ఇంద్రియాధిష్ఠిత చైతన్యవర్గము, ఆనందమయ సాత్త్వికభావములనెడి నందనకుసుమములతోను, వివేకాన్ని చే జ్ఞానకర్మేంద్రియములఁ గాల్పఁగాఁ బుట్టిన సురభి ధూపములతోను, శ్రద్ధా నిర్మమతా శుచితా వైరాగ్యాది

గంధానులేపములతోను జగద్ధాత్రి నమ్మను బూజించిరి. దేవియు నిట్టిపూజల కలరి వరము లీయఁగడిగినది. ఇచటఁ బూజాసంబంధమున నొకటి రెండు మాటలు అప్రాసంగికములు కావు.

గీతలందు — “ప్రతం పుష్పం ఫలం తోయం యో మే భక్త్యా ప్రయచ్ఛతి” ఇది దేవీమాహాత్యమందును బలుతావులఁ బుష్పములతోడి పూజ యుల్లేఖింపఁబడినది. ఇంతేగాక, స్మృతి సంహితా పురాణాదులందుఁ బూజావిధానము పలువిధములఁ జెప్పఁబడినది. గాని మఱికొన్ని చోట్ల “బాహ్య పూజాధ మాధమా” అని యున్నది. కొందఱీ యుపదేశము సనుసరించి కర్మకాండమును బూర్తిగా విడిచిపెట్టి కేవల ధ్యానసహాయముతోఁ బరమాత్మ సాక్షాత్కారమునకై ప్రయత్నింతురు. ఈ సంబంధమున మనమేమి తెలిసికొనవలయును?

మనము ఆహార నిద్ర లున్నంతవఱకు, అనుకూల ప్రతి కూలబోధ మున్నంతవఱకు, పిన్న పెద్ద జ్ఞాన మున్నంతవఱకు బాహ్యపూజ యుండనే యుండును. కేవలము పూలు, కుంకుమము, మారేడుప్రతి విషయముతోనే బాహ్యపూజ వదలిపోదు. ఎట్లయినను బాహ్యపూజగానే పూజ ముగిసిపోకుండ లక్ష్య ముంచవలయును. బాహ్యపూజ నిజముగా సధమముకంటె సధమమనుట సత్యము. శ్రుతియందును - ఉపాస్యఁడౌకఁడు, ఉపాసకుఁడౌకఁడు అను నిట్టి భేదబుద్ధి నాశ్రయించి, దేవపూజ చేయువారు దేవతలకుఁ బశువులు - అని యున్నది. మఱి భగవంతుఁడును దానే “అస్య దేవతలఁ బూజించుటనునది, అవైధ (విధిరహిత-విరుద్ధ) పూజ యైపోవు” ననెను. “పరిచాయ పురా దేవం దేవపూజాపరో భవ । తావత్పూజాం న మనుతే యావ

త్పరిచయో నహి” (వి॥ చం॥) భేదజ్ఞానముతోడి పూజయే బాహ్యపూజ. ‘బాహ్య’ అనగానే, యేదో యొక ఘనబోధ ముండునంతదాక, యథార్థపూజ కధికారమే యుండదు. “బాహ్యమనుచు నేమియులేదు. సర్వము సంతరమందేయున్నది” అను జ్ఞానమునందుఁ బ్రతిష్ఠితుఁడగుటచే, మఱి బాహ్యపూజ యుండనే యుండదు. ఇది నోరితొ సన్నంతనే సరిపోదు. ఈ జగత్తును అంతరముగా నెంచి యనుభవింపవలయును. ఇదిగో, ఆ యంతర బాహ్య భేదజ్ఞానము సంతరింపఁజేయుటకే సర్వా రాధనములు పూజలు సాధనలు పుట్టినవి. స్థూలమూర్తి సహాయముతోఁ బూజచేయుటచే సులభముగా అంతర బాహ్య భేదజ్ఞానము తొలగిపోవును. జ్ఞాన భక్తి కర్మము లొక్కసారిగా ననుశీలించుట కింతకంటె సులభోపాయము మఱొండు తోఁపదు. ఉన్నచో ఋషిపుంగవులు ఈ దేశమం దిట్టి మూర్తిపూజా ప్రచారము చేయనే చేయరు. అది యుండనిండు.

ఈ యంతర బాహ్య భేదజ్ఞానము తొలగినంతదాక, దేవత యెవ్వరో తెలియనే తెలియదు; గనుక నెవరి పూజ చేయుదువు? “దేవే పరిచయో నాస్తి యది పూజా కథం భవేత్” మఱియు, “జాతే పరిచయే దేవే పూజామపి న కాంక్షతి” దేవతతోఁబరిచయమైనపుడు మఱి పూజచేయు నిచ్చయే చేయఁడు. కనుకనే “ఉభయోరపి పక్షయోః పూజాం పశ్యామి దుర్భుటామ్” ఉభయపక్షములందును బూజ సంభవమే కాక పోవును. పూజ - పూజించువాఁడు, పూజ్యము అనెడి భేదజ్ఞాన ముతోఁ బూజచేయుటవల్లనే, అది యజ్ఞానముతోడి యధమ పూజ యగును. గాని మన ‘ప్రాణము’, మన ‘నేను’ అనుదాని



పూజనే చేయుచున్నామనెడి బోధముతోఁ బూజించునపుడు, ఆ పూజ వ్యర్థముకాదు. ఈ విధముగా నభేదమందు భేదజ్ఞానముతోఁ బూజచేయ మొదలిడుటచేతనే క్రమముగా భేదజ్ఞానము నడలిపోవును. పూజకు విఘ్నములును వచ్చును. విధిలంఘన మగును. శాస్త్రోక్తపూజాక్రమమును మఱపగును. ధూపమునకు బదులు పూలు వేయుటగును. అయినను అదియే పూజాఫలము. కనుకనే “దేవ ఏవేతి ధియా విస్మృతే పూజనక్రమే । పూజాయాం జాయతే విఘ్నః పూర్ణపూజాఫలం లభేత్ ॥”

ఇక్కాలమందును నీ దేశమున లక్షలకొలది స్త్రీ పురుషులు పూజ చేయుచున్నారు. ఆ పూజ కేవలము నిష్ఫలము కాదుగాని, విశేషించి యున్నతి లభింపదని తోచును. సామాన్య దైనికకార్యమువలెనే పూజయు సాగిపోవుచున్నది. ఇంకఁ గేవల ధనాద్యాశలతోఁ బూజాభినయము చేయువారి మాట చెప్పనేమున్నది? అది వేఱు. ఎందుల కిట్లుగుచున్నది? పూజలు చేసియు జ్ఞాన భక్తుల నేల పొందకున్నారు? అది పూజ్య దేవతతోఁ బరిచయము లేమినే. ఎవరిని పూజించుటో, వారి నెఱుంగరు. వారెవ్వరో, ఎక్కడ నెట్టి భావముతో నున్నారో యది యెఱుంగరు. ఎందుకో, ఏమిటో, పూజ యభ్యాసమైపోయినది. అందుకే పూజించుచున్నారు. ఇది కారణముగానే పూజలు, ఆశానురూపఫలముల నీయకున్నవి.

ఈ దేశమందు నిత్యక్రియయైన పూజ కర్మకాండమైనను నొక మృతకర్మమే యైపోయినది. మఱల నెప్పుడో యీ దేశ కర్మకాండము, జ్ఞానపరాభక్తులందుఁ బ్రతిష్ఠింపఁబడి నజీవమైన యెడల, దేశమందలి హాహాకారములు, లేమి, పీడ మున్నగున

న్నయుఁ దొలఁగునని తోచును. ఒక్కసారి ధర్మ నిర్మలరసా  
స్వాదము చేసెనేని, లోకము మఱి ధర్మహీనము కానేరదు.  
ధర్మహీనులు కాకున్నపుడే సర్వసుఖములును మనుజులకు  
సులభములు. ఈ యుత్తరదాయిత్యము ముఖ్యముగా బ్రాహ్మణు  
లపై నిర్భరమైయున్నది. ఏలన - బ్రాహ్మణులపై నే ప్రత్యక్షము  
గానో పరోక్షముగానో కర్మకాండము నేటికిని నిల్చియుండుట  
కనుచున్నాము. వారే యీ ప్రాణహీనమైన కంకాళముతో  
నున్న కర్మకాండమునకుఁ బ్రాణప్రతిష్ఠచేసి, మఱల సజీవమును  
సాఫల్యమయమును జేయఁగల్గిరేని, వారాదర్శభూమిపై నిల్చి  
సోదరజీవుల నాదరముతోఁ బిల్చి గౌరవింపఁబడుదురు. సర్వము  
ధర్మమయమగును. సర్వము ధర్మ్యకర్మమయము కాఁగలదు.  
సర్వకర్మములును జ్ఞానమయములే యగును. జ్ఞాన పరాధ క్తి  
ధారచే సర్వము మధుమయము కాఁగలదు. ఈ విశ్వరాజ్యము  
ధర్మరాజ్యముగఁ బరిణమింపఁగలదు. అసత్యము తొలఁగిపోయి  
సత్యప్రతిష్ఠ కాఁగలదు. ఈ యాశతోనే సత్యప్రాణ ప్రతిష్ఠా  
రూపయై, యమ్మ వరాధయహస్తములతో మన యెదుట  
నిల్చియున్నది. (నా 'దేవపూజారహస్య' గ్రంథము చూచునది.)

సాధకా ! అదిగో; దేవతలపూజచే మన యమ్మ ప్రస  
న్నయై వరములీయ సిద్ధపడినది. "ప్రాహ ప్రసాదసుముఖీ సమ  
స్తాః ప్రణతాః సురాః" పూజించి ప్రణతులగుట చేతనే,  
అమ్మ ప్రసన్నయైనది. ఇదిగో, కేవల దేవతల పూజానమస్కార  
ములతోనే తృప్తి నొందుననియు, భక్తిహీన శ్రద్ధాహీన  
విశ్వాసహీన దుర్బలసంతానము చేయు పూజాప్రణతుల నామె  
యాదరముతో నందుకొనదనియుఁ దలంపరాదు. ఈ విశ్వాసము

లేని యుగమందు పైతము వరాభయములిచ్చి యాదరించునా?  
యనరాదు. సాధకజీవులారా! రండు. మంత్రహీన క్రియా  
హీనులమైన మన మెల్లరముఁగూడి, అమ్మా! యనుచు నామె  
చరణములందు భక్తిసములమై పోవుదము. అమ్మ ముమ్మా  
టికి నిశ్చయముగ మనకును బ్రసన్నయగును.

ఓం దేవ్యువాచ ఓం.

ఓం. వియతాం త్రిదశాః సర్వే ।  
యదస్మత్తోఽభివాంభితం॥ ఓం.

29

ఓం దేవా ఊచుః ఓం.

ఓం. భగవత్యా కృతం సర్వం న కించి దవశిష్యతే ।  
యదయం నిహతః శత్రు రస్తాకం మహిషాసురః॥ ఓం. 30

దేవతలారా! మీరు నావలన వలచిన వరము లందు  
కొనుఁడు ( “దదామ్యహ మతిప్రీత్యా” యనెడి యర్థశ్లోకము  
మూలసంహితయందు లేదు.)

దేవత లనిరి:- భగవతివలన సర్వకార్యములు పూర్ణ  
మైనవి. మా శత్రువు మహిషాసురుఁడు చంపఁబడెను గాన,  
నితయు విఁగులు లేదు.

వ్యాఖ్య:- సరిగా నీటులేయగును. అప్పు విశిష్టభావముతో  
నావిర్భవించి వరములీయఁబూనినపుడు సంతాన మిట్లనకుండదు.  
‘లేదమ్మా! మఱేమియుఁ గొదువలేదు. మే మేమియుఁగోరము’  
పూర్ణస్వరూపపు నీవు మా యెదుర నిల్చితివి. ఇకఁ గోరఁదగిన

దేమున్నది? ఈ విధముగానే నీవు మా యెదుట నుండుము. హృదయము పరిపూర్ణమై పోయినది. మఱి కోరికలేదు. సదా నీవే మాయెదుర నిల్వము. లోలోపలి భాగ మెంత పెదకినను మఱి లేమి కానబడదు - 'న కించి దవశిష్యతే'.

సాధకులకే యీ యవస్థ కల్గును. కామనావాసనలతో నెన్ని పూజావ్రతములు చేయనీ; అమ్మ దర్శన మొక్కసారి యైనచో మఱి మనసున రవ్వంతయుఁ గోర్కి యుండదు. 'సర్వము లభించె, నింకేమి కోరుకొందు'నని తోచును. బాల యోగి ధ్రువునకుఁగూడ నీ యవస్థయే యయ్యెను. రాజ్య కామనతోనే సాధన మారంభించెను, గాని కమలలోచనుఁడు సాక్షాత్తరింపఁగానే, "ప్రభువా! పరమేశ్వరా! గాజుముక్కకై పెదకుకొనుచున్న నా చేత నమృతపానము చేయించితివి. నా కెట్టి కోరికయు లే" దనెను.

సాధకా! ఇట్టి సంఘటన మెన్నఁజేసి, ఎట్టి భాగ్యవంతుఁడైనవానికేని కాఁగలదా? అనుకొనకుమా. అటు లెన్నఁడును గాదు. ప్రతిమనుజుఁడును బ్రతిదినము నిటులు భగవత్సాన్నిధ్యము నొందఁగలఁడు. పూర్ణత్వము ననుభవింపఁగలఁడు. అసంభవము ససాధ్యము నొందేదియు లేదు. భగవంతుఁడు సర్వదా సర్వత్ర సుప్రకటుఁడు సుప్రసన్నుఁడునై యున్నాఁడు. కోరినంతనే కానబడును. "దీర్ఘకాల తపఃఫలముగానే, యెక్కడనో యెవనికో భగవద్దర్శనము కాఁగలదు" అనెడివారి తాత్పర్యము వేఱు. "యథార్థముగ భగవంతుఁడు నాకుఁ గావలయును" అనెడి యొకకోరికను రేఁగఁగొట్టుటకే దీర్ఘకాలము - దీర్ఘకాల మనసేల? అనేక జన్మములందు సాధన చేయుట

తప్పదు. ఏ మనుగడయందే నిట్టి కోరిక యాభాసించెనేని, వాఁడచిరముగానే యభీష్టసిద్ధి నొందఁగలఁడు. అది యట్లుండనీ.

ఈ మంత్రమునకు మఱియొక గూఢార్థమున్నది. “భగవత్యా కృతం సర్వం న కించి దవశిష్యతే” ఇందలి నజర్థకము పూర్వార్థముతో నన్వయించినచో, మఱియొకవిధముగా నర్థమగును. “భగవత్యా సర్వం న కృతం, కించి దవశిష్యతే” అమ్మా ! నీవు మా కొఱకెంతో చేసితివి కాని, కార్యమంతయుఁ బూర్ణము కాలేదు. కొంత మిగులున్నది. మహిషాసుర వధముచే జీవత్వము పూర్ణముగాఁ దుదముట్టలేదు. శుంభవధ మావశ్యకము. (అస్మితానాశ మావశ్యకము.) కనుక దేవతలు ‘కించి దవశిష్యతే’ యనిరి.

ఓం. యది వాపి వరో దేయ

స్త్రయాస్మాకం మహేశ్వరి ।

సంస్తృతా సంస్తృతా త్వం నో

హింసేథాః పరమాపదః॥ ఓం.

31

ఓం. యశ్చ మర్త్యః స్తవైరేభి

స్తాం స్తోష్యత్యమలాననే ।

తస్య విత్తర్థి విభవై

ర్థనదారాది సంపదామ్॥ ఓం.

32

ఓం. వృద్ధయే స్మత్ ప్రసన్నా త్వం ।

భవేథాః సర్వదాంభితే ॥ ఓం.

33

ఓ మహేశ్వరీ ! నీవు తప్పక మాకు వరము లిత్తువేని, మేము నిరంతరము నీ స్మరణము చేయఁగల్గునటులును, దాని ఫలముగ మా మహాపదలెల్లఁ దొలఁగిపోవునట్లును జేయుము. ఓ యమలాసనా ! అంబికా ! ఈ స్తవములతో నిన్నుఁ గొండాకు మనుష్యుని యెడ సదా ప్రసన్నునగుము. మఱియు, జ్ఞానము, విశ్వరూపము, సంపత్తి, ధన పుత్రాదిక మంగళముల నొసంగుము.

వ్యాఖ్య:— బిడ్డలు తల్లిని జూచునపుడు విస్మయానందములతో నొడలు మఱుకురు. కోరికొనుట కేమియు దొరకదు. కాని, అమ్మయుఁ దన బిడ్డల లేములను, అభియోగములను సర్వము నెఱుంగఁగలదు. సర్వమును జూడఁగల యామె ముక్కన్నుల కింతయు నెక్కడను మఱుఁగుకాఁజాలదు. కనుకనే అమ్మ తానే వరములిత్తు ననుచు, బిడ్డల హృదయమందు, మున్ను మఱుపై న లేములను క్షణములోఁ దలఁపించినది. ఇటులే యగుచుండును. తొలుతటి దర్శనమువల్లనే సాధకుని కొదువలెల్ల మఱుపైపోవును. ఏలన - మన యమ్మ పూర్ణతమ; ఆవెనుక మెల్లమెల్లఁగా, ఆ భావము వచ్చిపోవుచుండును. ఒక సంక - అమ్మ అప్రకటయగునపుడు, ఆమె యభావమూర్తి నెలయుచుండును. ఈ యభావజ్ఞానము గల్గుటపేరే, వరప్రార్థనము. అమ్మ నెదుట నుంచికొన్నపుడు, అనఁగా - అమ్మ యెదుట నిల్చినపుడు, అభావబోధము లేకనేని (లేములు తోచునేనే) శీఘ్రముగానే యా వెల్లి తొలఁగిపోవునని గ్రహించుము. అమ్మ తన బిడ్డ నెయ్యముచే, నోరితో నేమియు ననకున్నను సంతానహృదయములో దాఁగియున్న యభావబోధ

మునుదొలగించునంతగా ముగ్ధయగును. వెనుకముందులు చూడక కోరిన వరములిచ్చి ధన్యుల నొనర్చును. గాని, మనమో - బ్రహ్మ విష్ణు మహేశ్వరులకును ధ్యానగమ్యకాని యామె సన్నిధిని నిల్చియు, అతితృచ్ఛములైన యభావాభియోగముల పట్టిక సిద్ధముచేసి యుందిచ్చునంతటి కృతఘ్నులము, సంకీర్ణ హృదయులమునైన బిడ్డలము. అమ్మా! ఈ మా హృదయ సంకీర్ణత యింకేనాటికి దొలగింతువో?

సాధకా! రమ్మ. సాధకులారా! రండు. మనమును దేవతలవలెనే “ఓ మహేశ్వరీ! నీవు మా పరమాపదల నెల్ల దొలగింపుము. దానిచే నిన్ను మేము సదా స్మరింపఁగలము.” అని మొఱివిడుదము.

‘పరమాపద’ శబ్దముచే - పరమమునకైన యాపద - యనుకొందము. అనఁగా మనకుఁ బరమస్వరూపలబ్ధివిషయమున బాధకములైనవే పరమాపదలు. “మేము సదా పరమాత్మ రూపమందే నిల్చుము” అనెడి బ్రాహ్మీస్థితికిఁ బ్రతికూలములైన విఘ్నములే పరమాపదలు. ఒక్కమాటలో - అప్పును మఱచుటే పరమాపద యని తెలిసికొనుఁడు. అమ్మా! నీవిత నికటమందుఁ బ్రత్యక్షువుగా నున్నను, నిన్ను మఱచి జాగతికధూళు లలముకొని శాంతుల మగుచున్నాము. మా కింతకంటె విపత్తి యేది కాఁగలదు? కనుకనే, అమ్మా! “సంస్మృతా సంస్మృతా త్వం నో హింసేథాః పరమాపదః” అని ప్రార్థించుచున్నాము. దీనివలన మేము నిన్ను మాటిమాటికి స్మరింపఁగలము. తత్ఫలముగా మాకుఁ బరమస్వరూప విషయమున నడ్డంకులు రావు.

మఱొక్కమాట — ఇట్టి నీ చిర్నగవుతోడి నిర్మల ముఖమును, ఇట్టి స్నేహమయమైన యంబికామూర్తిని జగత్తు నం దెల్లరు దర్శించి ధన్యులగుదురు. లోకమున దురాచారులనఁ బడువారెల్లరును ఈ స్తుతిసహాయమున నీ నిత్యప్రసన్నత నొంద గలరు. తత్ఫలముగా ధన దారాదులనెడి భోగమును జ్ఞానైశ్వర్యములనెడి యపవర్గమును బడసి ధన్యులగుదురు. ఈ జీవజగత్తు మరణశీలమైనను, నీ కృపచే నమరత్వము నాస్వాదించును. నీ వీ విధముగాఁ బ్రతి జీవహృదయమందును భోగమోక్షము లొనఁ గూర్చు నిత్యప్రసన్నాంబికామూర్తితో నావిర్భవింపుము. జగత్తు నుండి దుఃఖరోదనము లెన్నటికిని దొలఁగిపోవును. మమ్ముఁ జూడుమమ్మా !

విచారించి చూడుమమ్మా ! నీ జీవసంతానపు మోక్ష విషయము కడుదూరము. పోనీ; భోగించుటయు నెఱుంగదు. కేవల భోగాశతో సంచయముచేయుచు ననుక్షణము వినాశ చింతతోను, అభావపీడతోను నలిగిపోవుచున్నది. ఆకుటింట వసించి ముతుకయన్నముఁ దిను భిక్షుకుఁడు మొదలు రాజ భవనములందు వసించి రాజభోగములతోఁ బెరుగు ధనవంతుల వఱకు నెల్లరును అభావగ్రస్తులే. లేమిచేఁ జిక్కినవారే. ఎవ్వఁ డును విషయభోగముచేఁ దృప్తి నొందఁడు. భోగోపభోగ సమీప మందే యుండును. ప్రాణములొడ్డియైన భోగ్యసామగ్రిని గూర్చు కొనుచునే జీవనము గడపివేయును. నిజముగా భోగించుటైన నెఱుంగఁడు. కనుకనే నీ వొక్కసారి భోగమయీమూర్తితో దర్శనమిమ్ము. మనసార నొక్కసారి మాతృస్నేహమనెడి విషయమును భోగించి తృప్తులమగుదుము. ఈ విశ్వమునుగ్రమ్మిన



పెల్లాఁకలి యడఁగిపోవును. అప్పుడు నీవు అనాయాసముగా జ్ఞానైశ్వర్యముతోఁ గూడిన యపవర్గప్రదాయిని మూర్తితో నిన్ను వెలియించుకొని జీవుల కమరత్వాస్వాదము భోగింపఁ జేయుము. అమ్మా! మా యీ క్షుద్రబుద్ధులకుఁ గోరఁదగిన దింతయులేదు. నీవేమియు మిగుల్పులేదు. కేవలము నీ చరణము లందుఁబడి, అమ్మా! విశ్వమునకు మంగళమగుఁగాక యని చాల మొఱపెట్టుచున్నాము.

ఓం ఋషిరువాచ ఓం.

ఓం. ఇతి ప్రసాదితా దేవై ర్జగతోఽర్థే తథాత్మనః ।

తథేత్యుక్త్వా భద్రకాళీ బభూవాంతర్హితా నృపా॥ఓం. 34

ఋషి యనెను:— రాజా! సురథ! దేవతలచే నిట్లు స్తుతింపఁబడి ప్రసన్నయై జగద్ధాత్రిదేవి, 'తథాస్తు' అని యంతర్హిత యయ్యెను.

వ్యాఖ్య:— జగన్మంగళార్థము అనాదికాలమునుండి దేవబృంద మీవిధముగా దేవిని బ్రసన్ననొనర్చుకొను నుద్దేశ్యముతోఁ బలువిధముల సాధనలను - స్తవస్తుతులను జేసిరి. జగములకు మంగళములగుటచేతనే వారికిని (వేల్పులకు) మంగళములగును. ఆత్మయే జగదాకారముతోఁ బ్రకాశించి యెల్లప్పుడు తాపత్రయదుఃఖము ననుభవించుట యనెడి కల్పితాభినయము చేయుచుండును. ఈ దుఃఖమును దొలఁగించుటకై యాత్మనే ప్రసన్నముఁజేసికొనుట తప్పదు. ఆత్మ మన యమృనిత్యపూర్ణయు, నిత్యతృప్తయుఁ గదా. ఆమె నెట్టిదుఃఖము

వంటదు; అని యెన్నంగల్లుటచేతనే ఆత్మకుఁ బ్రీతి కల్లును. తత్ఫలముగా నీ విశ్వము శుభము లందును. సరే, దేవతల ప్రయత్నమువలన మంగళమయి భద్రకాలి, అమ్మ ప్రసన్నయైన దని కన్గొంటిమి. దేవతలు విశ్వమంగళమును గోరికొనిరి. అమ్మయు 'తథాస్తు' అని యంతర్ధానయైనది.

సాధకజీవుడా ! ఇది కల్పనకాదు. ఉపాఖ్యానముకాదు. ఇది కేవల సత్యఘటనము. వ్యష్టియందు - ప్రతి జీవుని హృదయ మందు నిట్టిఘటన మగుచున్నటులే, సమష్టియందును దేవతా బృందము ఒగన్మంగళమునకై యమ్మను బ్రసన్నను జేయుట కిదిధముగాఁ బ్రయత్నించెను. ఇక్కాలమున నిట్టి సంఘటన మెప్పురి హృదయమందును గాకున్నను, ఇట్టి సంఘటనమును గాంచుటకే కడు నుబలాటము కల్గినేని సరళప్రాణముతో నన్వేషింపుము. అమ్మ యెదుర నిల్చి ప్రార్థింపుము. ఆ మహా సమ్మిలన క్షేత్రమును జేరఁగలవు. ఆ దేవలీలయందు సహచరుఁ డై దేవచముఁ బవిత్రము చేసికొనఁ బ్రయత్నించినచో నేమి హాని యున్నది ?

ఇది మార్కండేయ పురాణాంతర్గత దేవీమాహాత్మ్యమందు  
ద్వితీయ చరిత్రమున, మహిషాసుర వధానంతరము,  
శక్రాది దేవతలు చేసిన దేవీస్తుతికి,  
శ్రీకాకుళవాసి, శ్రీ శ్రీయానందనాథుఁడు  
ఈశ్వర సత్యనారాయణశర్మ వ్రాసిన వ్యాఖ్య.

శ్రీ పరదేవతార్పణము.



శ్రీమాతే నమః

# సాధన సామగ్రి

శుంభాసుర నిధనమునుగోరిన దేవతలు చేసిన దేవీస్తుతి.

మహిషాసుర వధానంతరము ఆ యపరాజితాదేవి ప్రసన్నయై “మీకెప్పుడే విపత్తి వచ్చినను నన్ను స్మరించినచో మీ యాపదల నన్నిటిని నేను దొలగింతు”నని వరమిచ్చినది. ఇప్పుడు శుంభ నిశుంభాసురుల యత్యాచారముచే బీడితులై, పరాజితులై స్వర్గమునుండి నెట్టివేయబడిన దేవతలు, అమృత యభయవర వాణిని స్మరించుకొని యమ్మను స్తుతింపఁగడంగిరి.

[దేవతలు, చైతన్యముయొక్క విశిష్టాభివ్యక్తి మాత్రము లని, చైతన్య మనఁగా - చిచ్ఛక్తి (అమృత) యని, తాము మాత్రంకమందు (చైతన్యమందు) సర్వవిధములఁ బ్రతిష్ఠితులని - మున్నె వివరింపఁబడెను.]

చూడుము. నీ వెచట నెట్టి యవస్థయందైనను సరే, నీ విషయమున, నీ యింద్రియాధిష్ఠిత చైతన్యవర్గవిషయమున “నేను” అనెడి యహంకారమే శుంభాసురుడు. వీడున్నంత దాక “అమృత - నేను” అను రెండిటియందు నొక తెగని వ్యవధానము వెలయుచుండును. ధ్యాన ధారణాదులే కానీ, సమాహితావస్థయే కానీ, నీ సూక్ష్మాహంకారము నిర్మల మాతృవక్షుమునుండి నిన్ను దవ్వు నెట్టివేయును. నీ హృదయసింహాసనమునందు, ఈ యస్మిత యనెడి శుంభాసురుడెక్కి కూర్చుండి,

నిన్ను హృదయరాజ్యమునుండి తొలగించుటే, శుంభుని(అస్మిత) యత్యాచారము. వాని తమ్ముడు నిశుంభుడు (మమత).

ఇంతవఱకు, మధుకైటభ మహిషాసురపీడ (బహుత్వ వాంఛ, బహుత్వానందము, రజోగుణము, తజ్జన్యసంస్తారములు, అనువానివలని పీడ) మాతృకృపచేతను, శ్రీగురుని యవ్యాజ కరుణచేతను స్థూలేంద్రియాత్యాచారము, స్థూలాహంకారము తొలగినవి. కాని, అస్మిత, మమత (శుంభ నిశుంభుల) వలని పీడ సైఃపలేక, నాటి వరదానమును స్మరించి, స్తుతించుచున్నారు. ఈ యహంత (అస్మిత) విజ్ఞానమయకోశము నంటిన యహంకారము.

సాధకులారా! రండు; దేవతలవలెనే మనమును, అమ్మా! అమ్మా! యని యేడ్చుము. మన కాయరక్తందనముచే అమ్మ స్నేహవిహ్వలయై యీ దుర్జయహంత చేతనుండి తప్పించి రక్షించును. మనకు రాజోపు విపత్తి అమ్మ యెఱుఁగును. కనుకనే పరిత్రాణమును సూచించినది. పరమాత్మస్వరూపము నుండి దూరమైపోగలరు బిడ్డలని యెఱిగియే తల్లి వరదానము చేసినది. రండు; తల్లిని స్మరింతము.

అని బుద్ధిని స్థిరపఱచుకొన్న దేవతాగణము, కొండల రాయడైన హిమవంతుని కడఁజేరి, దేవిని విష్ణుమాయను (హైమవతిని) స్తుతింపఁ దొడఁగెను.

దేవతలు హిమాచలమునకుఁ బోవుట యను దాని రహస్యము— దేహాత్మ బోధమునకు దిగుటే (హిమాలయము దేహాత్మబోధము). సూక్ష్మ విజ్ఞానమయకోశమందు అనురుల

యత్యాచారముల ననుభవించి దేవతలు స్థూలమందు (దేహాత్మబోధమందు) అవతరించిరి. దేహాత్మ బోధము లేక స్తవాదులు కాఁజాలవు. స్థూలదేహముతోనే సర్వకర్మములు పూర్ణములగును. కనుకనే దానికి 'ధర్మక్షేత్రము, కురుక్షేత్రము' అని పేరయ్యెను. సూక్ష్మదేహమందెట్టి కర్మములును గాఁజాల వని యెఱుంగవలయును. ఈ స్థూలదేహముతోనే యగు కర్మ సహాయముచేత, తీవ్ర వేగావలంబనముచేసి, సూక్ష్మక్షేత్ర పర్యంతము నతిక్రమించి, విశుద్ధ బోధస్వరూప పరమాత్మ క్షేత్రమందుఁ జేరికొనఁగల్గును. కనుక, స్తుతిమంగళపాఠము సర్వశ్రేష్ఠ సాధనము.

ఓం. నమో దేవ్యై మహాదేవ్యై శివాయై సతతం నమః ।

నమః ప్రకృత్యై భద్రాయై నియతాః ప్రణతాస్మతామ్॥ఓం. 1

దేవికిఁ బ్రణామము. మహాదేవికి శివకు నిరంతరము మా మ్రొక్కు. భద్రాప్రకృతికి మా జోత. మేమందఱము నా మనోవాగగమ్యకు మ్రొక్కుచున్నాము.

వ్యాఖ్య:— చూడుఁడు; అమ్మను దేవతలు స్తుతింప నారంభించి తొలుదొల్త నమః యనుచు, అహంతాపూర్వకముగా వినతియొనర్చిరి.

తొల్త మాతాపిత్రాది గురుజనమునకును, దరువాత దేవమందిరములకును, అందలి దేవతలకును మ్రొక్క నేర్చి కొన్నాము. శిరమునం దంజలిఘటించియో, తల నేలమోపియో, కట్టవలె మేను నేలవ్రాల్చి సాష్టాంగ దండప్రణామము చేయు

నపుడో, ప్రణమిల్లితి మనుకొనుచున్నాము. ఇది వాస్తవిక ప్రణామమా? ప్రణామ మెంత యున్నత విజ్ఞానమందు నెలకొల్పబడినదో, యా తత్త్వ మెన్నండే నాలోచించితిరా? అహంతయొక్క నిక్కిన తల (దేహత్మబోధ గర్వితశిరస్సు) వంచుటకుఁ బ్రణామముతో సరివచ్చు సులభోపాయము మఱేదియు లేదు. కనుకనే మనము రేవగళ్లు సంసారమునకు దాసులమై, రోగశోకానుతాపములచే బీడింపబడుచున్నాము. ప్రణామరహస్యము మఱచుటవల్లనే నేడీదేశజనులు, పడరాని వారి కాళ్లపైఁ బడుచున్నారు. ప్రణామము చేయు టెఱిగిన వారెన్నఁడును, నెవ్వరి పాదములకును మ్రొక్కురు. 'భిక్షాం దేహి' యనుచు నొరుల గుమ్మములకడ నొరంగరు.

ఒక ప్రకృష్టమైన విధమున నవనతులగుటపేరే ప్రణామము. “నేను” అనుచు నజ్ఞానభారమునే యెత్తుకొని జ్ఞాన గర్వముతోఁ దల నిక్కించుచున్నాము. ఆ యహంతాబోధమును (అజ్ఞాన భారమును) జ్ఞాన సమీపమునఁ బూర్తిగా నవనతము చేయుటే యథార్థ ప్రణామము. ఆ యజ్ఞానమును, దానితోనే చేరియుండు నసమర్థతా దీనతా దుర్బలతలను సర్వ నియంత చరణములందు వంచనివానిది ప్రణామమే కాదు. కావుననే “తద్విద్ధి ప్రణిపాతేన పరిప్రశ్నేన సేవయా” ప్రణిపాత పరిప్రశ్న సేవలనెడి మూడుపాయములచేఁ దత్త్వదర్శన మహాపురుషులవలనఁ దత్త్వజ్ఞానగ్రహణము చేయువలయునని చెప్పబడినది. మొట్టమొదటిది ప్రణిపాతము. అహంకర్తృత్వ జ్ఞానమును పూర్తిగాఁ బడఁగొట్టుటే యథార్థ ప్రణిపాతము.

“అనునయ ప్రణతౌ ప్రకర్షేణ భక్తిశ్రద్ధాభిశయేన స్మితైః, పతనే దీర్ఘనమస్కారే దండవత్పతనే ప్రకృష్టో నిపాతః”

ఇది కానంతదాక మనకు బ్రణామముచేయుట తెలియ దన్నమాటయే. కనుకనే బ్రహ్మవిద్యలోచనము జగత్తత్త్వ విశ్లేషణ మనిరి. ఆత్మసాక్షాత్కారము, భగవత్ప్రాప్తి మున్నగు పెద్దపెద్దమాటలు విను నధికారము పొందు నధికారము కలు గకమున్ను గొన్నాళ్లు కేవల ప్రణామముచేయుట యభ్యసింప వలయును. జీవితపర్యంతమగు కఠోరసాధన ఫలముగా నొక్క సారియైనను బ్రణామముచేయుము. జీవితమందొక్కసారి యొక ముహూర్తమందైనను బ్రణామము చేయఁగల్గినచో జీవితము సఫలమగును. సాధకా! నీవు శిరస్సు వంచు; వంచకపో; అహంతాశిరస్సు దేనిచే వంగునో యది చూడవు. ప్రయత్నిం పవు. ఈ విశ్వమందలి సూక్ష్మతమ కీటాణువు మొదలుగా నీశ్వరపర్యంత మన్నియు నీ గురువులే; అన్నియు అమ్మయే (ఆత్మయే) - అంతయు నీకుఁ బూజ్యమే, యనుచు సహస్ర భావములతో, సహస్ర శిరస్సులతో నమ్మకుఁ బ్రణామములు చేయుచుండుము. భయపడకు. ప్రణామము చేయుటకు నీవు దీనుఁడవు, హీనుఁడవును గావు. చేయవలయును. అంతేగాక జగత్పిత కీవిధముగాఁ బ్రణామము చేయఁగల్గినచో, మతెన్నఁడు నెవ్వరికడ, నీకుఁ దలవంచు పని పడదు. కేవల జగన్నాథునకుఁ బ్రణామముచేయ నప్పుడే, మనుజులయ్యు విషయముల యభావ బోధము తొలఁగదు.

ప్రణామము చేయునంతమాత్రాన జీవున కెట్టి యున్నతి ప్రాపించునన్నది విచారితము. నీ వెవరికైనను బ్రణామము

చేసిసంతనే నీలో నొక గురుత్వభావ ముదయించును. ఎవనికి నేను బ్రణతుండనో, యతఁడు నాకంటె శ్రేష్ఠుడు, అనెడి శ్రేష్ఠత్వభావము మనసునం దొకవంక నుబుకును. తోడ్తోనే మఱియొకవంక, నే నతనికంటె నపకృష్టుడ ననెడి భావము వికసించును. తత్ఫలముగా నీకే లాభము. ఒకవైపు శ్రేష్ఠత్వభావమును, మఱొకవంక నహంబోధమింత యణఁగుటయు నగుటచే నీకే యధికలాభమగుట నిశ్చయము. ఏమన నిట్టి ప్రణామము చేయఁజేయఁ జిత్త మున్నతభావముతో నిండిపోయి, యహంకారమనెడి శత్రువు తల యెత్తకుండును.

ఈ సందర్భమున నొకమాట. ఇప్పటి పాశ్చాత్యశిక్షాభిమానులు, కొందఱొక మనుష్యమాత్రుని గురువని, యీశ్వరుడని ప్రణామముచేయుట మూర్ఖత్వమని తలంతురు. ఔరా! వార లిది యెఱుంగరు. ఏమన - యథార్థముగా నీశ్వరు నొందఁ బ్రయత్నించువా రెవ్వరినో యొకరిని, గురువుగానో యీశ్వరరూపముగానో పరిగ్రహింపవలయును. వానిని బ్రత్యక్షేశ్వరునిగా నెంచి నమస్కరించి పూజించి, యహంతాజ్ఞానము నణఁచుకొనవలయును. ఆధ్యాత్మికరాజ్యమందు విచరించుట కిదియే ప్రవేశ ద్వారము. అక్షరములు నేర్చుకొన్నప్పుడు బాలుఁ డుపాధ్యాయుని యుపదేశమును దా విచారింపకే మన్నించునటులు, ఆత్మరాజ్యమందుఁ బ్రవేశింపఁగోరు సాధకులొక మనుజు నీశ్వరరూపముగా మన్నించుటయు, వాని పాదములయం దనాది జన్మసంచితమైన తమ యహంతాభావమును బూర్ణముగా నర్పించుటకై సదా ప్రయత్నింపవలయును. అది యొక్కటే భగవత్ప్రాప్తికై న యుపాయము. శ్రుతియు



“ఆచార్యవాళ్ళ పురుషో వేద” అనుచున్నది. గురుప్రాప్తియైన వారే యాత్మ నెఱుంగగలరు.

మఱి యొకమాట— ఒక తత్త్వదర్శిపురుషునివలన నొక విశిష్టోపదేశమో, దీక్షయో పొందినంతనే గురుప్రాప్తి కాదు. గురువునం దీశ్వరజ్ఞానముంచి, యతఁడే యన్నిటికంటె నాకుఁ బ్రിയమును వాంఛనీయవస్తువు ననెడి భావము సర్వదా వఱలు చుండువారే యథార్థసద్గురువు నొంది ధన్యులగుదురు. యథార్థముగా సద్గురులాభ మొందినవారి కిఁకెట్టి భీతియు దుశ్చింతయుఁ గలుగదు. ఇట్టిగురుప్రాప్తికై యన్నిఁటికన్న మున్ను బూర్వోక్త ప్రణతిక్రియనే యాశ్రయింపవలయును. ఆ ప్రణామ మెంత సత్యమై, యెంత సరళమై, యెంత యకృత్రిమమై యుండునో, అంత వడిగా నభీష్టసిద్ధి నొంది చరితార్థులగుదురు. ఇదే ప్రణామ రహస్యము. ఇదే ప్రణామమాహాత్మ్యము. కనుకనే సాధకుఁడు తత్త్వకథలను వినుటకు మున్ను, గోవల సరళబుద్ధితోఁ బ్రణామము చేయు టభ్యసించి, తన యహంతాభావమును గురు చరణములయం దర్పింపవలయును. అప్పుడు జీవితము నిజముగా నానందమయమగును.

అది యుండనీ - మనమును దేవతలవలెనే “నమో దేవ్యై మహాదేవ్యై శివాయై సతతం నమః” అనుచు శ్రీ మాతృస్తుతి మంగళపాఠములతోఁగూడ ఆత్మాభిమానబోధమును మాతృ చరణముల కుపహారముగా నీయఁ బ్రయత్నింతుము.

“నమో దేవ్యై” - దేవికి నమస్కారము. స్వయంప్రకాశ శీలయు, సృష్టి స్థితి ప్రలయ తిరోధానానుగ్రహములనెడి యైదు

క్రీడలను జలుపునదియు, జీవ జగదాకారముతో - విశ్వ  
మూర్తితో నిరంతరము వెలయునదియు నైన తల్లియొక్క  
స్థూలమూర్తికి మా ప్రణామము.

“మహాదేవ్యై శివాయై సతతం నమః” — అనిర్దేశ్య  
సూక్ష్మ మహామూర్తితో జగత్తును బ్రకాశింపజేయునదియు  
మంగళమయినైన మహాదేవికి సర్వదా మా ప్రణామము.  
స్థూలమూర్తికి బ్రణమిల్లుటకుఁ గర శీర్షాది సంయోగ రూప  
మైన బాహ్యక్రియ తప్పదు గాన, సతత ప్రణామము జరుగదు.  
కాని, తల్లియొక్క సూక్ష్మ జగదాధార మహామూర్తికి,  
ఈ జీవులెల్లరు, తెలిసియో తెలియకో, యప్రయత్నముగా  
సర్వదా ప్రణామము చేయుచునే యున్నారు. జాగ్రత్ స్వప్న  
సుషుప్తుల నెడి మూడవస్థలందును, నిటులేదో యొకటి చేయు  
చునే యున్నారు. దానివలన నా మహాశక్తికి నిరంతర పూజా  
ప్రణామములు జరుగుచునే యున్నవి. కనుక నామె సతత  
ప్రణామయోగ్య. ఆ నిత్యప్రణామయోగ్య మంగళమయి మహా  
దేవి చరణములకు జ్ఞానముతోఁ బ్రణతుల మగుచున్నాము.  
అమ్మా! మా ప్రణామము లందుకొమ్ము.

“నమః ప్రకృత్యై భద్రాయై” — మంగళమయ ప్రకృతికి  
మా మ్రొక్కు. పూర్వోక్త స్థూల సూక్ష్మములకుఁ గారణ  
మైన యా మూలప్రకృతిరూపిణి తల్లియే భద్ర - సంతానము  
నకు శుభము లిచ్చునది. జీవుడామె కృపచేతనే (ప్రకృతికిఁ  
బరమై) స్థూల సూక్ష్మముల కతీతక్షేత్రమైన ముక్తి మహా  
ప్రాంగణమందు జేరును. ఇట్టి భద్రాప్రకృతికి మా ప్రణామము.  
ఈమె యన్యక్త. ఒకప్పుడొక భాగ్యవత్సాధకుఁ డీమె సంధా

నము నొంది, చరణములం దవనతుఁడు కాఁగలఁడు. పాలన కర్తయైన యామెకు సంయతులమై ప్రణమిల్లుచున్నాము. అనఁగా నింద్రియవృత్తులను జక్కఁగా నియమించి, వాఙ్మనసుల కగోచరయైన యామెకు మ్రొక్కుచున్నాము. ఆమె యెవరో మాటతో వ్యక్తపడదు. మనసుచే ధారణ చేయఁబడదు. స్థూలసూక్ష్మకారణాతీత; అజ్ఞేయ; జ్ఞ స్వరూప; నిత్య సత్యస్వరూప; ఆ జననికి నమస్కారము.

ఈ మంత్రమందు దేవతలు తొలుత “నమో దేవ్యై” యనుచు నమ్మ స్థూలమూర్తికిఁ బ్రణమిల్లిరి. “మహాదేవ్యై శివాయై సతతం నమః” యనుచుఁ దల్లి సూక్ష్మస్వరూపమునకు మ్రొక్కిరి. “నమః ప్రకృత్యై భద్రాయై” అనుచుఁ గారణ రూపజనని కెరఁగిరి. “నియతాః ప్రణతాః స్మృతామ్” అను మాటతో, స్థూల సూక్ష్మకారణాతీతయై తత్పదమాత్రగమ్యయైన నిర్గుణస్వరూపకుఁ బ్రణమిల్లిరి. ఇంద్రియవృత్తులు లెస్సగా నియమింపఁబడక, యా నిరంజన సత్తాభాస మించుకంతయు నొందఁబడదు, గాన నామెకు మ్రొక్కుటకు నియతేంద్రియులు కావలయును. ఈ యధ్యాయము ప్రణతిప్రధానము.

సాధకులారా! మనము నీ విధముగానే యమ్మకుఁ బ్రణమిల్ల నలవాటుపడినచో ధన్యుల మగుదుము.

ఓం. ధౌద్రాయై నమో నిత్యాయై గౌర్యై ధాత్యై నమో నమః॥  
జ్యోత్స్నాయై చేందురూపిత్యై సుఖాయై సతతం నమః॥ ఓం. 2

రాత్రాయై - భయానకవైన నీకు నమస్కారము;  
నిత్యాయై - ధ్వంసావిర్భావములు లేనట్టియు, గౌర్యై

భాత్యై - జగదాధారరూపయు, జ్యోతస్మయై - చంద్రికా  
రూపిణీయు, ఇందురూపిణ్యై - చంద్రరూపిణీయు, సుఖాయై -  
సుఖదాయినియు సుఖస్వరూపయు నైన నీ కెల్లప్పుడు  
నమస్కారము.

వ్యాఖ్య:— కుద్రశక్తికి - సంహారరూపిణీ మహాశక్తికి;  
వేనుకటి మంత్రమందుఁ జెప్పఁబడిన త్రిగుణాతీత, భావాతీత,  
తిత్పదగమ్య నిరంజనయైన తల్లికి మనముచేయు నమస్కారము  
చాలసేపుండును. వెంటనే జగద్భావమునకు దిగును; ఆ సమయ  
మందు, అమృతయొక్క రాద్ర (సంహారిణీ) తామసీమూర్తి  
మాటయే మొదట మనసునకుఁ దట్టును. కారణమేమన—  
జగదతీత సత్తను జేకుట సంహారిణీమూర్తి నాశ్రయించియే  
యగును. తొల్ల 'రాద్రాయై నమః' అంచు బ్రలయకారిణీ  
కుద్రశక్తి ప్రణామమే యైనది. అనఁగా - ప్రలయ కుక్షిగత  
సర్వభావముల యంతరాళమం దుపలభ్యమగు వస్తువే నిత్యము;  
దానికి క్షయోదయములు, హనివృద్ధులు లేవు. అచట శుద్ధ  
సత్త్వగుణమే వెలయను. ఆ స్వరూప మత్యంత రమణీయము.  
కనుకనే గౌరీనామము చేకొనఁబడినది. తర్వాత సర్వజగ  
ద్విభావభావము బయల్లేకెను. కనుకనే ధాత్రీనామ ప్రయో  
గము. ఇటులు ధాత్రీ పర్యంతము బ్రణామముచేసి, చంద్రికా  
చంద్ర రూపిణీ యగు తల్లికిఁ బ్రణామము చేయుటగును.  
'ఇందు' - మనస్సు. 'జ్యోతస్మయై' - వ్యాపకశక్తి, అనఁగా  
సర్వతోద్ధాసిత విషయ సమూహము - మనస్సు విషయ  
ములును ఆభిన్నములు. ఈవిధముగా సర్వత్ర సర్వభావములను  
బట్టియే, అమృతను బ్రణమిల్ల దర్శించువారల చెంత సర్వావస్థ

లందును, అమ్మయొక్క సుఖమయమూర్తి వికాసమే యగును, గావుననే “సుఖాయై సతతం నమః” యనిరి.

“యోవై భూమా తత్సఖం మహాన్” అన్నదే సుఖము. అమ్మ మనోరూపముగా, దిక్కాలరూపముగా, విషయ రూపముగాఁ దనను గల్పించుకొనునపుడు, అనఁగా నిందురూప ముతో జన్మికారూపముతోఁ బ్రకాశించునపుడే యామె సుఖస్వరూపము విశేషించి వెలయును. మహత్త్వోపలబ్ధియే సుఖము. పక్షాంతరమున - అణువుగాక మహత్త్వముగాక యుండునది పరమార్థముచే సుఖస్వరూపమైనను, సుఖవిశిష్టభావముతో భోగ్యము కాదు. ఏలన— భోక్తృ భోగ్య భావ మచటలేదు. కాన, విశిష్టసుఖభోగమునకై మహత్త్వోపలబ్ధియే కావలయును. తల్లి విరాణ్మనోరూపముతోఁ దన్నుఁ గల్పించుకొన్నపుడే (జీవుఁ డీశ్వరత్వమందుఁ జేసునపుడే) యీ మహత్స్వరూప మాస్వాదింపఁబడును. ఇక సాధారణజీవులు విషయ భోగమువలన (ఇంద్రియ భోగ్యవస్తువుల వలన) అత్యల్పమాత్ర సుఖభాసమునే పొందుదురు. కనుకనే, తెలిసియో తెలియకో యెల్లరును సుఖమునకే దేవులాడుదురు. సుఖమునే సేవింతురు. కనుకనే సర్వజీవులు నిరంతరమీ మె కే ప్రణమిల్లుదురు. ఈ తత్త్వమును లక్షించియే దేవతలు “సుఖాయై సతతం నమః” యనిరి.

సాధకజనులును నిశ్చే యా యమ్మ నడుగడుగున ననుభవింతురు. తొలుత స్థూల విశ్వరూపమందును, బిదప సూక్ష్మ మహాశక్తిరూపమందును, దర్వాత సవ్యక్తకారణ (బీజ) రూపమందును, దుట్టతుదను గుణాతీత నిరంజన స్వరూపమందును, నీ విధముగా నే భావమం దవతరింతురో, యది

యిమ్మంత్రమందుఁ దేటపడుచున్నది. గుణాతీత స్వరూపము కంటె మున్ను సంహరిణీశక్తియం దవతరింతుడు. తోడనే నిత్య త్వానుభవమును, సత్యగుణోద్భేదమును నగును. ఇదే శారీ మూర్తి. క్రమముగా జగద్భిజములను ధరించు ధాత్రీమూర్తి; తరువాత మనోవిషయములందు (చంద్ర చంద్రికా మూర్తి) అనగా జగద్భావమందు దిగుదురు. అపుడు జగద్భావము తోనో, జగదతీత భావముతోనో, యఖండసత్తా సంధానము నొంది, బహిరంతరములందు — వ్యక్తావ్యక్తములందు, స్థూల సూక్ష్మములందు సంతట నానందమయసత్త ననుభవించి “సుఖాయై సతతం నమ” యనుచు ధన్యులగుదురు.

చూడుడు— దేవతలనలె స్వర్గభ్రష్టులైనను, బరా జితులై సర్వముం గోలపోయినను, మీరును సకల బ్రహ్మాం డము ధ్వంసమైనను, సకల బ్రహ్మాండ కర్తృత్వము లభించి నను “సుఖాయై సతతం నమః” యనుచునేయుందురు. అందు చేత సుఖముతక్క మతోక్క వస్తువు లేనేలేదు. మనము సుఖమనుకొన్నదియు, సుఖమాత్రమేయని తెలియలేనందుననే, యసుఖభయముతోఁ బరుగులెత్తి యెక్కడనో సుఖమున్న దనుకొనుచున్నాము.

ఓం. కల్యాణైస్వరూపకై వృద్ధైః సిద్ధైః కుర్మో నమోనమః ।

నైఋత్యై భూభృతాం లక్ష్మ్యైశ్చరాణ్యైః తే నమోనమః॥ ఓం

కల్యాణస్వరూపక (మంగళమయికి) నీకుఁ బ్రణామము. వృద్ధిసిద్ధి స్వరూపిణికి నమస్కారము. అలక్ష్మీస్వరూపిణికి నీకు

నమస్కారము. రాజలక్ష్మికి - శ్వేతచ్ఛత్ర చామరరూపిణికి నీకు నమస్కారము. (లేదా) పర్వతలక్ష్మికి నీకు నమస్కారము. శర్వాశ్వై - మాహేశ్వరికి నీకు నమస్కారము. మానసప్రత్యక్ష యగుటవలన “తే” యని యుష్మచ్ఛబ్దప్రయోగము.

మంగళమయి - మంగళదాయినీ స్వరూపిణి, తల్లికొక్క నమస్కారము చేయఁగల్గినచో మఱి యమంగళము లుండవు. తల్లి యెవనిచెంతఁ గల్యాణమూర్తితోఁ బ్రకటిత యగునో వానికి బుద్ధి, సిద్ధి (అభ్యుదయము, సఫలత) లభించును. అనఁగా, ఆ రూపములతో, సంసారక్షేత్రమందును సాధన్క్షేత్ర మందును అమ్మ వెలయుననుట, సాధకుఁడే కాని సాధారణుఁ డెఱుంగలేడు. అట్టివారికిని జ్ఞానప్రదానము చేయుటకే, అమ్మ ప్రతికూల శాసనమయమూర్తితో నావిర్భవించును. అపుడే యామెకు ‘నైఋత్యై’ (రాక్షసి) యని పేరు. అపుడట్టి వారల కార్యప్రణాళి, యాచార వ్యవహారములు రాక్షసమే యగును. రాక్షసీమూర్తిఁ దాల్చిన తల్లి యొడిలో నున్న సంతానము, కేవల స్థూల విషయభోగములనే యాశించి, యాహార నిద్రా భయాది పశుధర్మమునే యనుసరించుచుఁ దనియుచుండును. గీతలయందును —

“అవజానన్తి మాం మూఢా మానుషీం తనుమాశ్రితమ్ ।  
పరం భావ మజానన్తో మమ భూత మహేశ్వరమ్॥

క్షిపామ్యజస్ర మశుభా నాసురీష్వేవ యోనిషు ।

తానహం ద్విషతః క్రూరాః సంసారేషు నరాధమాః॥

ఆసురం యోని మాపన్నా మూఢా జన్మని జన్మని ।

మామప్రాప్త్యైవ కౌంతేయ తతో యాంత్యధమాంగతిమ్॥”

మనుష్యశరీరము నాశ్రయించిన నన్నవమానించువారు (నేనుగా నేనును గుర్తింపనివారు) ఆసురప్రకృతి నొందుదురు. కనుక నొకవంక అమ్మ తన కల్యాణమూర్తిని బ్రకటించి మనుజులకు వృద్ధి సిద్ధ్యాది సాఫల్యము నిచ్చుననియు, అటులే మఱియొకవంక నైఋతీమూర్తిని బ్రకటించి, రాక్షసీ రూపముగాఁ బరిణతి నొందుననియుఁ దెలియును. అమ్మా! నీవు అనిర్వచనీయవు. కేవలము నీయందే పరస్పర విరుద్ధములైన రెండు ధర్మములు, ఒక్కసారియే సంభవించుచున్నవి. నీకుఁ బునః పునః ప్రణామములు.

“భూభృతాం లక్ష్మ్యై” - రాజలక్ష్మిగానైతము నీవే వెలయుదువు; కాని భూభృల్లక్ష్మీపదమునకు నీ కృపచే మఱి యొక యర్థము తోఁచుచున్నది. భూశబ్దమునకు క్షితి తత్త్వమును, భృత్ - ధారణ కారిణః - క్షితి తత్త్వమును ధరించిన వారనఁగా - క్షితితత్త్వ పర్యంతము నహంతా బోధముతోఁ జేర్చినవారే భూభృత్తులు. కనుక భూభృచ్ఛబ్దార్థము - జడ దేహాభిమాని జీవుఁడు. వాని లక్ష్మీయనఁగా - చిద్వస్తువు. జీవ దేహమందుఁ జైతన్య సత్తాభివ్యక్తి యుండునంతదాక, ఆ శోభాయమాన రూపము తెలియఁబడుచుండును. మృత దేహమునకుఁ బలువిధముల వస్త్రాలంకారములఁ గూర్చినను శోభింపదు, కనుకనే బ్రతికియున్నవారి పేళ్లముందు శ్రీ శబ్దము వ్రాయు నియమము; కనుకనే అమ్మా! నీవు జడత్వాభిమాని



జీవులకుఁ జైతన్యరూపముతోను - బ్రాణరూపముతోఁడను  
లక్ష్మీరూపముతోను వెలయుచువు. ఇదే నీ భూభృల్లక్ష్మీ  
మూర్తి.

మఱియు శర్వాణి (ప్రలయదేవతయైన శర్వుని శక్తి)  
రూపముతో నీవే సమస్తమును బ్రలయకాలమంచు గ్రసించు  
చున్నావు. ఈ విధముగ నీవు భూభృల్లక్ష్మీవై అనఁగా జీవ  
చైతన్యరూపముతోఁ బ్రకాశించి యసంఖ్య జన్మధారణము  
చేసి, మఱల శర్వాణీరూపముతో సమస్తము మృత్యు  
భయంకర గ్రాసమునకుఁ బ్రేరణము చేయుచున్నావు. ఒక్కవైపు  
నీకల్యాణమూర్తి; పృథ్వి సిద్ధిరూపిణి; మఱియొకవైపు నీ నైబృతి  
మూర్తి; జన్మమృత్యు సంసారధర్మరూపిణి. కేవల పరస్పర  
విరుద్ధములైన నీ మూర్తులకు మా ప్రణామము. ఈ మంత్ర  
మందు, 'తే' అను మాటకు, నీకు అని యర్థము. సమ్మఖమం  
దమ్మను జూడఁగల్గుటచే యుష్మచ్ఛబ్దప్రయోగము. సత్యప్రతిష్ఠ  
చేయలేనివార లీ తత్త్వమును సులభముగా నెఱుంగలేరు.

ఓం. దుర్గాయై దుర్గపారాయై సారాయై సర్వకారిణ్యై ।

ఖ్యాత్యై తథైవ కృష్ణాయై ధూమ్రాయై సతతంనమః॥ ఓం. 4

దురధిగమ్యవును, త్రాణకారిణివియు, సర్వశ్రేష్ఠువు,  
సర్వజననివియు, ఖ్యాతిరూపవును, కృష్ణవర్ణువును, ధూమ్ర  
వర్ణువు నైన నీకు నమస్కారము.

అమ్మా ! నీవు దుష్టేయ తత్త్వస్వరూపవు. ఏలన,  
జ్ఞాతృ జ్ఞేయ బోధ ముండునంతదాక, నీ యథార్థస్వరూపము

తెలియబడదు. నీవు దుర్గపారవు — సంసారము నావలిగట్టు నీవే చేర్తువు. సర్వభావాతీతమైన నీ సమ్యక్స్వరూపము నాశ్రయింపనంతసేపు, దుర్గమ సంసారమునుండి యేవిధమైన పరిత్రాణమును లేదు. మఱియు నీ సంసారక్షేత్రమందు సర్వభూతములలో వెలయు నీ స్వరూపము చంచలతామయము. పవనర్తనశీలము; కావున నసారమైనను నీవు సారవు, అనగా స్థిరాంశ స్వరూపిణివి. ఇంత గొప్ప వైచిత్ర్యముతోఁ గూడిన చంచలజగత్తు, ఏ సత్తవై నిల్చియున్నదో, అది నీవే. కాన నీవు సారవు, నిత్యవు, సచ్చిదానంద స్వరూపిణివి.

అమ్మా! నీవు సర్వకారిణివి. సృష్ట్యాదులైన సర్వభావములను నీవే వెలయించుచున్నావు, గాన సర్వకారిణివి, అన్నంతనే నీ పరమేశ్వరీమూర్తికథ తలపునకు వచ్చును. చితి శక్తి స్వరూపిణివైన నీవే స్వరూపముచే నిర్గుణవు, కనుక నీ వెన్నడును సర్వకారిణివి కాఁజాలవనియు, ప్రకృతియే సర్వకారిణి యనియుఁ బలుకువారు; మాయను (ప్రకృతిని) నీతోఁ బూర్తిగా నెడపెట్టుచున్నారు. కార్యముచే నద్వితీయత్వ భంగ మగుచున్నది. మాయను సత్తాహీనయు, అనిర్వచనీయయు, అజ్ఞానస్వరూపయు నని భావించి యద్వితీయత్వమును రక్షించుటకుఁ బ్రయత్నించుచో సర్వ సందేహములు తొలఁగునా? వర్తమానజగత్తు యుక్తిని జూచును, యుక్తి తర్కముల సాయముతో స్వీకరింపలేనివారు, ఇట్టి విషయము వేదసమ్మతమైనను, ఆదరపూర్వకముగా గ్రహింపలేరు. కావున నీ పరిచ్ఛిన్నయుక్తి ప్రమాణముతోనే తెలియఁ బ్రయత్నింతురు. నిన్నెఱుంగుటయు నిన్నొందుటయు నీ కృపలేక జరుగదు.

ఇట్టియాలోచన మెందులకుఁ జేయుదురో? నీకృపనే యాశించి నపుడు జిహ్వాజడత్వము బుద్ధిమాలిన్యము తొలఁగును గదా.

అమ్మ యను వస్తువేదో యిప్పుడెఱుంగఁజూతము. 'కేవల నందమే యమ్మ స్వరూపము. శ్రుతి "ఆనందం బ్రహ్మణో విద్వాన్, నిబిభేతి కుతశ్చన" అనుచున్నది. ఆనందమే బ్రహ్మము స్వరూపము. ఆనందవస్తువు ననుభవ మింతయో యంతయో జీవమాత్రునకుఁ గలదు. జగత్తున గమ్యవిషయము పొందఁ బడెనేని క్షణకాల మొక యానందభావము హృదయమునం దుబుకును. ఒక్కసారి యీ భావమును స్మరింపఁ బ్రయత్నింపుము. క్షణికానందాభాసము జన్యానందము, అనఁగా విషయేంద్రియసంయోగమున నైన యొకవిధమైన చిత్త వికారముమాత్రమే. స్వరూపానందాభాసమే విషయానందము. ఎచట నెట్టి విషయసంస్పర్శమును లేదో, చింత లేదో, భావన లేదో, త్యాగములేదో, గ్రహణములేదో, చూచుట వినుట మున్నగు వ్యాపారములు లేవో, కేవల మానందమే కలదో, యట్టి వ్యవస్థయందు నీ వే స్వరూపమును జేరుదువో, యదే యమ్మ స్వరూపమని యెఱుంగుము. ఇంకను ముందునకు నడుపుము. ఆనంద మొకవిధమైన యనుభవము (బోధము). మన బోధము ఆనందస్వరూపముగాఁ బ్రకాశించునపుడే ఆనంద వస్తువు ననుభవము చేయఁగల్గుదుము. అది కేవలానుభవానంద స్వరూపము. ఆ కేవలానందస్వరూపమునం దెట్టి భేదమును లేదు. తెలియఁబడదు. అనఁగా దానికి సజాతీయమైన మఱి యొక యానందదాయక వస్తువు లేదు. "ఆ యానందమునకు విజాతీయమైన దేదే నున్నదా? ఉండునా?" యనెడి యిట్టి

యుపలబ్ధియు రేగదు. మఱి దానియందు స్వగతభేదమును లేదు. అనగా దానియం దెట్టి యంగాంగిభావముగాని, భోక్తృ భోగ్యాది భావముగాని లేదు. కేవల విశుద్ధానందమే. దీనినే శ్రుతి “ఏకమేవా ద్వితీయమ్” అన్నది. ఈ యానందము నకు మఱియొక పేరు ప్రేమరసము. వేదమునందు “రసోవై సః” యను మాటచే నిర్దేశింపఁబడినది. ఇచట - ప్రేమ ప్రేమిక ప్రేమాధారమునం దెట్టి భేదమునులేదు. రసిక రస రస్యరూప మైన విభిన్నతలేదు. కేవల ప్రేమము. కేవల రసము. ఏభాషతో దీనిని దెలియఁజెప్పట? అది భాషకు వెలిది. అందుకే వేదము “అశబ్ద మస్పర్శ మరూప మవ్యయమ్” అన్నది. ‘నేతి నేతి’ మున్నగు మాటలతోను బోధించుట కెంతో ప్రయత్నించినది. ఇదే మన తల్లి నిర్గుణస్వరూపమని యెఱుంగవలయును. ఇచటఁ గేవలానందము తక్క నెట్టి విశిష్టతయు, అనగా భావరంజనము లేదు. కనుకనే, అమ్మ నిత్యశుద్ధ నిరంజన యైనది.

ఈ నిర్గుణ నిరంజన స్వరూపము పైని గూడ, అమ్మగారి రెండు విధములైన మహత్త్వములు వెలయుచున్నవి. ఒకటి ఈశ్వరత్వము, రెండవది జీవత్వము. ఇందుఁ దొలుత నీశ్వరత్వ మనెడి మాతృమహత్త్వమును గూర్చి యోజింతము. ఉపని షత్తు, “ఆనందాద్ధ్యేవ ఖల్విమాని భూతాని జాయంతే” యను చున్నది. ఆనందమువల్లనే భూతముల యుత్పత్తియు, వాని యునికియు నగుటెగాక, మఱి జీవుల ప్రలయస్థలమునై యున్నది. ఇచట, ఏ యానందము - కేవలానందము - అనగా సర్వభావవర్జిత నిర్గుణముగాఁ జెప్పఁబడినదో, జగత్తుయొక్క సృష్టి స్థితి ప్రలయ హేతువైన యానందమని చెప్పఁబడినదో,

యా రెండొనందములు నొక్కటియా? వేర్వేతా? యని సంశయము కలుగవచ్చును. దీని కుత్తరముగా — “నీవు నిర్గుణానందమనుచున్నది, కథనమాత్రమే. ఆనంద మెన్నఁడును నిర్గుణము కాజాలదు. నిర్గుణమనఁగా నిర్విశేష గుణమని యర్థము. ఆనంద మొక గుణము (ధర్మవిశేషము). అది సూర్యకిరణములు సూర్యునికంటె భిన్నములును, అభిన్నములును నైనట్టులే, మఱియొక యానందము వ్లాదిసీశక్తి. ఈ శక్తి యెవనిదో వాడే యీశ్వరుఁడు. అనఁగా వ్లాదిసీశక్తిమంతుఁడు. కనుకఁ గేవలానందకర్మ మీశ్వరునిదే కాజాలదు.” ఇత్యాది వాదప్రతివాదము లెన్నో రేగుచున్నవి. ఈ విభిన్నమతముల మీమాంస మిగుల సుగమ్యము. ఎవఁడెట్టులనునో వానిదే సత్యముగా నంగీకరించినచో నెట్టి గొడవయు నుండదు. ఏలన — బ్రహ్మవస్తువు లేదని యెవ్వఁడు ననలేడు. బ్రహ్మము పూర్ణము. దానియెడ నెట్టి యభావకల్పనముం గాదు; కనుకనే దాని సంబంధమున నెవ్వరేమన్నను సత్యమే. బ్రహ్మ మెవరియెడ నేభావముతోఁ బ్రకటమగునో, వారి నోర నెట్టి భాషయే వెలువడును. ఎవ్వఁడేని బ్రహ్మమును లేదనునా? అదియు సత్యమే. ఏలన — వానియం దా బ్రహ్మము ‘నాస్తి’ రూపముగానే ప్రతిభాసించినది. ఏదో యొకవిధముగా దానిని స్వీకరింపకుండ లేదు. ఇదే బ్రహ్మముయొక్క విశేషత. కేవలమివిధముగానే యవశ్యము నసాధ్యమైనది కాదు. మఱియు — ప్రకాశము, అంధకారము, జ్ఞానము అజ్ఞానము, విద్య అవిద్య, సగుణము నిర్గుణము, సుఖము దుఃఖము, మున్నగు పరస్పరవిరుద్ధ ధర్మములకును నదియే యాధారము. ఈ విరుద్ధ ధర్మ

సమూహము బ్రహ్మమందే యొకదానితో నొకటి నిల్చి యున్నది. ఇచట మఱియొక విశేషమేమన - ఆ యత్యంత విరుద్ధ ధర్మములు బ్రహ్మమనెడి యాధారమందే సదా తోచుచున్నను, దాని నిరంతర స్వరూపమున కించుకయు హాని గలుగదు. కేవలానందస్వరూపబ్రహ్మము, తన నిరంజన స్వరూపము నఖండముగానే యుంచి, యొక్కసారిగా నీశ్వర జీవరూపముతో వెలయఁగలదు. ఇదే బ్రహ్మముయొక్క బ్రహ్మాత్వము.

ఈ నిర్గుణానందస్వరూపవస్తు వే రూపమున నీశ్వరుడై (సర్వగుణ సంపన్నుడై) యడరునో యనుటను, మనమెఱుంగఁ బ్రయత్నింతుము. సరే, ఆ నిర్గుణానందమం దనుభవించుట కేమే నున్నదా లేదా? చెప్పఁగలరా? చెప్పఁగలము. కాని యనుభవశక్తి లేదు. ఎందుల కిట్లుగును? నిర్గుణవస్తువునం దేదే నిట్టి శక్తిని స్వీకరించినచో, ఆనందమునకు స్వగత భేదమున్నటులేయై ద్వైతాపత్తి సంభవించును. కాదది కాదు. ఆనందము తన్నుఁ దా నెపు డనుభవించునో, యపుడు భోగ్య భోక్తృ భోగాది రూపమైన భేదము దేనివల్లనను దెలియఁబడదు. కనుకనే యీ విశుద్ధానందస్వరూప వస్తువునందు, ఆ భోగ్యాది భేదము లెవ్వియు లేవు. ఇది నిశ్చయము. ఇక్కడ మఱియొకమాట - ఏమేని సంశయమున్నచో, నిర్గుణ నిర్మల విశుద్ధానందమైన వస్తువొకటి యున్నదనుఁడు. దానియం దెట్టి భేదమును లేదు. శంకరాచార్యులు సైతము ఈ నిర్గుణ సగుణ సామంజస్యము చేయుటకు “అనిర్వచనీయ” యని యొకపదము వ్యవహరింపవలసి వచ్చినది. దానినే గౌరాంగప్రభువు “అచింత్య భేదాభేద”

మనియెను. అపుడు దానిని మీరు గ్రహింపఁగలిగి, శాస్త్రములు గురువులు చూపిన యుపాయములచే దానిని బాంధవగోరినచో, వారి కృపచే, నొకనాఁడవశ్యముగ నానందవస్తువు నిర్గుణమని తెలియఁగల్గుదురు.

అఖండజ్ఞానము, అసీమశక్తి, యను రెండు సభిన్న వస్తువులని మును జెప్పఁబడినది. జ్ఞానమే శక్తి; శక్తియే జ్ఞానము; అను నిర్మాటను సరిగాఁ దెలియలేనివారును, అనుశీలనముచేసి అనుభవింపఁజాలనివారును, ఈ యానంద తత్త్వమును సరిగా గ్రహింపఁజాలరు.

సరే; మున్ను విశుద్ధజ్ఞాననామముచేఁ దోచిన జేడోయది, కేవల జ్ఞానమేకాదు. దాని యానంద స్వరూపమును సైతము దెలియఁబ్రయత్నింతము. చిద్వస్తువు కేవల చిత్ కాదు. ఆనందము సైతము దాని స్వరూపమే. ఆనంద మనఁగానే, యానందానుభవమును దాని సత్తయుఁ బ్రతీతిగోచరము లగుచుండును. ఈ యనుభవముపేరే చిత్. సత్తయే చిత్. కావున నానందశబ్దము సర్థమువలన, సచ్చిదానందములనెడి మూడును దెలియఁబడును. ఈ మూడువస్తువులును వాస్తవముగా మూడు కావు. ఒక్కటే. సత్త, చైతన్యము, ఆనందము అనునవి యొక్కవస్తువునకేయైన మూడుపేళ్లు. ఈ యానందము విశుద్ధమైయున్నప్పుడును దానియందు 'చిత్' అనుభవశక్తి, 'సత్త' యనునవి కలవు. అనుభవశక్తి (చైతన్యము) యొక్క యభివ్యక్తిలేనపుడు, ఆనందప్రతీతియు నుండదు. ఆ యనుభవశక్తి విశేషభావముతో వెలయునపుడు దాని యిరునంకల 'కర్త, కర్మము' అనెడి రెండుభావములును విశేషించి తెలియఁబడును. అనఁగా -

అనుభవించువాఁడు, అనుభవింపఁబడునది, అనుభవము అను నిర్మాణమును దోడ్తొనె తెలియఁబడును. అనఁగా ఆనంద వస్తువునం దీర్మాణ భావములును వెలయుచున్నను స్వరూపముచే నించుకంతయు భేదములేదు. ఒక్క యానందవస్తువే తన్నుఁదా ననుభవించుచున్నది. అనఁగా ఆనందము నెచట విశేషించి యనుభవించునో, ఆ యద్వితీయ వస్తువునందు స్వగతభేదము కానవచ్చును. ఇవే సత్త్వరజస్తమోగుణముల నెడి పేళ్లతోఁ బ్రసిద్ధములు. సచ్చిదానందముల ప్రథమ స్పందనముచే 'సత్' సత్త్వగుణము, అనఁగా, ఆనందము యొక్క భోక్తృభావమును, రెండవ స్పందనముచే 'చిత్' (రజోగుణ) అనఁగా, నానందముయొక్క యనుభవశక్తియు, మూడవ స్పందనముచే ఆనందము (తమోగుణము) అనుభావ్యమైన యానందమనెడి భోగ్యభావమును బ్రకాశించును. ఇట్టి విశిష్టతలున్నను, విశుద్ధానంద స్వరూపము విశుద్ధముగానే యుండుననుట మఱువరాదు.

దానిపేరు "నేను" లేదా "ఆత్మ" యనుము. పంచదశీ కర్త "ఇయమాత్మా పరానందః పరమప్రేమాస్పదం యతః" ఈ జ్ఞానస్వరూపాత్మ పరమ ప్రేమస్థానము; కనుకనే యానంద స్వరూపము. ఎల్లరుం బరమప్రేమాస్పదమైనదానినే కోరుదురు. మివులఁ బ్రేమింతురు. దేనియందలి ప్రీతిసాధనకొఱకే యీ జీవత్వబంధన మనాదికాలమునుండియు సాగుచున్నదో, దేని రక్షకై సమగ్ర పృథివీత్యాగము చేయుదురో ("ఆత్మార్థం పృథివీం త్యజేత్") అట్టి యాత్మ యెంత ఘనానందస్వరూపము ! అది మాటలతోఁ దెలియుటెట్లు ?



మును జెప్పినటులు, ఆత్మ విశిష్టభావముతోఁ దన్నుఁదా ననుభవించునపుడే, యది సగుణనామమునఁ బరఁగును. దీనికి దార్శనికులు - వికారమని, పరిణామమని, వివర్తమని, భ్రాంతి యని, కల్పనమని, యధ్యాసమని, యేపేరేని బెట్టినీ; హానిలేదు.

ఇది వినుఁడు, సగుణ నిర్గుణములు రెండును సత్యములే, నిర్గుణవస్తు వొక్కటే యీ విధముగా సగుణ మగును. అసలు మాట యేమనఁగా - వేయిసారు లది సగుణత్వము నొందినను, దాని నిర్గుణత్వము బిందుమాత్రమైనను వికారము నొందదు, అది యఖండముగా యథాపూర్వముగానే యుండును. ప్రత్తి, సూత్రము, వస్త్రము అను పేళ్లతోను ఆకారముతోను బరిణామ మందినను, దాని స్వరూపమునం దించుకంతయు సంతరముండదు. బంగారు కంకణ కుండలాది నామములతో, వివిధాకారములతో నాకారితమైనను, దాని సువర్ణత్వ మఖండము గానే యుండును. నీరు - సముద్రము, నది, సరస్సు, మంచుగడ్డ మున్నగు భిన్ననామములతో భిన్నరూపములతో నాకారితమైనను, దాని జలత్వమున కన్యథాత్వము లేదు. సర్పము కుండలరూపియై యాపేరఁ బరఁగినను, సర్పము సర్పమేకాని కుండలముకాదు. ముత్తైపుఁజిప్ప రజతాకారమునఁ బ్రతీయమానమైనను, అది ముత్తైపుఁ జిప్పయే, కాని వెండి కాదు. ఆకాశము ఘటమథాది విశేషణములతోఁ గూడినను, అది యాకాశ నిర్విశేషముగానే యుండును.

ఇప్పుడు చూడుఁడు. ఆనందవస్తువు తన్నుఁ దా విశేషరూపముతో ననుభవించినపుడే యది సగుణము. వేదాస్తులు దీనిని మాయయొక్క యధ్యాసమందురు. సాంఖ్యులు ప్రకృతి

సంబంధ మందురు. కాని యుపనిషత్తు లీ సగుణస్వరూపమును 'ఆత్మ, బ్రహ్మ' శబ్దములతో నిర్దేశించినవి. మఱి యా సగుణా నందమందు బహుత్వానుభవము తెలియఁబడును. ఎందుచేత? ఎటులు? అని ప్రశ్నింపవలదు. అది యాత్మలీలగాను, ఇచ్చ గాను దలంపవలసినదే. "నేను ఆనందస్వరూపుడను. ఒక్క రూపముతో ననుభవించి పొందు నానందమును, బహుధా విభజించి భోగింతును." అనెడి యిచ్చ నా కయినపుడు, నా పేరు ఈశ్వరుఁడు. "ఏకోఽహమ్ బహుస్యామ్" అను నీబోధము (అనుభవము) పేరే ఈశ్వరుఁడు. కేవలానందస్వరూపాత్మయం దనేకభావముల యుత్పత్తి స్థితి లయము లగునపుడే, ఆ యాత్మ ఈశ్వరుఁడు. అపుడు బ్రహ్మ మానందరహిత మనఁగలరా? లేదు. బ్రహ్మవస్తువు స్వరూపముచేతనే యానందము. దాని యానం దమునకు లేమి యన్నది, యేకాలమందును లేనేలేదు. అపుడు దాని యేకత్వము (అద్వితీయత్వము) సత్యత్వము స్వాభావిక మైనట్టులే, దాని బహుత్వముకూడ (ఈశ్వరత్వము) జగద్దర్శన కాలమందును సత్యమును స్వాభావికమునై యున్నది. జగ దతీతావస్థయందు బ్రహ్మము నిర్గుణమైనట్లే జగద్దర్శనకాలమం దది సగుణము. అది గుణాతీతము, గుణమయము. ఈ రెండు భావములును నేకాధారమం దొక్కసారి తోచును. గాని యొకదానివలన నొకదానికి హాని పరివర్తనము లింతయుఁ గలు గవు. సరే, మును జెప్పినట్లు పరమ ప్రేమాస్పదమును, ఆనంద మయమును నైన యాత్మ, తన్నుఁదా బహుధా విభజించుకొని భోగించునపుడే 'ఈశ్వరుఁడు'. ఇది మఱువకుండునపుడే ఆత్మ యొక్క ఈశ్వరత్వమ నెడి మహత్త్వమేమో తెలియఁబడును.

ఆత్మయొక్క మఱియొక మహత్వము జీవత్వము. “తత్త్వమసి” మున్నగు మహావాక్యములు “సర్వం ఖల్వీదం బ్రహ్మ” “ఆత్మైవేదం సర్వమ్” “స ఏవ సర్వమ్” “పురుష ఏవేదం సర్వమ్” “యదిదం కించ తత్సత్త్వమ్” మున్నగు శ్రుతి వాక్యములవలన జీవుడు బ్రహ్మముతోఁ గేవల మభిన్నమైన నస్తువే యని ప్రతిపాదించబడినది. జీవుఁ డెవఁడు? ఈశ్వరా నందము అనఁగా బహుధా ప్రకాశమానమగు సమష్టానందము యొక్క వ్యప్తిరూపము. ఆ ‘బహు’ అనుదాని యందలి ప్రత్యేకమే జీవుఁడు. కావుననే జీవుఁడును స్వరూపముచే నానందమే. ఇచట మును జెప్పిన ప్రత్తి, సీరు, బంగారు, దృష్టాంతములను స్మరించుకొనునది. సముద్రమందలి జలతరంగ ములు జలము తక్కు మతేమియుం గావు. దారముచేనైన వస్త్రము ప్రత్తి తక్కు మతేమియుంగాదు. ఇటులే జీవుఁడు విభిన్ననాముఁడైనను, స్వరూపముచే నానందముతక్కు మతేమి యుంగాదు. ఈవిధముగా జరాయుజ, అండజ, స్వేదజ, ఉద్భిజ్జములనెడి నాలుగు విధములైన భూతగ్రామము (ప్రాణి బృందము) ఈశ్వరానందమునందె పుట్టి, ఈశ్వరానందమందె యుండి, ఈశ్వరానందమందే యవసానము నొందుచున్నది. కావున జీవుని స్వరూప మానందమే. ఇప్పుడాలోచించి చూడు. ఆత్మ (అమృత) కేవలానందమయియు, సర్వకారిణియు, సీశ్వరా నందమయియు నైనది.

సాధకుఁడా! ఈ రూపములందు లక్ష్యముంచి మెల్ల మెల్లగా నెచటఁ జేరితివో చూడు. ప్రథమఖండమందు దేనిని గేవల సద్రూపముగా నెఱింగితివో, ద్వితీయఖండమందు దేనిని

జిద్రూపము (ప్రాణరూపము) గా నెఱింగితివో, యదే యిపుడు పరమప్రేమాస్పద పరమానంద స్వరూపాత్మయైనది. ఆ యానందమునుండియే నీవును వచ్చితివి. నీ ప్రత్యేకసంకేత మానందమయము. చూడు. నీ శరీరమందలి ప్రత్యేక పరమాణువును, ఆనందముతప్ప మఱియొకటి కాదు. ఆనందమే నీ కుపాదాసము. ఆనందమే నీ స్వరూపము. ఆనందమందే నీ వున్నావు. నీ రోగ శోకాదు లానందమయములు. నీ దుఃఖ దారిద్ర్యము లానందమయములు, నీలో నగు ప్రత్యేకచింతయు నానందమయము, నీ జన్మమృత్యువు లానందమయములు, నీయెదురనున్న చెట్టు పైత మానందమునెల్లనే ఘటితమైనది. ఒక ఘనానందసత్తయే నృక్షాకారమున వెలయుచున్నది. జడమైన రాతిముక్కను జూడు; ఈ యానందమయాత్మయే యా రూపమున వెలయుచున్నది. నీకంటె వేఱుగా నీకుఁ దోచు భార్యాపుత్రులు, స్వజనము పైతము, ఆ బహుత్వవిషయకానంద సత్తవే. నీ యానందోల్లాసమే మూర్తిమంతమై ప్రతిభాసించుచున్నది. ఏవైపున నీవు చూచినను, ఏ యింద్రియమువలన గ్రహించినను, అదియంతయు నానందమయమే. క్షిత్యాది పంచభూతములు, శబ్దాది పంచవిషయములు, చంద్ర సూర్యాది జ్యోతిర్గొండలము నీ పరమప్రేమాస్పద పరమానందమయాత్మకంటె వేఱేమియుం గాదు. ఈ యానందమయాత్మస్వరూపము నాస్వాదింపనిచో, నీజీవనము వ్యర్థమే. నీ వానందసమద్రవమందే మునిగియున్నావు, మునుగుచున్నావు. లేవగళ్లు లానందసేవయే చేయుచున్నావు. అయినను ఆనంద మెచట నున్నది? యనుచు గ్రుడ్డివాడువలె వెదకుచున్నావు. ఒక్కసారి అమ్మవైపుచూడుము. నీ కానందా

భావ మెన్నడును లేదు; ఉండదు; అని తెలియును. ఏ క్షణమందు నిన్ను నీ వానందమయునిగాఁ దలంతునో, యా క్షణమందే నీ యెదుట, నీ సంసార మానందమయుమై వెలయును. అది మొదలు విశిష్టభావములతో నగు జగద్భోగవాసము. పూర్తిగా మణిగిపోవును.

చక్కగా విను - ఆనందమే నీ స్వరూపము. కైదియధార్థముగాఁ దెలియునపుడు, కామ్యుచిన్తు సంగ్రహము చేసియు, భోగించియు, నానందసంధానమును జేయఁగలవా? ఎన్నడును జేయ లేవు. అపుడు సహజముగానే నీయందు వైరాగ్య ముదయించును. “నే నానందమయుఁడను” సర్వత్ర విషయాకారముగాఁ బ్రతిభాసించుచున్నాను అనేడి సత్యము నెఱుంగఁగల్గినచోఁ బట్టువిడుపులు, పలుకుసేతలును మఱియుండవు. నిర్విచారవిషయానందమందు విచరించు శక్తి కలుగును. “రాగద్వేష వియక్తైస్తు విషయా నిప్రయైశ్చైవ | ఆత్మవశ్యైర్విధేయాత్మా ప్రసాద మభిగచ్ఛతి”. (గీత)

ఉండనిండు. పరమానంద తత్త్వము నాలోచనము చేయుచుఁ గడుదూరము వచ్చితిమి. మఱిల మనము దేశతల స్వరముతో స్వరము చేర్చి “సారాయై సర్వకారిత్యై నమః” అనుచు నానందమయి చరణములందు వ్రాలుదము. ఆత్మ - ఆనందమయి - అమ్మ, ‘సార’ - నిర్గుణచైతన్యమయి యయ్య సర్వకారిణీరూపముతో, నీశ్వరమూర్తితోఁ బ్రకటిత యైనది; అగుచున్నది.

“ఖ్యాత్యై తథైవ కృష్ణాయై ధూమ్రాయై సతతం నమః”  
ఖ్యాతి శబ్దమునకు యశఃప్రతిష్ఠాదులను మీఱిన యర్థము మఱి

యొకటి కలదు. అదే వివేకఖ్యాతి, ప్రకృతి పురుషుల పృథక్ తత్త్వము (వేఱుపాటును) గూర్చిన సుదృఢప్రతీతి. దానిని వివేకఖ్యాతి యని సాంఖ్యులందురు. ఆపాతదృష్టిచే (పైపై చూపుతో) సాంఖ్యికారులు ప్రకృతిని జడనామమతో నుల్లేఖించిరి. వాస్తవముగాఁ బ్రకృతి జడముకాదు. చైతన్యము యొక్క జడత్వప్రతీతి మాత్రమే. జడత్వమునైత మొకవిధమైన బోధమే. బోధనస్తువు చేతనమేకాని జడము కాదు. కేవల చేతనమే కాదు. ఆనందమే దాని స్వరూపము. నిర్గుణానంద సస్తువే రూపమున సగుణభావము నొందినది. అనఁగా సత్త్వ రజస్తమో గుణమయమై ప్రకాశించినది. ఈ విషయమును జక్కఁగా ననుభవించుటపేరే ప్రకృతిపురుష తత్త్వవివేకము. లేదా వివేకఖ్యాతి.

అమ్మా! ఈ ఖ్యాతిరూపమతో నీవే నిన్ను వెలయించు కొనుచున్నావు. ఆనందమయపురుషుడవైన నీవే నిన్ను విశేష భావముతో ననుభవించునపుడు నీకు “ప్రకృతి” యను పేరయ్యెను. ఈ ప్రకృతి పురుష తత్త్వముల యథార్థానుభవ రూపముతోనే నీవున్నావు. ఈ యనుభవము (ఉపలబ్ధి) పేరే వివేకఖ్యాతి. తద్రూపిణివైన నీకుఁ బ్రణతి.

ఈ ఖ్యాతికి విపరీతమైన యజ్ఞానమయమూర్తితోఁ గూడ నీవే యున్నావు. ఏరూపమగాను బోధవికాసము లేక, లక్ష్మ్యసాధనలు చేసినను, అనుభవవికాసము కాకయున్నపుడే “అజ్ఞానమయకృష్ణమూర్తితో విరాజిల్లుచు” వందురు. ఆ యజ్ఞాన మయమైన నీ కృష్ణమూర్తికిని మా ప్రణామములు.

మఱి, యీ రెండిటికిని మధ్యన ర్తియై (ఖ్యాతి కృష్ణల నడుమ) నీ మఱియొక మూర్తి యున్నది. దాని పేరు ధూమ్ర. ఈ ధూమ్రమూర్తివలన జ్ఞానముయొక్క ఈప్రత్యకాశముతోఁ గూడి యజ్ఞానురూపప్రకాశ మగును.

అమ్మా! నీ సంతానమందుఁ గొందఱు వేదాది ప్రతి పాద్యమైన నీ స్వరూపమును వ్యాఖ్యానింప దక్షులు; సగుణ నిర్గుణాది తత్త్వవిశ్లేషణ సమర్థులు, మోక్ష శాస్త్రమందును అధ్యయనాధ్యాపనములందును బటువులు నయు, నీ యీ యానందమయ స్వరూపానుభవము లేక యే పోవుచున్నారు. అప్పుడే, అమ్మా! ఈ ధూమ్రమూర్తితో (జ్ఞానవికాసము రవ్వంతగల మూర్తితో) వారి నొడి నుంచుకొన్నావని తలంతుము. అట్టి నీ యపూర్వధూమ్రమూర్తికి మా మ్రొక్కులు.

మఱియొకవంక, అమ్మా! నీవు సదా ఖ్యాతి కృష్ణా ధూమ్రమూర్తులతో సర్వజీవుల నొడి నుంచుకొందువనియు మాకుఁ దెలిసినది. మేము విషయగ్రహణము చేయునప్పుడే నీ యీ మూర్తుల విశిష్టత ప్రకటమగునని మేము తెలిసికొనుచున్నాము. “మేమిది తెలిసికొనుచున్నా” మనునదే విషయ గ్రహణ స్వరూపము. సర్వత్ర మే మీ మూడు మూర్తుల స్వరూపము స్థితిరూపముగాఁ బ్రకాశించుట్టి కనుగొనుచున్నాము. దానికి మా ప్రణామము.

ఓం. అతిసౌమ్యాతి రౌద్రాయై నమస్తస్యై నమోనమః ।

నమోజగత్ప్రతిష్ఠాయై దేవ్యై కృత్యై నమోనమః॥ఓం, 5

అతిసౌమ్యకు, అతిరాద్రకు, నీకుఁ బ్రణామము. ఈ రెంటికి నతీతమై తత్పదలక్షితమై మనోవాక్కులకందని నీ స్వరూపమునకు మా ప్రణామము. జగత్ప్రతిష్ఠాస్వరూపిణికిఁ దల్లికి కృతిదేవికి మా ప్రణామములు.

వ్యాఖ్య:— అమ్మా ! ఇంతకుమున్ను ఖ్యాతి కృష్ణా రూపములతో రవ్యంత విరుద్ధములైన నీ రెండు మూర్తుల నెఱింగితిమి. అవియే మఱల నిచట, “అతిసౌమ్యా, అతి రాద్రా” అనెడి పేళ్లతో దేవతలచే స్తుతింపబడుచున్నవి. అమ్మా ! ఒక వంక నీవు, అతిసౌమ్యా - స్నేహమయివి, ఆనందమయివి, దయామయివి యైన మాతృమూర్తివైననులే, అతిరాద్రము - భయంకరమునైన కృష్ణామూర్తితో నిత్యము వెలయుదువు.

అమ్మా ! ఇక్కానవచ్చు స్థూల జగత్తునందును నీ యీ రెండువిధములైన మూర్తుల లీల తఱుచుగాఁ గనుచున్నాము. ఒకవంక నీవు, దుర్భిక్షము, మహామారి, విసూచి, మసూచి, వెల్లువలు, తుపానులు, భూకంపములు మున్నగు వాని రూపమున సతిరాద్రమూర్తితో నీ సంతానమునకుఁ జెప్పరాని దుఃఖమును సప్తమును గలిగించుచున్నావు. మఱొక వంక దయారూపముతో వేలకొలది జీవుల హృదయమందావిర్భవించి, అతిస్నేహమయమును అతిసౌమ్యము నైన మాతృమూర్తితో సహాయసామగ్రి నందించి, వారి దుఃఖములను దొలఁగించుచున్నావు. ఎటఁజూచిన నటనే నీభయంకరమూర్తితోనే, కరుణామయ మాతృమూర్తియుఁ గానవచ్చుచున్నది. నీ సంతానము నంటిన యుచ్ఛ్రంఖలాచారము



నకును నాస్తికతకును నొచ్చుకొని, శాసనరూపముగాను, దండనరూపముగాను బ్రకాశించుచున్నటులే కష్టహరిణ మూర్తితోఁ బ్రకాశించి, నీసంతానము కన్నీరు తుడుచు చున్నావు. ఇదే నీమాతృత్వ లీల.

జీవుడా ! నీవు, అమ్మ నెచట వెదకఁబోవుచున్నావు ? తల్లిని దర్శించుటకై సాధన భజన తపస్సులఁ జేయుచున్నావో ? ఇంతకష్టపడియును మాతృనామమునకు మచ్చ పెట్టుదువు. నీవెటఁ జూచిన నచటనే మాతృమూర్తి చక్కగా నుద్భాసించుచున్నది.

“యో హి పశ్యతి నాత్మానం దృష్టిసంపాతమాత్రతః ।

కదాపి నేషీతుం శక్యో దృక్పహస్రధరోఽపి సః॥”

కను విచ్చునంతనే యమ్మను జూడలేనివాఁడు వేఁగన్నుల వాడైనను, నెన్నఁటికి నమ్మను గానలేడు. యథార్థమఁగా, అమ్మ యంత సరళ. అంత సులభ. సత్యముగా నిట్లు దేవతల వలెనే, యమ్మను సర్వత్ర చూచి యథార్థభక్తితోఁ మ్రొక్కఁ గల్గుదువేని, అమ్మ యథార్థస్వరూపము ననుభవింపఁగల్గుదువు. అపుడు దేవతలస్వరముతో స్వరమునుగల్పి “తస్యై నమోనమః” యనుచు, అవాఙ్మానసగోచర కేవలానందస్వరూపకుఁ బ్రణామము, అనఁగలవు. ఔరా ! అతి రాద్రమూర్తియందును, ఆనందమెక్కడ ? అనకుమా. ఇంచుక చక్షుష్మంతుఁడవైనచో, నానందమే సత్తయనియు ఆనందవస్తువే సుఖదుఃఖాద్యా కారముతో వెలయుచున్నదనియుఁ దెలియఁగలవు. సరే. జీవునివంకఁ జూడుము. జీవుఁ డేడ్చునపుడు, ఆ యేడ్పునందును గొంత యానందాభాసమున్నది. కనుక నే దుఃఖము ననుభ

వించుచున్నాడు. జీవుని నవ్వునందును నానందమయాత్మసత్త  
తేటపడుచున్నటులే, యేడ్పునందును దేటపడుచుండును. గాని  
యేడ్పునందును నానందమును దెలిసికొనుటకుఁ గొంత యోగ  
చక్షువు మాతృకృపయు నావశ్యకములు.

అమృయొక్క యీ సౌమ్య శౌద్ర భావాతీత స్వరూ  
పములను దెలిసికొనుట కెట్టి భావముతో, నెట్టి స్థితియం దుండ  
వలయునో, యదియు మంత్రము నుత్తరార్థమునఁ జెప్పఁబడి  
యున్నది. “నమో జగత్ప్రతిష్ఠాయై దేవ్యై కృత్యై నమోనమః”  
ప్రతిష్ఠ యనఁగా ఆశ్రయము; జగత్ప్రతిష్ఠ యనఁగా, నిమిత్తో  
పాదాసరూపముగా నున్న యానందమయ చైతన్యసత్తకు  
నమస్కారము. అటుపిమ్మటఁ గృతిదేవికి, అనఁగా, అఖండా  
నందవస్తువు, నీ ఖండఖండ జగదాకారమునఁ బ్రకాశింపఁజేసిన  
క్రియాశక్తికిఁ బ్రణామము. అనఁగా జగన్నిమిత్తోపాదాస  
కారణభూతయు, సృష్టి స్థితి ప్రలయంకరియు వైన మహాక్రియా  
శక్తికి మా ప్రణామములు.

ఓం. యా దేవీ సర్వభూతేషు

విష్ణుమాయేతి శబ్దితా ।

\* ఓం నమస్తస్యై ఓం, ఓం నమస్తస్యై ఓం

ఓం సమస్తస్యై నమోనమః॥ ఓం.

6

విష్ణుమాయ — జగద్వాసినీ స్థితిశక్తి; దేవీ — స్వయం  
ప్రకాశరూప చితిశక్తి; అశబ్దము, అస్పర్శము, అరూపము,

\* ఈ రిక మంత్రము మొదలు 25వ మంత్రమువరకు ఉత్తరార్థము యీ  
విధముగానే ఉపించవలయును.

అన్యాయము; ఆనందస్వరూపముగా మును మనము చెప్పి  
కొన్నదే. సర్వభూతాకారముగా నాకారితమై (సర్వభూత  
రూపముతోఁ దానే ప్రకాశించి) ఈ క్షణము చేసి యనుభ  
వించునపు డదే విష్ణుమాయ యనఁబడును. స్థూలమందు సర్వ  
భూతరూపముతో (ఆధిభౌతిక రూపముతో) వెలసిన యమ్మకు  
విష్ణుమాయకుఁ బ్రణామము. సూక్ష్మమందు ఆధిదైవిక  
మూర్తితో; మహాతీత క్తిరూపముతో వెలసిన యమ్మకు  
విష్ణుమాయకు మా మ్రొక్కు. పిదప స్థూలసూక్ష్మముల కతీత  
మైన కారణరూపకు విష్ణుమాయామూర్తికి అమ్మకు నమస్కా  
రము. ఇంక మిగిలిన, స్థూల సూక్ష్మ కారణముల కతీతయై  
మనోవాక్కుల కందనిదై తత్పదలక్ష్మితయైన తల్లిని లక్షించి,  
నమస్కరించి 'నమోనమ' యనుచుఁ బునః ప్రణామ  
ములు చేయుచున్నారు.

ఇక్కడినుండి యీ స్తుతియందలి ప్రత్యేక మంత్ర  
మందును ముమ్మాట 'నమస్తస్యై' ప్రయోగముండుటేకాక,  
'నమోనమః' యను పదమునుం బ్రయోగింపఁబడినది. మొదటి  
'నమస్తస్యై' పదమువలన, అమ్మ యాధిభౌతిక స్థూలరూపము  
నకు నమస్కారమే కాక, యిందుఁ గాయక వాచనిక మానసిక  
నమస్కారమునుఁ దెలియఁబడును. రెండవ 'నమస్తస్యై'  
వలన సూక్ష్మస్వరూపము లక్షింపఁబడి, సూక్ష్మచైతన్య  
శక్తి స్థూలమునుజేరి, విశిష్టనామాకారముతో నభివ్యక్తమైనది.  
దానిని లక్షించి ప్రణమిల్లుటయే ప్రణామముయొక్క సూక్ష్మా  
వస్థ. దీనినే మానసిక ప్రణామమందురు. మూడవ 'నమస్తస్యై'  
అన్నది కారణస్వరూపమునకుఁ బ్రణామము. ఈ ప్రణామము

కారణశరీరమందే యభివ్యక్తమగును. కారణస్వరూపము బుద్ధితత్త్వమును మీతియున్న దైనను, ఈ ప్రణామము విజ్ఞానాతీతకారణమును లక్షించి, బుద్ధితత్త్వమందే యభివ్యక్తమగును. గాన దీనిని బౌద్ధప్రణామమందురు.

ఇక 'నమోనమః' యనునది నాలవప్రణామము. ఇది స్థూల సూక్ష్మ కారణముల కతీతమైన విశుద్ధజ్ఞానమయక్షేత్రమందు (అనగాఁ బరమప్రియతమ పరమాత్మయందే) ప్రకటితమగును. ఇచటఁ బ్రణమ్యము, ప్రణామము, ప్రణామకర్త, యను మూడిటిస్ఫురణము లేకున్నను, మొదటినుండియు శరణాగతభావముగల సాధకు లీ యద్వైతక్షేత్రమందుఁ జేరినపుడే, 'నమోనమః' అనుచుఁ గేవల శరణాగతభావసహాయముతోనే, పరమ ప్రేమాస్పద పరమానందస్వరూప పరమాత్మయందు మునిగిపోవుదురు. ఈ తురీయావస్థయే నాలవప్రణామము.

ఇటులు స్థూల సూక్ష్మకారణ కారణాతీతము లనెడి యీ నాలుగవస్థలును, విశిష్టభావముతో లక్షించి, ప్రణామము చేయఁగలవారలే యథార్థ దేవతలు. శుంభనిశుంభాసురుల యత్యాచారములచేఁ బీడింపఁబడిన దేవతాబృందము, ఈ భావముతోనే ప్రణమిల్లఁగల్గెను. కనుకనే తల్లి వడిగఁ దానే రణక్షేత్రమునకు దిగి యసురకులమును నశింపఁజేసినది. మనమును బైని జెప్పిన నాల్గు స్వరూపములందును లక్ష్యముంచి, యమృతఁ బ్రణమిల్ల నలవాటు పడవలయును. అప్పుడే సర్వ విధముల యాసురాత్యాచారములవలన విముక్తుల మగుమము.

పురాణములయందు ముక్తితరగతులు నాలుగు విధములుగాఁ జెప్పఁబడినవి. (1) జడత్వమును విడదీసి చైతన్య

లోకమందు జేరుటే సాలోక్యముక్తి. (2) సమష్టి చైతన్యమందనస్థితుడగుటే సామీప్యముక్తి. (3) సూక్ష్మకారణ కేంద్రమందు గారణముగాఁ బ్రకాశించి యందు జేరుటే సారూప్యముక్తి. ఇచట జేరుటచేతనే సాధకుడు తత్స్వరూపుడగును. గనుకనే యీ యనన్తకు సారూప్యమని పేరు. (4) దీనిపైది సాయుజ్యముక్తి. ఈ యనన్తయందెట్టి విశిష్టతయు నుండదు. జీవుడు నిర్విశేషచైతన్యమందు జేరును - దీని మాఱుపేరే నిర్వాణము. మన దైనికసాధనమందును నీ నాలుగవస్థలయందును లక్ష్యముంచవలయును. నాలుగవస్థలయందును సంపూర్ణముగా లక్ష్యముంచలేనివాడు, రెండు మూడవస్థలయందైన లక్ష్యముంచినపుడే, యది యథార్థ సాధనమగును. ప్రతిదినము నల్పమో, యధికమో ముక్తి నాస్వాదించుచు బోఁగాఁబోఁగా జీవన్ముక్తి నాస్వాదించుటగును.

ఓం. యా దేవీ సర్వభూతేషు చేతనే త్యభిషేయతే ।

ఓం నమస్తస్యై ... ..

7

(చేతనా — సర్వేంద్రియ ప్రవృత్తి హేతు రంతఃకరణ శక్తివిశేషః । సా చ చిత్తవ్యాపారరూపా । చిత్తంతు జ్ఞాన శక్తిప్రధానం మహత్తత్త్వం । మహత్తత్త్వస్య ద్వే శక్తీ । జ్ఞానం క్రియా చ । తత్ర జ్ఞాన శక్త్యాత్మకం చిత్తం క్రియా శక్త్యాత్మకం సూత్రముచ్యతే । చేతనా - సుఖదుఃఖాను సంధాన శక్తిరితి కేచిత్.)

చేతన స్థూలమందు నామరూపాకారముతోఁ బరివ్యక్త మగుచున్నది. సూక్ష్మమందుఁ బ్రాణశక్తిరూపముగాను, కారణమందవ్యక్తబీజరూపముగాను నున్నది. స్థూలాభిమాని చైతన్యము విశ్వుఁడనియు, సూక్ష్మాభిమానిచైతన్యము తైజసుఁ ఁడనియు, కారణాభిమానిచైతన్యము ప్రాజ్ఞుఁడనియు వ్యవహరింపఁ బడును. చైతన్యరూపిణి అమ్మ విశ్వచైతన్యనామముతో, ఈ పరిదృశ్యమానవిశ్వరూపముతో నామరూపధారణపూర్వకముగా నదా వెలయుచున్నది. ఆ యాధిభౌతికచేతనామయమూర్తికిఁ గాయిక వాచనిక ప్రణామము చేయుచున్నాము. పిదప, తైజస చైతన్యనామముతో అనఁగా నీ ప్రకటవిశ్వముయొక్క సృష్టిస్థితి లయ తిరోధానానుగ్రహముల నెడి పంచకృత్యములందు నిరతయై, సూక్ష్మమైన ఈ యాధిదైవిక చేతనారూపిణియైన శక్తిమయ మూర్తికి మానసిక ప్రణామము చేయుచున్నాము. పిదప బ్రాజ్ఞచేతనా నామముతో, నీ స్థూల సూక్ష్మ రూపములకు బీజరూపమై కారణరూపముగా నున్న యాధ్యాత్మికచేతనా రూపమైన యవ్యక్తకారణమూర్తికి బుద్ధిసహాయముతోఁ బ్రణమిల్లుచున్నాము. ఇక నీ స్థూల సూక్ష్మ కారణములను మీఁటి, విశుద్ధచైతన్యస్వరూపమై యవాజ్ఞానసగోచరమైన నీ నిత్య నిరంజనస్వరూపమును లక్షించి 'నమోనమ' యనుచుఁ బరమ ప్రేమాస్పద ప్రియతమ మధుమయాత్మస్వరూపమందుఁ జేరిపోవుచున్నాము. మనమును దేవతలనలె నాత్మచైతన్యమును విశేషభావముతో లక్షించి 'నమస్తస్యై' యనుచు సాష్టాంగ ప్రణామము చేయవలయును. ఆ హృదయానుభూతచైతన్యమే, స్థూలదేహరూపముగాను, దేహాత్మబోధరూపముగాను వెలయు

చున్నదని యెఱింగి, ప్రథమప్రణామమును; ఆ చేతనయే సర్వ భూతముల కధిష్ఠాత్రియై యుండి సర్వవ్యాపినియైన చిన్మయ మాతగా నెఱింగి, రెండవ మానసికప్రణామమును; తర్వాత నవ్యక్తకారణరూపచేతనను లక్షించి విచిత్రనామరూపములతో నింతయు వ్యాకృత కాకయున్న యతిసూక్ష్మావస్థను లక్షించి తృతీయ బౌద్ధప్రణామమును జేసి, ఆ తరువాత సమ్మదయచే గారణాతీత స్వరూపసంధానము చేసి, యా యజ్ఞేయ నిరంజన సత్తను లక్షించి 'నమో నమః' యనుచు, మధుమయ పర మాత్మసత్తయందుఁ జేరిపోవలయును.

ఓం. యా దేవీ సర్వభూతేషు బుద్ధిరూపేణ సంస్థితా ।

ఓం నమస్తస్యై ... .. 8

అమ్మ బుద్ధిరూపిణి. వ్యష్టి బుద్ధిరూపమునఁ బ్రతిజీవునందును, సమష్టి బుద్ధిరూపమున మహత్త్వమందును, బుద్ధి బీజ రూపమున అమృతయే యున్నది. ఈ మూడురూపములకుఁ గాయిక వాచనిక మానసిక బౌద్ధప్రణామములు చేయుచున్నాము. అమ్మ నిరంజనసత్త వీనికిఁ బైఁగా నున్నది. బుద్ధిని బ్రకాశింపజేయునది, యమ్మ నిరంజనస్వరూపమే బుద్ధి యనుట కేమియు లేకున్నను, బుద్ధి యామెగానే యున్నది. అదే మన యథార్థ స్వరూపము. దానికి 'నమోనమ' యనుచు బునఃపునః ప్రణామములు చేయుచున్నాము. అమ్మ వాని నందుకొని మమ్ములను దన స్వరూపమునఁ జేర్చుఁగాక.

మనము తొలుదొల్త మన బుద్ధికే ప్రణామిల్లవలయును. తద్రూపగానే అమ్మ యున్నది. బ్రాహ్మణులు "ధియో

యోనః ప్రచోదయాత్” అనుచు బుద్ధి నొందుటకే త్రిసంధ్య లందును గాయత్రీ మంత్రముతోఁ బ్రార్థింతురు. బుద్ధిరూపయైన యయ్మకు సరిగాఁ బ్రణమిల్లఁగల్గినచో వ్యష్టి బుద్ధిస్థానమైన మహదాత్మసంధానము నొందుదుము. మఱియు వ్యష్టి సమష్టి బుద్ధుల కవ్యక్త బీజమైన మూలవ్రకృతికేఁ బ్రణమిల్లఁగా నిరంజన స్వరూపమందుఁ జేరుదుము. భావాతీతమను ద్రిగుణరహిత మును, గురుస్వరూపము నైన యాత్మస్వరూపమందుఁ జేరుదుము. ‘నమోనమ’ యనుచునే మన యహంత విలయమై పోవును.

ఓం. యా దేవీ సర్వరూపేషు నిద్రారూపేణ సంస్థితా ।

ఓం. నమస్తస్మై ... ..

9

అయ్య నిద్రాస్వరూపిణి. నిద్ర యనఁగా నింద్రియ నిమిలనము. మన యింద్రియవ్యాపారములును బుద్ధి వృత్తు లును నిరుద్ధములగునపుడు, జ్ఞానమయి యయ్య ‘నేనేమియు నెఱుంగను’ అనెడి యజ్ఞానహృదయమం దుండును. అదే మన యయ్య నిద్రామూర్తి స్వరూపము. అపుడు సర్వభావముల నిరోధవిషయకజ్ఞానరూపమున వెలయును గనుకనే, పాతంజల దర్శనము దీనిని ‘అభావ ప్రత్యయాలంబనవృత్తి’గా నిర్దేశించెను. అయ్య అట్టిరూపముతో వెలయునపుడే, మనము స్నేహమయి ప్రేమమయి మధుమయి యైన సుషుప్తిమూర్తి యంకమందే యుండి యింద్రియవ్యాపారములవల్ల నగు కర్మ శ్రేణులవలనఁ దొలఁగి పరమత్వప్తి నొందుదుము. మన మీ దుఃఖమయ త్రితాపమయ జగత్తున జనించి, యలసి సొలసి



పోయినపుడే, అమ్మ తన నిద్రామూర్తితో వచ్చి మనలను దన వక్షమందుఁ జేర్చుకొనును. అట్టి స్నేహమయాలింగనమును మనము మఱచిపోవుచున్నాము. ప్రతిదినము జగన్మాతను నిద్రారూపమున ననుభవించుచున్నాము. అమ్మ మన స్వమ్మ. ఈ స్వమ్మ నొందించునది కావుననే నిద్రకు 'స్వపితమ్' అని పేరు.

జగన్మాతా ! సుషుప్తిరూపిణీ ! నీకుఁ బ్రణామము. మా కాయిక వాచనిక ప్రణామము నందుకొమ్ము. సుషుప్తి మయియైన నీ యీశ్వరీమూర్తి సర్వబ్రహ్మాండములందు నిండియున్నది. ఆ మూర్తికిఁ బ్రణామములు. దాని దర్శించి సంతనే శరీరేంద్రియములు స్తబ్ధములై పోవును. ఆ కృష్ణా సుషుప్తిమూర్తి యెంత ఘనము ! అమ్మా ! వ్యష్టి సమష్టి నిద్రకుఁ గారణమును, సుషుప్తిబీజరూపమునైన నీ యవ్యక్త మూర్తికిఁ బ్రణమిల్లి, నిద్రాతీతము, నిరంజనము, నిత్య జాగరణమయము, నిత్యబోధమయము నైన నీ స్వరూపమున కేముచేయు పునః పునః ప్రణామముల నందుకొమ్ము !

ఓం. యా దేవీ సర్వభూతేషు క్షుధారూపేణ సంస్థితా ।

ఓం నమస్తస్మై... .. 10

అమ్మ భోజనేచ్ఛారూపముతో సర్వభూతములందు నున్నది. ఈ స్థూలశరీరమందలి రస రక్తాది సప్తధాతుపోషణము నకై యాహారగ్రహణావశ్యకత తోచును. అదే యమ్మ క్షుధామూర్తి. అన్నమయకోశమనఁబడు నీ స్థూలదేహమందే, యీ బుభుక్షామూర్తి ప్రకాశమంటేని, కాదు. తక్కు ప్రాణ

మయాది కోశములందును అమ్మ ఊధామూర్తితో వెలయుటను గనుచున్నాము. ప్రాణమయకోశాహారము జీవనశక్తి; మనోమయకోశాహారము చింత; విజ్ఞానమయకోశాహారము జ్ఞానము. ఆనందమయకోశాహారము ప్రీతి, హర్షము. ఈ విధమైన పంచకోశాహారములను గ్రహించు నిచ్చగాఁ బ్రకాశించు హేతువేమనఁగా, మనము ప్రతిదినము ప్రతిజన్మమందు నీ ఊధానివృత్తికై, తెలియకో తెలిసియో అమ్మవై పే నడుచుచుందుము. ఈ యపూర్వాకర్షణమయ ఊధామూర్తియొక్క ప్రత్యక్షజ్ఞానము ధన్యము. మొదట నిత్యానుభూతమగు సన్నబుభుక్షకు, అనఁగా స్థూల వ్యప్తి ఊధామూర్తికి “సమస్తస్యై” యనుచుఁ బ్రణామము. తర్వాత సర్వబ్రహ్మాండరూపిణియైన మహాఊధామూర్తి సర్వజీవులందును, సమష్టిరూపముగా నున్నది. ఆ యఖండఊధామూర్తి తృప్తికయి, ఏ యనాది కాలమునుండియో, వైని జెప్పిన యైదువిధములైన యాహారమను గ్రహించియుఁ దృప్తినొందలేదు. ఈ విశ్వవ్యాపిని ఊధామూర్తికి యథార్థముగా సమస్కరించువారి కెన్నఁడును భవ ఊధయే యుండదు. ఎన్ని జన్మజన్మాంతరములనుండియో గర్భోగము చేయుచు, అనేక శోక దుఃఖ ఘాత ప్రతిఘాతములను సహించుచున్నను, మన యీ విషయఊధానివృత్తి కాలేదు. సంతానమునకగు నీ యాఁకటి నెఱింగి యాహారము చచ్చుటయే మాతయొక్క మాతృత్వము. అమ్మా! నీవు లిన్నపూర్ణవు. నీ బిడ్డ లన్నమునకై యన్వేషించుటయా? బిడ్డల యాఁకటిమంట లడఁగింపక యూరకుందువా? మేమూఁకొన్న బిడ్డలము. నీ వన్నపూర్ణవు. ఇదిగో నీకుఁ బ్రణా

మము. ఇది యందుకొని మా విషయక్షుధాగ్నిని బొత్తిగాఁ జల్లార్చుము. ఈ మా స్థూల సూక్ష్మకారణ ప్రణామము లంది కొమ్ము. మేము “నమోనమ” యనుచు నాఁకలిదప్పులు లేని, యాహారావశ్యకతలేని నీ నిరంజనస్వరూపమందుఁ జేరిపోదుము.

ఓం. యా దేవీ సర్వభూతేషు ఛాయారూపేణ సంస్థితా ।

ఓం నమ స్త్వయై... .. 11

ఛాయ యనఁగా జీవుఁడు. ‘ఛాయాతపా బ్రహ్మవిదో వదన్తి’ (ఉప). శంకరాచార్యులును దీనిని వ్యాఖ్యానించుచు నీ యర్థమునే చెప్పిరి. ఛాయకును స్థూల సూక్ష్మకారణము లనెడి మూడవస్థలు కలవు. ఛాయా - (చిత్ ప్రతిబింబము) చిత్ ప్రతిబింబమే జీవుఁడు. స్థూలదేహమందయిన చిత్ ప్రతి బింబము ఛాయాస్థూలమూర్తి. దశేంద్రియములు, పంచ ప్రాణములు, మనోబుద్ధులు ననెడి పదునేడత తత్త్వముల రూప మైన సూక్ష్మదేహమందుఁ గల చిత్ప్రతిబింబమే ఛాయా సూక్ష్మమూర్తి. ఇటులే కారణదేహమందగు నవిద్యా చిత్ ప్రతిబింబమే ఛాయాకారణమూర్తి. ఈ మూర్తులకుఁ బ్రణ మిల్లుటకే మంత్రమందు మూడు ప్రణామములు. నాలవది ఛాయాతీత స్వరూపమున లక్ష్మ్యముంచి చేసిన ప్రణామము.

ఛాయాసంబంధమందు మఱియొకమాట — సాధారణ చ్ఛాయ ప్రకాశము నావరించునటులే, యీ జీవచ్ఛాయయుఁ బరమాత్మ స్వరూపమున కావరకముగా నుండును. ఈ యావరకములను దొలఁగించుటకే ఇన్ని ప్రణామములు. ఇంత శరణాగతభావము. ప్రణామములు చేయఁగాఁ జేయఁగా మిథ్యాభి

మానము - తొలఁగిపోయి జీవభావముయొక్క పృథక్సత్తాను భవము కాదు. ప్రతిబింబమునకు స్వతంత్రత లేదు. బింబసత్త చేతనే ప్రతిబింబసత్త నిల్చునని, యపుడే సరిగా ననుభవము చేయఁగలఁడు. ఆత్మ యొక్కటే యని యనుభవముచేయుటకు సర్వరూపములందును ఛాయాదర్శనము చేయుటే సులభోపాయము. బుద్ధితత్త్వము చక్కఁగా వికసించినవారలే జీవ జగత్తును యథార్థఛాయారూపముగాఁ బ్రత్యక్షము చేసికొందురు. అద్దమందుఁ బ్రతిబింబించు మహానగరమువలెనే, యీ నామరూప విశిష్ట స్థూలవిశ్వము యథార్థముగా ఛాయవలెనే ప్రతీతమగును. ఆధునిక వేదాంతవాదులు మిథ్యయని, భ్రాంతియని, యధ్యాసమని యీ చిచ్ఛాయ నెగురఁగొట్టుట కెంత ప్రయత్నించినను, వారి స్థూలదేహ ముండునంతదనుక, వేయి సాములు మిథ్యయన్నను, వేయిసాములు ప్రయత్నించినను నిది తొలఁగదు.

గీతయందు భగవంతుఁడు “ఈశ్వరుఁడు సర్వభూతముల హృదయమందుండి, జీవులను యంత్రారూఢులనువలెఁ ద్రిష్టుచున్నాఁడు” అనెను. అద్దమునెదుర నిల్చి యెవ్వఁడైన నే విధముగా నంగభంగిమలను జేసినను, అందుఁ బ్రతిబింబించిన మూర్తియు, నా విధముగానే యంగ భంగిమలను జేయును. జీవుఁడనెడి చిత్ ప్రతిబింబమునైతము, ఈ విధముగానే హృదయమందున్న యీశ్వరునిచేతఁ బరిచాలిత్వమై బహువిధములుగా నభినయించును.

‘జీవుఁ డీశ్వరుని ప్రతిబింబమై తనచేసిన కర్మ మీశ్వరుని చేతనే చక్కఁగా నియమితమైనపుడు, ధర్మాధర్మములు, పాప

పుణ్యములు న నెడి యెట్టివిచారము నుండదే' యను నాశంక కలుగును. ఔ, నిజమే - ఇట్టి జ్ఞానమందుండి తమ్ముఁ బరమేశ్వరుని ఛాయామాత్రముగా ననుభవింపఁగలవారియెడ, నిజముగా ధర్మాధర్మ పాపపుణ్యనామకమైన దేదియు లేదు. గాని యిట్టి యనుభవము కాకమున్నే, అనఁగా - అహంకర్తృత్వాభిమానము నిల్చునంతవఱకు ధర్మాధర్మ పుణ్యాపుణ్య విచారముండనే యుండును. పలుసారులు వెలికి లేదన్నను, లోపల నుబుకుచునే యుండును. అది యుండనీ -

అమ్మయే మన బింబప్రతిబింబములని యెఱుఁగుదుము. అమ్మయే పరమాత్మరూప బింబమై, బుద్ధియందుఁ జిచ్చాయ పడుటవలనఁ దానే జీవుఁడై, ఛాయగా సిద్ధమగును. కనుక మనమును నీ ఛాయారూపమునకుఁ బ్రణమిల్లఁదగును. అమ్మా! నీవు చిన్మయివి గనుక నీ ప్రతిచ్ఛాయ దేనియందు సంక్రమించునో, యదియును జైతన్యమయమే యగును. జడవస్తుచ్ఛాయ జడవస్తువుపైఁ బడుటవలన దానియందుఁ జైతన్యవ్యవహారముండనే యుండదు. కాని చైతన్యరూపిణివైన నీ ఛాయచే జడదేహము జడేంద్రియములు జడబుద్ధి సమస్తము చైతన్యమయములై పోవును. అమ్మా! 'నేను' అనునది నీ రూపమే కనుక నీ ఛాయపడుటచేతనే జడదేహములును 'నేను' అనెడి యభిమానము నొందుచున్నవి.

తొలుత 'సమస్తస్యై' యనుచు మా వ్యష్టిబుద్ధియందుఁ బ్రతిబింబించిన చిచ్ఛాయామూర్తికిఁ బ్రణమిల్లుచున్నాము. క్రమముగ సమష్టిబుద్ధియందుఁ (మహత్తత్త్వమందు) గలట్టియు, శాస్త్రకారులు 'హిరణ్యగర్భుఁడు' అనునట్టియు అమృత

చ్చాయామూర్తికిఁ బ్రణమిల్లి, కారణక్షేత్రమందైన నీ యవ్యక్త చ్చాయకును 'నమస్తస్యై' యనుచుఁ బ్రణమిల్లి, తుదను ఛాయ యనుటకును నెచ్చట నేమియు లేదో, దేని సత్త, ఛాయకును సత్తయై యున్నదో, యేది ఛాయను బ్రకాశింపఁ జేయునో, యట్టి నిరంజనక్షేత్రము నుద్దేశించి ప్రణమిల్లు చున్నాము.

ఓం. యా దేవీ సర్వభూతేషు శక్తిరూపేణ సంస్థితా ।

ఓం నమస్తస్యై ... .. 12

శక్తియనఁగా సామర్థ్యము, ఉత్సాహము. శక్తియనఁ గానే తొలుదొల్త దేహముపై నే దృష్టి నిలుచును. ఇంచుకంత ధీరముగా యోజించినచో, నీ దేహము శక్తికంటె వేతేమియుం గాదని తోచును. చూచు శక్తి విను శక్తి, మున్నగు నింద్రియ శక్తులను జూడఁగాఁ జూడఁగా రక్తమాంసాది పిండమైన యీ స్థూలాంశముమీదనే లక్ష్యము పడును. అపుడు కొన్ని యణు పరమాణువులు, ఇట్టిదనరాని యొక ధృతిశక్తివలన దేహ కారము నొందిననని తెలియవచ్చును. పిదప నయ్యణువులవంక లక్షింపఁగ నణువులు సైతము వాస్తవిక జీవాణువులే; శక్తి సమూహములే కాని మఱొండు కాదని తెలియును. ఇటులీ స్థూలదేహ మొకానొక శక్తిసమష్టిరూపముగాఁ బ్రతీతమగును. అమ్మ యొక్క యా స్థూలశక్తిమూర్తికిఁ బ్రణామము. ఆధునిక జడవాదులు స్థూలాకారమునఁ బ్రకాశించు నీ శక్తిమూర్తిని జడరూపముగాఁ దలంతురు. సర్వభూతములందును, స్థూల దేహములందును, భౌతికపదార్థములందును, బ్రకాశమందును,

వేడిమియునును, మెఱుపునందును, జంధ్ర సూర్యులందును సర్వత్ర కానఁబడుచున్న శక్తిరూపప్రకాశము నీది. అది జడ మనఁబడు చిన్మయేచ్ఛాశక్తిమాత్రమే, యనెడి మాటను వారు విచారింపరు. శక్తి యనునది చేతనకంటె వేతేమియుం గాదని వారు గ్రహింపరు. అమ్మా! వారి తెలివినన్ని విష్ణుము. భూత భౌతిక పదార్థ మెట్టిదైనను జైతన్యమయశక్తిప్రవాహమని వారి మనస్సులకు మాటిమాటికి నచ్చఁజెప్పము.

శక్తి యన్నది మతేమియుం గాదు. చూచుశక్తి విను శక్తి మున్నగు శక్తులకు మఱియొక పేరు లేదు. సరిగదా, ఒక్కమహాశక్తియే వేర్వేరునామములతో వేర్వేరురూపము లతో వెలసి, వేర్వేరు కార్యముల నొనర్చును. ఇది కేవల దేహమందును, ఏదే నొక విశిష్టపదార్థమందును మాత్రమే కాదు, అసంత విశ్వ - మనఁగా మన యల్పబుద్ధి వ్యాపించు సంతదాఁకఁ దోచు నెట్టిదియు శక్తికంటె మఱియొకవస్తువుగా భావింపలేము.

అమ్మా! ఏకయు, సద్వీతీయు, మహతియు నైన యే శక్తియొక్క విశాలమహత్త్వములకు మనోబుద్ధులు స్తబ్ధ ములై పోవునో, యేది సర్వభూతరూపముగా, సనంతరూప ముగాఁ బ్రకాశించు మహాశక్తియో, దేనియందు విశిష్టలక్షణ ముంచినచో సృష్టి స్థితి లయములనెడి మూడువిధములు స్పంద నములు తోచునో, ఆ సమష్టిరూపిణీమహాశక్తివి నీవే. అమ్మా! యీ దురధిగమ్య మహాశక్తిసముద్రమందలి యొక్కొక్క తరంగము, విభిన్న జీవజగదాకారమున నుబుకుచు, మఱల క్షణ ములో విలయ మొందుచున్నది. ఈ నీ యీశ్వరీశక్తిమూర్తికి

మా ప్రణామము. మఱి వ్యష్టిసమష్టిశక్తికి బీజమై యీ మహాతీ శక్తి వికసించు నవ్యక్తక్షేత్రమైన యా మహాకారణరూపశక్తి మూర్తికిఁ బ్రణమిల్లి, నీ నిరంజనస్వరూపమునఁ జేరిపోవుదుము. అచట శక్తియనుట కేమియు లేదైనను, అది లేకున్న శక్తికి సత్తయే లేదు. అది శక్తిరూపముగాఁ బ్రకటమయ్యును దాని స్వరూప మించుకంతయు వ్యత్యయమొందదు. మనోవాక్కుల కందరాని యా స్వరూపమును లక్షించి, 'నమోనమ' యనుచు మాటిమాటికిఁ బ్రణమిల్లుచున్నాము. అమ్మా! జ్ఞానులైన నీ బిడ్డలు కొందఱు నీ పరమాత్మస్వరూపమును శక్తిహీనముగా వ్యాఖ్యానింతురు. మఱియు ననేకవిధముల యుక్తి తర్కములతో నందులకై యెంతో ప్రయాసపడుదురు. దయఁ జూచి వారియెడ నీ యాత్మస్వరూపము నున్మేషింపఁజేయుము. పరమాత్మ శక్తిహీనము, రసహీనము, ఆనందహీనము నైన యొక జడవస్తువు కాదని తెలియఁగలరు.

ఓం. యా దేవీ సర్వభూతేషు తృష్టారూపేణ సంస్థితా ।

ఓం నమస్తస్మై ... .. 13

తృష్ణ - అప్రాప్తియందైన యభిలాషయు. ధనాదులు విరివిగానున్నను, అధికలాభమందు విముఖత లేకపోవుట సర్వభూతములందును దృష్టారూపమున నున్న దేవికి మమ్మాఱు ప్రణామము. పునః పునః ప్రణామములు.

వ్యాఖ్య:— అమ్మా! సర్వభూతములందును దృష్టా (దప్పి) రూపమున నీవే యున్నావు. ఈ సర్వభూతతృష్ణను స్మరించునపుడు, తొలుత నీ తృష్ణవీడనే దృష్టిపడును. అమ్మా!



నీవు కేవల జలపానేచ్ఛారూపతృష్ణవే కావు. తృప్తి లేని యొక కాంక్షారూపమున సైతము, లోన నీవె యెల్లపుడు కేగుచుందువు. పలు జన్మములనుండియు నీ యీ తృష్ణామూర్తిని దనుపుటకుఁ బ్రయత్నించుచున్నాము. కాని చాలలేకున్నాము. సకల బ్రహ్మాండాధిపత్యము లభించినను దృష్టాన్వృత్తి కాదు. ఇంతదాక దృష్టవుసైతము నీవే యని తెలియమైతిమి. కనుక నే, అమ్మా ! యని యాదరింపలేదు. గాన మాయందు నీవే తృష్ణారూపముగాను, ఆకులాకాంక్షారూపముగాను, వెలయుచున్నావని నేఁడు తెలిసినది. నిత్య తరుణాశారూపిణీవి నీవే మా మదులఁ జల్లఁబఱచువని సమ్మి నీకుఁ బ్రణమిల్లి తృప్తను దాటిపోవుదుము.

అమ్మా ! ఈ విధమైన నీ వృష్టితృష్ణామూర్తిని జూడఁగాఁ జూడఁగా, సర్వభూతములందు వెలయు నీ సమష్టి తృష్ణామూర్తిపైన జరుపడును. జగత్తునం దెటఁజూచినను, నీ యత్యంతలాలసామూర్తియే కానఁబడును. ఎంతకాలమునుండి యీ పుట్టుసాపుల దంపు నోర్చికొనుచున్నామో తెలియదు. ఆ సమష్టితృష్ణామయమూర్తివి నీవు, తృష్ణారూపముతో వెలసి, యొక యద్వితీయానందమయస్వరూపముతో, నీ బహుత్వలీలయందు వినియోగించిన నీ మహాత్మస్థాస్వరూపము నెటులెఱుంగఁగలము ? తెలిసియో తెలియకో “సమస్తస్యై” యనుచుఁ బ్రణమిల్లుచున్నాము. అమ్మా ! విషయతృష్ణామూర్తితో దర్శనమీయకుమా ! రసస్వరూపవైన యష్టును నిన్నొందు ప్రబలతృష్ణారూపముతో నేవచ్చి మమ్ములను ధన్యులను జేయుము.

ఈ మహాత్మ్యష్ట పుట్టిన యవ్యక్తకారణమునకు నీకుఁ బ్రణామము. నీ తృష్ణాతీత భావాతీత బోధమాత్రస్వరూపము నకు 'నమోనమః' యనుచు ససంఖ్యప్రణామము లాచరింతుము. అచటఁ దృష్ణయనుట కేమియు లేదు. దాని సత్తవై నే తృష్ణ నిల్చియున్నది. తృష్ణారూపమున వెలసినను దానికి రవంతయు వికారములేదు. అదే నీ నిరంజనస్వరూపము. మమ్ముల నచటికే కొనిపొమ్ము.

ఓం. యా దేవీ సర్వభూతేషు జ్ఞాన్తిరూపేణ సంస్థితా ।

ఓం నమస్తస్యై ... .. 14

జ్ఞాన్తి - అవకారియెడనైత మనపకారేచ్ఛ - సర్వభూతములయందును జ్ఞాన్తిరూపమున వెలయు దేవికి నమస్కారము. ముమ్మాఱు, పునఃపునః ప్రణామములు.

వ్యాఖ్య:— చరులవలనఁ బీడింపఁబడియు, దాని బడులు సేత కగు తగు బలిమియుండియు, నయ్యపకారము నూరక యొర్చు సామర్థ్యమ నెడి క్షమారూపముతో నీవే యున్నావు. మా హితచింతకులు పీడించినను నోర్చుకొనునట్లులే, మాయహితులపీడను నైతము సహించు శక్తిగల్గినపు డా క్షమామూర్తితో నీవే మమ్మొడిని బెట్టికొందువు. అట్టి పరాపకార సహిష్ణుతయే నీక్షమామూర్తి. నీ యీ వ్యష్టిక్షమామూర్తికి మా ప్రణామము. ఆ నీ మూర్తియే మాకు శాన్తిని గూర్చును.

ఆ క్షమామూర్తి సర్వభూతములందు సమష్టిస్వరూప బోధముగా వ్యాపించినపుడు, ఆహ్లాదోత్సాహరూపముతో

నూజింతలుగా హృదయమందు విచరించును. అమ్మా! ఆ విశ్వ వ్యాపి క్షమామూర్తియు నీవే. నీకుఁ గోటి ప్రణామములు. అమ్మవు నీవు. క్షమయే నీ మూర్తి. అపరాధమింతయులేని, అపకారమింతయు లేని, యన్యాయము రవ్వంతయు లేని, స్వేచ్ఛాసంచారస్నేహ బహిర్వికాసముగల, క్షమామూర్తివి నీవే. నీవు తెప్పవేయక మావంకనే క్షమామూర్తివై చూచు చున్నావు. కనుకనే మేమున్నాము. కాకున్న నీ యకృతజ్ఞ జీవ జగత్తున క స్తిత్వమే యుండదు. నీ సత్త నంగీకరింపని యకృతజ్ఞ జీవజగత్తును సైతము సాకులే నీ క్షమామూర్తి కపూర్వోదాహరణము. నీ సమష్టిమహాక్షమామూర్తికి అసంఖ్యప్రణామములు. బీజరూపిణివియు నన్య క్తకరుణామూర్తివియు నగు నీకుఁ దృతీయ ప్రణామము చేసి నిరంజనక్షేత్రమందుఁ జేరుదుము. అచట క్షమయు నక్షమయు లేవు. దాని సత్తపై నే క్షమ నిల్చియున్నది. క్షమారూపముగా వెలసినను దాని నిర్గుణసత్తకు వెల్లి లేశమునులేదు. ఆ గుణాతీతమూర్తి కనేక ప్రణామములు.

ఓం. యా దేవీ సర్వభూతేషు జాతిరూపేణ సంస్థితా ।

ఓం నమస్తస్యై ... .. 15

సర్వభూతములందును జాతిరూపముతో నున్న దేవికిఁ బ్రణామము. పునః పునః ప్రణామములు.

వ్యాఖ్య:— జన్మముతోనే జాతి ప్రకటమగును. బ్రాహ్మణ క్షత్రియాది జాతిరూపముగాను, దేవమానవ పశ్వాది జాతిరూపముగాను, నీవే సర్వజీవులను ధరించు

చున్నావు. “నేను దేవతను” అనునప్పుడు, నీవె జాతిమూర్తితో  
వాని నీ యొడియందుంచుకొన్నావని తెలియును. అమ్మా!  
నీ యీ వ్యష్టిజాతిమూర్తికిఁ బ్రణామము.

ఈ నాఁడు జాతిభేదమునే యెగురఁగొట్టఁజూచుచున్న  
నీ సంతానము, జాతిరూపముగానున్నది నీ వికారమే యని  
యెఱుఁగదు. నీవు నిత్యవు. నీ యీ జాతిమూర్తి నిత్యము. జీవ  
జగత్తు సృష్టియందుండునంతదాఁక జాతిభేదముండక తప్పదు.  
ఎంత కొట్టుకొన్న నది నశింపదు. అమ్మా! జాతిస్వరూపము  
సత్యము. కాలావస్థాదేశభేదముచే జాతిభేదము రూపాంతరము  
నొందునదే కాని, అది జగత్తుండునంతకాలము చెడదని వారికి  
నీవే తెలియఁజెప్పము.

అమ్మా! నీ యీ వ్యష్టిజాతిమూర్తికి మ్రొక్కఁగా  
మ్రొక్కఁగా, సమష్టిమహాజాతిమూర్తివైపు చూపు సాగును.  
అప్పు డా యద్వితీయ జాతిసముద్రమందలి తరంగములే యీ  
వ్యష్టిజాతులని తెలియును. సర్వభూతమహేశ్వరరూపయైన  
నీ మహాజాతిమూర్తికిఁ బ్రణామము. మహాప్రళయమందు  
బ్రహ్మాండములు లయించినను, బీజరూపముతో నీ జాతిరూప  
కారణమూర్తి నిల్చియుండును. జాతిలేని, మూర్తిలేని, ప్రల  
యములేని దానియందే సర్వము నిల్చియున్నది. జాతిరూప  
ముగాఁ దాను వెలసినను, దనకు రవ్వంతయు వికారములేని,  
మనోవాక్కుల కందరాని యా స్వరూపమునుగుఱించి మాటి  
మాటికి మా చేయు నతులందుకొమ్ము.

ఓం. యా దేవీ సర్వభూతేషు లజ్జారూపేణ సంస్థితా ।

ఓం నమస్తస్యై ... .. 16

సర్వభూతములందును లజ్జారూపముతోనుండు దేవికి ముమ్మాటు ప్రణామము. పునః పునః ప్రణామములు.

వ్యాఖ్య :— అమ్మా ! నింద్యకార్యములయెడనైన సంకోచమును విముఖతయు ననెడి లజ్జగా, సర్వభూతములందును నీ వభివ్యక్తపు కాకున్నచో, జగత్తు యథార్థముగాఁ బశురాజ్యముగానే మాటియుండును. ఒకవంక సాటిలేని క్షమామూర్తితో జీవులందు వెలయుచున్నటులే, యొకవంక లజ్జామూర్తితో వెలయుచున్నావు. నీ యీ వ్యప్తిలజ్జామూర్తికిఁ బ్రణామము. పిదప నీ లజ్జ నీ యీశ్వరమూర్తితో విశ్వవ్యాపినిగాఁజేసి, సర్వభూతములందును వెలయించి సమష్టిలజ్జారూపముతోఁ గానఁబడుచున్నావు. ఆ నీ లజ్జామూర్తివల్లనే నీ మాతృభావము పూర్ణముగా నభివ్యక్తమై స్నేహపరాకాష్ఠచక్కఁగాఁ దేటపడుచున్నది. అమ్మా ! నీ యీ సమష్టిలజ్జామూర్తికిఁ బ్రణామము. ఈ వ్యప్తిసమష్టిలజ్జామూర్తికి బీజమైన యా నిరంజనక్షేత్రమునకు మూడవ ప్రణామము.

ఎచట లజ్జలేదో, సంకోచములేదో, స్వేచ్ఛావర్తనము లేదో, సంశయములేదో, దేని సత్త యీ యన్నిటిసత్తయో యిన్ని రూపములతో వెలయుచున్నను, దేనికిరవ్వంతయు వ్యత్యయములేదో, యట్టి “ఏకమేవా ద్వితీయమ్” తత్త్వమునకు నీకుఁ బునఃపునః ప్రణామములు.

ఓం. యా దేవీ సర్వభూతేషు శాన్తిరూపేణ సంస్థితా ।

ఓం నమస్తస్యై ... .. 17

సర్వభూతములందును శాన్తిరూపముతో నున్న దేవికిఁ  
(బ్రణామము. ముమ్మాఱు పునః పునః ప్రణామములు.

వ్యాఖ్య:— విషయ సంభోగమందు యథార్థశాన్తి  
లేదు. శాన్తియొక్క యాభాసమేయైనను జిత్రమందుఁ బూర్ణ  
ప్రశాంతభావ మేర్పడక శాన్తి జాడయైనను దొరకకున్నను,  
విషయములను గ్రహించుటవలన, వాని ననుభవించుటవలనఁ  
గల్గిన, యస్వాభావిక చిత్రవిక్షేపమందు రవ్యంత శాన్తి క్షణ  
కాలము మాహృదయములను బవిత్రము చేసినచో నా శాన్తి  
మూర్తి నీవే. సర్వభూతములయందును నీమూర్తి యింతయో,  
యంతయో కానవచ్చును. అది నీ వ్యష్టిశాన్తిమూర్తి. నీవు  
నీ శాన్తిమయమూర్తితో మమ్ము నీ యొడియందుఁ జేర్చి  
కొన్నపుడే, శాన్తిస్వరూపము ననుభవింపఁగల్గుదుము. అది  
క్షణమాత్రమే యైనను, (అపురూపమే) అపూర్వమే. అమ్మా !  
శాన్తికై వెలినెక్కడనో వెదకు నీ బిడ్డలకు, “నాయనలారా !  
శాన్తి వెలిని లేదు. మీ లోపలనే కలదని” తెలియఁజెప్పము.  
నీవు మా యమ్మవు. శాన్తిరూపిణివి. నీకుఁ బ్రణామము. ఒక్క  
యపారశాన్తి తక్క మతేమియు లేనట్టియు త్రితాపసంతప్త  
మైన మా గుండెను జల్లఁబఱచునట్టియు, నీ మహాశాన్తిమూర్తి  
కడకు మమ్ములను గొనిపోమ్ము. అది మధుమయము; అనిర్వచ  
నీయము. ఆ నీ మహాతీనమష్టిశాన్తిమూర్తికి మా యసంఖ్య  
ప్రణామములు. ఎన్నఁడును ధానితో వేఱుసేయకుమా. విషయ

భోగాసక్తి తొలగనంతదాక, నీ యనిర్వచనీయశాన్తిమూర్తి జూడయే దొరకదు. దానికి మొక్కగా మొక్కగా, నవ్యక్తముగ శాన్తిబీజముండెడి వ్యష్టిసమష్టిశాన్తిమూర్తి యుబుకును. అట్టి కారణరూపశాన్తిమూర్తికి సమస్కారము. త్రిగుణాతీతమును మనోవాగగోచరమును నిరంజనమునైన దానిని గుఱించి పునః పునః ప్రణమిల్లుచున్నాము. మమ్మట్టి నిత్యశాన్తిమయ క్షేత్రమందుఁ జేర్చుము.

ఓం. యాదేవీ సర్వభూతేషు శ్రద్ధారూపేణ సంస్థితా ।

ఓం నమస్తస్యై ... .. 18

సర్వభూతములందును శ్రద్ధా = వేదార్థమందు దృఢ ప్రతీతి. శ్రత్ = సత్యమ్ ధీయతే ఇతి శ్రద్ధా. పరిపూర్ణ విశ్వాస రూపముగానున్న దేవికిఁ బ్రణామము. పునఃపునః ప్రణామములు.

వ్యాఖ్య :— అమ్మా ! శ్రద్ధ యనగానే, తొల్త నీ వ్యష్టిశ్రద్ధామూర్తియే తోచును. గురువేదాంత వాక్యములందు దృఢవిశ్వాసమే శ్రద్ధ, యెసను నిరుక్తకారుఁడు యాస్కముని చేసిన నిరుక్తినిగూడఁ దెలిసికొనుట ముఖ్యము. “శ్రత్ = సత్యం ధీయతే ఇతి శ్రద్ధా” సత్యమును ధరించు ప్రయత్నమే శ్రద్ధా శబ్దవాచ్యము. నీ వెవరిని గల్పితమాయాబంధమునుండి విడిపింతువో, విడిపింపజూతువో, వారి హృదయమందు మొదట నీ శ్రద్ధామూర్తియే యావిర్భవించి, గురువేదాంత వాక్యములందు విశ్వాసమును గల్గించును. సత్యప్రతిష్ఠయే వారి జీవనలక్ష్యమగును. కొలదియో గొప్పయో సర్వజీవుల హృదయమందును వ్యష్టిశ్రద్ధారూపముతో వెలయుచున్నావు.

అట్టి సీకుఁ బ్రణామము. గీతయందు - “శ్రద్ధావాక్ లభతే జ్ఞానం తత్పరః సంయతేంద్రియః । జ్ఞానం లభ్యై పరాం శాన్తి మచి రేణాథి గచ్ఛతి” భక్తిపూర్వక కర్మానుష్ఠానము చేయువాఁడు, తత్పదమందు బుద్ధి నిల్చినవాఁడై, యింద్రియనియామకుఁడై జ్ఞానమునొంది వడిగాఁ బరమశాన్తి నొందును.

సాధకునకుఁ బ్రణిపాత పరివ్రజ్ఞ సేవలవలన జ్ఞానము గల్గును. ఈ మూడింటి సంసిద్ధిచే, జ్ఞానియైన పిదప, అన్నమయ కోశము నతిక్రమించి సహస్రారక్రియవలన శిరారోహణ మబ్బి నచో మూటికి ననురూపమైన మూడు మనోమయావస్థలు గల్గును.

1. శ్రద్ధావాక్, 2. తత్పరః, 3. సంయతేంద్రియః. శ్రద్ధా-శ్రత్-విశ్వాస (విగతశ్వాసము) ధా-ధరించుట, శ్వాస క్రియచే మనసును లేవఁగొట్టి లోపల ధరించుట పేరే శ్రద్ధ. (మనసునందే మనసునుంచుట.) విగతశ్వాసము కుంభకము. ఈ యవస్థకు వచ్చినపుడే సాధకుఁడు శ్రద్ధావంతుఁడగును. శ్రద్ధా వంతుఁడు కాఁగానే సూక్ష్మాతిసూక్ష్మ దర్శన శ్రవణ మననాది క్రియ యగును. వాని నన్నింటి నేకాగ్రముచేసి, తత్ - బ్రహ్మమునందు, అనఁగా బిందునాదములందు, పరః - రతుఁ డగును. ఇదే తత్పరావస్థ. ఇటులు చేయుటచే దర్శన శ్రవణ మననాది వృత్తి ‘ఏకమందు’ ఆకృష్టమగును. మఱి తమ తమ పనులను విడిచి యింద్రియములు సంయతములగును. అనఁగా నొండొంటినిజేరిపోయి యేకమగును. ఇదే సంయతేంద్రియావస్థ. దీని నొందిన సాధకునకు జ్ఞానసిద్ధి గలుగును. అనఁగాఁ జిత్త వృత్తి సమాప్తమై “అహం జ్ఞానమయుఁ” డగును. ఈ జ్ఞానము



గల్గిన క్షణమందే పరమశాన్తి (కై వల్యము - బ్రాహ్మిస్థితి) లభించును.

కనుక శ్రద్ధధానాద్యవస్థలు, ప్రణిపాత పరివ్రజ్ఞ సేవాఫలములు. గాన సూక్ష్మప్రణిపాతమునకు మున్ను సైతము సాధకుఁడు శ్రద్ధావంతుఁడు, తత్పరుఁడు, సంయతేంద్రియుఁడు నగుచుండును. ఇవి కాకున్నం బ్రణిపాతాదులయం దధికారము లేదనుటే. స్థూలశ్రద్ధావంతుఁడు - గురువేదాంతవాక్యములందు విశ్వాసియు, తత్పరుఁడైనై, యా విశ్వాససహాయముతోఁడి క్రియానుష్ఠానముచే బ్రహ్మచర్య పరాయణుఁడగును.

“అజ్ఞశ్చ శ్రద్ధధానశ్చ సంశయాత్మా వినశ్యతి ।

నాయం లోకోఽస్తి న పరో న సుఖం సంశయాత్మనః॥”

శ్రద్ధాహీనుఁడును సంశయగ్రస్తుఁడునైనవాఁడు చెడును. సంశయాత్మున కిహములేదు. పరములేదు. ఆనందములేదు. క్రియావంతుఁడు కానివాఁడే అజ్ఞుఁడు. వాఁడు మనసునందే మనసును నిల్పు నంతర్నివిష్టుఁడు కాఁజాలఁడు. గురువేదాంతవాక్యములందు విశ్వాసములేని సంశయాత్మకుఁడు, ప్రణిపాతాది ప్రకరణముతోఁ గ్రియానుష్ఠానమందు ముందడుగు వేయలేడు. కనుకనే శ్రద్ధావత్వాద్యవస్థలు తెలియని యజ్ఞుఁడు, వాఁడే సంశయాత్ముఁడు. ఇయ్యిరువురు నాత్మగతియందుఁ భ్రష్టులై సంసారగతియందే పొరలుచుందురు. ఇందు సంశయాత్మునకు నిహపరములందు శాన్తియేలేదు. ఆనందమును లేదు. అంతరాకాశ మంధకారమయమగుటచే, సంసారభ్రమణము తప్పదు.

శ్రద్ధ, ఆత్మస్వరూపజ్ఞానమునకుఁ బూర్వావస్థ. శ్రద్ధ కలుగనంతకాలము, ఆత్మరాజ్యమందుఁ జొచ్చు నాశయు లేదు. శ్రద్ధయన్నను నిశ్చయజ్ఞానమన్నను ఇంచుమించుగా నొక్కటే. సంశయముండునంతదాఁక నిశ్చయజ్ఞానము కలుగదు. ఒక్కసారి శ్రద్ధ ఉదయించెనా - మఱి యది పోదు. శ్రద్ధ యనునది జ్ఞానముయొక్క యొక యపూర్వావస్థ. అదే సత్యబ్రహ్మము. (అమ్మ - పరమాత్మ) రూపముగా - నిస్సంశయరూపముగా వెలయును. శ్రద్ధాబలమునుబట్టి సాధన భజనాదులు సాగించు వారే ధన్యులు. అమృతయొక్క వ్యప్తిశ్రద్ధామూర్తికి మ్రొక్కఁగా మ్రొక్కఁగా, సమప్తిశ్రద్ధామూర్తిమీదఁ జూపుపాటి, సువిశాల శుభాకాశరూపమును నిస్తరంగమహోదధికల్పమునైన నీమహా శ్రద్ధారూపమం దీ విశ్వము నిల్చియున్నదని తెలియును. ఆ నీ మహేశ్వరశ్రద్ధామూర్తి యొడియందే నకలజీవజగత్తు శోభిల్లుచున్నది. అట్టి నీ శ్రద్ధామూర్తి చరణములకు నమస్కారము.

పిదప వ్యప్తి సమప్తి శ్రద్ధాబీజమైన యాయవ్యక్త కారణ రూపిణీ శ్రద్ధకు 'నమస్తస్యై' యనుచుఁ బ్రణమిల్లి, యొకసారి గుణాతీతస్వరూపమును జేరుదుము. అచట శ్రద్ధాశ్రద్ధ లుండవు. దాని సత్తవైనే శ్రద్ధ నిల్చియున్నది. శ్రద్ధారూపమున వెలయుచున్నను, దాని స్వరూపమునకు వ్యాఘాతము లేదు. దానిని లక్షించి పునః పునః ప్రణమిల్లుచున్నాము. అమ్మా! మా హృదయములయందు శ్రద్ధామూర్తితో వెలసి, జ్ఞానము నిచ్చి ధన్యులను జేయుము.

జ + ఇ + ఆ + న = జ్ఞాన. జ = జాయమాన (ఉత్పత్తి స్థితి నాశములు గలది - సర్వము) ఇ = శబ్ద స్పర్శ రూప రస

గంధాదులందు, ఆ = ఆసక్తి, న = లేదో అనగా, ఉత్పత్తి స్థితి నాశములు గల దృశ్యజగద్వస్తువులం దాసక్తి లేకుండుటే జ్ఞానము. మఱియు మూర్ఖా మృత్యు నిద్రలనెడి యజ్ఞానము నాశ్రయింపని స్థితియే జ్ఞానావస్థ.

ఓం. యా దేవీ సర్వభూతేషు కాన్తిరూపేణ సంస్థితా ।

ఓం నమస్తస్యై ... .. 19

సర్వభూతములందును శోభారూపముగా నున్న దేవికిఁ బ్రణామము. పునఃపునః ప్రణామములు.

వ్యాఖ్య:— కాన్తి (సౌందర్య) రూపముతో సర్వమందును దల్లియే వెలయును. జీవుఁ డెంత కుత్సితుఁడే కానిమ్ము; ప్రత్యేకమందును గాన్తి యనెడి దొకటి కలదు. మనుజుఁ డా కాన్తి నింతయో యంతయో యనుభవింపఁగలఁడు. అంతే కాదు; పూలయందు, స్త్రీలయందు, శశియందు, శిశువులందు గాన్తి యేదే నొకవిధముగా నుండుటచేతనే, వానిని జూచు నపుడు మన చిత్తములు వికసించును. అది యమ్మకాన్తియే. జీవదేహమందుఁ గాన్తిమూర్తితో నమ్మ యున్నంతకాలము నామె కాన్తిమూర్తి ప్రత్యక్షమగుచుండును. ప్రాణిదేహము సందే కాదు, నృక్ష లతా గుల్మ పర్వత సదీ గ్రహ నక్షత్రాదులం దంతటను నామె కాన్తిమూర్తి ప్రత్యక్షమగుచుండును. ఇదే మన యమ్మ వ్యష్టికాన్తిమూర్తి. ఈ వ్యష్టికాన్తిరూపిణికిఁ బ్రణామము.

క్రమముగా వ్యష్టినస్తువులను విడిచి, సర్వభూత మహేశ్వరియొక్క మహాకాన్తివంకఁ జూపు పాఠునపుడే, యీ సర్వ

జగత్తు కాంతిమయము, సౌందర్యమయము, మధుమయము నగును. ఈ మన క్షుద్రబుద్ధి సాగినంతవఱకు మాతృకమనీయ కాన్తిఁ జూచియే మతిపోవు మనము, సర్వత్ర ప్రసరించియున్న రూపహీన కమనీయరూపమును జూచి, యనుభవించి యేమై పోవుదుమో! మన యహంతాకాన్తి సృష్టేటిలోఁ గలిసిపోవును. ఆ యరూప రూపసాగరమందు మునిగిపోయి, మన మెట్టి యనిర్వచనీయభావమయత నొందుదుమో! అది యిట్టి దనఁ జాలము. ఏ రూపమును జూచి వ్రజాంగనలు మైమఱచిరో, ఏ రూపమును జూచి యాఁ బనులు సైతము మేత మాని, నీయందే చూపునిల్చినవో, ఏ రూపమును జూచి జడ యము నయుఁ బ్రాణమయియై యుబికి పాటినదో, యది అమ్మా! నీ రూపము కాదా? ఆ మనోహరకాన్తి నొకసారి కన్నారం గన్నవారి కీ జగమున నీడులేదు. ఆ లోభనీయకాన్తి మా జీన త్వమునే మఱపింపఁగలదు. విశ్వవ్యాపినియైన నీ యనంతకాన్తి మూర్తికి మా ప్రణామము.

పిదప నీ వ్యప్తిసమష్టికాన్తి పుట్టిన యవ్యక్తబీజమయిన కారణరూపకాన్తిమూర్తికి మా ప్రణామములు. ఇంక నీ నిరంజన స్వరూపమును గుఱించి మాటిమాటికిఁ బ్రణమిల్లుదుము. అచటఁ గాన్తియన నేదియు లేకున్నను, గాన్తి యన్నది దాని కాన్తియే. అది కాన్తిరూపమునఁ బ్రకాశించినను, వాని యవ్యయస్వరూపమునకు రవ్వంతయు వ్యయము కాదు. ఆ పరమకమనీయ పరమప్రేమాస్పద పరమాత్మస్వరూపమునకుఁ బునః పునః ప్రణామములు.

ఓం. యా దేవీ సర్వభూతేషు లక్ష్మీరూపేణ సంస్థితా ।

ఓం నమస్తస్యై ... .. 20

సర్వభూతములందును సంపత్స్వరూపముతో నున్న దేవికి నమస్కారము. లక్ష్మీ శబ్దమునకుఁ బ్రాణశక్తి యని యర్థము. జీవదేహమందుఁ బ్రాణమున్నంతవఱకే యది లక్ష్మీ (శ్రీ) యుక్తము. లక్ష్మీ - సంపద, శోభ, సౌందర్యము, మున్నగు నే యర్థమును జెప్పికొన్నను ప్రాణమనునది యొక్కటే వాని కాధారము.

అమృతే సర్వభూతములందును లక్ష్మీమూర్తితో వెలయుచున్నది. ఇంద్రియగ్రాహ్యము కాకున్నను, ఈ మూర్తి మన యనుభవమునకు వచ్చుచుండును. జీవించియున్న వాఁ డెవ్వఁ డును ప్రాణాభావము ననుభవింపఁడు. జీవనమందు సదానుభవ యోగ్యము ప్రాణస్వరూపమే. ఇదే యష్ట వ్యష్టిలక్ష్మీమూర్తి. అట్టి ప్రాణరూపిణి తల్లికి వేనవేలు ప్రణామములు.

మన లోలోపల సదా ప్రాణరూపముతో ననుభూత యగుచున్న దే, యమ్మ వ్యష్టిలక్ష్మీమూర్తి. ఆ మూర్తికే తొల్త 'నమస్తస్యై' యనుచుఁ బ్రణమిల్లి, పిదప విశ్వవ్యాపి మహాప్రాణరూపముగా నున్న సమష్టిప్రాణమయమూర్తిని దర్శించి, ఒక్క ప్రాణసముద్రమందలి విభిన్నతరంగములే జీవరూపముగా నుబుకుచున్నవి. బహుకాలమునుండి వీని నవ మానించుచున్నాము. నేఁటినుండి మఱి యవమానింపరాదు. ఇప్పుడు శ్రద్ధాపూర్వకముగా నమస్కరించి, మన క్షుద్రప్రాణ మును, ఆ మహాప్రాణసముద్రమందు ముంచివేయుదుము.

దానివలన మన జీవత్వ మంత మొందును. పిదప నా వ్యష్టి సమష్టి ప్రాణమునకుఁ గేంద్రమైన యా యవ్యక్తప్రాణసత్తకుఁ బ్రణమిల్లి నిరంజనక్షేత్రమం దుపసీతులమై 'నమోనమ!' యనుచు మైమఱచి యాత్మలాభము నొందుదుము.

ఓం. యా దేవీ సర్వభూతేషు వృత్తిరూపేణ సంస్థితా ।

ఓం నమస్తస్యై ... .. 21

సర్వభూతములందును వృత్తిరూపముతో నున్న దేవికి మా ప్రణామములు.

వ్యాఖ్య:— వృత్తి = కృష్ణాది క్రియారుప జీవిక. చిత్తవృత్తి. అవ్యక్తచైతన్య మెపుడేని దేని నాశ్రయించి యున్నటులు వెలయునో, అనగా వ్యక్తభావము నొందునో, యపుడు దానిని వృత్తి యందురు. జీవికారూపవృత్తియుఁ జైతన్యముయొక్క యీవిశిష్టాభివ్యక్తికంటె వేతేమియుం గాదు.

అమృయొక్క యీ వృత్తిస్వరూపమును మనము సదా యనుభవించుచునే యున్నాము. అనింద్యవృత్తిగానో అంతః కరణవృత్తిగానో, అమృయే యడరుచున్నది. కాని మన మెన్నఁడు నా మూర్తి నాదరింపలేదు. అది తల్లిరూపమే యని తలంపనై నలేదు. ఇపుడమ్మయే వృత్తిరూపమున యడరుచున్న దని యనుభవించు యోగ్యత కలిగినది. ఆ యకృతజ్ఞతకుఁ బ్రాయశ్చిత్తముగా 'నమస్తస్యై' యనుచుఁ బ్రణమిల్లుదుము. వ్యష్టివృత్తిరూపిణీ! తల్లీ! మా మ్రొక్కు లందుకొమ్ము.

ఇక సూక్ష్మమును లక్షించి (సమష్టి) చూడుఁడు. విశ్వ మయమైన యొక యఖండవృత్తి యనెడి వస్తువున్నది. సృష్టి

స్థితి ప్రలయ రూపముగాఁ దెలియు నా మహావృత్తిరూపిణి యీశ్వరీమూర్తియొక్క స్ఫురణము. ప్రతిజీవునిలోను భిన్న భిన్న వృత్తిరూపముగా వెలయుచున్నది. ఆ మహావృత్తి రూపిణికి సర్వేశ్వరికిఁ దల్లికి మా ప్రణామములు.

పిదప దృష్టి సమష్టివృత్తిప్రకాశమునకు, సూక్ష్మ తమావ్యక్తకారణమును; దాని విలయమునకును గేంద్రమైన మాత్రవ్యక్తకారణమూర్తికి మా మ్రొక్కు లర్పించి, తుదకు నిరంజనతత్త్వమందుఁ జొత్తము. అచట వృత్తియనుట కేమియు లేదు. అది విశుద్ధ చిత్తే. అచటఁ జేరినచో నన్నివృత్తులును నంతరించును. గుణాతీతమగు నా స్వరూపమునకు 'నమోనమ' యనుచుఁ బ్రణమిల్లుదుము. అమ్మా! వృత్తిరూపిణివైన నీవు స్థూల సూక్ష్మ రూపములను విడిచి విశుద్ధబోధాకార (బ్రహ్మకార) మున వెలయునపుడే మా ప్రణామములు సార్థకము లగును.

ఓం. యా దేవీ సర్వభూతేషు స్మృతిరూపేణ సంస్థితా ।

ఓం నమస్తస్యై ... .. 22

అమ్మ వృత్తిమూర్తికంటెఁ బ్రబలమైనది స్మృతిమూర్తి. ఏలన, దొల్త వృత్తిరూపముగా బయల్పడిన భావమే తర్వాత భావసంస్కారరూపముగాఁ జిత్తమున నిల్చును. అదే మఱలఁ జిత్తక్షేత్రమున నుబుకునపుడు స్మృతి యనఁబడును. అమ్మ స్మృతిరూపముతో మన జన్మ జన్మాంతరములందు రవ్వ రవ్వంతగా నందిన జ్ఞానమును మొత్తముగా ధరింపఁజేయు చున్నది. ఒక్కొక్కమరణము తర్వాత, ఆ జన్మమందుఁ

బొందిన జ్ఞానము జాతిపోయినచో మనము పూర్ణజ్ఞానము నొందు నాశయే యుండదు. మోక్షాస్వాద మెన్నటికిని దొరకదు. అనాదిగా సజ్జానసరకమందే మ్రగ్గుచున్నాము. మనల సజ్జానమునుండి విడిపించుటకే స్మృతిరూపముతో స్నేహమయి మాత ప్రతిజీవుని హృదయమందు నెల్లప్పుడును వెలయుచున్నది. కనుక స్మృతిరూపిణీమాతృస్నేహమయాంకమందుండి, జన్మము తరువాత జన్మము ధరించి జ్ఞానరాశిని గూర్చుకొనుచున్నాము. దాని ఫలముగానే యొకనాఁడు మనము “అహం బ్రహ్మాస్మి” యనెడి చరమస్మృతికడకుఁ బోవుదుము. జీవత్వభ్రమము పూర్తిగా నణఁగును. వ్యష్టిస్మృతిరూపిణి మన యత్తుకుఁ బ్రణమిల్లి, మఱి యామె కృపచే సర్వభూతమహేశ్వరీసమష్టి స్మృతిమూర్తినిజేరి, యొక మహాస్మృతిమూర్తి యీ బ్రహ్మాండమును ధరించుచున్నదని కనుగొందుము. ఆ సమష్టిస్మృతి మూర్తిసముద్రమందలి తరంగములే యీ సర్వభూతములందలి విభిన్నస్మృతులని తెలిసికొని, దానికి మ్రొక్కుదుము. పిదప సర్వస్మృతిబీజరూపిణి యవ్యక్తకారణమూర్తికి మ్రొక్కి నిరంజనస్వరూపమును జేరికొందుము. మా జీవత్వస్మృతి లోపించి “అహం బ్రహ్మాస్మీతి స్మృతి” విడువకుండునపుడే, మాకు నీ నిర్గుణస్వరూపసంధానము లభించును. అచట స్మృతి యనుట కేమియులేదు. దాని సత్తవేనే స్మృతిసత్త యున్నది. స్మృతిరూపముగా వెలసినను, దాని నిర్గుణత్వమునకు రవ్వంతయు వ్యాభూతము రాదు. అట్టి స్వరూపమునకు మా పునః పునః ప్రణామములు.



ఓం. యా దేవీ సర్వభూతేషు దయారూపేణ సంస్థితా ।

ఓం నమస్తస్యై .... 23

సర్వభూతములందును దయారూపముతోనున్న దేవికి మా ప్రణామములు.

వ్యాఖ్య:— జీవుల దుఃఖములను జూచి వానిని దొలఁగించు నిచ్చకే దయ యని పేరు. ప్రత్యేకజీవునియందు నింతోయంతో యా దయామూర్తి వెలయుచుండును. దానికి మా ప్రణామములు. అది వ్యష్టిదయామూర్తి. దయచూపునపుడు జరుగు పనివలన దయచూపినవానియందును, జూపఁబడినవానియందును దద్రూపమఃతోనున్న నీ మూర్తికి నమస్కరించి, దయయ నెడి సాత్త్వికవృత్తితో జీవసమష్టియందున్న నీకుఁ బ్రణమిల్లుచున్నాము. ఈ విశ్వమందంతటఁ గానవచ్చుచున్న ఘనీభూతదయామూర్తి యమ్మదే. ఆ దయాసముద్రమందే మేమున్నాము. ఆ పరమేశ్వరీమహాదయామూర్తికి మా ప్రణామములు. ఈ వ్యష్టి సమష్టి దయాస్ఫురణమునకుఁ గారణమైన దయామూర్తికిఁ బ్రణమిల్లి, యా నిరంజనక్షేత్రమందుఁ జేరుదుము. దాని సత్తనల్లనే దయ నిల్చినది. దయారూపముతో వెలయు దానికి మా పునఃపునః ప్రణామములు.

ఓం. యా దేవీ సర్వభూతేషు తుష్టిరూపేణ సంస్థితా ।

ఓం నమస్తస్యై ... 24

తుష్టిరూపముతో సర్వభూతములందు నున్న దేవికి మా ప్రణామములు.

ఇష్టప్రాప్తి, అనిష్టనివృత్తి యనువానినలన క్షణకాల మంతకరణమునం దుదయించు భావమే అమృతత్వమూర్తి. న్యష్టిరూపముతో నిది ప్రతిజీవునియందుఁ దోచును. దానికి మా ప్రణామము. తరువాత సమృద్ధి సమష్టిత్వమూర్తియెడఁ జూపువాఁఁగా, విశ్వమయమైన యొక తుష్టిసముద్రమున్నదని తోచును. జీవులు దానియంద విచరించుచున్నారు. శోకార్తుని మొట్టయందును, రోగార్తుని పీడయందును, ఆఁకొన్నవాని యాఁకటిచిచ్చునందును అమృతత్వమూర్తియే వెలయుచున్నది. జీవుఁ డేడ్చినను అది తుష్టిసంధానమునకుఁ గాకున్నచో నేడు వఁడు. తెలిసియో తెలియకో సర్వజీవులు తుష్టినే సేవించు చున్నారు. తుష్టిసంధానమునకే యసంఖ్య జన్మమృత్యువుల యెడపెడ దెబ్బలను సహించుచున్నారు. అమృతయొక్క యిమ్మహా పారమేశ్వరీ తుష్టిమూర్తికిఁ బ్రణామములు. గీత యం దమృతయే చెప్పినది. (13-14)

“అద్వైష్టా సర్వభూతానాం మైత్రః కరుణ ఏవ చ ।

నిర్మమో నిరహంకారః సమదుఃఖ సుఖః క్షమీ॥

సంతుష్టః సతతం యోగీ యతాత్మా దృఢనిశ్చయః ।

మయ్యర్పిత మనోబుద్ధి ర్యో మద్భక్తః స మే ప్రియః॥”

సాధకుఁడు సాధనబలముచే ‘నేను’ నందుంజేరి సంకల్ప వికల్పాత్మక మనస్సును, నిశ్చయకరణాత్మకబుద్ధిని నొకచోట స్థిరపెట్టును. అప్పుడు వాని యంతకరణమందు భూతాది విషయక విరోధిభావమును లోపించి క్రమముగా సర్వమందును ‘నేను’ అనెడి జ్ఞానము గలుగును. నాకుఁ బ్రియతమవస్తువు

‘నేనే’ అనెడి భావవికాస మేర్పడును. తన కష్టమును దాను సహింపజాలనటులే, సర్వమందును గరుణారసపూర్ణుడై, నేనునందుఁ జేర్చివేయును. కనుక ‘నాది’ యనుట కేమియు మిగులదు. అపు డే యహంకారమునం బొడమదు, గాన సుఖ దుఃఖములనెడి వృత్తియు నుండదు. సర్వము సమానమగును. కేవల క్షమయు సంతృప్తియు మిగిలిపోవును. తొలుత నుండిన ద్వైతభావము తొలగి, యిపుడు ద్వైతాద్వైత వర్జితమైన యవస్థ వచ్చును. ఇదే యోగి యవస్థ. ఇపుడే యపారమైన యాత్మవికాసము గలుగును. గురువాక్యములను విశ్వసించిచేయు సాధనఫలముగా, నీ యవస్థ నొందినవాఁడే నాకుఁ బ్రియుఁడు. ఏలన, నాతఁడు ‘నేను’ దక్క మతేమియు లేనివాఁడు.

సర్వవ్యాపక మాతృతృప్తిమూర్తి సంధానము నొందని వాఁడు నిత్యసంతృప్తుఁడు కాజాలఁడు. అమ్మా! నీవు మహా తృప్తిస్వరూపవై వెలసి ప్రారబ్ధవశమున దురాశాజనితమైన యసంతృప్తిని దొలగించి మాయాప్రణామములను సార్థక మొనరింపుము. మేము నీ కారణతత్త్వమందుఁ బ్రవేశింపఁ గలము. ఈ తృప్తి యావిర్భవించిన నీ యవ్యక్తకారణమూర్తికి మా ప్రణామములుచేసి నిరంజనసత్తను జేరుదుము. అచటఁ దుష్టి, యసంతృప్తి, యనునవి లేవు. దాని సత్తపై నే తృప్తి సత్త యున్నది. తృప్తిరూపమున వెలయుచున్నను, దాని కెట్టి వెల్లియు రాదు. ఆ నీమూర్తికి మాటిమాటికిం బ్రణామములు.

ఓం. యా దేవీ సర్వభూతేషు మాతృరూపేణ సంస్థితా ।

ఓం నమస్తస్మై... ..

సర్వభూతములందును మాతృరూపముతో నున్న దేవికి మా ప్రణామములు.

వ్యాఖ్య:— అమ్మయే సర్వజీవులను గర్భమందుఁ దాల్చి యుంచి, వానిని వ్యక్తావస్థకుఁ దెచ్చుటకుఁ దపశ్శక్తేష మొందుచున్నది. (ఇచ్ఛాశక్తి ప్రయోగముచేయుననుట.) అపుడు జీవుఁడనెడి పేరితో నొక పృథక్సత్త ప్రతీతమగును. ఆ రీతిని బ్రసవించి స్తన్యదానముతోఁ (ఖండఖండ విషయజ్ఞానముతో) బరిపుష్టులను జేయుదువు. అమ్మా! జన్మమృత్యు పరంపర లందును నీ సంతానమును తెప్పవేయక చూచుచు జీవుల మిథ్యాహంతనుదొలగించి జ్ఞానస్తన్యము నిచ్చుచుఁ బోషించి, క్రమముగా మాతృసత్తయందు విశ్వాసులనుజేసి జీవకర్తృత్వ మును మఱపించి, నీలో జేర్చికొని, మాతాపుత్రసంబంధము లేని యొక యజ్ఞేయతత్త్వమందుఁ జేర్చుదువు. ఇదే నీ సుప్రకట మాతృమూర్తి. ఇటులు నీ స్థూల సూక్ష్మకారణ నిరంజన స్వరూపమున నీ మాతృత్వమును వెలయుంపఁజూచు నీకుఁ బునః ప్రణామములు చేయుచున్నాము. స్థూలముగా (వ్యష్టిగా) మా కొక్కరికి మాతగా వెలయుదువు. సూక్ష్మముగా (సమష్టిగా) మా కందఱకు (విశ్వమునకు) నీవే మాతవు. కారణ ముగా మమ్మును విశ్వమును గర్భమందుఁ దాల్చిన మాతవు. తురీయముగా 'నేను' 'విశ్వము' అనెడి మాట లేని కేవలాత్మ స్వరూపమాతవు. ఇన్నివిధముల మాతృత్వ మొందిన నీకు మా ప్రణామములు.

ఓం. యా దేవీ సర్వభూతేషు భ్రాన్తిరూపేణ సంస్థితా ।

ఓం నమస్తస్యై ... .. 26

సర్వభూతములందును భ్రాన్తిరూపముననున్న దేవికి మా ప్రణామములు. పునః పునః ప్రణామములు.

వ్యాఖ్య:— సత్యవాక్ప్రచారమును జేయుటకు దర్శన కారు లెవ్వరును బ్రచారముచేయ సాహసింపలేదని తోచును. దేవీమాహాత్మ్యమందలి సర్వాంశములను విడిచి, యీ రెండు మంత్రములు (మాతృరూప, భ్రాన్తిరూప), లోకమునకు వాస్తవ ముగాఁ దెల్పిన సత్యము సాటిలేనిది. భ్రాన్తియనుచుఁ గొందఁ జెగురఁగొట్టఁజూచు రూప మమ్మదే. మన యొకనోరు, ఒక కలము, ఒక మనసు, అను నీ త్సుద్రసాధనములతో నీ రెండు మంత్రముల వ్యాఖ్యానించుటెట్లు? భారతదేశమం దింటింట నీ దేవీమాహాత్మ్యము పఠింపఁబడుచున్నది; కాని యీ రెండు మంత్రముల తాత్పర్యము మనసున కెక్కినపుడే చక్కగా దానిని దెలియఁగలరు. దుర్బలులకు బలమును, హతాశుల కాశ్రయము నైన యిట్టి యభయవాణి జీవుని మర్మమర్మములను గదల్చునది మఱియొకటి కానరాదు. వేదములందును వేదాన్తములందును భాషావరణమందు మఱుఁగునడిన సత్యమును, దేవీమాహాత్మ్యమందలి (సప్తశతీయందలి) యీ రెండు శ్లోకములే తెలియఁజూపినవి.

వినుఁడు — అమ్మరూపము భ్రాన్తియెట్లగును? రజ్జువు నందు సర్పభ్రాన్తిని బోలి, నిర్గుణమును నిరుపాధికమునైన బ్రహ్మమందు జగద్రాధాన్తి కలుగుచున్నది. సరే; నిజమే; రజ్జు

వేనాఁడును సర్పము కానట్లే (రజ్జువుగా నెన్నఁడును సర్పము లేనట్లులే) బ్రహ్మము జగత్తుకాదు. (బ్రహ్మముగా నేనాఁడును జగత్తులేదు.) ఈ విషయమందాలోచించినచో భ్రాన్తియెవరిది? అనునప్పుడు సీపుచేయు జిజ్ఞాసదేయమగును. బ్రహ్మమందు భ్రాన్తిలేదు. అది నిర్మలము, చిత్ స్వరూపము. జీవుఁడే భ్రాన్తుఁడు. సరే; రజ్జువు జడపదార్థము. దానియందు సర్ప మనేడి యధ్యాసయగునపుడుకూడ రజ్జువునందు సర్పజ్ఞానము లేదు. ఇది కేవల సత్యము. కాని విచారించి చూడుఁడు, రజ్జువు చేతనము (బోధస్వరూపమస్తువు) అగుచో సర్పాధ్యాస మన్నదియు ఆ బోధమందుఁ బ్రతిభాసింపదా? అవశ్యము ప్రతిభా సింపదు. ఏలన - బోధముచే గ్రహింపఁబడునదే ప్రకాశిత మగును. ఇదే బోధస్వరూపము; కనుకనే రజ్జుస్థానీయభ్రమము చిద్రూపమగుటవలన దానియందు సర్పస్థానీయజగత్తుయొక్క యధ్యాసమగును. అదియు బ్రహ్మముయొక్క ప్రకాశమువల్లనే ప్రకాశితమగును. మఱియు వాస్తవముగా మనుష్యమాత్రుని యనుభవము నిట్టిదే.

ఆధునిక మాయావాదులు కొందఱిమ్మాటను మన్నింపరు. వారు బ్రహ్మముయొక్క కేవలాస్తిత్వాంశము, మాయయొక్క జీవత్వాంశము నను రెంటిదే యధ్యాస మందురు. సరే; వారి మాటను మన్నించియే జిజ్ఞాసను జేయుదము. చైతన్యశూన్యము, అస్తిత్వభాగ మగునా? ఏనాఁడునుంగాదు. అస్తిత్వము చైతన్యము భిన్నవస్తువులు కావు. కనుకనే జగద్రూపముగాఁ గానవచ్చుదానిని, వేయిసారులు భ్రాన్తియన్నను ఆ భ్రాన్తి బ్రహ్మము (చైతన్యము) యొక్క ప్రకా

శముచేతనే ప్రకాశితమగుచున్నది. బ్రహ్మమం దేయవస్థయం దేది ప్రకాశితమగునో, యది బ్రహ్మముకంటె వేతేమియుం గాదు. కనుకనే భ్రాన్తియును బ్రహ్మమే. ఇవి యన్నియు విచారవాక్యములు. ఇదంతయు మస్తిష్క ధర్మవిచారము. ఆచార్యులు, భాష్యకారులు, ఏ యవస్థను జేరినపుడు జగత్తును మిథ్యారూపముగా నెంచిరో దాని యాధార్థ్యము సనుభవింప నేరని కొందఱు అమాయావాదులచేతఁ బడి, యాచార్యుల యనాక్షిప్త దిగ్విజయవాణియు నేఁ డాక్షేపయోగ్యమైపోయి నది. ఇదే యాక్షేపవిషయము. మనము భగవద్భాష్య కారులకు సమస్కరింతము. వారు నిజముగా జగద్గురురూపమున నవతరించిరి.

అమ్మా ! ఈ జగత్తు ఈ దేహము నుండునంతదాఁక నీ యనిర్వచనీయ భ్రాన్తిమూర్తియు నుండఁగల దనుకొను చున్నాము. భ్రాన్తియే లేనపుడు ఈ జగన్నాటకమే లేదు. జ్ఞానమయివైన నీవు భ్రాన్తిమయివయియే, యీ యనిర్వచనీయ జగల్లీలలను జరుపుచున్నావు. మేము భ్రాన్తిని భ్రాన్తియే యనుచు నెగురఁగొట్టి నెంచుచున్నాము. కనుకనే భ్రాన్తి చేతనుండి విడివడకున్నాము. అమ్మా ! రేవగల్లు నిన్ను మఱచి, మమ్ము మేము మఱచి వినశ్వరవిషయములందుఁ జిక్కువడు చున్నాము. ఈ మఱపు నీవే; భ్రాన్తియు నీవే. నీవు నిన్ను భ్రాన్తిరూపమున వెలయించుకొనునంతదాఁక నీ యధార్థ స్వరూపమును బయలుపెట్టు సామర్థ్య మెవ్వరికిం గలుగదు. నిన్ను నీ వాత్మరూపముగాఁ బ్రకటించికొన్ననాఁడు, నీ యీ భ్రాన్తిమూర్తియే మా జగద్జ్ఞాన భేదజ్ఞానములను మఱ

పించును. భ్రాన్తియేలేక జగత్తును మఱచు టెట్లు? ఈ కేలి ధూళిమాలిన్యము, మన నడుమ నగు నెడము మున్నగు నవన్నియు నీ వేదో యొకనాఁడు భ్రాన్తిరూపముతోఁ దొలఁచెదవని యాశించుచున్నాము. అమ్మా! నీవు మాహృదయ మందెల్లప్పుడు భ్రాన్తిమూర్తితో నిల్చియున్నావు. కనుక నే యొకనాఁ డెప్పుడో నిశ్చయముగా, నన్నియు విడిచి నిన్నే చేరుకొందుము. ఆ దిన మింకెంత దూరమున్నదో?

అమ్మయే ప్రతిదినము మూడవస్థలుగా విశేషించి భ్రాన్తిమూర్తితో వెలయుచున్నది. చూచుచునే యున్నాము గాని తెలియలేకున్నాము. జాగ్రదవస్థయందలి యహంతామమ తలు స్వప్నరాజ్యమందుఁ బ్రవేశింపఁగానే మఱుఁగగుచున్నవి. అక్కడఁ జేరఁగానే క్రొత్త యహంతామమతలతో విచరించుచున్నాము. పిదప సుషుప్తిలోఁ జొచ్చునపుడు జాగ్రత్స్వప్న కథలన్నియు మఱచుచున్నాము. అపుడు దేని నంటని 'నేను' ఒక్కటే, ఏ యవ్యక్తక్షేత్రమందుఁ జేరునో తెలియదు. ఈ విధముగాఁ బ్రతిదినము భ్రాన్తిమూర్తితో సమ్మదర్శన మగుచునే యున్నది. కనుక నేదో యొకనాఁడు సర్వము మఱచి యమ్మనే పొందుదమనెడి యాసతో నడుముగట్టుకొని కూర్చున్నాము. మేమేవిధముగా నన్నియు మఱచి యమ్మను జేరుకొందుమో తెలియదు. అమ్మయే మమ్ముఁ దనలోఁ జేర్చుకొనును.

ప్రియతమసాధకులారా! అమ్మను వెదకుచు మీరేడఁ బరుగెత్తుచున్నారు? చూడఁడిదియే యమ్మ మీలో భ్రాన్తి రూపముతో సజ్ఞానరూపముతో వెలయుచున్నది. జాగరణము



నుండి స్వప్నము; స్వప్నమునుండి సుషుప్తి; మఱల సుషుప్తి నుండి జాగరణమున నేడి మూడవస్థలవలననే, అమ్మను (ఆత్మను) బ్రత్యక్షముచేసికొని, యనుభవించుచున్నాము. దానిని భ్రాన్తియని, తుచ్ఛమని యెగురఁగొట్టవలదు. అమ్మఁగా నెఱిగి సరళశిశువుగా నాదరించి, అమ్మా! యంచు నాత్మనివేదన మొనర్పఁడు. భ్రాన్తిమూర్తియే యాత్మమూర్తితోఁ బ్రకటితయై మిమ్ము సర్వభ్రాన్తుల పారమునకుఁ గొనిపోవును.

వేదాంతమతమందు భ్రమము రెండు విధములు —

1. సంవాది. 2. విసంవాది. అభిలషించిన నస్తువు నొందుటకు వ్యాఘాతముకానిది సంవాదిభ్రమము. ఎటులంటేని, మణికాన్తిని జూచి, తొలుత నెవ్వఁడేని భ్రమమొందినను, దానిని లక్షించి పరుగెత్తిపోయి తత్ఫలముగా మణినొందఁగల్గును. ఇది సంవాది భ్రమమునకు దృష్టాంతము. ఇక, జపాకుసుమము (మంకెన పూవు) నో, తళుకుగల యేదే నెఱ్ఱనిదానినో చూచి పద్మరాగ మనెడి భ్రమమునొంది యన్వేషించినచోఁ బద్మరాగమణి లభింపదు. జపాపుష్పమే లభించును. ఇదే విసంవాదిభ్రమమునకు దృష్టాంతము. ఈ జగత్తును బ్రహ్మరూపముగాఁగని భ్రమమొందినను, ఆ భ్రమమే జీవుని బ్రహ్మాత్వమందుఁ జేర్చును. ఇది విసంవాదిభ్రమము. ఒక యజ్ఞేయకారణముచే జగత్తున బహుకాలమునుండియు విసంవాదిభ్రమమే సాగివచ్చుచున్నది. అమ్మ విసంవాదిభ్రమమూర్తితో నడరుచుఁ జాలకాలమువఱకు జీవులను, అభీష్టవస్తువునకు దవ్వలనే యుంచినది. కాని యీసారి యష్ట హృదయ ముఁప్పొంగినది. మన యభీష్టవస్తువును జిక్కించు నెడఁ గేవలానుకూల సంవాదిభ్రమమూర్తితో నావిర్భవించి

నదా? లేదు లేదు. కనుకనే యీ యోజనము. దీనివలన నేడు సత్యప్రతిష్ఠావిజయధ్వని విసంవాదిభ్రాన్తిని దవ్వు దొలి నిద్రాణమైన దేశమును మేలుకొలిపి మెల్లమెల్లగా భ్రాన్తి పరపారమైన సత్యము సమీపమునఁ జేర్చుటకుఁ బ్రయాస పడుదము.

భ్రాన్తిరూపిణీ! తల్లీ! నీ చరణములకుఁ బ్రణమిల్లుట చేతనే మా భ్రాన్తి తొలఁగును. మఱియు మేము సర్వావస్థల యందును నిత్యశుద్ధబుద్ధాత్మలమని తెలియఁగల్గుదుము. గానఁ దొల్ల నీ వ్యష్టిభ్రాన్తిరూపమునకుఁ బ్రణమిల్లుచున్నాము. మా ప్రత్యేకాంతరమందును గల నీ విశిష్టప్రభావ భ్రాన్తి మూర్తిచేతనే మేము నిన్ను మఱచుచున్నాము. నీ యీ మూర్తిచరణములకు మాటిమాటికిఁ బ్రణమిల్లి, యవ్యక్త క్షేత్రమందుఁ జేరుదుము. అచటి భ్రాన్తిబీజరూపమునకుఁ బ్రణమించి, యొక్కసారిగా నిరంజనక్షేత్రమందుఁ జేరుదుము. అచట భ్రాన్తియూనేలేదు. దాని నాశ్రయించియే భ్రాన్తియున్నది. అది భ్రాన్తిరూపమునఁ బ్రకాశించినను స్వయంభ్రాన్తము కాదు. ఆ నీ విశుద్ధబోధమయస్వరూపమును లక్షించి యసంఖ్య ప్రణామములు చేయుదుము. అమ్మా! మా భ్రాన్తిని బాపుము.

ఓం. ఇంద్రియాణా మధిష్ఠాత్రి భూతానాం చాఖిలేషు యా ।

భూతేషు సతతం తస్యై వ్యాప్తి దేవ్యై నమోనమః॥ ఓం. 27

శ్రోత్రాదులైన పదునొకండింద్రియములకును, క్షిత్యాదులైన పంచభూతములకును, నధిష్ఠాత్రివి (అనుగ్రహించుదానవు), ప్రేరణము చేయుదానవు. అనఁగా, అధిభూతాధ్యాత్మాధి

దేవతల పరమార్థరూపపు నీవే. వస్త్రమునందు దారమువలెను, మణులందు సూత్రమువలెను, సర్వభూతములందు ననుస్యూతయై ప్రకాశించు వ్యాప్తి దేవికి నీకు నిరంతర ప్రణామములు.

వ్యాఖ్య:— చక్షురాదీంద్రియములకును, భూ జలాది భూతపాణికిని నధిష్ఠానరూపముతో నమ్మయే యడరుచున్నది. వేర్వేటింద్రియములకు నధిష్ఠాతృదేవతలు వేర్వేటిగాఁ జెప్పఁ బడినను, వారు ఒక్క చైతన్యరూపముతో సాధకులకుఁ గాన వత్తురు. ప్రసంగవశమున నింద్రియాధిష్ఠానదేవతలఁ బేర్చిందుము.

[శ్రోత్రమునకు దిక్కులు; త్వక్కునకు వాయువు; చక్షువు నకు సూర్యుఁడు; రసనకు వరుణుఁడు; ఘ్రాణమునకు అశ్వినులు; వాక్కున కగ్ని; పాణి కింద్రుఁడు; పాదమునకు విష్ణువు; పాయువు నకు మైత్రుఁడు; ఉపస్థమునకుఁ బ్రజాపతి; మనసునకుఁ జంద్రుఁడు; బుద్ధి కచ్యుతుఁడు; అహంకారమునకుఁ జతుర్ముఖ బ్రహ్మ; చిత్తమునకు శంకరుఁడు.]

ఈ చైతన్యశక్తులు శ్రోత్రాదీంద్రియరూపములఁ బ్రకాశించును. ఆ శక్తులే మీదఁజెప్పిన దిగాదినామములతోఁ బ్రసిద్ధములు. ఇటులే క్షిత్వాదిరూపమున వెలయు చైతన్యశక్తులే భూతాధిష్ఠాన దేవతలు. ఈ భూతేంద్రియాధిష్ఠానచైతన్యము భిన్నోపాధులతో విశిష్టసంబంధమునొంది, విభిన్ననామములతోఁ బేర్చినఁబడినను, వాస్తవముగా నొక్కయఖండచైతన్యసత్తకంఠే వేతేమియుంగాదు. ఇదే మనయమ్మ సర్వవ్యాపి చిన్మయమూర్తి.

అమ్మా ! ఈ విశ్వమందెచటఁ జూచినను నీ మహేశ్వర వ్యాప్తిమూర్తి కానఁబడును. ఒక యఖండఘనచైతన్య

సత్త విశ్వమందంతటను నిండియున్నది. మేము దాని గర్భము నుండియే పుట్టి, యందే నిల్చి, యందే చేరిపోవుదుము. నీ యీ వ్యాప్తి మూర్తి నెల్లపుడును గను సాధకుల మనఃసంకోచమును, మఱిసంకీర్ణతయుఁ దప్పక తొలఁగును. అట్టి నీచరణముల కసంఖ్య ప్రణామములు.

ఓం. చితిరూపేణ యా కృతస్స

మేతద్వ్యాప్య స్థితా జగత్ ।

ఓం నమస్తస్యై ఓం, ఓం నమస్తస్యై ఓం

ఓం నమస్తస్యై నమోనమః॥ ఓం.

28

చితిరూపముతో (జీవరూపముతో) నమస్తజగత్తున వ్యాపించియున్న దేవికిఁ బ్రణామములు.

వ్యాఖ్య:— ప్రకాశికా టీకా — “చితి శ్చైతన్యం । తస్మయో జీవ ఇత్యర్థః । తదుక్తం వేదాన్తే — అవిద్యోపహితం చైతన్యం జీవ ఇత్యర్థః” । గీతాసు చ “అపరేయ మితస్త్వన్యాయం ప్రకృతిం విద్ధి మామికాం । జీవసంజ్ఞాం మహాబాహూ యయేదం ధార్యతే జగత్ ॥” ఏతేన చిజ్జడాత్మకం నమష్టిరూపం జగత్ త్వమేవేతి ప్రతిపాదితమ్ । సను “విష్ణోస్తు త్రీణిరూపాణి పురుషా ఖ్యాన్యథో విదుః । ప్రథమం మహతః సృష్టి ర్ద్వితీయం తత్త్వ సంస్థితం । తృతీయం సర్వభూతస్థం తాని జ్ఞాత్వా ప్రముచ్యతే” ఇతి సాత్వత గ్రంథోక్తత్వాత్ ॥

గీత:- ద్వాపిమౌ పురుషౌ లోకే క్షరశ్చాక్షర ఏవచ ।

క్షరః సర్వాణి భూతాని కూటస్థోఽక్షర ఉచ్యతే॥

ఉత్తమః పురుష స్త్వన్యః పరమాత్మే త్యుదాహృతః ।  
యో లోకత్రయ మావిశ్య బిభర్త్యవ్యయ ఈశ్వరః॥

యస్మాత్క్షర మతీతోఽహ మక్షరాదపి చోత్తమః ।  
అతోఽస్మి లోకే వేదే చ ప్రథితః పురుషోత్తమః॥

యో మామేవ మసమ్మాధో జానాతి పురుషోత్తమం ।  
స సర్వవి ద్భజతి మాం సర్వభావేన భారత॥

ఇతి గుహ్యతమం శాస్త్ర మిద ముక్తం మయానఘ ।  
ఏతద్బుద్ధ్యా బుద్ధిమాన్స్యాత్ కృతకృత్యశ్చభారత॥

ఇతి గీతాసూక్తత్వాచ్చ । పురుషస్యైవ జీవత్వం కథం  
ప్రకృతేర్జీవత్వముచ్యతే? ఇతి న వాచ్యమ్ । ప్రకృతిర్నామ  
బ్రహ్మణ ఏన సగుణమూర్తిభేద ఇతి ప్రాగుక్తమేవ । పుం స్త్రీ  
భేదశ్చ జడమాత్రవిషయకత్వేనా స్పష్టమ్ । చిదంశత్వాభావ  
స్తవ ఏన । అతఏన జ్ఞానిజనానుభవోఽపి । తథా వ్యక్తముక్తమ్  
ప్రథమే ।

“తద్వీక్ష్య పృచ్ఛతి మునౌ జగదుత్తరాస్తే ।

స్త్రీపుం భిదా న తు సుతస్య వివిక్తదృష్టేః ॥” ఇతి.

అతఏన శ్రీ బలరామః ప్రకృతిశ్వేనోక్తో దశమే । ఏతౌ  
హి విశ్వస్యచ బీజయోనీ రామౌ ముకుండః పురుషః ప్రధానమ్ ।  
బీజం నిమిత్తం ముకుండః పురుషః । యోనిః సమవాయకారణం ।  
రామః ప్రధాన మిత్యర్థక్రమస్య బలవత్త్వాత్ । ప్రధానత్వేన  
ప్రకృతిం వదంతి । ఇత్యాధర్వణశ్రుతౌచ । ప్రకృతిపదం పారిభా

షిక ముక్తం । న తు స్త్రీసంస్థానాత్ । పురి శయనాత్పురుష  
పదమపి తథా శ్రుతిసిద్ధమ్ ॥

నను భవతు :— తథాపి జడాయాః ప్రకృతేః కుత  
శ్చేతనమ్ ? అత్రోచ్యతే - చిత్ప్రకృతి పక్షేఽపి వాదిభేద  
మతే సత్త్వోదేకాత్ చేతనత్వమ్ । యదుక్తం గీతాను ।  
“స త్వం జ్ఞానం రజః కర్మ” ఇత్యాది । సత్త్వోదేకత్వాత్ ।  
గుణసామ్యేఽపి పురుషేత్తా వశాదేవేతి । సమం జన్మలమితి ।  
ప్రపంచేన । ప్రాగంతకరణ విశేష శక్తితయోక్తమ్ ॥

పంచోపచార చితి పూజనవిధిః

లం. చిత్తైస్సమః గంధం సమర్పయామి ।

హం. చిత్తైస్సమః పుష్పం సమర్పయామి ।

యం. చిత్తైస్సమః ధూపం సమర్పయామి ।

రం. చిత్తైస్సమః దీపం సమర్పయామి ।

వం. చిత్తైస్సమః అమృతాత్మకం వై వేద్యం సమర్పయామి ।

సం. సోమాత్మకం శ్రీ చిత్తైస్సమః

తాంబూలం సమర్పయామి ॥

ఇంతకు మున్ను చేతనారూపయైన యమృతకుఁ బ్రణా  
మము చేయఁబడినది. అది విశిష్టచేతనమే. అసఁగా, ఇంద్రి  
యాది కారణవర్గమువలన ననుభూతమగుచున్న చైతన్యము.  
మఱి యీ మంత్రమందు నిర్గుణచైతన్యమును లక్షించి చితి  
శబ్దము ప్రయోగింపఁబడినది. చితి శబ్దముచే సాంఖ్యులకుఁ  
బురుషుఁడు, వేదాన్తులకు బ్రహ్మము, ఉపనిషత్తులకు ఆత్మ.

మఱి మనకు అమ్మ, తోచబడును. ఇచటఁ జితి నిర్గుణయే యైనచో “ఏతద్వ్యాప్యస్థితా జగత్” అనుటెట్లు సంగత మగుననియు, జగద్వ్యాపిత్య ధర్మముండుటచేఁ జితికి నిర్గుణత్వ మెట్లు సంభవమగుననియు శంక కలుగవచ్చును. దీనికి బదులు సెప్పటకు మున్ను, చితివస్తువు శక్తిమాత్రమే. పతంజల దర్శనము సైతము, ఇది తెల్పుటకే చితిశక్తి శబ్దప్రయోగము చేసినది. (“పురుషార్థ శూన్యానాం గుణానాం ప్రతి ప్రసవ కై వల్యం స్వరూప ప్రతిష్ఠావా చితిశక్తి రితి” 4-34) అని చెప్పట యుచితము. పక్షాంతరమున సాంఖ్యశాస్త్రము జడప్రకృతిపరిణామమునకు హేతువును జెప్పునపుడు పురుషుని సాన్నిధ్యమాత్రముచే నుపకారమని చెప్పియున్నను, కార్యము వలన నది నిర్గుణపురుషుని శక్తిస్వరూపమే చెప్పఁబడినది. బుద్ధిశాలురు పాఠకులు వివేచించి చూడుఁడు. ఏమన—దేని సాన్నిధ్యమున జడప్రకృతిచేఁ దనవలెఁ బనిచేయఁగడఁగెనో యది వస్తుశక్తిగాక మఱేమైనఁ గాఁగలదా? సరే; ఇప్పుడు వేదాంతశాస్త్రమును జూడుఁడు. అందు సైతము, “జన్మాద్యస్య యతః” అనుచుఁ జిద్వస్తువుయొక్క శక్తిరూపత్వమే ప్రకాశించినది. జగన్నిధ్యయే కానీ, సృష్టికల్పనామాత్రమే కానీ, దాని యాశ్రయము మాత్రము బ్రహ్మమే. మఱి యొకదానికి ఆశ్రయ మీయఁగలది; అనఁగా మఱియొకదాని కాశ్రయ స్వరూపమైనది, శక్తికంటె వేతేమియుం గాఁజాలదు. ‘ఆత్మవస్తువు యథార్థముగా శక్తిస్వరూపమే యైనచో, దానికి నిర్గుణత్వముండదే’ — అనఁగలరు. ఉత్తరమును వినుఁడు. చిద్వస్తువునందు ఎట్టి క్రియాశీలతయుఁ గనఁబడనపుడే, యది

నిర్గుణ మనఃబడును. ఎట్టి క్రియావికాసమును లేనిదానిని శక్తి యనుటెట్లు? క్రియాశీలతయే శక్తిస్వరూపము గదా; యందు రేని నిజమే. సత్యమే నిర్గుణస్వరూపమందు నైతము, అన్యక్తముగా సూక్ష్మతమక్రియాశక్తియై యున్నది. బ్రహ్మము నిర్గుణావస్థయందు నైతము స్వప్రకాశము, అనఁగాఁ దన్నుఁ దాను బ్రకాశింపఁ జేసికొనుచున్నది; అనఁగాఁ దన యాత్మ రసానుభవము చేయుచున్నది. ఇదియును శక్తితక్కు మతేమి యుం గాదు; మఱియు నిది బాహుళ్యవిషయము. అనుభవ సంపన్నులైన సాధకులు, బుద్ధివల్లఁ బరమాత్మానుభవము చేయఁగడఁగునంతదాఁక, ఆత్మ బుద్ధిప్రకాశముగా శక్తి నే పరిచయముచేయుచుండును. అగుఁగాక - ఆత్మ శక్తియని తెలిసి కొంటిమి. జడజగత్తునందు, శక్తికంటె శక్తిమంతుఁడు భిన్నుఁడు గానే చూడఁబడుచున్నాఁడు. కాని, యాత్మక్షేత్రమునందు, శక్తి శక్తిమంతులు అభిన్నవస్తువులే. కేవల భాషయందు మాత్రమే విభిన్నత. కనుకనే యీ చిత్తిశక్తికి వేటాక యాశ్రయ మక్కఱలేదు. ఈ సిద్ధాంతము నాదరించుటచేతనే శ్రుతివాక్యదర్శన పురాణాదులకుఁ బరస్పరవిరోధము కలుగదు. నిర్గుణస్వరూపమువలన జగత్సృష్టి యెట్లుగుననెడి యాశంకయు సుగమముగాఁ దొలఁగిపోవును.

మఱియు 'శక్తిహీనమైన యొక యవస్థయుఁ గలదు.' అను మాటను ప్రమాణింపఁదలఁచినచో దానికిని నిర్గుణము పైనే చోటియవలయును. అది వాఙ్మనసుల కతీతము, కనుక నే దాని స్వరూపమును వివరించుటయందు వేదవేదాంతములు మూఁగలైపోయినవి. అపుడు "ఏకమేవాద్వితీయమ్" మున్నగు



మాటలతోను, లేక 'నేతి నేతి' యని నోరితోనో ప్రతిపన్నము చేయు ప్రయత్నము, ఆ నిర్గుణపర్యంతమే కనుక మనో వాగగో చరమైన యొక సత్త కలదనియు, అది నిర్గుణముకాదు, సగుణమునం గాదనియు నాదరింపరు. ఆ యజ్ఞేయతత్త్వముయొక్క మహత్త్వము, నిర్గుణమనియు సగుణమనియు రెండువిధములఁ గానవచ్చును. సగుణస్వరూపముయొక్క మహత్త్వము, ఈశ్వరత్వము జీవత్వము అని రెండువిధములఁ గానవచ్చును.

స్వరూపముచే నిర్గుణమైన చితిశక్తి సగుణభావము నేటు లొందును? మఱి సగుణముగాఁ బరిపక్వమైనను, దాని నిర్గుణత్వమున కించుకంతయు వ్యాఘాతము లేదు; అను సీతత్త్వము మున్ను వ్యాఖ్యానింపఁబడినది.

జగత్కొక శక్తిమాత్రమే యనుట సర్వవాది సమ్మతము. నామరూపములును వ్యవహారగతమైన యనంతవైచిత్ర్యములు నున్నను, జక్షుష్మంతుఁడు, ఒక శక్తికంటె వేతేమియు లేదని కనుగొనును. అతఁడు జలమును మంచుగడ్డను జలముకంటె భిన్నముగా భావింపఁడు. కుండలములను స్వర్ణముకంటె వేఱుగాఁ జూడఁడు. కుండను జూచి మట్టికంటె వేఱని తలంపఁడు. అట్లే, యీ నామరూపాత్మక జగత్ప్రపంచము చక్షుష్మంతున కొక యఖండ చితిశక్తిగానే ప్రతిభాసించును. ఈ విశ్వము చితిశక్తివల్లనే యైనది. మఱి చితిశక్తియందే యున్నది. చితివస్తువు బోధముకంటె వేతేమియుంగాదు. బోధము ఆనందము అభిన్నవస్తువులు, కనుకనే జగత్తానందమయమని పలు సారులు చెప్పితిమి. మఱి చెప్పుచున్నాము. జగత్తు ఆనందమందే పుట్టినది; ఆనందమందే దాని స్థితి; ఆనందమునందే దా

లయము, కేవలము చూపునందే తారతమ్యము. అప్పు దయచే జ్ఞానశీత్రము విడిచిపెట్టి డెల్లరకు నీ జగత్తానందమయముగానే కనబడును.

అమ్మా! స్థూలమందు వ్యప్తిచిత్తిశక్తిరూపముతో నామ రూపవిశిష్టమై ప్రకాశింతువు. ఆ నీ చిన్మయేశ్వరమూర్తికిఁ బ్రణామము. పిదప స్థూల సూక్ష్మముల కతీతమైన యవ్యక్త కారణరూప చిచ్ఛక్తికిఁ బ్రణామము. మఱి వాఙ్మనసుల కతీతమైన నిరంజనస్వరూపమును లక్షించి పునఃపునః ప్రణామములు.

సాధకా! ఒక్కసారి కనువిచ్చి చూడుము. మన యమ్మ చిత్తిశక్తిరూపముగా సర్వజగత్తున వ్యాపించియున్నది. అమ్మను విడిచి యేడను నేమియు లేదు. నీ వేమి చూచినను, యేమి యోచించినను సంతయుఁ జితిరూపిణి యమ్మయే.

ఓం. స్తుతా స్తురైః పూర్వ మభీష్టసంశ్రయా

త్తథా సురేంద్రేణ దినేషు సేవితా ।

కరోతు సా నః శుభహేతు రీక్ష్వరీ

శుభాని భద్రాణ్యభిహంతు చాపదః॥ ఓం.

29

ఓం. యా సాంప్రతం చోద్ధతదైత్యతాపితై

రస్మాభి రీశా చ సురై ర్నమస్యతే ।

యా చ స్మృతా తత్తణమేవ హన్తి నః

సర్వాపదో భక్తివిసమమూర్తిభిః॥ ఓం.

30

వ్యాఖ్య:— మహిషవధ సందర్భమునఁ దాము చేసిన సేవలను, దామొందిన యుపకారములను దలంచిన దేవతలు

విశ్వాస కృతజ్ఞతలను జూపుచున్నారు. అట్టి విశ్వాసమున్నచో జీవుఁ డెన్నఁడును విపత్తులకు నెఱవఁడు. కింక ర్తవ్యవిమూఢుఁడు కాఁడు. అమ్మ సర్వశక్తిమయి యనెడి విశ్వాసమే జీవుని బరమభక్తునిగా మార్చును. దాని ఫలముగా విపదభయము తొలఁగును. అమ్మను యథార్థముగా భక్తివిసమ్రమా ర్తియై స్మరింపఁగలెనే నపుడే సర్వవిపత్తులుతొలఁగి భక్తిప్రభావముచే నమ్రమూర్తులగుదురు. అనఁగా, అహంబోధము చక్కఁగా నడలిపోవును. ఇది సత్యము. అమ్మ యీశ్వరీమూర్తిని సత్యముగా నెంచఁగల్గినపుడు జీవుని జీవభావీయ విపత్తి తొలఁగును.

ఇట్టి దృష్టాంతము లిపుడుం గనుచున్నాము. గొడవలకుఁ జిక్కినవాఁడు కాలరబుద్ధితో భగవంతుని స్మరించి వానివలన విడివడుచున్నాఁడు. వ్యాధితుఁడు భగవంతుని చరణములందుఁ దన్నర్పించుకొని రోగవిముక్తుఁ డగుచున్నాఁడు. ఇదంతయు భక్తివిసమ్రమూర్తివల్ల నగు ఫలము. అది యెఱింగి క్రమముగా, జీవభావీయాహంత తగ్గిపోయి, యీశ్వరభావీయాహంత వికసించును. సర్వజ్ఞుఁడు, సర్వశక్తిమంతుఁడు నైన పరమేశ్వరుని స్మరించుటచే, నింతయో యంతయో యీశశక్తి జీవునందుఁ జేరును. దానిఫలముగా సర్వాపదలు తొలఁగును.

బహుత్వప్రతీతి యున్నంతవఱకు సాధకుఁ డాపదలకుఁ జిక్క తప్పదు. బహుత్వవిలయమై యేకత్వప్రతీతి కానంత దాఁక జీవుఁ డాత్మస్వరూపమును గుర్తింప లేఁడు. గీతలందు — ఒక్క యఖండవస్తువునకు శరణాగతుఁడగుటకే సర్వధర్మములును విశేషించి యుపదేశింపఁబడెను. శరణాగతభావమువల్లనే —

భక్తివిసమ్రుమ్మార్తితోడి ప్రణామమువల్లనే యా వస్తువు (భగవంతుడు) సులభుడు.

పూర్వచరిత్రములందు (మధుకైటభ మహిషాసురవధ కథలందు) బ్రహ్మాదికృత స్తవరూపమున, అమృతమాహాత్మ్యము, అమృతకరుణాశుత, అమృతసర్వశక్తిమత్త్వము మున్నగునవి వర్ణింపబడినవి. ఈ స్తోత్రము ప్రణతిప్రధానము. ఇందు శ్రీమూతను తుదాత్మష్టానిద్రాచాయా భ్రాన్త్యాది భావరూపిణిగాఁ జూచి, పునఃపునః ప్రణామములు చేయుటచే జ్ఞానవికాస మగుచున్నకొలది, “నేను” అనునది యొక దురపనేయాజ్ఞాన మాత్రమనియు, ఈ యజ్ఞానమునుండి విముక్తుడగుటకే సద సత్తులుపస్థితములైనవనియు నెఱుంగఁగలఁడు. మఱి, దానిని మాతృబోధముగానే దర్శించి, యా యహంతను మాతృచరణములందె యణఁపఁగడఁగును. ఈ విధముగా సాధకుని జ్ఞాన మున్నతభూమిక కెక్కుచున్నకొలది, అజ్ఞాన మణఁగుచుండును. జ్ఞానప్రాప్తియనగా—అజ్ఞానమింకను నెంతయధికమో యెఱుంగఁ గలుగుటే. అజ్ఞానస్వరూపము నెఱుంగుచున్నకొలది జ్ఞాన చరణమునందవనతుడైపోయి సర్వసంశయములవలన విముక్తుడగును. అందుచేతనే దేవతలు పునఃపునః ప్రణామము లాచరించి యభీష్టమునొందు దారిని సుగమము చేసికొనిరి.

ఈ తరువాత శుంభవధాంతమున మనముచూచు నారా యణీస్తుతియు నిటులే ప్రణతిప్రధానము. ప్రణతియే సాధనారహస్యము. భక్తిపూర్వకముగాఁ బ్రణతుడు కాఁజాలినంతనే యన్నియుఁ బ్రాపించును. దేవతాగణము మాతృవక్షుమునందుండి, జ్ఞానస్తస్యముచే బరిపుష్టమయిన సంతానము గనుక

సర్వభావములతోఁ బ్రణతమైనది. మఱి మనమో, దేహాత్మ బోధ విశిష్టజీవులము. క్షుద్రతర కీటాణువులము. మన తల లేవిధముగాను వంగనొల్లవు. మనము మన మిథ్యాహంతను గౌరవించుకొన్న కొలఁదియు దాని నవమానించుచునే యున్నా మన్నమాట. యెట్లును దెలియఁజాలకున్నాము. కనుకనే మన కీ దుర్దశ. ఇప్పుడును మనదేశమున స్వధర్మనిష్ఠులైనవారు బ్రాహ్మణులను జూచినంతనే తలవంచి ప్రణమిల్లుదురు. అదేల చేయుచున్నారు? ఒకప్పు డీ బ్రాహ్మణులు తమ యహంతను విశ్వేశ్వరీచరణములం దర్పించినవారు. దాని ఫలముగా వారి కులపాంసుల సంతానము సైతము నేటిదాక, హిందుజాతి ప్రణామముల నందుకొనుచున్నది. ఔరా! ఇమ్మాటఁ దలంచు కొనినంతఁ గన్నీరుట్టును. మాతృచరణప్రణతుండైన బ్రాహ్మణుఁ డొకప్పుడు వెన్నుని తొమ్మిది దన్నంగలంత వీర్యవంతుఁడును శక్తివంతుఁడునై, యటులుచేసియు రవ్వంత చలింపలేదు. వారు విష్ణుత్వమును సైతము అతితుచ్ఛముగాఁ దలంచునంతగా మాతృసత్తయందు విశ్వాసవంతులై యుండిరి. ఇప్పుడు వారి వంశధరులమాట యేమిచెప్పను? విచారించిన ఫలమేమి?

ఈ స్తవమందు దేవతలు తొల్ల, అమ్మయొక్క విష్ణు మాయామూర్తికిఁ బ్రణమిల్లుటతో నారంభించి క్రమముగా - చేతనా నిద్రా క్షుధా ఛాయా శక్తి తృష్ణా క్షాంతి జాతి లజ్జా శాంతి శ్రద్ధా కాంతి లక్ష్మీ సృత్తి దయా తుష్టి మాతృ బుద్ధి స్మృతి భ్రాన్తుల రూపముగాఁ దల్లిని బ్రత్యక్షముచేసికొని పునః పునః ప్రణమిల్లిరి. సత్యముగా నా రూపములన్నియు అమ్మవే యనెడి సమృద్ధము మనకు లేదు. కావుననే యమ్మ (ఆత్మ)

చరణములకుఁ బ్రణతులము కాఁజాలకున్నాము. ఐనను సత్య ప్రణామము చేయలేకున్నాము. కనుక మాతృకృపకు దవ్వయి పోవుచున్నాము. ఆ చేతనా బుద్ధి నిద్రాది రూపములతో మన లోనే వెలయుచున్న చుమ్మను లక్షించి ప్రణమిల్లవలయును.

ప్రథమఖండమందు సత్యప్రతిష్ఠావిషయము చెప్పఁబడి నది. ద్వితీయఖండమందు, ఉపదిష్టప్రాణప్రతిష్ఠాఫలముగాఁ బ్రత్యక్షానందస్వరూపముతో నుద్భాసించినది. ఒక్క యఖండా నందమయబోధనే, మునుజెప్పిన బుద్ధి నిద్రాది రూపములతో మనలను స్నేహాలింగసబద్ధులను జేసి యుంచినది, యని తెలియఁ గల్గినపుడే యజ్ఞానము తొలఁగును. కుద్రగ్రంథి (జ్ఞానమయ గ్రంథి) విడిపోవును.

పూర్వోక్తప్రణామము నట్టి ప్రణామము కాదు. అది యున్నతభూమికాసాధనము. స్థూల సూక్ష్మకారణ కారణాతీత నిరంజనసత్త్వయెడ లక్ష్యముంచి, ప్రణమిల్లఁగల్గుటచేతనే జ్ఞాన సంకీర్ణత తొలఁగును. ఇదే తత్త్వజ్ఞానము. ద్వితీయఖండమందు క్షిత్యాది తత్త్వప్రణామరూపముగా ననుభవించు టుపదేశింపఁ బడినది. ఇచట సాధన మతీత సూక్ష్మముగా ముందునకు నడిచినది. కనుక నొక్కొక్కనృత్తిని బట్టుకొని ప్రణాతినహాయ ముచే నఖండజ్ఞానసముద్రమున మున్లుటకైన యుపాయము వర్ణింపఁబడినది. ఆ యఖండానందమయానుభూతి విషయము “సారాయై సర్వకారిణ్యై” యనెడి మంత్రవ్యాఖ్యయందుఁ జెప్పఁ బడినది. ఆ యనుభూతియే వ్యష్టి బుద్ధి నిద్రాదిరూపముగా నభి వ్యక్తమగుటఁ దెలిసి ప్రథమప్రణామము చేయఁబడినది. అనఁగా మొదటి ‘నమస్తస్యై’ మంత్రముయొక్క తాత్పర్యమే ఆ యా

వ్యష్టిప్రకృతియొక్క విభిన్నవృత్తుల నానందస్వరూపముగ ననుభవించుట. మఱి యా వ్యష్టివృత్తులను సూక్ష్మసమష్టితత్త్వమునకుఁ గొనిపోయి - అనఁగా నీశ్వరత్వమునకుఁ జేర్చి ద్వితీయప్రణామము చేయఁబడినది. ఈశ్వరత్వోపలబ్ధియే యీ రెండవ 'సమస్తస్యై' మంత్రముయొక్క రహస్యము. తరువాతఁ గారణ (అవ్యక్త) క్షేత్రసంధానము, అన్నిటికిని దుదిదైన సర్వభావాతీతమందయిన లక్ష్యము. ఇదే మూడవ నాల్గవ ప్రణామముల రహస్యము.

సరిగా నీవిధముగాఁ బ్రణామము చేయఁగల్గుటే యీ భూమికయొక్క సార్థకత. అనుభవములేని సాధకుఁడు దీనిం దెలియలేడు. కాని శ్రీగురు కృపచే ననుభూతి నొందినవారి విషయమున సంశయములేదు.

ఇది శ్రీమాయకంఠేయపురాణాంతర్గత దేవీమాహాత్మ్యమందు  
సంభాసురనిధనమును గోరిన దేవతలు చేసిన స్తుతికి

శ్రీకాకుళవాసి, శ్రీ శ్రియానందనాథుఁడు

ఈశ్వర సత్యనారాయణశర్మ వ్రాసిన వ్యాఖ్య.

శ్రీ ప. దేవతార్పణము.



శ్రీమాత్రే సమః  
ఓం సమశ్చండికాయై.

# సా ధ న సా మ గ్రి

శుంభవధానంతరము దేవకృత దేవీస్తుతి.

(నారాయణీ స్తుతి)

ఓం. ఋషిరువాచ ఓం.

ఓం. దేవ్యా హలే తత్ర మహాసురేంద్రే  
సేంద్రాః సురా వహ్నిపురోగమాస్తామ్ ।

కాక్త్యాచనీం తుష్టువు రిష్టలాభా  
ద్వికాసివక్త్రాస్తు వికాతాశాః॥ ఓం.

1

ఋషి పలికెను:— ఆ యుద్ధమందు దేవించే మహాసుర శ్రేష్ఠుడు శుంభుడు చంపబడగా, అగ్నిప్రముఖులైన యింద్రుని దేవతలు, తమ కోర్కె నెఱవేఱినందులకు వికసిం చిన తమ మోములచే దిక్కులను భాసింపజేయుచు గాత్రా యనీ దేవిని బాగడిరి.

వ్యాఖ్య:— విశుద్ధబోధమందు నిల్చినపుడు ద్వైత ప్రతీతి లేమిచే, స్తవాదులు కేవల మసంభవములైనను, వ్యక్తితాపస్థయందు (బోధమునుండి లేచిన తర్వాత) బాధితాను వృత్తీన్యాయముగా, మఱల దేహద్యనాత్మప్రతీతి తలనూపును. కనుక నట్టియపుడు స్తుత లసంభవములు కావు. సరిగదా, సంభవమగుటయే స్వాభావికము.



శుంభుఁడు చంపఁబడెను. ఇంద్రియాధిష్ఠానచైతన్యవర్గ మనెడి దేవతల కోర్కి నెఱవేఱినది. అపహరింపఁబడిన వారి యజ్ఞభాగములు చేజిక్కినవి; గాన దేవతలకు మేరలేని యానందమయ్యెను. ఇపుడు విశిష్టచైతన్యములయ్యును, ఆనంద చైతన్యముతోఁ గూడ సఖిండానంద స్వరూపలాభము నొంద సమర్థులైరి.

ఇంద్రుఁడే దేవతాముఖ్యుడైనను, నిచట నగ్నిదేవునే ముందుంచుకొనిరి. అగ్ని వాగింద్రియాధిపతి. వాక్యసమష్టి మాత్రమే స్తుతి. కనుక వాగధిష్ఠితచైతన్యమును ముందు పెట్టినచో స్తుతి చక్కఁగా సంపన్నముకాఁగలదు అని నిశ్చయించి యింద్రుఁడదిదేవతలు వహ్నిదేవునే స్తుతినేతగాఁ జేసిరి. వాగధిష్ఠానదేవత ప్రసన్నుఁడు గాకున్న స్తోత్రపాఠాదులు సత్యప్రాణమయములు కావు.

దేవతల పుష్కలస్తోత్రధ్వని దెసలను బవిత్రముచేసినది. విశుద్ధసత్త్వగుణ శుభప్రభచే దిజ్ఞుండల ముద్భాసించినది. దేవతలు భక్తివిసమ్రదేహులై కాత్యాయనిని స్తుతించిరి. కాత్యాయని జగదీశ్వరి. కశ్యులనఁగా బ్రహ్మవిత్పురుషులు. వారికి ముఖ్యాశ్రయమగుటచే మన యమ్మ కాత్యాయని. ఈమెయే సగుణబ్రహ్మము. స్తవాదులు సగుణబ్రహ్మమునకే యగును.

ఓం. దేవి ప్రసన్నార్తి హరే ప్రసీద  
ప్రసీద మాతర్జగతోఽఖిలస్య ।

ప్రసీద విశ్వేశ్వరి పాహి విశ్వం

త్వ మీశ్వరీ దేవి చరాచరస్య॥ ఓం.

2

ఓ దేవీ ! శరణాగతజనదుఃఖహరిణీ ! నీవు ప్రసన్న  
వగుము. సకలజగజ్జననీ ! ప్రసన్నవగుము. ఓ విశ్వేశ్వరీ !  
ప్రసన్నవగుము. అమ్మా ! నీ వీ విశ్వమును రక్షింపుము. నీవే  
స్థావరజంగమముల కధీశ్వరివి.

వ్యాఖ్య:— ప్రపన్నులైనవారి దుఃఖములఁ దొలఁగింతువు.  
నీవే ప్రాపని నీ యభయచరణ శరణము నొందువారలు ఎట్టి  
దురాచారులేకానీ; ఎంతటి మూఢులేకానీ; నీవే స్వయముగా  
వారి సర్వవిధదుఃఖములను, భయదీనతలను దొలఁగింతువు.  
అమ్మా ! నీవు మా యెడఁ బ్రసన్నవగుము. మేము నీ చరణ  
ములందే శరణుజొచ్చుటందులకో నీ వెఱుఁగుదువు. నిన్నే  
ముఖ్యాశ్రయముగాఁ దెలిసికొని, నిర్విచారముగా నీ యొడి  
యందు, అమ్మా ! యనుచు దూఁకి దాగియుండునంతటి మనో  
బలము విశ్వాసము మాకు లేవు. అయినను నీవు మమ్ము నీ  
యాశ్రతులనుగాఁ జేకొనుము. మఱి యే పార్థివనస్తువు నాశ్ర  
యించి మిథ్యాభిమానకల్పితమైన 'నేను' బోషించుకొందుము?  
దేనిచే సర్వమును వీడి నీకే శరణాగతులము కాఁగలమో  
యదే చేయుము. నీవు ప్రసన్నవగుము.

సర్వజగత్తులకు నీవే తల్లివి; కనుక మా యెడ నీవు  
ప్రసన్నవయియే యుండువు. మేము కేవల కుపుత్రులమే  
యగుదుముగాక. నీవు మాత్రము కుమారపు కాఁజాలవు.  
మేము నిష్కపటముగా, అమ్మా ! యని నిన్నుఁ దలంపము.

తలంపలేము. కనుక మమ్ము విడువలేవు. తొలగఁద్రోయలేవు. నీవు మా యమ్మవు. నీవు ప్రసన్నవైననే మా కోర్కూలెల్లఁ దీటును. అమ్మా! యెన్ని జన్మజన్మాంతరములనుండియో నీ ప్రసన్నతకొఱకే, యెన్నో యెడపెడదెబ్బలను, ఎన్నో నలుగుఁ బాటులను పైఁచుచు వచ్చుచున్నాము. కాని నీవు నిత్యప్రసన్నవు, నిత్యతృప్తవు కదా; మా కిన్ని యనుభవము లేల పెట్టుచున్నావు? బహుభావములతో నీ యాత్మ ప్రకాశమును గాంచునంతనేపు, నీ ప్రసన్నత నెటు లెఱుంగఁగలము? అమ్మా! నీ నోర వెలువడు నొక్కమాట వినుటకే యెంతకాలమునుండియో మా నిరాశను మాలోనే దాచికొని నీ మొగవంకనే చూచుచున్నాము. ఎన్ని దెబ్బలకో యొర్చి, తెలిసియో, తెలియకో, కపటముతోనో, ఇచ్చతోనో, అనిచ్చతోనో, అమ్మా! యనుచు స్మరించుచున్నాము. ప్రసన్నవగుమమ్మా! ఏదీ, ఒక్కనారి 'నేను' అనేకనుగాను, 'ఏకనే' యనుమమ్మా! నీ శ్రీముఖమున వెడలు నమ్మాట యొక్కటి వినఁగల్గినచో మా బ్రతుకులు ధన్యములగును. అనాది జన్మములనుండి యున్న జీవత్వబంధనము విడిపోవును. నీ ప్రసన్నతను దెలియఁ జూపుము.

అమ్మా! నీవు విశ్వేశ్వరివి. నీవే యీ విశ్వమును రక్షింపుము. ఈ విశ్వము నిన్నుఁజూడదు; నీ సత్త ననుభవింపఁజాలదు. బహిర్ముఖముగాఁ బరుగులెత్తుచున్నది. కనుకనే నీ ప్రసన్నతను దెలియఁజాలదు. దినదినమునకును ధ్వంసమువంకకే ముందడుగు వేయుచున్నది. అమ్మా! రక్షింపుము. ఏల రక్షింపవు? ఈ తీవ్రమైన బహిర్గతివలన నీ విశ్వమును రక్షింపుము. ధ్వంసము

వలన రక్షింపుము. ఈ విశ్వమున కధీశ్వరివి నీవేకదా, ఏల రక్షింపవు? ఈ స్థావర జంగమాత్మకమైనదాని కంతటికి నీవే నియంత్రివి. నీ జగత్తును నీవు రక్షింపకున్న నింకెవరు రక్షింతు రమ్మా! ప్రతిజీవుని యందలి శుంభుని (అస్మితను) వధించి విశ్వమును ధ్వంసాభిముఖము కాకుండఁ గాపాడుము.

ఓం. ఆధారభూతా జగత్ స్వమేకా

మహీస్వరూపేణ యతః స్థితాసి ।

అపాం స్వరూపస్థితయా త్వయైత

దాప్యాయ్యతే కృత్స్నమలంఘ్యవీర్యే॥ ఓం. 3

నీవే జగదాధారస్వరూపవు. ఏమన నీవే మహీస్వరూపముతో నున్నావు. మఱియు జలరూపముగానుండి విశ్వమును దృప్తిపఱచుచున్నావు. అమ్మా! నీ వీర్య మలంఘనీయము.

వ్యాఖ్య:— అమ్మా! ఆధారశక్తిరూపిణివి, నీవే జగద్ధాత్రివి. ఆ నీమహనీయమూర్తిని జూచియే కొంచెము తెలియఁగల్గుచున్నాము. మహీరూపముతో మృత్తికారూపముతో సర్వపదార్థములను దల్లివలె గుండె నిడుకొనియున్నావు. మార్పులేదు. వికల్పములేదు. ఏ యనాదికాలమునుండియో, నీ వీ మట్టిరూపముతో మన్నేకూర్చుకొని యీ జగత్తునుధరించి యుంచినావు. ఇంతెకాదు. జలమయమూర్తితో సర్వజీవులను దనువుచున్నావు. సస్యాదిరూపవై యాఁకటిని, జలరూపవై దప్పిని నివారించి, మాకు మాతృత్వపరిచయముఁ గలిగించుచున్నావు. పాలుత్రాగు చంటిబిడ్డలను దల్లివలె గుండెను నిల్పుకొని, మా యాఁకలిదవ్వులను దీర్చుచున్నావు. ఇటులు ప్రత్యేక

జీవునిం దన్నుచున్నావు; పెంచుచున్నావు. నీ సాటిలేని ప్రభావము నెల్ల రెఱుంగుదురు. నీ యా వీర్యప్రభావమును, ఈశ్వరాదులును గడవలేరు, గనుక నీ వలంఘ్యవీర్యపు.

నీ రూపము 'స్వ'. నీవే యాత్మపు, అయినను నీవు మహీస్వరూపపు, జలరూపపు; సర్వభేదాతీతాత్మపు నీవే యైనను, స్వగతభేదవిశిష్టవై క్షితిజలాది రూపములతో జగములను చాల్చుట సాకుట మున్నగు పనులను నెఱవేర్చుచున్నావు. అమ్మా ! నీ వీర్యము నిజముగా నలంఘనీయమే.

ఓం. త్వం వైష్ణవీ శక్తిరనంతవీర్యా

విశ్వస్య బీజం పరమాసి మాయా ।

సమ్మోహితం దేవి సమస్తమేతత్

త్వం వై ప్రసన్నా భువి ముక్తి హేతుః॥ ఓం. 4

నీవు వైష్ణవీశక్తివి; నీ వనంతవీర్యపు; నీవే యీ విశ్వ బీజము, నీవే పరమయైన మాయపు. దేవీ ! నీ వీ సర్వజీవ జగత్తును మోహపెట్టుచున్నావు. మఱి నీవే ప్రసన్నవై యీ జగజ్జీవులకు ముక్తి హేతువవై యున్నావు.

వ్యాఖ్య:— అమ్మా ! నీవు సర్వవ్యాపినియైన వైష్ణవీ శక్తివి. జగత్పాలనకారిణివి. స్థితిమహాశక్తివి. ఈ విశ్వము నకుఁ జెందిన ప్రతిపరమాణువును నీ యందే నిల్చియున్నది. నీ వనంతవీర్యపు. నీ వీర్యవిభవమునకు హద్దులేదు. నీవు సర్వ వ్యాపక వైష్ణవీశక్తిరూపమున నీ సంతానము నెదుటఁ బ్రకాశించునపుడు, నిజముగా ననంతవీర్యపుగానే వెలయుదువు

ఆ సీ వీర్యప్రభావము నతిక్రమించుటయు, నింత యనుటయు ససంభవముగానే తోచును. ఈ విశ్వరూపముతో నిన్ను సీవు వెలయించుకొని, యనంత వీర్యవైష్ణవీశక్తిపేరఁ బరఁగుటే కాదు; విశ్వబీజముగాను, సృష్టిప్రబంధమున కాదిమకారణము గాను, సవ్యాకృతరూపపుగాను, సీవే యున్నావు. బీజరూపముగా సీవు పరమపును, వైష్ణవీరూపగా సీవు మాయపును, ననఁబరగుదువు. అమ్మా! సృష్టి ప్రపంచరూపముగా - వ్యక్త విశ్వరూపముగా సీవు మాయపును, సృష్టియొక్క యవ్యక్త రూపముగా సీవు పరమా - మాయపు, ననఁబడుదువు. సాంఖ్య శాస్త్రము సీ యీ 'పరమా' స్వరూపమునే 'మూలప్రకృతి' యన్నది.

అమ్మా! సీ యీ ద్వివిధ స్వరూపమందు సీ రెండు విధములైన వీర్యమును గనుగొనుచున్నాము. సీవు మాయా మూర్తితో వెలసి, అనఁగా వ్యక్తప్రపంచరూపముతో నిన్ను సీవు బయల్పెట్టుకొన్నపుడు "సమోహితం దేవి సమస్త మేతత్" మఱి సీవు పరమా - మూర్తితోఁ బ్రకటవైనపుడు "త్వం వై ప్రసన్నా భువి ముక్తిహేతః" అమ్మా! ఒక మూర్తితో సీవు భోగదాయనివి, రెండవమూర్తితో సీవు మోక్షదాయనివి. మాయాస్వరూపమున సీ సమస్తమును మోహపెట్టుచున్నావు. స్వకీయస్వరూపానుభవమును గానీయవు. అప్పుడే జీవులు, నానా విధముల సీ మాయకమూర్తినిజూచి దీని నాయత్తపఱచుటకుఁ బరుగులెత్తుదురు. రూపరసాదులయెడను, గామకాంచనాదుల యెడను, ముగ్ధులగువారు ప్రత్యక్షముగానే సీచే సమోహితులగుదురు. మఱియు సీకు శరణాగతులుగాక యనేకవిధముల

సాధనానుష్ఠానములను జేయువారు సిద్ధిశక్తులు, యశస్సు, ప్రతిష్ఠ మున్నగువానిలో నేదే సపేక్షించి ముగ్ధులగుదురు. మాయావి మనుష్యుడు దుర్బలమనుష్యుని సమ్మోహనమంత్రముచే నావిష్టునిఁ జేసియుంచునటులే, యనాదికాలమునుండి నీవును జీవులను మోహవిష్టులనుజేసి యుంచుచున్నావు. వారెట్లును నిన్నుఁ గోరఁజాలరు. నీవు ముస్తాబుచేసి యిచ్చిన యాటబొమ్మలను బట్టుకొనియే తమ బ్రతుకు ధన్యమైన దనుకొందురు. నిన్నుఁ గోరుటచే నగు ప్రయోజనమేమో, యదియుం దెలియఁజాలరు. ఇట్టిదే యజ్ఞేయమోహము. ఈ తీరున వెలయు నీవజేయవు. నీవుగాక మఱెవ్వరేని, ఈ మోహరూపమును ధరించి వచ్చినను, బెద్ద ప్రయత్నముతోఁ గఠోరతతో వారిని నిజముగాఁ బరుగెత్తింపఁగలము. కాని, యజేయము నలంఘ్యమునైన వీర్యము గల నీవే మోహరూపముతో నిల్చి, జీవుఁ డాత్మదర్శనము చేయఁగల చూపు నడ్డగించి యుంచుచున్నావు. అమ్మా! ఎంతకాలమిటులు గానుఁగుటెద్దలను జేసి త్రిష్పదువు? త్రిప్పితివి, పో; ఒక్కసారి నీ సంతానము కంటిగంతలు సడలించి కనులు తెఱవనిమ్ము. అది నిన్నుఁజూచి జీవనము సార్థకము చేసికొనును.

అమ్మా ! ఈ సమ్మోహిసీమూర్తితోనున్న నీవే, ఈ విషయవేషముతోనున్న నీవే, కామ కాంచనాది వేషముతో వచ్చి మమ్ములను మోహపెట్టుచున్నావని తెలిసికొన్నంతనే నీవు ప్రసన్నవగుదువు. మాచే జిక్కుదువు. చిక్కితివా - నీ మోహిసీమూర్తి తొలఁగును. నీ నిత్యప్రసన్నమూర్తియే వెలయును. అప్పుడు మాకెట్టి యాపదయు నుండును. అప్పుడు నీవే

‘పరమా’ ప్రకృతిరూపముతో, జననీరూపముతో నెయ్యమున జీవులను గుండె కత్తుకొని ముక్తిమందిరమునఁ జేర్తువు. కనుక నే దేవతలు నీ స్తవముఁ జేయునపుడు, ఒకనంక నీ విశ్వమోహినీ మూర్తిని జూచి “సమ్మోహితం దేవి సమస్త మేతత్” అనుచున్నారు. ముక్తి నిచ్చు నీ ప్రసన్న మూర్తిని జూచి “త్వం వై ప్రసన్నా భువి ముక్తిహేతుః.” అనుచు నీచరణములందే ప్రణతులగుచున్నారు. అమ్మా! ప్రసన్న వగుము. నీవు నిత్యప్రసన్న మూర్తితో మమ్మెల్లపుడును వక్షమందు ధరించియే యుంచుకొన్నావని మాకెఱిగింపుము. దేవతలవలెనే మేమును అమ్మా! అమ్మా! యనుచు ముక్తిమందిరమందుఁ జేరుకొందుము.

ఓం. విద్యాః సమస్తా స్తవ దేవి భేదాః

త్రియః సమస్తాః సకలా జగత్సు ।

త్వయైకయా పూరిత మంబయై తత్

కా తే స్తుతిః స్తవ్యపరాపరోక్తిః॥ ఓం.

5

దేవీ! యీ జగత్తునందలి సర్వవిద్యలు నీ భేదములే. అనఁగా నీ విభిన్నమూర్తులే. ఈ జగత్తునందలి స్త్రీలెల్లరు నీ యంశములుగానే యున్నారు. నీ వొక్కతెవే మాతృస్వరూపముతో నీ విశ్వమంతట నిండియున్నావు. గాన మఱి నీ స్తుతి యన నెట్టిది? నీవు స్తవ్యమునకుఁ బరవైయున్నావు. వాక్కులకును బరవైయున్నావు. స్తవ్యవిషయకమైన పరాపరవాక్య రూపస్తుతియు నీయెడఁ గేవలాసంభవమే.

పూర్వ శ్లోకరూపమంత్రమున, అమ్మ ప్రసన్నతచేతనే సాధకుల ముక్తిమార్గపుఁ దెఱపి యని చెప్పఁబడినది. అమ్మ



ప్రసన్నయైనపుడు సాధకుఁ డీ జగతి నేవిధముగాఁ గనునో యిందుఁ జెప్పుచున్నాఁడు.

వ్యాఖ్య :— ఓ దేవీ ! ప్రకాశశీలా ! క్రీడనశీలా ! “జగత్సు సమస్తా విద్యాః” ఈ జగత్తునం దన్నియు విద్యలే. “యయా తదక్షర మధిగమ్యతే సా విద్యా” “దేనివలన నా యక్షరపురుషుఁడు తెలియఁబడునో యదే విద్య” యని యుప నిషత్తు. అనంత జగత్తులందు, అనంతకోటి బ్రహ్మాండములం దన్నియు విద్యలే. అమ్మా ! యథార్థ ముముక్షువులును, నీ ప్రసన్నమూర్తిని గాంచినవారును, దర్శనసౌభాగ్యము నొందిన వారును, సర్వత్ర నీ విద్యాస్వరూపమును జూతురు. అవిద్యా నామముతో లోకమునఁ బ్రసిద్ధమైనదియును విద్య తక్కు మజ్జే మియును గాదు. విద్యయే స్వల్పభావములతో వెలయునపుడు, అవిద్య యనఁబడును. అమ్మా ! నీ తత్త్వమును దర్శించిన సంతానము మాత్రమే యీ విషయము ననుభవింపఁగలదు. కనుక వారలు ‘విద్యాః సమస్తా’ యని సమస్తరూపిణీ విద్యా మూర్తివైన నీ చరణములందే ప్రణతులై పడుచున్నారు.

ఇపుడొక ప్రశ్నము:— సమస్తము విద్యలే యైనచో, శాస్త్రము దేనిని అవిద్యాపదముతో నిర్దేశించినది ? అని — ఇదిగో, యీ ప్రశ్నమునకు నుత్తరముగానే దేవతలు “తవ దేవి భేదాః” అనిరి. ‘అవిద్య’ యనునదియు విద్యారూపిణివైన నీ భేదమే. విభిన్నమూర్తిమాత్రమే. అమ్మా ! ‘అవిద్య’ యని మేమనుకొనుచున్నదియు నీ విభిన్న (వేతాక) మూర్తియే. ఏకపు, అద్వితీయపు, సర్వభేద రహితపు వైన నీవే బహు మూర్తులతో సమస్త జగద్రూపముగా నిత్యము నున్నావు.

అమ్మా! ఈ జగత్తు నీ స్వగతభేదమే. కనుకనే దేవతలయెదురంతయు విద్యారూపముగానే యుద్భాసించినది. కనుకనే వారు, అవిద్యగా - విద్యావిరోధిగా దేనిని గనలేదు.

“స్త్రియః సమస్తాః” సమస్తరూపముగాఁ దోచుచున్న దే స్త్రీ; అనగా శక్తియే. విశుద్ధచైతన్యస్వరూపమైన నీ వొక్కతేవే పురుషరూపముగాను, సమస్తరూపముగాను - జగద్రూపముగాను బ్రతీతిగోచర మగుచున్నావు. అదియంతయు స్త్రీ. అదియంతయు నీ ప్రకృతి. నీ శక్తి; నీ యిచ్ఛ; నీ వ్యవహారము. (సకారము బ్రహ్మవాచకము; తకారము జగద్వాచకము; రేఫము తేజోవాచకము. ఈకారము శక్తివాచకము - విశుద్ధజ్ఞానస్వరూప బ్రహ్మసమ్మితశక్తియే జగద్రూప.) శక్తి శక్తిమంతునితో సత్యముగా నభిన్నగా (వేఱుగాక) నున్నటులే, యీ ప్రకృతిరూపజగత్తు పరమపునఃసృష్టమైన నీచే సర్వవిధముల నాలింగితమై యున్నది. వైష్ణవభావలో నిదే రాధా కృష్ణుల నిత్యమిలనము.

అమ్మా! ఈసమస్తము సకల - నీ కళతోనే నీయంశముతోనే నిత్యము నున్నది. సత్తారూపముతో, చైతన్యరూపముతో, ‘అస్తి, భాతి’ రూపముతో, నీ కలయే యంతట నున్నది. కావుననే దేవతలు సమస్తరూపముగాఁ బ్రతీతిగోచర మగుచున్నదంతయు, నీ కలయే యనిరి. (స=బ్రహ్మము, కలా = శ్రేష్ఠశక్తి, కాగా బ్రహ్మశక్తి.) నీ కళతోఁగూడి లేకున్నచో - నీసత్తా చైతన్యములచే నుద్భాసితము కాకున్నచో, సమస్తమనుట కేమియు లేదు. నీవు నిత్యపూర్ణువు. అనంతపు. నీయం దంశాంశిభేదము లేదు. అయినను విశిష్ట

ప్రతీతి యున్నంతవఱకు దానిని, అంశమే యందురు. కనుకనే శ్రుతియు, నీ జగత్తును నీ యేకాంశముగా నున్నదనుచు వర్ణించినది.

అమ్మా! ఈ విధముగా జగత్తును మాతృరూపముగాఁ గాంచి, సత్యప్రతిష్ఠ చేసి, తల్లి యొడిగా సత్తావిషయమును దలంపుము. చూడు. జగత్తుగా నొక్కటే యఖండసత్త యున్నది. “చెట్టున్నది; పండ్లున్నవి; పూవులున్నవి; నేనున్నాను; నీవున్నావు; వాఁడున్నాఁడు;” అను నీ ఖండఖండములుగా నున్నవనియు, నొక యఖండమైన ‘అస్తి’ యొక్క పరిచయ మునే కలిగించుచున్నవి. ఆ యఖండసత్తగా నున్నదే చితిశక్తి. అదే అయ్య; (పురుషుఁడు). అదే యమ్మ; ఈ సత్త యజ్ఞేయ (తెలియఁబడనిది) యయ్యను ‘జ్ఞ’ స్వరూపమే. అగ్రాహ్య యయ్యను గృహీత్యస్వరూపమే. మనము విశిష్టభావముతో దానిని దెలియఁగోరునపుడు, అఖండసత్తతోడనే యొక శక్తి, అనఁగా స్త్రీమూర్తి కానవచ్చును. ‘వృక్షము’ అనుచోట వృక్షశక్తి యున్నది. ‘ఇతఁడు పురుషుఁడు’ అనుచోటను నింతే. అంతట నిటులే, కాని యా శక్తి పురుషునిదే, మఱే మియుంగాదు. సత్తా శక్తిమతి. లేదా, శక్తియే సత్తామయి.

సరే; ఇప్పుడు చూడు. అది చెట్టు, ఆ నామరూపాకార ముతో నాకారితమైన శక్తి - అమ్మ, యీ జగత్తున నిండి యున్నది. జీవుఁడా! చూడుము. ఏ దిక్కునను దల్లిగాక, మఱొక్కడను నేమియు లేదు. ఇప్పుడు నీవును “త్వయైకయా పూరిత మంబయై తత్” అనుము. ఈ విధముగాఁ జూడఁగల్గిన యెడల, నామ ప్రసన్నత ననుభవింపఁగలవు. మాతృప్రసన్న

తను దెలియగల్గినచో 'భువి ముక్తి హేతుః' ఆయమ్మ యొక్క తెయే, యీ జగత్తున ముక్తి హేతువని తెలియగల్గుదువు. ఆ యమ్మయే నిన్నొడిలో నిడుకొని ముక్తిమందిరమునఁ జేర్చి ధన్యుని జేయును.

ఇటులు స్తుతించి దేవతలు విశ్వమయ మాతృమూర్తి వర్ణనము చేసిరి. అపుడు బాధ్యులై యామెతో 'కా తే స్తుతిః' నిన్ను స్తుతించు టెట్టిదమ్మా? ఏమన అంతయు నీవే. నీవు తక్క నెక్కడను నేమియు లేదు. కనుక నీవు 'స్తవ్యపరా' స్తుతింపఁదగినదానికీ బరపారమందున్నావు. అనఁగా స్తుతిచేత నీ స్వరూపము - ఆరోపితగుణవర్ణనము కాదు. ఏమన నీవు దానికీ బైదానవు. ఇంతేకాదు. స్తుతియోగ్య వాక్కు లేవీ? మఱియు "నీవు పరోక్తిః" వాక్యములకును బరపారమందున్నావు. అవాఙ్మాననగోచరవు. "స తత్ర వాగ్దచ్చతి". కనుక నెటు చూచినను మాకు నీ స్తుతి కేవల మసంభవమే. మఱి యటులుం గాదు. వాగ్విశుద్ధికొఱకు మేము నీ స్వరూపమహిమములను బాలకులవలె నెటులో కీర్తింపఁ బ్రయాసపడుచున్నాము క్షమింపుమమ్మా!

ఓం. సర్వభూతా యదా దేవీ స్వర్గముక్తిప్రదాయినీ ।

త్వం స్తుతా స్తుతయే కావా భవన్తు పరమో క్తయః॥ ఓం. 6

అమ్మా! నీవే సర్వస్వరూపవు, ద్యోతనశీలవు, స్వర్గ మోక్షముల నిచ్చుదానవు, నిత్యస్తుతవు నైనపుడు నీ స్తవ మెట్లు సంభవము? ఆ స్తుతి పరమోక్తులు - యథార్థవాక్యములు, దేనివల్ల నగుచున్నవో, యదియు నీవే.

వ్యాఖ్య:— మనుష్యుల విషయమున నారోపితగుణవర్ణనము పేరే స్తుతి. నీయం చెట్టి గుణభావమును లేదే. అటులయినపుడుకదా గుణముల నారోపించి వర్ణించుటగును. దేవతాపక్షమున స్వరూపవర్ణనమే స్తుతి. నీ విషయమున నదియు నసంభవమే. ఏమన, నీ స్వరూపమును నీవుతక్క నెవరెఱుంగుదురు? ఎవ్వరుం దెలియలేరు. తెలిసికొనుటకు రెండవ దేమియు లేదు. “వేత్తాసి వేద్యంచ” “స వేత్తి విశ్వం స హి తస్యవేత్తా” నీ స్వరూపము నెఱింగినవాఁడు మఱియొకఁడు లేఁడు; కనుక నన్నివిధములచేతను నీ స్తుతి యసంభవము. నీవు సర్వస్వరూపపు; ద్యోతనశీలపు. నీవు స్వభావముచేతనే స్వర్గముక్తిదాత్రివి. స్వభావముచే నీవు నిత్యస్తుతపు. గాన మఱి నీ స్తుతి యెట్లు కాఁగలదు? మాటలకును మనసునకు నందపు. కనుక నీ విషయమున మేమేమి పల్కిన నది పరాపరోక్తి కాఁజాలదు.

ఓం. సర్వస్య బుద్ధిరూపేణ జనస్య హృది సంస్థితే ।

స్వర్గావర్గదే దేవి నారాయణీ నమోఽస్తుతే॥ ఓం. 7

దేవీ! నారాయణీ! నీవు సర్వజీవుల హృదయమందు బుద్ధిరూపముతో నున్నావు. స్వర్గమోక్షముల నిత్తువు. నీకు నమస్కారము.

వ్యాఖ్య:— అమ్మా! నిన్ను మేము స్తుతింపలేము కనుక (ప్రణామానుభవమును జేయలేము, గనుక) ప్రణామాభినయమును జేయుచున్నాము. యథార్థప్రణామము నెపుడు చేయఁగల్గుదుమో, యది నీవే యెఱుఁగుదువు. నీకు మ్రొక్కఁగా మ్రొక్కఁగా నీ పరమధామమందు (కై వల్యధామ

మందు) మాకుఁ జోడెన్నఁడు దొరుకునో, యది నీవే యెఱుఁగుదువు. ప్రణామము జేయఁగా జేయఁగా, మఱి మఱిలి యీ దేహేంద్రియమనస్సుల కెప్పుడు రామో, యది నీవే యెఱుఁగుదువు. అమ్మా! మేము యథార్థప్రణామము చేయలేకున్నను ప్రణామము నభినయింపఁ బ్రయత్నించుచున్నాము. పోనీ; నీకు నచ్చిననాఁడే మాచే యథార్థప్రణతి చేయించి యందుకొమ్ము.

అమ్మా! నీవు సర్వజీవులలోను బుద్ధిరూపముననున్నావు. అది నిశ్చయాత్మికవృత్తి. దానియం దొకవంక జగత్సంస్కారములుగాను, రెండవవంక నిర్గుణాత్మయొక్క ప్రతిచ్ఛాయాపరిగ్రహపూర్వకముగాను, సర్వజీవులలో నీవున్నావు. ఆ బుద్ధిరూపముగా నీవే యున్నావు. నిన్ను బుద్ధిరూపముగా నెఱుఁగుటకే బ్రాహ్మణులు (ద్విజులు) మూడుసందేలందును, “ధియో యోనః ప్రచోదయాత్” అనుచు నీయెదుట ధీభిక్షమును గోరుచున్నారు. ఈ బుద్ధియు సత్త్వగుణప్రధానమై నిర్మలమైనపుడే, దాని యొకవైపు స్వర్గము (అనఁగా జ్ఞాన వైరాగ్యైశ్వర్యములు), రెండవవైపు అపవర్గమును (ముక్తిస్వరూపమును) ఉద్ఘాసించును. జీవన్ముక్తసాధకుఁ డీ బుద్ధియందు స్థిరుఁడై, ఒకవంక స్వర్గభోగము యొక్కయు, రెండవవంక జగద్భోగసత్తయొక్కయు, అపవర్గముయొక్కయు నాభాసము సనుభవించును. కనుక నారాయణివైన నీవు ప్రతినరనందును, బ్రతిజీవునందును బుద్ధిరూపముగా నున్నావు. “సరాణాం సమూహః నారం, తదేవ అయినం యస్యాః సా నారాయణీ” నరసముదాయము నాశ్రయముగాఁ జేసికొని యున్నది నారాయణి. ఇచట ‘సర’ శబ్దము సర్వభూతోపలక్షకము - నీవు నారాయణివి, మేము

నకులము. అమ్మా! కాయ మనోవాక్కులతో నీ చరణములకు మేము చేయు ప్రణామము సందుకొనుము.

ఓం. కలాకాష్ఠాదిరూపేణ పరిణామప్రదాయినీ ।

విశ్వస్యోపరతౌ శ క్తే నారాయణీ నమోఽస్తుతే॥ ఓం. ౪

నీవు కలాకాష్ఠాదిరూపముతో (కాలపరిచ్ఛేద రూపముతో) జగత్పరిణామసాధనమును జేయుదువు. నీవే జగత్సంహారకారిణీశక్తివి. నీకుఁ బ్రణామము.

వ్యాఖ్య :— అమ్మా! కాలమూర్తితో నీవు సదాయీ విశ్వముయొక్క పరిణామమును (పరివర్తనమును) సంధానించుచున్నావు. కలాకాష్ఠాదులు నీ యా యఖండకాలమూర్తియందలి విభాగములు. పదునెనిమిది నిమేషము లొక కాష్ఠ; ముప్పదికాష్ఠ లొక కల. ఈ విధముగా ముహూర్తదివస సప్తాహ పక్ష మాసర్తు వత్సర యుగ కల్పాదులన్నియు నీ కాలమూర్తి విభాగములే. నీ కాలమూర్తి యఖండము నపరిచ్ఛిన్నమునైనను, మేము దాని సత్త ననుభవించుటకై, పై విధముగా నెన్నో పరిచ్ఛేదములు చేసివైచితిమి. ఆ పరిచ్ఛిన్న కాలరూపముతో నీవీ జీవజగత్తుయొక్క పరివర్తనమును సంధానించుచున్నావు. ఇక్కాలరూపపరిణామమును లోపలనేచేసి, విశ్వముయొక్క యుపరతిని (ప్రళయమును) సంధానించుచున్నావు. బ్రహ్మ విష్ణు మహేశ్వరాదులైన యీశ్వరులనుగూడఁ బ్రలయ మొనర్చుదానవు నీవే. నీ కీ విశ్వప్రళయ మొక చిన్నపని. అమ్మా! నీ వపార శక్తిసంపన్న వయ్యును బ్రతిసరుసందును నారాయణీమూర్తితో వ్యప్తిమాతృమూర్తితో నున్నావు. నీవు

సమగ్రజగత్తునకును దల్లివయ్యును బ్రతినరునకుం దల్లివి, కనుక నీవు నారాయణివి. నీకుఁ బ్రణామము.

ఓం. సర్వమంగళమాంగళ్యే ఏవే సర్వార్థసాధికే ।

శరణ్యే త్ర్యంబకే గౌరి నారాయణీ నమోఽస్తుతే॥ఓం. 9

అమ్మా ! నీవు సర్వమంగళములకును మంగళకారిణివి. నీవు శివపు - మంగళమయివి; సర్వాభీష్టసాధికపు. నీవు శరణ్యపు; (ఆశ్రయణీయపు). నీవు ముక్కంటివి. నీవు శౌరివి; నీవు నారాయణివి. నీకుఁ బ్రణామము.

వ్యాఖ్య:— మంగళశబ్దమున కనేకార్థములు. తలఁచిన తలఁపు సిద్ధించుట పేరు మంగళము. ఎల్లర కేది మంగళమో యదే మాంగల్యము. (మంగళ్యము - స్వార్థమందు యప్రత్యయము.) లేదా ఈ జగమునం దెన్ని మంగళము లున్నవో, ఆ యన్నిటికిని మంగళవిధిని జేయునదే సర్వమంగళమంగళ్య. లోకమందు మంగళము లెనిమిది - బ్రాహ్మణుఁడు, గోవు, హుతాశనుఁడు, హిరణ్యము, పుత్రము, ఆదిత్యుఁడు, జలము, రాజు. మన యమ్మ ఈ యన్నిటికిని మంగళవిధానకారిణి. ఆమెయే సర్వమంగళమంగళ్య.

ఇదిగాక, సర్వమంగళమంగళ్య యనఁగా, మనకు మఱి యొక యర్థము తోచును. సర్వమును మంగళమే. సర్వము నకును మంగళవిధాయిని. సర్వరూపములతోఁ గానఁబడునది, మిథ్యయగునా? భ్రాన్తి యగునా? జడమగునా? అది 'చిత్' కంటె మఱేమియుం గాదు. చైతన్యవికాసముండటచేనే జీవుఁడు



జీవితావస్థయందు మంగళస్వరూపుడు. కనుకనే జీవించియున్న మనుష్యుని పేరి ముందే, మంగళసూచకమైన 'శ్రీ' శబ్దము ప్రయోగింపబడును. గతప్రాణుడైన మనుష్యుడు అమంగళుడని యెల్ల రెఱుంగుదురు. సర్వమును జిత్స్వరూపముగా వెలయునపుడు, సర్వమును మంగళమయమే యగును. అపుడు అమంగళ మనుట కేమియులేదు. మంగళములకు మంగళవిధానము చేయు దానినే, మంగళమయప్రకాశముచే సర్వమును వెలయించుదానినే, 'సర్వమంగళమంగళ్య' యందుము. ఆ సచ్చిదానందమయియొక్క యనుప్రవేశముచేతనే (శ్రుతి - తత్ సృష్ట్యా తదేవాను ప్రావిశత్.) సర్వమునకు మంగళమయత్వము గల్గును. అది సర్వమంగళవిధాయనియయ్యును, దాను మంగళమయియే. కావున దేవతలు 'శివే' యని సంబోధించిరి. అమ్మా! జీవుడు నిన్నిట్టి భావముతో నెల్లప్పుడును, మంగళమయ మంగళ దాయకరూపముగా నెఱుంగునట్టి వానియెడ సర్వాభీష్టసాధికారూపవై వెలయుదువు. వాని యభీష్టములు తప్పక సిద్ధించును. అపుడాతడు పూర్ణ కాముడై నీలో జేరిపోవును.

అమ్మా! నీవే శరణ్యు. జీవునకు ముఖ్యాశ్రయణీయవు. త్ర్యంబకా! (త్రిణేత్ర - త్రినయన) చంద్ర సూర్యాగ్నుల నెడి ముక్కనులతో, స్థూలసూక్ష్మకారణముల నెడి త్రివిధ ప్రకాశములతో నిత్యము విరాజిల్లుచున్నావు. కాల సూచకములైన సూర్యచంద్రాగ్నులు నీ కవయవభూతములు (కన్దులైనవి), అనుటచే నీవు కాలాతీతవు; కాలస్వరూపిణివి. మఱియు, స్మృతికల్పన, ఆశ యనెడి భూతభవిష్యద్వర్తమానముల నెడి త్రయమును జూచు త్రినేత్రములతో విశిష్టవై (అనగా భూత

వర్తమాన భవిష్యద్ జ్ఞానస్వరూపిణివై) నీవే నిత్యమున్నావు. అమ్మా! నీవు గారివి. అతిమనోహరపు; అతి సుందరివి; అతి సౌమ్యపు. నీవు నారాయణివి. నీకుఁ బ్రణామము.

ఓం. సృష్టిస్థితి వినాశానాం శక్తిభూతే సనాతని ।

గుణాశ్రయే గుణమయే నారాయణి నమోఽస్తుతే॥ఓం. 10

అమ్మా! నీవు సృష్టి స్థితి వినాశములు చేయు శక్తి స్వరూపిణివి. నీవు మూడుగుణములకు నాశ్రయస్వరూపిణి వయ్యును స్వయముగా గుణమయివి. నీవు నారాయణివి. నీకుఁ బ్రణామము.

వ్యాఖ్య:— చైతన్యమయియైన మహాశక్తియే నీ స్వరూపము. అది యీ జగత్తునందలి ప్రత్యేకపదార్థమందును, బ్రహ్మగుణమందును నీ సృష్టిస్థితిప్రలయమూర్తిని జూచుటచేతనే యనాయాసముగాఁ దెలియఁగలము. నిన్నుఁ బట్టుకొనుటకుఁ (నిన్నుఁ దెలియుటకు) ఏదే నుపాయమున్నదా? యనుచో నది యీ త్రివిధప్రకాశమే. నీవు సనాతనివి; నీవు నిత్యపు; అవ్యక్త స్వరూపవయ్యును, సృష్టి స్థితి ప్రలయమూర్తులతో సర్వత్ర వెలయుచున్నావు. ఇది శాస్త్రపురాణతంత్రాదులందు వర్ణితము. మహాకాళినుండియే బ్రహ్మవిష్ణుశివుల జన్మమయ్యెను. అమ్మా! నిజముగా నీవల్లనే సృష్టిస్థితిప్రలయములనెడి త్రివిధశక్తులు వెలయుచున్నవి. ఇమ్మాడు శక్తులు వాస్తవముగా భిన్న శక్తులుకావు. ఒక్క మహాచిత్తిశక్తియొక్క త్రివిధస్పందనములే. ఆ శక్తికి స్వరూపమేమిటి? అది కేవల మవ్యక్తమయ్యును, నీ త్రివిధస్పందనములచేతనే దాని సత్త తెలియఁదగియున్నది.

అమ్మా! నీ యా యవ్యక్తశక్తిస్వరూపము, ఏ విధముగా వ్యక్తభావము నొందినదో, యా వైపు లక్ష్యముంచియే దేవతలు నిన్ను గుణాశ్రయపు, గుణమయపు సనిరి. సత్త్వ రజస్తమస్సు లనెడి మూడుగుణముల (అవస్థల) నాశ్రయించియే, నీ యీ త్రివిధస్పందన మున్నది. లేదా - స్వేచ్ఛాకృతములైన యీ నీ త్రిశక్తులే త్రిగుణములనెడిపేరఁ బ్రసిద్ధములు. ఇమ్మాడు గుణములు నీ యాశ్రయముచేఁ బ్రకాశించునపుడు, నీవే గుణమయివయి నారాయణీమూర్తితో మమ్ముల నొడియందుంచుకొని యుందువు. అమ్మా! నీకుఁ బ్రణామము. ఈ గుణమయావస్థనుండి మమ్ములను దప్పించి, నీ యా సనాతనస్వరూపమందు ఈ సృష్టిస్థితి ప్రలయము లనెడి మూడు సుడులు లేని చోటికిఁ దీసికొనిపోమ్ము. అమ్మా! అచ్చటికే కొనిపో.

ఓం. శరణాగత దీనార్త పరిత్రాణ పరాయణే ।

సర్వస్యార్తిహరే దేవి నారాయణి నమోఽస్తుతే॥ ఓం. 11

అమ్మా! నీవు శరణాగతులు, దీనులు, ఆర్తులు నైన జనులను రక్షించుచుందువు. నీవు సర్వముయొక్క యార్తిని హరించు దేవివి. నారాయణివి. నీకుఁ బ్రణామము.

వ్యాఖ్య:—జీవుఁడేనాఁడు నీ చరణములందుఁబడి శరణమనునో, నీ యభావమందు దీనుఁడగునో, నీ యెడఁబాటుచే నార్తుఁడగునో, ఆనాఁడే మున్న జెప్పిన, నీ త్రిగుణమయ త్రిశక్తిమయ స్వరూపము నెఱుంగఁగలవాఁడగును. అమ్మా! ఆనాఁడే నీవును నిజముగాఁ బరిత్రాణ పరాయణమూర్తితో వెలసి జీవుని భయార్తులను దప్పు తొలఁగించి రక్షింతువు.

అప్పుడే వాని జన్మమృత్యువులనెడి సంసారార్తి పూర్తిగా నివర్తిల్లును.

అమ్మా ! నీ చరణములందు శరణు చొచ్చుటచేతనే, జీవుడు నీ మొదటిశక్తిని, అనగా సత్త్వగుణమయస్వరూపము నవధరింపఁ (స్థిరీకరింప) గలఁడు. నీ వొక్కతెవే యాశ్రయమనియు, నీ సత్తవల్లనే జగత్సత్తయనియుఁ దెలియఁగల్గునపుడే, సత్యముగా సర్వధర్మపరిత్యాగపూర్వకముగా, నీకు శరణాగతుఁ డగును. నీ సత్త్వమయస్వరూపానుభవము చేయఁగలఁడు.

మఱియు నప్పుడే జీవునందు దీనత తోచును. అసంతృప్తి శ్వర్యమయివియు, అసంతృప్తిబ్రహ్మాణ్డాధీశ్వరివియు నైన నీ లీలా విలాసదర్శనము చేయుటచేతనే జీవునకుఁ దన దీనత చక్కఁగాఁ దేటపడును. “నే నెంత దీనుఁడను; ఎంతలేమికిఁ జిక్కినాఁడను” అని దానిచే జీవుడు తెలియఁగలఁడు. మా యమ్మ యనంత బ్రహ్మాణ్డముల కధీశ్వరి, యని తెలిసికొనుట పేరే, నీ రెండవ శక్తిని, అనగా నీ రజోగుణమయస్వరూపము నెఱుంగఁగల్గుట. జీవుడు తన దీనతను యథార్థముగా ననుభవింపఁగల్గునపుడే, అమ్మ యైశ్వర్యబోధము గలుగును. మాత్రైశ్వర్యానుభూతి తన దీనతాప్రతీతికి హేతువు - అనుట మేలు. అమ్మా ! జీవ సంతానమునకు నీ చిత్ స్వరూపమును విశేషించి యనుభవము చేయించుటకే రజోగుణమయమైన నీ యీశ్వరీమూర్తి వికాసము.

దాని తరువాత ఆర్తి. అమ్మా ! నీ నిరవచ్ఛిన్నమైన యానందమయస్వరూపము ననుభవించుటకే జీవున కార్తి గలుగును. ఈ జగత్తున నే వస్తువునందు నానందము లేదు.

ఆనందఖనివి నీ వొక్కతేవే యని తెలియఁగల్గుటకై న బాహ్య లక్షణమే జీవుని యార్తి. నీ ప్రభావమువలనఁ గలుగు విరహ వేదనయే యథార్థమైన యార్తి. ఈ యార్తభావము గలిగి నపుడే జీవుఁడు, నీ యానందస్వరూపముయొక్క - తమోమయ మూర్తియొక్క - సాక్షాత్కారము నొంది ధన్యుఁడగును. మఱి నిరానందము నావలిగట్టును జేరిపోవును.

అమ్మా! మే మెపుడు “నిరాశ్రయం మాం జగదీశి రక్ష” యనుచు నేకాంతనిరాశ్రయజ్ఞానముతో - అనఁగా “నీ యేకాశ్రి తుఁడను (నిన్నే యాశ్రయించితిని)” అనెడి మాట చక్కఁగా నెఱుంగఁగల్గునపుడే, నీ సత్స్వరూపము మాకుఁ దెలియును. (మా యెదుట నుద్భాసించును.) మేము సత్యమందుఁ బ్రతిష్ఠి తుల మగుదుము. మఱియు బ్రహ్మాండమయమైన నీ యనంతై శ్వర్య భండారమును బ్రత్యక్షము చేసికొని మా దీనతను జక్కఁగా ననుభవింపఁగలుగుదుము. తరువాత మా కుత్తరాధి కారము గలిగి, నీ యా యైశ్వర్యసత్త నొండుటకై (తెలియు టకై) లాలసుల మగుదుము. అపుడే నీ చిత్స్వరూప ముద్భా సించును. అపుడంతటను నిన్నుఁ బ్రాణరూపముతో (చైతన్య రూపనుగా) దర్శించి మేము ప్రాణమందుఁ బ్రతిష్ఠితుల మగు దుము. అది మొదలు తుట్టతుదకు, ఈ పుట్టుసావులు, దేహ ధారణము, చాంచల్యము యథార్థముగా మూలో నొక యార్తిని బుట్టించును. అపుడే నీ వానందఘనమూర్తితో నిత్యము వెలయుచున్నావని కనుగొందుము. నీయందును మా యందును, ఆనందాభావము చాంచల్యము నేనాఁడును లేదు. నీవును మేమును నిత్యస్థిరులము నిత్యానందమయులము. మా

యమ్మా ! నారాయణీ ! ఆర్తిహరిణీ ! ఆర్తత్రాణపరాయణా !  
నీకుఁ బ్రణామము.

అమ్మా ! మమ్ముల నీ విధముగానే, తొల్త శరణా  
గతులను, దీనులను, ఆర్తులను జేయుచునే మఱల సత్యమందును  
బ్రాణమందును ఆనందమందును బ్రతిష్ఠింపుము. మా ప్రణా  
మము సార్థకమగును. అమ్మా ! మాయం దీ మూడులక్షణ  
ములును గానఁబడనంతదాక నీ పరిత్రాణ పరాయణమూర్తిని  
బ్రత్యక్షముచేసికొను నాశయే లేదు. గాన నీ వీ యకృతి  
సంతానమును, ఆత్మప్రకాశయోగ్యముగాఁ జేసికొమ్ము, శరణా  
గత దీనార్తమునుగాఁజేయుము.

ఓం. హంసయుక్త విమానస్థే బ్రహ్మణీ రూపధారిణి ।

కొకాంభః త్రికే దేవి నారాయణి నమోఽస్తుతే॥ ఓం. 12

ఓం. త్రిశూల చంద్రాహి ధరే మహావృషభవాహిని ।

మాహేశ్వరీస్వరూపేణ నారాయణి నమోఽస్తుతే॥ ఓం. 13

ఓం. మయూర కుక్కుటవృతే మహాశక్తిధరేనమే ।

కౌమారీరూప సంస్థానే నారాయణి నమోఽస్తుతే॥ ఓం. 14

అమ్మా ! నీవు హంసలు పూన్చిన విమానమందుండి  
బ్రహ్మణీస్వరూపమును దాల్చి, కమండలువునందున్న దర్భ  
లచే బవిత్రమైన నీటితో మార్జనముచేసితివి. నారాయణీ !  
నీకుఁ బ్రణామము. నీవు త్రిశూలముఁ జండుని సర్పములను  
ధరించి మహావృషభముపై నెక్కి మాహేశ్వరీరూపముతో  
నావిర్భవించితివి. నారాయణీ ! నీకుఁ బ్రణామము. నీవు నెమిలి

వెన్నుననుండి, కోడిపుంజులచే జుట్టుబడి, మహాశక్తినిదాల్చి, కామారీరూపముతో వెలసితివి. నారాయణీ! నీకు బ్రణామము.

వ్యాఖ్య:— అమ్మా! నీవు బ్రహ్మాణివి. విరాణ్మనో రూపముతో వెలయుచు, ఈ విశ్వకల్పనము జేయుదువు. జీవ భావీయ వ్యప్తిమనస్సే నీ హంశయుక్త విమానము. కమండలువు నందలి కుశపూతజలము సురక్షితముచేసితివి. విరాట్కర్మాశయమునుండి సంకల్పశక్తి ననుప్రేరణము చేయునటులే, జీవ కర్మాశయమునుండి కర్మస్ఫురణము చేయుదువు. నీవు జీవులను గర్మసమ్మూళినులను జేయునపుడు, జీవులు కర్మముల నభిమానింతురు. నీ యీ కాశాంభక్షరణము లేకున్న జీవునకు గర్మ పిపాస తొలగదు. నీవు స్వయంప్రకాశపు, నారాయణివి. నీకు బ్రణామము.

అమ్మా! నీవు మాహేశ్వరీమూర్తితోఁ ద్రిపుటీజ్ఞాన మనెడి త్రిశూలమును, మనోరూపచంద్రుని, కుండలిని యనెడి సర్పమును ధరించి, ధర్మమనెడి మహావృషభము నెక్కి యావిర్భవించితివి. నీవు ప్రతి నరునియందును నీవిధముగానే వెలయుము. నారాయణీ! నీకు బ్రణామములు.

అమ్మా! నీవు మయూర కుక్కుట వృతపు. దీనికి మఱి యొక యర్థమేమనగా - కుక్కుట శబ్దమునకు = పుచ్చము, శ్రేష్ఠము అని. కనుక మయూరపుచ్చమందు - శ్రేష్ఠ మయూరముపైని శోభించుదానపు. జీవుఁడు మయూరధర్మము గలవాఁడైనపుడు, అనగా - కుటిల వృత్తులనెడి పాములను జంప నుద్యమించునపుడు, శ్రేష్ఠమయూర శోభితుఁడై,

కౌమారీరూపమున నావిర్భవించి, దేవసేనను నడుపు భారమును వహించి, యసురకుల వినాశమును జేయ నుద్యతుడగును. అపుడు జీవసంతానము, అసుర భీతివలనఁ దొలఁగును.

మఱియొక భావము — ప్రలీనజగత్తు పరమాత్మయందు, మయూరాండ రసన్యాయముగా నుండి, (మయూరాండమందుఁ బరిత్యాజ్యభాగ ముండదు. శైవాగమము లిట్లే వర్ణించెను.) ఇచ్ఛాస్పందము కాఁగానే, చిత్ర విచిత్ర మయూరమును బోలి జగత్తు ప్రకాశించును. అట్టి విచిత్ర జగదధిష్ఠాత్రి అమృతయనుట నీ కౌమారీతత్త్వము బోధించును.

మఱియు, అమ్మా! నీ వనఘపు, కనుక నీదర్శనముచే జీవుఁడును ననఘుడగును. భేదజ్ఞానమే యఘము. ద్వైత ప్రతీతియే యధార్థపాపము. అమ్మా! నీ దర్శనముచే జీవుని ద్వైతప్రతీతి విలయమొందును. జీవుఁడు బ్రహ్మనుభూతి చేయును. జీవత్వమనెడి పాపము పూర్తిగా నశించిపోవును. నీవు నారాయణివి. నీకుఁ బ్రణామము.

ఓం శంఖ చక్ర గదా శార్ఙ్గ గృహీత పరమాయుధే ।

ప్రసీద వైష్ణవీరూపే నారాయణి నమోఽస్తుతే॥ ఓం. 15

ఓం. గృహీతోగ్ర మహాచక్రే దంష్ట్రోద్ధృత వసుంధరే ।

వరాహరూపిణి శివే నారాయణి నమోఽస్తుతే॥ ఓం. 16

ఓం. నృసింహరూపేణోగ్రేణ హంతుం దైత్యాన్ కృతోద్యమే ।

త్రిలోక్య త్రాణసహితే నారాయణి నమోఽస్తుతే॥ ఓం. 17



అమ్మా! నీవు శంఖ చక్ర గదా శార్ఙ్గముల నెడి యాయుధములను ధరించిన వైష్ణవివి. ప్రసన్నవగుము. నారాయణీ! నీకుఁ బ్రణామము.

నీవు వరాహరూపముతో భీషణమహాచక్రమునుదాల్చి, కోటచే వసుంధర నుద్ధరించితివి. మంగళస్వరూపిణీ! నారాయణీ! నీకుఁ బ్రణామము.

నీవు మహాగ్ర నరసింహరూపముతో దైత్యకులముల నిహత మొనర్పఁగడఁగితివి. నీవు ముల్లోకములను రక్షించు దానవు, నారాయణివి; నీకుఁ బ్రణామము.

వ్యాఖ్య:— వైష్ణవీ, వారాహీ, నారసింహీ, యనెడి యీ సీమాడు రూపములచేతనే, మేము విష్ణుశక్తిస్వరూపమైన నీ విశేషాభివ్యక్తిని గనఁగల్గుచున్నాము. మహాప్రాణరూపిణివి, మహాస్థితి శక్తివైన నీవు శంఖ చక్ర గదా శార్ఙ్గ ధనుస్సులను దాల్చి, అనఁగా - వ్యక్తము, అవ్యక్తము నాదమయమునైన యీసంసారచక్రమును, స్నేహమయ ప్రణవాకర్షణముచే దిన దినమును మోక్షాభిముఖుని జేయుదువు. సూరిజనులు రేవగల్లును నీ యీ విశ్వవ్యాపి పరమపదమును ప్రకాశవ్యాపి దృక్పక్షినివలెఁ జూచుచుందురు. సాధకులును, ఆచమన క్రియ సహాయముతో దమ వ్యప్తిభావమును నీ పరమపదముతోనే సంబంధవిశిష్టమును జేయుటకై ప్రయాసపడుచుందురు. శ్రుతి|| “తద్విష్ణోః పరమంపదం సదా పశ్యంతిసూరయః । దివీవ చక్షురాతతం” అనెడి మంత్రముతో “పుండరీకాక్ష” (పుండరీకం - హృదయపుండరీకం, అక్షోతి - వ్యాప్నోతీతి పుండరీకాక్షః)

నామోచ్చారణముతోఁ (దిరాచమనము పూర్వర్థి వ్యవహారము.  
(ఆచరితము.) నీవు నారాయణివి; ప్రతిపదమును నీ కాశ్రితుఁడే;  
నీకుఁ బ్రణామము.

అమ్మా ! నీవు వారాహీమూర్తితోఁ బ్రలయపయోధి  
జలమందు మునిగి యీ వసుంధరను నీ కొమ్ముతో నుద్ధరింప  
కున్నచో, నీ చరాచరము తన యజ్ఞానమనెడి చీకటిలో నెంత  
కాలముగాఢముగా నిద్రించియుండునో ! దీని నెవరు నిర్ణయింపఁ  
గలరు ? జీవనమూహము కామకర్మమయమైన యీ స్థూల  
భావము నవలంబించియే, తెలిసియో తెలియకో మంగళము  
వైపు - మోక్షమువైపు, మందంజవేయును. ఇది నీ కృపయే;  
నీవు మంగళమయివి నారాయణివి; నీకుఁ బ్రణామము.

అమ్మా ! యీ వారాహీమూర్తితో స్తవ్యపు. నీ నార  
సింహమూర్తిని మేము తలంప, అబ్బ ! అది యెంత యుగ్ర  
రూపమమ్మా ! దైత్యకులము నిహతమగుటచే హిరణ్యకశిపుని  
స్థూలదేహమునటకును నీవు గోళ్లచే ముక్కముక్కలు చేసి  
వైచితివి. ముల్లోకములును, అసురాత్యాచారమునుండి తప్పు  
కొన్నవి.

అమ్మా ! ఒకనాఁడు నీవు ప్రహ్లాదుని ప్రబల సత్య జ్ఞాన  
ప్రభావముచే జడస్ఫటికస్తంభమును భేదించి నీ చైతన్యమయ  
స్వరూపము నుద్ఘాతించఁజేసితివి. మఱి యీ యజ్ఞజడత్వ  
యుగమందు; అనుభూతిహీన ప్రాణహీన మృతకర్మానుష్ఠాన  
యుగమందు, నీవొక్కసారి సత్యమూర్తితో దర్శనమిమ్మా !  
జీవుని జడబుద్ధి యనెడి స్ఫటికస్తంభమును భేదించి చైతన్య  
మయాత్మస్వరూపము భాసిల్లఁజేయుము. జీవుని సంశయములు

సమసిపోవును. జడత్వమోహములను విడిచి చైతన్యమందుఁ బ్రతిష్ఠితుఁడగును. మఱియు సత్వప్రాణానందప్రవాహము వచ్చి జగత్తును ముంచివేయును. జగత్తు మఱల యథార్థముగా దేవతలువలెనే నిన్ను సర్వత్ర సర్వదా నారాయణీమూర్తితోఁ గాంచి 'నమోఽస్తుతే' యని ప్రణతమగును. అమ్మా! ఈ యాశాపూర్తి నీ సంతానమున కెప్పుడగునో.

ఓం. కిరీటిని మహావజ్రే సహస్రనయనోజ్జ్వలే ।

వృతప్రాణ హరే చైంద్రి నారాయణి నమోఽస్తుతే॥ఓం. 18

ఓం. శివదూతీ స్వరూపేణ హతదైత్య మహాబలే ।

ఘోరరూపే మహారాపే నారాయణి నమోఽస్తుతే॥ఓం. 19

ఓం. దంష్ట్రాకరాళవదనే శిరోమాలా విభూషణే ।

చాముండే ముండమథనే నారాయణి నమోఽస్తుతే॥ఓం. 20

అమ్మా! నీవు కిరీటధారిణివియు, మహావజ్రధారిణివియు, సహస్రనయన శోభితవునై వృతప్రాణములను హరించిన యింద్రాణివి, నీవు నారాయణివి. నీకుఁ బ్రణామము.

నీవు శివదూతీరూపమున దైత్యసేనలను వధించితివి. నీవు భయంకరరూపపు; ఘోరనినాదినివి. నారాయణివి. నీకుఁ బ్రణామము.

ఓ చాముండా! నీవు దంష్ట్రాకరాళముఖపు; నీ భూషణము ముండమాల; నీవు చండముండాసురుల జంపితివి. నారాయణీ! నీకుఁ బ్రణామము.

వ్యాఖ్య:— అమ్మా! నిర్మల జ్ఞానరత్న స్వరూపకిరీటము నీ శిరోభూషణము. కావున నీవు కిరీటినివి. మఱి నీవే మహా వజ్రధారిణివి. శ్రుతియు — “మహద్భయం వజ్ర ముద్యతం” అన్నది. నీవు మహద్భయమనెడి వజ్రము నెత్తి యుంతువు. నీవలని భయముచేతనే సూర్యుడుదయించును; వాయువు వీచును. అగ్ని మండును; మృత్యువు పరుగెత్తును. నీ చండ శాసనముచేతనే యింద్రాదులు దిక్పాలనము చేయుచున్నారు, ఈ విశ్వము నియంత్రిత మగుచున్నది. అమ్మా! నీ వజ్రధారిణీ రూప మిది.

నీవు వేయికన్నులతో వెలయుదువు. అనగా నీ కన్నుల సంఖ్యములు. అమ్మా! నీవు విశ్వతత్త్వక్షునవు. ప్రత్యేక జీవుడును, బ్రత్యేక పరమాణుపర్యంతమును నీ యా చక్షువుల చేతనే, యా దృష్టిచేతనే యుద్భాసితమగుచున్నది. నీ కగోచర మైనది, యప్రత్యక్షమైనదియు నేదియు నెఱుఁగటను లేదు. నీ నైయ్యపుబిడ్డఁడైన మనుజునకు, “అబ్బాయీ! సత్యమునుండి తొలగిపోయి, యసత్యము నాశ్రయించి, నాకుఁ జాటుపెట్టి యే పనియుఁ జేయకుమా.” యని చెప్పివేయుము. అమ్మా! నీవు విశ్వతత్త్వక్షురూపముతో నున్నావు. లోలోపలిచోట నీ సర్వ ప్రకాశకదృష్టి ప్రసరించుచునే యుండునన్న మాట మఱున కుండునపుడే, యెట్టి యసత్యమార్గమును ద్రొక్కలేరు. ఎల్లరు సత్యనారాయణు లగుదురు. ఎల్లరహృదయముల చిక్కులును విడిపోవును.

అమ్మా! నీవు వృత్రప్రాణహారిణివైన యింద్రాణివి. అనాత్మజ్ఞాన మనెడి వృత్రాసురుడు నీ వజ్రపాతముచేతనే

చచ్చెను. బ్రాహ్మణుని యెముకచే జేయఁబడినది. తనువు దాల్చిన బ్రహ్మమే బ్రాహ్మణుఁడు. జగత్తును ముఖ్యముగా ధరించువాఁడు. ఇట్టి బ్రాహ్మణుని యెముక (సారవద్భాగము) కాకున్నచో నీ వజ్రము నిర్మితముకాదు. బ్రాహ్మణుని స్థూల శరీరమందలి క్షుద్రతమభాగమువఱకును, సీర్మలబ్రహ్మజ్ఞానాంశా లోకముతో వెలయును. అది విశుద్ధము గనుకఁ గేవలము బ్రహ్మజ్ఞానముచేతనే జగత్తును ధరించునట్టి బ్రాహ్మణుని భౌతిక దేహమునకుఁ జెందిన యెముక పైతము, ఆసురభావములను నశింపఁజేయఁగలది. జగన్మంగళసాధనమందు సమర్థము. ఇక్కఱను బోధించుటకే నీవు బ్రాహ్మణాస్థితో వజ్రమును నిర్మించి యసురులను జంపుటయ్యెనా? నిజముగా, అమ్మ బ్రాహ్మణాస్థితేక యసురఘాతకవస్తువును నిర్మింపదు. కనుకనే లోకములో నింతదాఁక బ్రాహ్మణుఁడొక్కఁడే యసురఘాతనమందు సమర్థుఁడుగా నున్నాఁడు. బ్రహ్మజ్ఞానమున కాచార్యుఁడుగాను, ఆసురికభావముల నణఁగఁద్రొక్కువాఁడుగాను, బ్రహ్మజగత్తునం దొక్క బ్రాహ్మణుఁడే యున్నాఁడు. బ్రాహ్మణుఁడే నీ యీ సృష్టిప్రపంచమునకు గౌరవకేతనము. అమ్మవు నీవే, యనెడి మాట నీ యీ బ్రాహ్మణసంతానముచేతనే జగము నందు బ్రచారితమై ప్రతిష్ఠితమైనది. ఇంద్రాణీ! నీవు నారాయణివి; నీకుఁ బ్రణామము.

అమ్మా! నీవు చండముండులను గెడపిన చాముండా దేవివి. కోఱలచే భయంకరమైన నీ ముఖమండలమునందు ద్వైతప్రతీతులనెడి దైత్యకులముప్రవేశించి, సాధకునకు అద్వయజ్ఞాన ప్రకాశమనెడి సుయోగమును గల్గించినది. నీవు ఏఁబడి

నరముండములను మాలగూర్చి తాల్చితివి. ఏబది మాతృకా వర్ణముల నెడి నరశిరోమాల నీ కంఠదేశమందుఁ బడి మిగుల శోభించినది. నారాయణీ ! నీకుఁ బ్రణామము.

అమ్మా ! నీ వీ విధముగా బ్రాహ్మీ మాహేశ్వరీ కామార్యాన్తలైన యెనిమిదిశక్తుల రూపమున వెలసి మా యెనిమిది పాశముల నెడి దైత్యులను విలయ మొనర్చితివి. మఱి, అణిమా ద్యష్టైశ్వర్యముల యెడనైన కోరిక నణగించితివి. అతిదుర్లభ మైన యీశ్వరత్వమునొందు దురాశనునైతము తొలగించితివి. మమ్ములను అద్వయతత్త్వమందు, విశుద్ధజ్ఞానస్వరూపమందుఁ జేర్చుము. అమ్మా ! నీ యీ యష్టవిధ శక్తిప్రకాశము జీవత్వ పాశముల నెన్నిదిటిని ఛేదించి, ఈశ్వరత్వముయొక్క అష్టైశ్వర్యములను దృణముగాఁ దోపించి, ముక్తిపేరి హిరణ్మయ మందిరమునకుఁ గొనిపోమ్ము. నీవు ప్రతినరునియందు నీ విధముగా స్నేహమయ జననీరూపముతో వెలయుము. వెలయుచున్నావు కావున నే నారాయణివి. నీకుఁ బ్రణామము.

ఓం. లక్ష్మీ లజ్జే మహావిద్యే శ్రద్ధే పుష్టి స్వధే ధ్రువే ।

మహారాత్రి మహావిద్యే నారాయణీ నమోఽస్తుతే॥ ఓం. 21

ఓం. మేధే సరస్వతి వరే భూతి బాభ్రవి తామసి ।

నియతే త్వం ప్రసీదేశే నారాయణీ నమోఽస్తుతే॥ ఓం. 22

నీవు లక్ష్మీవి; లజ్జపు; మహావిద్యపు; శ్రద్ధపు; పుష్టివి; స్వధపు; ధ్రువపు; మహారాత్రివి; మహావిద్యపు; అమ్మా !

నీవు మేధవు; సరస్వతివి; వరవు; భూతివి; బాభ్రవివి; తామసివి; నియతవు; నీవు ప్రసన్నవగుము. నీకుఁ బ్రణామములు.

వ్యాఖ్య:— అమ్మా! నీవు లక్ష్మివి. శ్రీం బీజరూపిణివి. సర్వలక్షణసంపన్నవు. సర్వదా భక్తుల నొకకంటఁ జూచుదానవు. సౌందర్యరూపిణివి; సంపద్రూపవు. అమ్మా! నీవు లజ్జవు. హ్రీం బీజము శరీరముగాఁ గలదానవు; హ్రీం లజ్జా బీజము. అది నీ స్వరూపము. నీవు నిందితకార్య వైమఃఖ్య రూపవు. (లోకనిందితకార్యములయెడ నగు సరికోచమే లజ్జ.) అమ్మా! నీవు మహావిద్యవు - కాలీ తారా బగలా భువనేశ్వరీ త్రిపురసుందరీత్యాది దశమహావిద్యలు నీ స్వరూపములే. శ్రేష్ఠ బ్రహ్మవిద్యవు. అమ్మా! నీవు శ్రద్ధవు; సత్యనిష్ఠ, గురువేదాంత వాక్యములందుఁ జెదరని విశ్వాసమునై యున్నావు. అమ్మా! నీవు పుష్టివి. పంచకోశ పరిపూర్ణ తాస్వరూపవు. జగత్స్పృహ శక్తిస్వరూపవు. అన్నమయాది పంచకోశములకు నన్నము పెట్టి పోషించు అన్నపూర్ణేశ్వరివి. అమ్మా! నీవు స్వధవు; శ్రాద్ధాది పితృకృత్యరూపవు (శ్రాద్ధక్రియయంతయు బ్రహ్మవిద్యాబోధక మంత్రసమూహఘటితము). బ్రహ్మవిద్యాస్వరూపిణి అమ్మ రూప మది యనిరి. అమ్మా! నీవు ధ్రువవు. నిశ్చలవు. శాశ్వతివి. అంతట నిండియున్న దానవు గనుక ధ్రువవు. ధ్రువము = ఓంకారము. కావునఁ బ్రణవస్వరూపిణివి. ప్రణవవాచ్యవు.

వైని జెప్పిన హ్రీంకారము శాక్తప్రణవము, ఓంకారము బ్రహ్మప్రణవము, హ్రీంకార ముభయోత్మకము, కావుననే లజ్జా ధ్రువముల నెడి హ్రీం ఓంకారములు రెండును బ్రహ్మ సమ్మితయైన యమ్మకుఁజెల్లును. 'శక్తి శక్తిమతో రభేదః' శ్రుతి.

అమ్మా ! నీవు మహారాత్రివి. ప్రలయరూపవు. అజ్ఞానరూపవు. నీవు మహావిద్యవు, అనాత్మ ప్రత్యయరూపవు. కావుననే జగత్తు నవిద్యామోహితమును జేయుచున్నావు. అమ్మా ! నీవు మేధవు, ధారణావతీబుద్ధివి. ఇంద్రియాదులచే జీవుడు గ్రహించినది, విస్మృతముకాకుండు శక్తియే మేధ. బ్రహ్మవిద్యా ధారణారూపసామర్థ్యము. (అందులకే శ్రీ శంకరాచార్యులు “బ్రహ్మహమస్తీతి స్మృతిరేవ మేధా” యనిరి.) అది నీ స్వరూపము. శ్రుతి|| “మేధాదేవీ జుషమాణా న ఆగాత్ విశ్వాచీ భద్రా సుమనస్యమానా” అన్నది. జన్మజన్మాంతరముల నుండి విస్మరింపఁబడిన ‘అహంబ్రహ్మస్మి’ యను మహావాక్యార్థము తలంపునకు వచ్చుటే మేధ. అది జరిగినప్పుడే మేధాజననమైన దనవలయును. అమ్మా ! నీవు సరస్వతివి, విశుద్ధజ్ఞానరూప బ్రహ్మవిద్యవు. మఱి, పరా పశ్యంతి మధ్యమా వైఖరీరూప వాఙ్మూర్తివి. సరస్వతి - సరస్సులు (చెరువులు) గలది = నది. మూలాధారమందుఁ బరావాగ్రూపముననుండి, సంకల్పము కలుగఁగానే, పశ్యంతి మధ్యమా వైఖరీ రూపములతో నుచ్చరించునది (మీదికి నడుచునది). అప్పుడు నది తాఁ బుట్టినచోటి నుండి పాటుచు ననేకసరస్సులలోఁ గలిసి పాటిపోవుచుండుటచే ‘సరస్వతి’యనఁబడినటులే, పరావాగ్రూపిణి యమృతము వ్యష్టియందుచ్చరించునపుడు సరస్సులుగా భావింపఁబడిన స్వాధిష్ఠానాద్యనేక కేంద్రములందుఁ జేరిపోవుచుండును గాన వాగ్రూప బ్రహ్మశక్తియు (నాదబ్రహ్మస్వరూప) సరస్వతి యనఁబడెను. అమ్మా ! నీవు వరవు, శ్రేష్ఠవు, శ్రేష్ఠవరప్రదవు. వరము = మోక్షము; తత్స్వరూపవు. అమ్మా ! నీవు భూతివి. సత్వగుణ



స్వరూపపు. నీవు వా (బా) భ్రవివి - రజోగుణస్వరూపపు. నీవు తామసివి-తమోగుణస్వరూపపు. నీవు నియతపు-నిశ్చయాత్మక వృత్తిరూపపు. అమ్మా ! నీవు ప్రసన్నవగుము. నీవు ఈశ్వర= ఈశ్వరివి. సర్వసమర్థపు, అమోఘ సంకల్పపు. సకలనియంత్రివి. సృష్ట్యాది పంచకృత్యపరాయణ వయ్యను, బ్రతి నరునందును విశిష్టభావముతో, నారాయణీమూర్తితో వెలయుచువు. అమ్మా ! నీ చరణములకుఁ గోటి ప్రణామములు.

ఓం. సర్వస్వరూపే సర్వేశ సర్వశక్తిసమన్వితే ।

భయేభ్యస్తాహి నో దేవి దుర్గే దేవి నమోఽస్తుతే॥ ఓం.23

ఓదేవీ ! నీవు సర్వస్వరూపపు, సర్వేశ్వరివి, సర్వశక్తులతోఁ గూడినదానపు. మమ్ములను భయమువలన రక్షింపుము. దుర్గాదేవీ ! నీకుఁ బ్రణామము.

వ్యాఖ్య:— అమ్మా! దేవతలు నన్ను స్తుతించునపుడు బ్రాహ్మ మున్నగు నీ యెఱిమిది శక్తులను, లజ్జ మున్నగు నీ విశేషస్వరూపములను లక్షించి మఱి మఱి నీకుఁ బ్రణామములు చేసిరి. దీనప్రాణముతో నీ ప్రసన్నతను బ్రార్థించిరి. ఇపుడు “సర్వస్వరూపే, సర్వేశి” యనుచు నీ ప్రసన్నతా లక్షణముం గొనియాడుచున్నారు. నీవు ప్రసన్నవైతే, నీమూడు స్వరూపములను జీవునకు బోధపడును. ఇపుడు వారు స్మరించి ప్రణమిల్లుచున్నారు.

అమ్మా! నీవు సర్వస్వరూపపు. మాకుఁ గానవచ్చునదంతయు, అనఁగా మే మెల్లప్పుడు సనుభవించునదంతయు,

నీ బహుత్వము (సర్వత్వము) అంతయు నీ మొదటి స్వరూపము. ఇదే నీ స్థూలదేహము. నీ యీ సర్వస్వరూపమూర్తిని, యథార్థముగా, నీ స్థూలదేహముగాఁ గ్రహింపఁగల సంతానము నకే, నీ రెండవస్వరూపమైన సర్వేశ్వరీమూర్తి దర్శనమగును. ఈ బహుత్వ సృష్టి స్థితి ప్రలయములను జేయు నీ సర్వేశ్వరీమూర్తితో, నీవు వారి కాత్మప్రకాశము చేయుదువు. ఇదే నీ సూక్ష్మశరీరము. ఈ మూర్తియందే నీ సంతానము నీ యీశ్వరీమూర్తిని సాక్షాత్కరించుకొని, జీవత్వ త్సుద్రత్వ మోహమునుండి రక్షింపఁబడును. (అవి తొలఁగుననుట.) అప్పుడు నీవు నీ మూడవమూర్తియైన సర్వశక్తిసమన్విత స్వరూపమును దెలియఁజూపుదువు. సర్వవిధములుగాను నే శక్తి ప్రకాశించుచున్నదో, సర్వముయొక్క సృష్టి స్థిత్యాదులు చేయుచు సర్వేశ్వరియై యే శక్తి వెలయుచున్నదో, అవన్నియు నెచ్చోట సమన్వయించునో, ఎచ్చోట శక్తి యనుచు నెట్టి వికాసమును లేకున్నను సర్వశక్తిసమన్వయ స్థాన మేదో, యదే నీ మూడవస్వరూపము. సర్వరూపములతో దేని ప్రతీతి యగుచున్నదో, యది శక్తి తక్కు మతేమియుఁ గాదు. అమ్మాట మే మింతకు మున్నే తెలియఁగల్గితిమి. ఈ సర్వ శక్తిసమన్వితస్వరూపమునే నీ 'కారణ' మందురు. అదే బ్రహ్మము, పరమాత్మ, నిరంజనము మున్నగు పేళ్లతో వ్యవహరింపఁబడును. ఈ నీ మూడుస్వరూపములును సత్యములే. (శుతి శిరోవాక్యములు, ఈ నీ మూడు స్వరూపముల కథను సమముగానే కీర్తించినవి. భగవద్గీతయు త్సరాత్సర పురుషోత్తమ రూపములుగా నీమూడుస్వరూపముల నుల్లేఖించినది (15-26, 27).

ఇట్లుండగా, ఆధునిక మాయావాదులు, నీ సిద్ధాంతస్వరూపమును మాత్రమే సత్యమనుచు స్వీకరించి, తక్కు రెండుస్వరూపములను మిథ్య యందురు. దానిచేతను హాని లేదు. అమ్మా ! నీ సత్యమైన నిరంజనస్వరూపమునందు జగత్తునుట కేమియు లేదు, గాన జగదీశ్వరుండనుటకు నేమియులేదు. ఉండజాలదు. ఆచార్య భాష్యకారులు, ఈ స్వరూపమును విశేషించి తెలుపుటకే, ప్రాణపణమునఁ దక్కు రెండుస్వరూపముల యకించి త్కరత్వమును బ్రతిపాదించిరి. ఉండనీ.

అమ్మా ! నీవు మాకుమాత్రము త్రివిధస్వరూపములతోను సత్యవు. తుల్యరూపమున “భ యేభ్యస్తా హి నో దేవి” నీవు మమ్ము భయములవలన రక్షింపుము. మా యెల్లర భయములను దొలగింపుము. జనన మరణ క్లిష్టములును, అల్పజ్ఞులును, నిరాశ్రయులునైన జీవుల భయము నెడలింప, నీ వొక్కతెవే సమర్థవు. అమ్మా ! నీవు దుర్గవు. దుర్గ + ఆ = దుర్గా; మృత్యుపదమునకు - దైత్యుఁడు, మహావిఘ్నము, సంసారబంధము, కుచ్చితకర్మము, శోకము, దుఃఖము, సరకము, యమదండము, జన్మము, మహాభయము, రోగము అని యర్థములు. తుది - ఆకారము - హంతృవాచకము, పైని జెప్పిన యన్నిటిని బోఁగొట్టును. గాన “దుర్గా” యైనది. యామల తంత్రమందు, దుర్గా శబ్ద నిర్వచనము - “ద్ + ఉ + ఓ + గ్ + ఆ = దుర్గా” ద్ - దైత్యనాశకము; ఉ - విఘ్ననాశకము; ఓ - రోగనాశకము; గ్ - పాపనాశకము; ఆ - భయరిపునాశకము; ఆ - శక్తివాచకమునం గాన, దేవీపర్యాయ దుర్గాపదమును స్మరించినను, ఉచ్చరించినను, వినినను, పైని జెప్పిన ఫలములు గలుగునని

పరమేశ్వరుడు తన శక్తినిగూర్చి యనిన మాట. మఱియు “దుఃఖేన గమ్యతే ఇతి దుర్గా” అతికష్టముచే దెలియఁబడునది. అమ్మా! నీవు దుర్గవు. దుర్గతిహారిణివి. మా యీ జీవత్వమనెడి దుర్గతిని దొలఁగింపుము. నీకుఁ గోటి ప్రణామములు.

ఓం. ఏతత్తైవదనం సౌమ్యం

లోచనత్రయ భూషితమ్ ।

పాతు నః సర్వభూతేభ్యః (భీతిభ్యః)

కాత్యాయని నమోఽస్తుతే॥ ఓం.

24

అమ్మా! నీవు లోచనత్రయ విభూషితవు. ఈ నీ ముఖ మండలము, సర్వ (భీతుల) భూతములవలన రక్షించుఁగాక.

వ్యాఖ్య:— అమ్మా! త్రిలోక ప్రకాశకములును త్రికాలదమ్ములునైన ముక్కనులతో నొప్పదానవు. కేవలానంద స్వరూపమును, సర్వమనోహరమునైన ముఖమండలము, సర్వ భూతములవలన మమ్ము రక్షించుఁగాక. ఆనందస్వరూపవు నీవొక్కతేవే, యీ స్థూలమందు సర్వరూపములతోను, సూక్ష్మమునందు సర్వేశ్వరీరూపముతోను, కారణమందు సర్వ శక్తిసమన్విత నిరంజనస్వరూపముతోను నిత్యము ప్రకాశింతువు. ఈమాట సాధకుడు నీ కృపచే జక్కఁగా ననుభవింపఁగల్గునపుడే, వానికి సర్వభూతభ్రమము తొలఁగిపోవును. సర్వభూతములనెడి యజ్ఞానము తొలఁగిపోవును. సర్వభూతములనుటకు మితేమియులేదు. ఆనందరూపిణివి నీవే సర్వభూత రూపముతో నభివ్యక్తమైతివనెడి యనుభవము చేయఁగల్గుట

చేతనే భూతభయము పూర్తిగాఁ దొలఁగును. అమ్మా !  
యెల్లరను సర్వభూతములవలన రక్షింపుము. ఆనంద వస్తు  
వాక్కఱే సర్వభూతరూపమునఁ బ్రకటితమైనదని, మామర్మ  
మర్మములందును నాటింపుము. అమ్మా ! నీవు కాత్యాయనివి.  
కత్యుల (బ్రహ్మవేత్తల) కేకాంతశ్రయణీయవు. కత్యయన  
మహర్షికివలెనే మాకును బ్రసన్నవగుము. నీకుఁ బ్రణామము.

ఓం. జ్వాలాకరాళ మత్యుగ్ర మశేషాసురసూదనమ్ ।

త్రిశూలం పాతు నో భీతే ర్భద్రకాళి నమోఽస్తుతే॥ఓం.25

ఓం. హినస్తి దైత్యతేజాఽసి స్వనేనాపూర్య యా జగత్ ।

సా ఘంటా పాతు నోదేవి పాపేభ్యోనః సుతానివ॥ఓం.26

ఓం. అసురాస్పగ్వసాపక చర్చిత స్తే కరోజ్జ్వలః ।

శుభాయ ఖడ్గోభవతు చండికే త్వాం సతావయమ్॥ఓం. 27

ఓ భద్రకాళీ ! అగ్నిశిఖలచే భీకరమైన, అత్యుగ్రమైన,  
అసురనాశనకారియైన నీ త్రిశూలము మమ్ము భయములవలన  
రక్షించుఁగాక. తన ధ్వనిని జగత్తుననించి యసురకుల తేజస్సును  
నశింపఁజేయు 'అనః' మాతృసదృశమైన నీ ఘంట మమ్ములను  
బుత్తులవలె రక్షించుఁగాక. అసురుల నెత్తురు, వన (మాంస  
మందలి జిడ్డు - శుద్ధమాంసస్య యః స్నేహః సా వసా పరికీర్తితా)  
అనువాని పంకముతోఁ బూయఁబడి నీచేత వెలయు ఖడ్గము  
మంగళములను మాకిచ్చుఁగాక. ఓ చండికా ! నీకుఁ బ్రణామము.

ఇమ్మాడు మంత్రములందును ద్రిశూల ఘంటాధ్వని  
ఖడ్గముల నెడి ముత్తైఱఁగుల యస్త్రములవలన భయత్రాణమును

మంగళమును బ్రార్థింపఁబడినది. త్రిపుటీజ్ఞానము, అనాహత నాదము, అనాత్మబోధకనాశప్రజ్ఞ, యను నిమ్మాడును విశేషించి యసురభావ వినాశకములు. దీనితో దేవతాగణము మంగళప్రార్థనమును జేసినది.

వ్యాఖ్య:— అమ్మా ! నీవు స్వయముగా మూరక్ష చేయుచున్నావు. నీ యస్త్రశస్త్రముహము నైతము మమ్ములను బిడ్డలనువలె రక్షించుఁగాక. అవియే యింతకు మున్ను అసురభావములను నశింపఁజేసి జీవత్వ మహాబంధనమువలన మమ్ములను విడిపించినది. అవియే సమస్త ప్రారబ్ధక్షయ పర్యంతము నిట్టులే యసురాత్యాచారముల వలన మమ్ము రక్షించుఁగాక. అమ్మా ! నీవు చండికామూర్తితోఁ బ్రకటిత వగునపుడే యస్త్రశస్త్రములును నీ విభిన్న శక్తులును మమ్ములను రక్షింపను, అసురకులమును నశింపఁజేయును, నుద్యమించును. కనుకనే నీ చండికామూర్తిని లక్షించి మఱిమఱి “చండికే త్వాం నతా వయమ్” అని ప్రణతుల మగుచున్నాము.

సాధకా ! ఈవిధముగా నస్త్రశస్త్రములను బ్రార్థించుట యస్వాభావికము కాదుచుమా. వైదికయుగమందలి సత్య దర్శులయు సరళప్రాణులైన ఋషులయు హృదయముల నిట్టి పవిత్రభావము తనంతనే పుట్టెడిది. దీనిచే వారు సంకీర్ణహృదయులు, బద్ధజీవులు, నని తలఁపరాదు. ఇక్కాలమున నిష్కామ శబ్దముయొక్క స్వరమొకటి లేచినది. అది తామసిక ప్రకృతిగల జీవుల సోమరితనమునే సూచించును. నిష్కామమన నేమియో యథార్థానుభవము చేసికొనఁగలవారలే, సరళ బుద్ధితోఁ బ్రార్థనము చేయఁగలరు. అజ్ఞుని సకామవ్యక్తిప్రార్థ

నము కా.జాలదు. ప్రార్థనమువల్లనే యీ జగము సృష్టింపఁ బడినది. ప్రార్థనమునందే యీ జగము నిల్చియున్నది. ప్రార్థనమువల్లనే యీ జగము మఱల నానందమయసత్తయందుఁ జేరిపోవుచున్నది. సృష్టిస్థితిప్రలయములు, జీవజగత్తులు, బంధనముక్తులు సమస్తమును బ్రార్థనామూలకములే. ప్రార్థనము భిక్ష కాదు. ప్రకృష్టమైన యర్థనము=కోరిక, కల్గునపుడే కామనలన్నియు సిద్ధించును. ఈశ్వరసత్తయందుఁ గేవలశ్రద్ధగలిగి, ఈశ్వరుని శక్తిమత్తయందుఁ జెదరని నమ్మకము కలవారలే ప్రార్థనము చేయఁగలరు. సరిగాఁ బ్రార్థింపఁగల్గుటచే దాని సఫలత తప్పకగును. ప్రార్థనముచే సాధన కింతయు దెబ్బరాదు. ప్రార్థనమే యథార్థసాధనము.

ఓం. రోగా నశేషా నపహంసి తుష్టా

రుష్టాతు కామా నఖిలా నభీష్టాన్ ।

త్వా మాశ్రితానాం న విపన్నరాణాం

త్వా మాశ్రితా హ్యశ్రయతాం ప్రయాన్తి॥ ఓం. 28

అమ్మా! నీవు సంతోషించి యశేషరోగములను దొలంతువు. నీవు రోషించితేని సర్వాభీష్టములు చెడును. నిన్నాశ్రయించినవారికెట్టి యాపదయు నుండదు. నిజముగా నిన్నాశ్రయించినవారల నితరు లాశ్రయింతురు.

వ్యాఖ్య:—అమ్మా! నీ తుష్టియు రుష్టియు రెండును మాకు శుభకరములే. నిత్యతుష్టవై నీ సంతోషమును మే మనుభవింపఁగల్గునపుడు, అనఁగా అమ్మవు నిత్యప్రసన్నవు

నైన నీప్రసన్నత మాకుఁ బ్రతీతిగోచరమైనపుడే, మాసర్వరోగ విముక్తియగును. స్థూలదేహమునుబట్టి రోగములు మూడు విధములు.

1. ఆధ్యాత్మికములు — వాత పితృ శ్లేష్మదులవలన నగునవి.
2. ఆధిదైవికములు — శీతోష్ణ వాత వర్షాదులవల్ల నగునవి.
3. ఆధిభౌతికములు — వ్యాధు తస్కరాదులు, దంశ మశకాదులు కారణముగా నగునవి.

సూక్ష్మదేహమున కగు రోగములు మానసికములు. ఇష్టవియోగము, అనిష్టప్రాప్తివలన నగునవి.

కారణదేహ రోగములు — అజ్ఞానము, ఆత్మవిస్మృతి రూపమైనవి.

ఈ మూడువిధములైన రోగములను లక్షించియే దేవతలు “రోగోనశేషాః” అనిరి.

అమ్మా! నీ ప్రసన్నతానుభవముతోనే యీ రోగము లెల్ల నశించును. నీ తుష్టిమూర్తిని బ్రత్యక్షము చేసికొనుటచే నగు ఫలమిది. అమ్మా! ఇమ్మాటలయందు నమ్మకము లేని వారికి, నీ నోరితోనే “నాయనా! ఇవి యర్థవాదములు కావు. యథార్థముగానే సర్వరోగములు తొలగును” అని చెప్పి వేయుము. నిక్కముగా మనుష్యుఁడు భగవత్సత్తాప్రసన్నతలను లక్షింపఁగల్గునపుడే తనకు సర్వవిషయములందును శుభాభ్యుదయములగునని తెలిసికొనవలయును.

అమ్మా! నీవు రోషించితే సకల కామనలు సర్వాభీష్టములు చెడిపోవును. మంత్రమందు ‘కామ-అభీష్ట’ శబ్దములు



సమానార్థకములుగాఁ గానవచ్చునుగాని, ఇపుడు (వర్తమానమున) కామింపఁబడునది - కామమనియు, మున్ముందు (భవిష్యత్తున) ఇచ్చింపఁబడునది అభీష్టమనియు నెఱుంగునది.

అమ్మా ! మనుష్యుఁడు నీ ప్రసన్నతను లక్షించునపుడే; నీ రోషరక్తనయనములను జూచి వెఱచునపుడే వాని సర్వకామ్యములు, అభీష్టములు చెడును. స్థూలదృష్టిచేత నీ యీ రోషలక్షణ మవశ్యభీకరమైనను, రవ్వంత ధీరముగాఁ జూచినచో, మాకుఁ జక్కఁగాఁ దోచినదేమన-నీవు రోషించి మా కామ్యాభీష్టములను నప్తపఱచునపుడే, మేము యథార్థమంగళమార్గమందు ముందంజవేయుదుమని. అనేక విధములయిన కామనలు, సంకటములు ననెడి రోగములవలన మమ్ము విడిపించుటకే నీకుఁ జండికామూర్తితో వెలయు పనిపడుచున్నది. అమ్మా! మా కామ్యాభీష్టములను జెఱపకున్నచో, మే మెన్నఁటికి నీ జీవత్వాంధకారమునఁ బడియే యుందుము. రుప్తమూర్తితో నీవు మా సంకీర్ణహృదయములయందలి కామనలను దొలఁగింపకున్నచో మాకు నీ హిరణ్మయమందిర సంధానము కాదు-కన్ననే అమ్మా ! నీ తోషరోషములు రెండును మాయెడ నిత్యమంగళదాయకములే, యనుచున్నాము.

మఱియు “త్వామాశ్రితానాం న విపన్నరాణామ్” నిన్నాశ్రయింపఁగల్గినచో, నీకు శరణాగతుఁడైనచో, జీవుని కెట్టి విపత్తియురాదు. నీ తుష్టిచే నభీష్టలాభము, నీ రుప్తిచే నభీష్టనాశము, ననెడి రెండింటను శుభమే. అమ్మా ! నీవీ రెండువిధములుగాను వెలసియే, యింత వైచిత్ర్యము నింత మాధుర్యమును జూపుదువు. నిన్నాశ్రయించినవారి కెట్టి యాప

“ము నుండదు, సరిగదా, విశేషించి వారితరుల కాశ్రయ మీయఁగలవార లగుదురు. అనేకజీవులు వారి నాశ్రయించి తమ యభీష్టములను నెఱవేర్చుకొందురు. ఇదే నీ విశేషత. (ఈ మంత్రమందలి ‘నరాణాం’ అనుమాట నరనారీభోధకము, ఏక శేషద్వంద్వము.)

ఓం. ఏతత్కృతం యత్కదనం త్వయాద్య

ధర్మద్విషాం దేవి మహాసురాణామ్ ।

రూపై రనేకై ర్బహుధాతమూర్తిం

కృత్వాంబికే తత్ప్రకరోతి కాన్యా॥ ఓం.

29

ఓ దేవీ ! నీవు నీ యనేకమూర్తులతో వెలసి ధర్మ ద్వేషులైన మహాసురులను యుద్ధమందు నశింపఁజేయుట నెడి యిప్పని, నీవుగాక యింకెవరు చేయఁగలరమ్మా !

వ్యాఖ్య:— అమ్మా ! ఏకవు, అద్వితీయవు, విశుద్ధ బోధస్వరూపవు నయ్యు, ననేకరూపములతో నిన్ను వెలయించు కొని - (బ్రాహ్మీ మా హేశ్వరీ వైష్ణవీ కామారీత్యాద్యనేక శక్తి రూపములతో వెలసి, ధర్మవిరోధులైన యసురభావములతో బోరితివి. ఇట్టి నీ మహిమము నొప్పుకొనక, కేవలము నీ నిరంజన స్వరూపమును మాత్రమే యంగీకరించి బహుధా ప్రకటితము లైన నీ మూర్తులను మిథ్యలని యెగురఁగొట్టఁజూతురు. కాని, యెంతదాఁక జగత్ప్రతీతి యుండునో, యంతదాఁక నీ బహు రూపముల నెగురఁగొట్టట కుపాయములేదని వారెఱుంగరు. “రూపం రూపం ప్రతిరూపో బభూవ” యనుచు నుపనిషత్తే నీ సర్వరూప బహురూపముల నొప్పుకొన్నది. తమ బుద్ధి

కొలతతో నీ మహిమ పరిమాణము నెఱుంగఁగోరినచో, నీ యేకత్వ బహుత్వ సమన్వయము నెన్నఁడును జేయఁజాలరు. నీవొక్క తెవేయయ్యు సనేకరూపములతో విరాజిల్లుదువు. “కాన్యా - అన్యాకా” నిన్ను విడిచిన మఱెవ్వరున్నారు? నీవు గాక మఱెవ్వరున్నారు? లేరు, ఉండఁజాలరు. “ఏకమేవా ద్విత్వీయమ్” ఇది సత్యమే; ఈ యద్విత్వీయ వస్తువుతక్క, ఆగంతుక నూతనవస్తువొకటి వచ్చి, ఆత్మమూర్తిని బహుధా ప్రకటించుకొనఁజాలదు. ఒక్కరూపముతోనే నీవుండి, బహు రూపములతో నైత మీవేయుందువు. విశేషమేమనఁగా బహు రూపములతో వెలయుచున్నను, నీ యేకత్వ మఖండముగానే యుండును. కుండ, కూజా, మూకుడు, మూస, మున్నగు వేర్వేరు రూపములతో వేర్వేరు నామములతోఁ బరిచిత మయ్యును మృత్తికాత్వము సర్వత్ర యఖండముగానే యుండును. మన బుద్ధి హీనమగుటచేత, నేకత్వబహుత్వముల సమన్వయము మీమాంసితము కాదు. కాఁజాలదు. కాని, ఏకవయ్యును నీ వనేకవు. మఱి బహు-అనేకవయ్యును నీ వేకవు. “ఏకో బహుధా ప్రకరోతి రూపమ్” ఒక సాధారణయోగిపురుషుఁడు, స్వేచ్ఛతోఁ దన్ను విభాగించుకొనియు - అనేక రూపములతో - సనేకావస్థలతో నేకకాలమందే కనఁబడుచుండియుఁ దన యేకత్వము నఖండముగానే యుంచికొనఁగల్గుచున్నాఁడు. (ఈనాఁడు నట్టి మహాత్ముల నెందఱి నో చూచుచున్నాము.) మఱి జగదీశ్వరివి నీవు. సగుణరూపముతోఁ బ్రకటితవయ్యును, నీ నిర్గుణత్వము నఖండముగానే యుంచికొనఁగల్గుదువనిన, నందు వింతయేమున్నది? యోగేశ్వరేశ్వరివి. కనుకనే దేవతలు

“అనేకరూపై రాత్మమూర్తిం బహుధా కృత్వా” యనిరి. ఒక టయిన యాత్మమూర్తివి నీవే, యనేకముగాఁ బ్రకటిత వగు దువు. ఆత్మరూపమున నీ వేకవు, అద్వితీయవు. ఈశ్వరరూపమున స్వగతభేదమయ్యై బహురూపవు. నీవు ధర్మద్వేషులయిన మహాసురులతోఁ బోరి వారినిజంపి మమ్ముఁ గాచితివి. అమ్మా ! నీ చరణములకుఁ గోటి ప్రణామములు.

ఓం. విద్యాసు శాస్త్రేషు వివేకదీపే

ష్వాద్యేషు వాక్యేషు చ కా త్వదన్యాయః ।

మమత్వగర్తేతి మహాంధకారే

విభ్రామయత్యేత దతీవ విశ్వమ్॥ ఓం.

30

అమ్మా ! ఒకవైపు - విద్యలందు, శాస్త్రములందు, వివేకదీపములైన యాద్యవాక్యములందును; ఇక రెండవ వైపు - అంధకారమయమైన మమత్వమనెడి సుడిగుండము నందును, ఈవిశ్వమును మఱల మఱల ద్రిష్టచున్నవారు నీవు గాక మఱెవ్వరు ? (అందులకు నీవొక్కతేవే సమర్థవు.)

వ్యాఖ్య:— ఈ విశ్వమును విద్యా - అవిద్యారూపములయిన, ఊర్ధ్వాధోభావములతో నీవే పరిభ్రమింపజేయుచున్నావు. ఒకవైపు విద్య=బ్రహ్మవిద్య, తత్సారభూతములైన నేదములు, ఉపనిషత్తులు. రెండవవైపు అవిద్య=మమత్వమనెడి మోహంధకారగర్తము. అనఁగా - పూర్ణాజ్ఞానము; అను నీ రెండు పక్షములుగాను, “కా త్వదన్యాయః” నీవుగాక మఱెవ్వరున్నార ? అమ్మా ! నీవే అనాత్మపదార్థములకు ద్రష్టవై, వానియందు మమత్వబుద్ధిని నెలకొల్పి, ఆత్మజ్ఞాన హీనమును,

అంధకారమయమునైన సుడియందు, అనేక జన్మాంతరముల నుండి భ్రమణము చేయుచున్నావు. మఱి నీవే ఆత్మ-స్వప్రకాశ రూపమై నిన్ను నీ వెఱుంగుటకుఁగా, ననేక శాస్త్రపాఠములు, వేదాధ్యయనము, మఱి వివేకఖ్యాతికై యనేకములైన యుపాయముల నిర్ధారణమును జేసి పరిభ్రమించుచున్నావు. అమ్మా ! ఒకవంక - ఆత్మను విస్మరించిన యజ్ఞానశిశువవుగాను, మఱి యొకవంక - నిన్ను వెదకికొనుటకుఁగాను అనేకాధ్యవసాయములు చేయు పురుషుడవుగాను నీవే కనవచ్చుచున్నావు.

అమ్మా ! నీవు సర్వప్రకాశరూపిణివైన చిన్మయివి. నీకు రవ్వంతయైన నావరణములేదు. నీవు విద్యావిద్యలకు రెండిటికి నీశ్వరివి. విద్యావిద్యలు రెండును వేఱుకావు. వాఙ్మనసుల కగోచరవయ్యును, విద్యావిద్యల రెండిటిచే వేర్వేరుగా నీ భిక్షమును బరిభ్రమింపఁజేయుచున్నావు. ఒకవైపు ఈశ్వరరూపముతో సర్వభూతముల హృదయములందు నధిష్ఠించి యుండి, మాయావశములైన సర్వభూతములను బరిభ్రమింపఁజేయుచున్నావు. రెండవవైపు జీవరూపమున, అజ్ఞానివలె ఆ భ్రమణయంత్రమునందు నీవే నలిగిపోయి, హాహాకారము లొనర్చుచున్నావు. ఒకవంక నుజ్జ్వలప్రకాశ వివేకదీపమవు. రెండవవంక మహాంధకార మమత్వగర్తమవు. రెండుదిక్కులును నీవు లేకున్నఁ బరిస్ఫుటములే - కాని నీవుగాక మఱి యొండు లేనేలేదు. “కా త్వదన్య” ఎచ్చటను నీ లేమియేలేదు. తల్లీ ! నీ యీ యానందలీల చిత్రము ! ధన్యము !

అమ్మా ! ‘విభ్రామయతీ’ యను మాటవలన, మేము నీ యెడ నొక విచిత్ర రహస్యమును గనుగొందుము. నీవు

స్వయం విభ్రాంతవు. నీ స్వరూపమును మఱచి యారూపముతో నిన్ను వెలయుచుకొని, మఱల నారూపమునే విభ్రాంతము చేయుచున్నావు. మఱపించుచున్నావు. నిన్ను నీవే మఱచి యజ్ఞానాంధకారమునందుఁ బడుచున్నావు. లేదా, వివేకదీపమును వెల్గించి నిన్ను నీవే వెదకికొని వెలిఁబెట్టుఁ బ్రయత్నించుచున్నావు. నిత్యజ్ఞానమయివైన నీ యీ లీల బహు విచిత్రము.

ఓం. రక్షింసి యత్రోగ్రవిషాశ్చ నాగా

యత్రారయో దస్యబలాని యత్ర ।

దావానలో యత్ర తథాభిమద్యే

తత్ర స్థితా త్వం పరిపాసి విశ్వమ్॥ ఓం.

31

అమ్మా! రాక్షసులుండుచోట, ఉగ్రవిషసర్పములుండుచోట, దొంగలగుంపు లుండుచోట, అడవియందుఁ గారు చిచ్చుండుచోట, బడబానలపూర్ణమైన సంద్రము నడుమను, నీవే యుండి విశ్వమును రక్షింతువు.

వ్యాఖ్య:—నీవీ విశ్వమును మునుజెప్పినట్లు విభ్రాంతము చేయుచున్నావు. అంతేకాదు. అంతటను నీవే యడ్డులేక యథాయోగ్యముగా విశ్వరక్షణము చేయుచున్నావు.

అమ్మా! విషయప్రలోభమును, ఉగ్రవిషసర్పముల నెడి ద్వేష హింసాదులును, అరిబలమ నెడి కామ క్రోధాదులును, దొంగల నెడి దర్పదంభాభిమానములును, దావాగ్నియ నెడి శోక దుఃఖాదులును, దుస్తరసముద్రమ నెడి సంసారమును, అను వీని

వలన విశ్వమును రక్షించువారు నీవుగాక మఱెవ్వరును లేదు. అజ్ఞానమువలని పూర్ణావరణ ముండుచోట, ఆత్మస్థిత్వము పూర్ణముగా నప్తమగున నెడి బెదరుగలచోట, నెన్నఁడుం దప్పని మృత్యుకరాశకృష్ణచ్ఛాయ క్రమ్ముచోట, అమ్మా ! నీవు పరిపాలిసీమూర్తితో స్నేహమయమాతృమూర్తితో నీ నెయ్యపు బిడ్డలైన జీవులను రక్షింతువు. విశ్వరక్ష యొనర్తువు. మఱియు స్థూలజగత్తునను మునుజెప్పిన రాక్షస శత్రు సర్ప దస్య దవానల బడబానల పూర్ణదుస్తర సముద్రాదులందు, ఘోరాపదల యందుఁబడిన నీ నెయ్యపుసంతును నీ వెంతటి దివ్యభావముతో, వింతగొల్పు నుపాయముతో రక్షించుచున్నావో, యది చూచియు మూఢులమైయున్న మేము నిన్నెఱుంగఁగోరకున్నాము; ఎఱింగినను నీ సత్ప్రకాశముఁ గోరము; గ్రహింపము. గ్రహించినను బూర్ణవిశ్వాసము నిల్పలేకున్నాము. “సత్యముగా నీవున్నావు. సత్యముగా జీవులను నీవు రక్షించుచున్నా”వని నిస్సంశయముగా నంగీకరింపకున్నాము. మే మంగీకరింపకున్నను మమ్ముల నీవు రక్షించుచున్నావు. ఇందు సందియము లేదమ్మా !

పక్షాంతరమున — మునుజెప్పిన యాపదలందుఁబడియు మా దృష్టిచే రక్షితులము కాకుండలేదు. అవియు నీ స్నేహ మయాంకమునఁ జిరమునుండియు రక్షితములే. దీనియందును నెట్టి విచారము సంశయము నక్కఱలేదు. ఏమన, “తత్ర స్థితా త్వమ్” నీ వచ్చట నున్నావు. ఈ విపత్సంకులస్థానమందు, అవినాశ స్థానమందు, కాలమందును నీ వొక్కతెవే యున్నావు. కనుక నే జీవులనెడి స్నేహసంతానము విపత్తులయందుఁబడి సాధారణ

దృష్టితో విసప్తమైనదన్నను, హాని యింతయు లేదు. నీ శాన్తి మయాంకమందే చోటు దొరుకును. అమ్మా ! నీ వంతట నున్నావు. సర్వమును రక్షించు జననివి. కనుక రక్షా వినాశ ములు రెండు నున్న స్థలములందును, “విశ్వం పరిపాసి” ఇది ధ్రువసత్యము. నిన్నీ విశ్వరక్షాకరమూర్తితో సర్వత్ర యున్న దానినిగాఁ జూడఁగల్గువారలే, మఱెట్టి వినాశమును విపత్తును బొందరు.

“తత్ర స్థితా త్వం పరిపాసి” యను మాటయందు గొంత సాధనరహస్యమున్నది. శ్రద్ధమై వినునది. హిరణ్యకశిపునియానచే నలసల మరుగునీటిలో వేయఁబడిన ప్రహ్లాదుఁడు, “అనలవిహారీ, హృదయవిహారీ” మున్నగు నామములతో బిగ్గఁబిలువక, వైకుంఠ నాథాది నామములతో భగవంతు నుద్దేశించి యుపసాహించెను. మఱియు, కుసుభయందు దుశ్శాసనునిచే వస్త్రహరణమగువేళ ద్రౌపది, ప్రాణనాథాది శబ్దముల నుపయోగించి మొఱపెట్టక ద్వారకానాథాది నామములతో భగవంతుని బిల్చినది. ఉభయత్ర భగవంతునిరాకకుఁ గొంత తడవైనది. ఏమన - ప్రహ్లాద ద్రౌపదులు “తత్ర స్థితా త్వం పరిపాసి” యను కథారహస్యము నా సమయమందు మఱచిరి. భగవంతుఁడు సర్వత్ర విరాజిల్లుచున్నాఁడు. అగ్నిరూపమున నాతఁడే, వస్త్రరూపమున నాతఁడే, సర్వజీవుల హృదయమందును బ్రాణపతిరూపమున నాతఁడే విరాజిల్లుచున్నాఁడు. కనుక జీవుఁ డెచ్చట నెట్టి గొడవలోనే పడనీ, అచ్చటనే యా విపద్రూపముగా సైతము అమ్మయే సిద్ధముగానుండుననెడి దృఢవిశ్వాసముంచి యమ్మను స్మరింపఁ గల్గినచో, జీవుఁడు వెంటనే గొడవవలనఁ బరిత్రాణము నొందఁ



గలఁడు. అమ్మ సర్వదా సర్వత్ర సన్నిహితయై యుండుననెడి దృఢవిశ్వాసము నెలకొన్నచో, మఱెట్టి యాపదవల్లను విచలి తుండు కాఁ బనిలేదు.

ఓం. విశ్వేశ్వరీ త్వం పరిపాసి విశ్వం

విశ్వాత్మికా ధారయసీతి నిత్యమ్ ।

విశ్వేశవంద్యా భవతీ భవన్తి

విశ్వాశయా యే త్వయి భక్తి నమ్రాః॥ ఓం. 32

అమ్మా! నీవు విశ్వేశ్వరివి గాన విశ్వమును రక్షింతువు. విశ్వమే నీ శరీరము గాన, నీవు విశ్వమును ధరించుచున్నావు. నీవు విశ్వేశులకును వందనీయవు. నీకు భక్తితో నములగువారు సైతము విశ్వమున కాశ్రయస్వరూపు లగుదురు.

వ్యాఖ్య:—అమ్మా! నీవు మునుజెప్పిన రాక్షసాదుల నెడి వృత్తులనుండియు జీవుల సతాకికోపాయములచే రక్షింతువనుట యం దింతయు వింతలేదు. అమ్మా! నీవు విశ్వేశ్వరివి - ఈవిశ్వమున కధిపతివి. దేనికే నధిపతులై నవారు దానిని రక్షింతుకదా. అప్పుడు దేవతాగణము “విశ్వేశ్వరీ త్వం పరిపాసి విశ్వమ్” అని యేల యన్నది? విశ్వేశ్వరిగా నిన్ను నెఱుంగువారితే, యీ విశ్వమును నీ వొక్కతెవే రక్షింతువని తెలిసికొనఁగలరు. మఱియు నీ విశ్వము న్నియందే ధరించియుంచితీవి. ఇందును వింతలేదు. ఏమన - నీవు విశ్వాత్మికవు. ‘ఏకోఽహం బహుస్యామ్’ అని నీవే బహురూపములతోఁ బ్రకాశించుచున్నావు. ఈ విశ్వమే నీ శరీరము, కనుక దీనిని ధరించి యుంచుటయు నీ స్వభావమే.

ప్రసంగపశమున నీ విశిష్టాద్వైతవాద సంబంధమున రెండు మాటలు చెప్పట కేనల మన్యాయముకాదు. ఆ మతము సనుసరించువారు, ఈ విశ్వమే భగవంతుని శరీరము. మన యీ స్థూలశరీరము — ఈ మనసు, బుద్ధి, ఆత్మ యనువాని సమష్టియైనట్లే యీ వ్యక్తిత్వము విరాణ్మనస్సు, సమష్టిబుద్ధి యనువానితోఁగూడిన పరమాత్మయొక్కటే, యుపాస్యము లభ్యమునందురు. సాధనజగత్తునం దీ మతము విశేషాదరణీయము, పరిగ్రాహ్యము నైనదే. ఇది యుపనిషద్విరుద్ధమునుగాదు. ఉపనిషత్తులును బలుచోట్ల నీ విశ్వమును బరమాత్మయొక్క స్థూల శరీరమన్నవి; గాని యీ మతమందలి యొకమాట విశేషించి విచారింపఁదగినది. విశిష్టాద్వైతవాదులు ఈ పరిదృశ్యమాన (కానవచ్చు) జడాంశమును, ఒక్కదెబ్బతో అచిత్తత్వమనిరి. అచిచ్ఛబ్దార్థము జడమేయన్నచో, నిది శ్రుతివిరుద్ధము. ఏమంటే శ్రుతి, యీ జడాంశమునుగూడ బ్రహ్మస్వరూపముగానే కీర్తించినది. అచిచ్ఛబ్దముచే చిత్తయొక్క స్వల్పప్రకాశమని యర్థస్వీకారముచేసి, ఈషదర్థమందు సర్వో సమాసము చేసినచో నెట్టి సంశయమునకును దావుండదు.

అది యుండనిండు — అమ్మా! నీవు విశ్వేశగణము, విశ్వాధిపతిగణము, ఈశ్వరగణము అనఁగా బ్రహ్మాదిదేవతాబృందము సదా నీకు వందనమాచరించును. దేవతలు సర్వతో భావముతో నీకు శరణాగతులే. అట్లగుటచేతనే వారు విశ్వాధిపత్యము నొందిరి. గాన “త్వయి భక్తి నప్రమాణ” నీకు భక్తితో సత్తులగువారే, నీక్కముగా విశ్వమున కాశ్రయస్వరూపు లగు

దురు. విశ్వమందలి జనులు వారి యాశ్రయమునొంది జ్ఞాన భక్తులను శాంతిని బొందఁబ్రయత్నింతురు.

ఓం. దేవి ప్రసీద పరిపాలయ నోఽరి భీతే

ర్నిత్యం యథాసురవధా దధునైవ సద్యః ।

పాపాని సర్వజగతాం చ శమం నయాశు

ఉత్పాతపాక జనితాంశ్చ మహోపసర్గా॥ఓం 33

ఓ దేవీ! నీవు ప్రసన్నవగుము. ఇప్పుడసురులను వధించి మమ్ములను శత్రుభయమువలన సద్యోవిముక్తులను జేసినటులే, నిత్యమును మా శత్రుభయమును బోఁగొట్టి కాపాడుము. మఱియు నీ సర్వజగత్తుల పాపములను, ఉత్పాత పరిణామరూప మైన యుపసర్గములను శాంతింపఁజేయుము.

వ్యాఖ్య:— అమ్మా! నీవు ప్రసన్నవగుము. నీవు నిత్యమును మాయెడలఁ బ్రసన్నవే యని స్వవిధముల మాకెఱిగింపుము. మఱియు “అధునైవ” ఇప్పుడే యసురులను జంపి మమ్ము భయవిముక్తులను జేసినట్లే నిత్యము పిలిచినపుడెల్ల నీవు, మా యొక్క బహు “నేను” లనెడి యజ్ఞానముచేతనైన మా శత్రుభయమును అనఁగా గామాది రిపుల చేతనైన మునుఁగును దొలఁగించి పాలింపుము.

అమ్మా! ఒక్కసారి చూడుము. నీ నెయ్యిపు సంతకామాది శత్రువుల యుత్పీడనముచే నలిగిపోవుచున్నది. అదే వినుమమ్మా! శత్రువుల యత్యాచారముచే నుత్పీడనము నొంది యుపద్రవము నొంది యెంత ఘోషపెట్టుచున్నదో!

కొందఱు నిన్నుఁ గఠిన పాపాణముగా నెంచి తిరస్కరించుచున్నారు. కొందఱు శత్రుభయమువలనఁ బరిత్రాణమొందుటకై కఠోరనియమములను, బలువిధములైన యోగకౌశలాది సాధనములను జేయుచున్నారు. శత్రుభయభీతమైన యీ నీ సంతానమును రక్షింపుము. నీవు వారితో “మామేన యే ప్రపద్యంతే మాయా మేతాం తరన్తి తే” నాకు శరణాగతులగుట చేతనే మీ శత్రుభయము నశించునని చెప్పివేయుము. అంతే కాదు. “పాపాని సర్వజగతాం చ శమం నయాశు” సర్వ జగత్తుల పాపముల నెడి సంస్కారములపైతము వడిగా శాంతిపఁ జేయుము. జీవునకుఁ బాపబోధ మెందుకగును? “నేను కర్త” ననుకొనుచునే కర్మము లాచరించును గానఁ, కర్మఫలము నెడి పాపము నేనుతోఁ గూడియుండును. సాధారణభాషలో దేనిని బుణ్యమందురో, అదియుఁ బాపమం దిమిడియున్నదే.

అమ్మా! జీవుఁడు నీకు శరణుజొచ్చినచోఁ గొలది నాశ్వలోనే వాని కర్తృత్వజ్ఞానము (నేనే కర్తనను తెల్పి) అంతరించిపోవును, గానఁ బాపము - కర్మఫలము మతేమియు మిగులదు. కనుక, అమ్మా! యని నినుఁబిల్చు ముద్దుబిడ్డలకు, “నాయనలారా! ‘అహం’ అనునదే పాపముచుడి! అహం బోధమును విడువుఁడు. మీరు ‘నేను’ అనుచున్నది ‘నేను’ మీ యమ్మను. నన్ను విడిచి మఱల మీరు ‘నేను’ కాఁబోకుఁడు. నాయెడ లక్ష్యముంచి నాకే శరణాగతుల రగుఁడు. అవుడు చూడుఁడు. కొలదినాశ్వలోనే మీ సర్వపాపములును దొలఁగును” అని నీవే చెప్పివేయుమమ్మా!

“ఉత్పాతపాక జనితాంశ్చ మహాపసర్గాః” ఉత్పాతములు - ఉల్కాపాతము, ధూమకేతూదయము, సూర్య పరివేషము - (సూర్యుని చుట్టు నల్లనిమండలము) మున్నగు నీ యుత్పాతముల పాకము - ఫలపరిణామము - దానివలన నగు నుపసర్గములు - దుర్భిక్షము, మహామారి, అకాలమృత్యువు, నీటివెల్లువలు, పిడుగుపాల్లు, తుపానులు మున్నగునవి జీవుల పాపములకుఁ బ్రత్యక్షఫలములు. అహంబోధముతోఁ బనులు చేయునపుడు బహిర్ముఖమైన జీవబృందము వివిధములైన యిట్టి యుపసర్గములందుఁ బడును. అమ్మా! జగత్తునం దీ పాపమును దొలఁగింపుము. ఉపసర్గములను శాంతింపఁజేయుము. ఆనందమయివైన నీ సంతానము మఱల నానందము నొంది, యమరత్వసంధానము నొంది, విషమోపసర్గముల బారినుండి తప్పి పరిత్రాణ మొందునుగాక.

ఓం. ప్రణతానాం ప్రసీద త్వం దేవి విశ్వార్తిహారిణి ।

త్రిలోక్యవాసినా మీద్యే లోకానాం పరదా భవ॥ఓం. 34

ఓ దేవీ ! విశ్వార్తిహారిణి ! నీకుఁ బ్రణతులైనవారి యెడఁ బ్రసన్నవగుము. ముల్లోకములం దెల్లరచేఁ గొనియాడఁ బడఁదగిన తల్లీ ! ప్రసన్నవగుము.

వ్యాఖ్య:— అమ్మా ! నీవు స్వయంప్రకాశరూపిణివి. నీవు విశ్వముయొక్క సకలదుఃఖములను హరించుదానవు. నీ పాలనమువల్లనే జీవుల సర్వదుఃఖములు తొలఁగును. ప్రణతుల యెడఁ బ్రసన్నవగుట నీ స్వభావము. యథార్థముగా నీకుఁ బ్రణతులైనవారే, నీ నిత్యప్రసన్నమూర్తిని దర్శింపఁగలరు.

అమ్మా ! నేడు మేమును నీ చరణములకుఁ బ్రణతులమైతిమి. అహంత య నెడి మా నిక్కినతల నేడు నీ యడుగుల వ్రాలినది. నీవే వ్రాల్చితివి. కనుక నిపుడు “ప్రసీద” ప్రసన్నపు కాకతప్పదు. అగుదువు. అమ్మా! ముల్లోకములందలివారు సుర సర గంధర్వాదులు, ఎవరి కెంత సాధ్యమో, యంతగాఁ దమ వాణిని విశుద్ధ మొనర్చుటకుఁ, దాము విశుద్ధులగుటకు నీ గుణగానము చేయుదురు. కనుక నీవు ముల్లోకములకును స్తుత్యవు. నీ వెల్లర కును వరదానము చేయుము. నీవు లోకములకు వరదవు. గాన, నీ వరదాయినీమూర్తితో నిలువుము. ఇప్పుడు నీ సంతానము నిర్భయముగా, నిష్కపటముగా నీ యిచ్చు వరముల నందుకొని ధన్యము కాఁగలదు. లోకము మఱల నీ సత్యప్రకాశముచే నుద్భాసితమగును.

ఓం. దేవువాచ ఓం.

ఓం. వరదాహం సురగణా వరం యం మనసేచ్ఛథ ।

తం వృణుధ్వం ప్రయచ్ఛామి జగతా ముపకారకమ్॥ ఓం శివ

దేవి పలికెను:- ఓ దేవతలు ! నేను వరదాయినని. జగదుపకారకమైన వరమేదియైననుఁ గోరుకొనుఁ డది యిచ్చెదను. వేలుపులు చేసిన స్తోత్రపాఠఫలముగా మన యమ్మ మిగులఁ బ్రసన్నయైనది. వరదాయినీమూర్తితో నావిర్భవించి జగన్మంగళవిధాయకమగు వరమిచ్చుటకుఁ బూనుకొన్నది.

వ్యాఖ్య:- నాధకా ! నిజముగా నటులే యైనది. అగుచుండును. ఇప్పుడు, విశ్వాసములేని యీ జగమందు సైతము, ఈ విధముగా సత్యముగా వచ్చి జగన్మంగళమును సాధించును.

ఏమన - సంతానము జగదాత్మయం దేకీభూతమైనపుడు, జగన్మంగళసాధనమే మన యమ్మ ముఖ్యలక్షణమగును. వ్యక్తిగతమైన సంకీర్ణస్వార్థమందు లక్ష్యముండదు, గాన నిష్కామసాధక సాధన ఫలముగానే జగన్మంగళము సాధితమగును.

ఇట్టి నిష్కామకర్మల కర్మవిభాగసంబంధమున శాస్త్రకారులన్నది వ్రాయుట యప్రాసంగికముకాదు. “ఆత్మజ్ఞపురుషుల కాప్త సుహృత్తులయినవారికి, వారి సుకృతమందు వంతు గలదు. వారిని ద్వేషించువారు వారి దుష్కృతములను గొందురు” అని శ్రుతి. ఇది పుత్రాదులైన యుత్తమాధికారులకు ధనవితాదులు సంక్రమించునటులే యగును. రుక్మాంగదుఁడు చేసిన నిష్కామైకాదశీవ్రతఫలముగాఁ దనవారలెల్లరు నరకమునుండి స్వర్గము నకుఁ జేర్పఁబడిరి. ఒక గృహస్థుఁడు చేయు నిష్కామకన్యాదాన ఫలముగా నతని వంశీయు లిటు పదితరములవారు, నటు పది తరములవారు నరకగతులైన నుద్ధరింపఁబడి శాశ్వతబ్రహ్మ లోకావాప్తి నొందుదురు. అని కన్యాదానవేళ కాన్యాదాత్మ సంకల్పవాక్యములేకద. రావణుఁడు చేసిన దుష్కృతముల ఫలమును, వానివంశమువారేకాక, లంకారాజ్యమువారెల్లరుఁ బంచి కొని యనుభవించిరి. ఉండసి, ఉపనిషత్తు, అభ్యుదయకామ్యులైన యాత్మజ్ఞపురుషుల పూజ నుపదేశించినది. ఈ విధముగా విశ్వమంగళసాధనముచేయుటకై యాత్మజ్ఞపురుషులు పుట్టుదురు.

ఓం. దేవా ఊచుః ఓం.

ఓం. సర్వబాధాప్రశమనం త్రైలోక్యస్యాఖిలేశ్వరి ।

ఏవ మేత త్వయాకార్య మస్మదైవరి వినాశనమ్॥ ఓం. ౩౪

దేవతలనిరి— అమ్మా! అఖలేశ్వరీ! నీ విపుడు మాయరికులమును నశింపఁజేసినట్లే, ముల్లోకముల బాధలను నశింపఁజేయుము. ఇంతే మా కోరిక.

వ్యాఖ్య:— అఖలేశ్వరీ! కొన్నాళ్లయి విశ్వమందన్నియు బాధలే, యనుచు నొక యార్తధ్వని లేచినది. అన్ని విధముల బాధలను బాపకున్నచో నిన్నొందుట (నిన్నుఁ దెలియుట) కాదు. ఆహా! యెట్టి మర్మపీడాకరవాణి వినఁబడుచున్నది! కాని కొలఁదిమంది మాత్రమే సర్వమును విడుచుట కనుచున్నాము. అటులు చేయఁగలవార లన్నియు బాధలే యనుచున్నారు. ఇఁకఁ గృతకార్యులు కానివారును, సర్వమును మాతృలాభమున కంతరాయమే యని ఘోషించుచున్నారు. వాస్తవముగా సర్వమును (వారనుకొన్నవన్నియు) బాధలు కావు. సర్వవిధముల నీవే విరాజిల్లుచున్నావనెడి సత్యమందుఁ బ్రతిష్ఠితుఁడగుటచేతనే జీవుఁడు నీ సర్వాతీతస్వరూపము ననుభవింపఁగలఁడు. అమ్మయే సర్వమునైయున్నదని, తెలియనంత దాఁక, జీవునకు మాతృలాభవిషయమున సర్వము సంతరాయముగానే నిల్చును. కనుకనే “అమ్మా! జగత్తునందు సత్యప్రతిష్ఠ చేయుము. నీ వొక్కతెవే సర్వరూపములతో సత్యరూపముతో నిన్ను వెలయించుకొనుచున్నావని, ప్రత్యేక జీవుఁడును హృదయమందు స్వర్ణాక్షరములతో నంకిత మొనర్చుకొనునట్లు చేయుము. ఏ బాధలు నుండవు. అమ్మగుండెయే సర్వవిధముల, దన సంతానమును ధరించుటకై సిద్ధమని, నీ సంతానమునకు మర్మమర్మముల నాటఁదెలుపుము. సర్వము సత్యప్రతిష్ఠిత



మగును. లోకమున సర్వదుఃఖిరోదనములు తొలగిపోవును. జగత్తు యథార్థకల్యాణము నొందును.”

ఓం. దేవువచ్చుచు ఓం.

ఓం. వైవస్వతేఽన్తరే ప్రాప్తే అష్టావింశతిమే యుగే ।

శుంభోనిశుంభశ్చైవాన్యౌ వృత్పత్యేతే మహాసురౌ॥ ఓం 37

ఓం. నందగోపగృహే జాతా యశోదాగర్భ సంభవా ।

తతస్తౌ నాశయిష్యామి వింధ్యాచల నివాసినీ॥ ఓం. 38

అమృతమున్నది— వైవస్వతమన్వంతరమందు, ఇరువది యెనిమిదవ యుగమున మఱల శుంభ శుంభులనెడి పేళ్లతో నిరువురు మహాసురులు పుట్టుదురు. అపుడు నేను నందగోపునింట యశోదాగర్భమునందుఁ బుట్టి వింధ్యాచలమునందుండి యా యసురులను నశింపఁజేయుదును.

వ్యాఖ్య:— దేవతలచేఁ బ్రార్థింపఁబడి త్రైలోక్యమునకు సర్వబాధాప్రళయమున వరము నిచ్చుటకుఁ బూని, యమ్మ యిచట ననేక రహస్యములను వెల్లడించినది. దేవీమాహాత్మ్యమందు వర్ణింపఁబడిన మూడురహస్యముల నమ్మ తానే వ్యక్తపఱచినది. దేవీవాక్యములుగా నీ యధ్యాయమందుఁ బఠనములుగ మంత్రము లున్నవి. అమ్మ కృపాపూర్వకముగా సాధకుని మోహవరణముఁ దొలగించినపుడే యా మంత్రముల రహస్య నిర్ణయము కాఁగలదు.

ప్రియసాధకా! రమ్మ; మనమిప్పుడు “అమ్మా! ఈ రహస్యమంత్రముల యథార్థతాత్పర్యము మాకు హృదయంగ

మము చేయుమా” యని యప్పు యడుగులంబడి యడిగికొందము. “అంధేనైవ నీయమానా యథాంధాః” అను న్యాయమున భ్రాంతమార్గమునఁ బడకుండుము గాక. ‘జయ మాతా’ నీ వృద్ధాసింపుము.

వై వస్వతమనువు - ఏడవ మనువు. ఒక మనువు సధి కారము చెల్లు కాలము మన్వంతరము. డెబ్బదియ నొక్క మహాయుగము లొక్క మన్వంతరము. సత్య త్రేతా ద్వాపర కలియుగములు నాలుగుం జేరి యొక మహాయుగమగును. పదునాలుగు మన్వంతరము లొక కల్పము - ఒక్కసారిగాఁ బ్రలయమగును. వర్తమాన కల్పముపేరు శ్వేతవరాహము. ఇక్కల్పమందగు డెబ్బదియొక్క మహాయుగములలో నిరువది యేడు కడచిపోయినవి. ఇరువదియెనిమిదవ మహాయుగమందు, సత్య త్రేతా ద్వాపరయుగములు కడచినవి. ఇప్పుడు కలియుగము నడుచుచున్నది. దీని యాయుఃపరిమాణము నాల్గులక్షల ముప్పదిరెండువేల వర్షములు. దానిలో 5065 వత్సరములు మాత్రమే జరిగినవి. ఇచట మనము ప్రసంగవశమున భారతీయ కాల గణనము నెడ సాధారణుల దృష్టి నాకర్షించుచున్నాము. సత్యతాకాలనిర్ణయము చేయుటకై నాలుగైదు వేలో, పది యిరువది వేలో సంవత్సరములు మాత్రమే సిద్ధాంతము చేయు వారు దయచేసి మున్నువ్రాసిన కాలగణనాప్రణాళిక నొక్క సారి లక్షింపవలయును. “భారతవర్షము అధఃపతితమై పోయినది. భారతము చిరకాలము పరాధీనమై చిరదాస్యము చేసినది” యనువారు, ఒక్కసారి లెక్కవేసి చూచినచో భారతవర్షమునకు నిర్దిష్టమైన యాయుఃపరిమాణమునుబట్టి

యొకటి రెండువేల యేండ్లంత యల్పమో, ఎంత ఊద్రమో - బిందునదృశము కాదా? కనుక భారతమర్దశను జూచి శంకించి కలతనొంద హేతువు లేదు. కొంతకాలమైన తర్వాత నిట్టి యవస్థనగు శోచనీయకథలు నాయనమ్మ కతల క్రిందనే లెక్కింపబడును. ఇమ్మాట లిచట నప్రాసంగికము లైనను వీని యాలోచనమువలన మేలే కలదు. దుర్బలచిత్తుల హృదయమందు నూతనోత్సాహము, నూతనబలము, ఆశ, సంచరింపజొచ్చును. మఱియొక గొప్ప యుపకారము. జీవుని యహంకారము నశించును. ఔరా! అనంతకాలసమద్రమందు మేమెంత ఊద్రులము! మా యునికి యెంత యల్పము! అను నిట్టి విచారమువలన జీవుని యహంకారము విడిచివును.

మంత్రమందుఁ జెప్పబడినది — అమ్మ యన్నది - “వైవస్వతమన్వంతరమందు, ఇర్వదియైన్మిదనయుగమున మఱిల శుంభనిశుంభుల పేరి యసురు లిర్వురు పుట్టుదురు. నేను నంద గోవు నింట యశోదకడుపునఁ బుట్టి వింధ్యాచలమునందుండి, ఆ శుంభనిశుంభులను నాశ మొనర్తును.”

ఇచట - అమ్మ చెప్పిన కాలము లెక్కనుబట్టి యీ వర్తమానయుగమే విశేషించి లక్షింపబడును. ఇది దేవీ మాహాత్యమునందలి, స్వారోచిష - అనఁగా రెండవమన్వంతరమునకుఁ జెందిన యుపాఖ్యానము. ఆ కాలమునుబట్టి చూడ వర్తమానకాలము బహుదూరభవిష్యత్తు, గాన, ఈ మంత్రమందు “ఉత్పత్యేతే” అనునది భవిష్యద్బోధక క్రియాపదముగా నున్నది. వర్తమానమునఁ జెక్కొండు మనుష్యులు శుంభనిశుంభులచేత, అనఁగా - అస్మితా మమతలచేత జయింపఁ

బడినవారలే. మన యమ్మ యశోదాగర్భసంభూతయై నంద గోవు నింట వెలసి యీ యివ్వరిని నశింపజేయును.

నందగోప — ఆనందమయబ్రహ్మభిముఖయైన మనస్సు. “గాః పాతీతి గోపః” గోశబ్దార్థము ఇంద్రియములు. ఇంద్రియములను బాలించునది మనస్సు. కావున ‘గోప’ యనబడెను. మనస్సనేడి గోవుఁడు నందుఁడు. అనఁగా, ఆనందస్వరూపాత్మకు అభిముఖుఁడగునపుడే వాని పేరు నందగోవుఁడు. సర్వవిధముల నాత్మాభిముఖమనస్సు నాశ్రయించియే శక్తివికాస మగును. అనఁగాఁ బ్రజ్ఞాప్రభావము వెలయును. దానిచేతనే అస్మితా మమతలు నశించును. అదే నందగోపగృహమందుఁ బుట్టుటగాఁ జెప్పబడినది. అదే ‘యశోదాగర్భసంభవ’. ‘యశః + దా’ యశోదా; యశస్సు నిచ్చునది. మాతృలాభముకొఱకుఁ, దీవ్రాధ్యవసాయశీలుఁ డగుటచేతనే, మన యమ్మ తొలుదొల్త యశోదామూర్తితో జీవునిఁ దన యంకమందుఁ జేర్చుకొనును. అపుడు వానికిఁ దెలియకయే వాని యశస్సు నలుదిక్కులఁ బ్రాకును. సంతానము “రూపం దేహి, యశోదేహి” యని కోరినది, గాన జగన్మాత యశోదారూపమున వెలసి నందా శక్తిని బరిపోషించినది. యశోదయొడియందుఁ బెరిగిన యానంద మయశక్తియే శుంభనిశుంభుల వినాశమును జేయునది. ఈమె పేరే నందాశక్తి. ఈమె వింధ్యాచలవాసిని. వింధ్యాచలమే హృదయదేశము. హృదయమందలి యానందమయశక్తిచేతనే యస్మితా మమతలు నశించుటగును. తంత్రశాస్త్రమునందు నుమేరుపర్వతము మస్తకముగాను, వింధ్యాచలము హృదయము గాను, కులపర్వతము మూలాధారముగాను నిర్దేశింపబడినది.

మొత్తపుమాట యేమనగా—అమ్మచెప్పినది “ఈ యుగ మందు సైతము జీవుఁడు విశేషించి సత్యచ్యుతుఁడై పోవును. నా సంధానము నొందక యహంకార విమూఢుఁడై పోవును. అప్పుడే నేను జీవహృదయమందు యశోదాగర్భ సంభవనై నందాశక్తిగా వెలసి, వాని యహంకారము నడంచి వానిని సత్యలోకమందుఁ జేర్చెదను.” ద్వాపరయుగమందును మన యమ్మ శ్రీకృష్ణుఁడుగా నందగోప గృహమందు యశోదా గర్భసంభవయై నందాశక్తిరూపమునఁ దన్ను వెలయించుకొని, శిశుపాలాదులైన యసురుల నశింపఁజేసి, ధర్మరాజ్యమును బ్రతిష్ఠింపఁజేసినది.

మూర్తిరహస్యమందు, ఈ నందాదేవియే విష్ణుశక్తి (లక్ష్మి) గా వర్ణింపఁబడినది. “కమలాంకుశ పాశాజ్ఞై రలంకృత చతుర్భుజా । ఇందిరా కమలా లక్ష్మీః సా శ్రీరుక్మాంబుజాననా॥” యని. ఈ విష్ణుశక్తి యన్నదే మధుకైటభ వధమందునుం జెప్పఁబడినది. ఆ ప్రథమచరిత్రమందు నందాశక్తియు, రక్తదంతి కయు బీజములుగా నుల్లేఖింపఁబడినవి. రక్తదంతికావిషయము రాఁబోవు మంత్రమునఁ దెలియఁగలదు. విష్ణురూపమున వెలసి యా మధుకైటభులఁ జంపిన యా శక్తియే, యీ యుగమున నందాశక్తిరూపమునఁ బ్రతిజీవుని హృదయమందును నావిర్భవించి శుంభ నిశుంభులను (అస్మితా మమతలను) జంపును.

సాధకా ! వినుము — శక్తివస్తువు, అదృశ్యము, అగమ్యము కారణస్వరూపము. ఇది కార్యరూపమున — దృశ్య రూపమునఁ దనను బ్రకటించుకొనునపుడు, సాధారణముగా నా

కార్యమే శక్తిమంత్రుడుగా వ్యవహరింపబడును. చూడము - ఒక చెట్టున్నది. అది స్వయముగా (తానే) నొక శక్తిమాత్రమైనను, దానిని 'వృక్షము' అని వ్యవహరించుచున్నాము. అనుభవించుచున్నాము. వాస్తవముగా నీ శక్తి శక్తిమంత్రులకు భేదమే లేదు. అటులే యొక యఖండమహాశక్తి - చితిశక్తి (బ్రహ్మము) ఒక భావముతోఁ దన్నుఁదా వెలయించుకొన్నపుడు, అట్టి భావముతోనే విభిన్నరూపములతోఁ జరిచితమగుచుండును. దీనిచే దాని యేకత్వమునకు నింతయు హానిలేదు. కనుకనే యీ దేశజనులు ముప్పదిమూడుకోటుల దేవతల దర్శనము చేసినను, అద్వైతవాదులే. ఈ ధన్యదేశజనులు, తామే స్థలమందైనను, ఏరూపమందైనను, ఎట్టి శక్తివికాసమునైనను గాంచినపుడు, దాని నొక జడశక్తిమాత్రముగా నెన్నక, దేవతగానే భావించి, ఈశ్వరుడుగానే గౌరవించి, పూజించునట్టి శక్తివాదులును, జైతన్యదర్శులనై యున్నారు. ఇతరదేశజనులు తామీ వైజ్ఞానికతను, ఆధ్యాత్మికతను దెలియఁజాలకుండుటచేఁ దఱచుగాఁ 'బ్రతిమాపూజకులు, విగ్రహారాధకులు' నని పరిహాసము చేయుదురు. అంతమాత్రాన మనకు రవ్వంతయైన ఖోభములేదు. ఈ ప్రతిమాపూజకులే, ఈ విగ్రహారాధకులే, లోకమున మొట్టమొదట, 'తత్త్వమసి' మున్నగు మహావాక్యములతో, అద్వయజ్ఞాన విజయదుందుభిని ప్రమాగించినవారు. మఱియు నవిశ్వాసపూర్ణమైన, యీ యుగమందు సైతము, ఈ దేశమువారు పలుదేవతల పూజలు చేయుచునే, యభీష్టఫలముల నొందుచు నద్వయజ్ఞానాధికారులై యున్నారు. అది యట్లుండె.

మఱల నిపుడు దేవీమాహాత్మ్య పాఠకులఁ దలపించు చున్నాము — ఈ గ్రంథమందు సర్వదేవ దేవతల యాధ్యాత్మిక రహస్యమే వివరింపఁబడినను, వారి విశిష్టమూర్తుల ననాదరింప లేదు. ఈ సందాశ క్తి మున్నగువానికి విశిష్టమూర్తులుండనే చాలవు. ఇపు డీ దినములలో నట్టి మూర్తులు కానరావని, యెవ్వరును విచారింపఁ గారణములేదు. “సాధకానాం హితార్థాయ బ్రహ్మణో రూపకల్పనా” యనెడి సత్యవాక్యమందు లక్ష్యముంచుటచేతనే, మూర్తామూర్తవిషయకమైన సంశయము తొలఁగిపోవును.

ఓం. పునరవ్యతి రోద్రేణ రూపేణ పృథివీతలే ।

అవతీర్య హనిష్యామి వైప్రచిత్తాన్తు దానవాః॥ ఓం. 39

ఓం. భక్షయంత్యాశ్చ తానుగ్రాఽ వైప్రచిత్తా న్మహాసురాః ।

రక్తాదంతా భవిష్యన్తి దాడిమీ కుసుమోపమాః॥ ఓం. 40

ఓం. తతో మాం దేవతాః స్వర్గే మర్త్యలోకే చ మానవాః ।

స్తువన్తో వ్యాహరిష్యన్తి సతతం రక్తదన్తికామ్॥ ఓం. 41

మఱల నే సతిభీషణాకారముతో భూమిపై నవతరించి వైప్రచిత్తులనెడి దానవులను జంపుదును. ఆ దానవులమనములుటచే నా దస్తములు దానిమ్మపూలవలె నెఱుఁబడును. అపుడు స్వర్గమందలి దేవతలును, మర్త్యమందలి మానవులును విడువక స్తుతించుచు నన్ను రక్తదన్తికా నామముతోఁ గీర్తింతురు.

వ్యాఖ్య:— వేదవిద్ బ్రాహ్మణులు విప్రులు. “వేద పాఠా ద్భవే ద్విప్రః” చిత్తమందు వేదమును=అమ్మ సంవేదన ప్రకాశము నొందువారలే విప్రులు. వారిచిత్తమే విప్రచిత్తము. ఈ విప్రచిత్తములందు వెలయు వృత్తులకే వైప్రచిత్తములని పేరు. అవే దానవగణముగాఁ జెప్పఁబడినది. దీని నణఁచుటకు, అమ్మ యుగ్రరూపమున వెలయు పనిపడును. ఏమన — ఆత్మ సంవేదనసంపన్నులైనవారి చిత్తము బహుపీఠ్యశాలి యగును. ఆ వృత్తుల విలయమొనర్చుటకై యమ్మ యుగ్రరూపమున వెలయు పనిపడును.

ఇంతకుమున్ను యోగుల నిర్మాణచిత్త విషయము చెప్పఁబడినది. యోగశాస్త్రమందొక సూత్రమున్నది. “నిర్మాణ చిత్తా న్యస్మిత్తా మాత్రతః” అనఁగా నిర్మాణచిత్తము, అస్మిత యందే ఘటించఁబడును. అనఁగా జిత్తవిలయమైన తర్వాత మఱల నభినవచిత్త నిర్మాణమగును. ఉద్దేశ్యము విశ్వహితము= లోకైషణ, విశ్వమంగళమునకై యోగిపురుషులు, అభినవ కర్మాశయమును ఘటించుకొందురు. అవియు విప్రచిత్తాసురులనఁబడును. మా యమ్మ సమయమునుబట్టి యావిర్భవించి వానినిగూడ విలయమొనర్చును. ఏమన అవియును వైవల్య విరోధులే.

ఈ విప్రచిత్తాసురులను వినాశ మొనర్చుటకై పరా ప్రకృతియొక్క రజోగుణాత్మకమైన చిత్రవాహరూపముతో, అమ్మ విశేషించి యాత్మప్రకాశము చేయవలసివచ్చును. ఇంతకుమున్ను నందాశక్తి నామముతో జెప్పఁబడినదే మఱల వైప్రచిత్తులనెడి భీషణాసురులను నశింపఁజేసి రక్తదంతికా



నామముతోఁ బ్రసిద్ధయగును. దంతములే భావరాశిని విలయ మొనర్చు శ్రేష్ఠసాధనము. ఆ యతిసూక్ష్మములును, ఉచ్చ తమములునైన వృత్తులు సంహరింపఁబడవలసి వచ్చునపుడు, నిజముగాఁ బ్రలయముపేరి రక్తవర్ణ కరాళదంతపంక్తితోడి నోరు తెఱచి భావములను గ్రసించుచున్నదని మనసునఁ దట్టును. గీతయందలి విశ్వరూపసందర్శనమున, అర్జునుఁడును సరిగా నిట్టులే దంష్ట్రాకరాళ ముఖమందు సర్వభావ విలయమును గాంచెను. “యథా ప్రదీప్తం జ్వలనం పతంగాః” మండు నగ్గి యందు మిడుతలంబోలి రాజన్యవర్గ విలయమందును, ఇచట దానిమృపూలవంటి యెఱ్ఱనిదంతముల సమూహముచే వైప్ర చిత్తాసురకుల భక్షణమును, నొక్కభావమునే వెల్లడించును. అనఁగాఁ దాత్పర్య మొక్కటే.

ఇది మొదలు దేవతలును మానవులును సందాశక్తిని రక్తదంతికయని స్తుతింపఁగడఁగిరి. అమ్మ యెప్పు డెట్టి భావ ముతో నెట్టికార్యమును సంపన్నముచేయునో, అపుడు దేవ తలు మనుష్యులు, అమ్మ నట్టిభావముతో నట్టిపేరితో స్తుతించు చుందురు. ఇంతకుమున్ను మధుకైటభవధమునకు, సందారక్త దంతికా బీజశక్తులే శక్తిబీజములుగా వర్ణింపఁబడినవి. అచట విప్రచిత్త విలయరూపముగా నేమియుం జెప్పఁబడకున్నను బహుత్వస్పృహనాశమే సర్వచిత్తవిలయమునకు బీజస్వరూప మైనదని యెఱుంగవలయును. బహుభావముల కోరిక నివృత్తి యగుటచేతనే తక్కిన యాసురికభావముల విలయమగును. ఈ రక్తదంతికాదేవి యావిర్భవించుటచే విప్రచిత్తులనెడి యసురు లును యోగుల నిర్మాణచిత్తపర్యంతము నష్టమైపోదురు.

నిర్మాణచిత్తమూలమందే యా బహుత్వస్పృహ సూక్ష్మ  
భావముతో నుండుననెడి మాట సంగీకరింపకుండుటకు వీలు  
లేదు. అవి బంధనజనకములు కాకున్నను భేదజ్ఞానము తప్పక  
యున్నదే. అగుఁగాక. ఈ బహుత్వస్పృహను బూర్తిగా విలయ  
మొనర్చియే సాధకుని కై నల్యపదమందుఁ బ్రతిష్ఠించుటకై  
సందాశక్తి, అమృతయొక్క రక్తదంతికామూర్తితో నావిర్భ  
వించును.

ఓం. భూయశ్చ శతవార్షిక్యా మనావృష్ట్యా మనంభసి ।

మునిభిః సంస్తుతా భూమౌ సంభవిష్యామ్యయోనిజా॥ఓం.42

ఓం. తతః శతేన నేత్రాణాం నిరీక్షిష్యామి యన్మునీన్ ।

కీర్తయిష్యన్తి మనుజాః శతాక్షీ మితి మాం తతః॥ఓం.43

నూతేండ్లు వ్యాపించు వఱపుచే బృథివి జనశూన్య  
మగునపుడు, నేను మునులచే స్తుతింపఁబడి, అయోనిజనై  
బువిఁ బుట్టుదును. అపుడు నేను నూఱు కనులతో మునులను  
జూతును, గాన నన్నపుడు జనులు శతాక్షీనామముతోఁ  
గీర్తింతురు.

వ్యాఖ్య:— ఇంతకుమున్ను సందారక్తదంతికలు బీజ  
ములుగాఁ బ్రథమచరిత్ర రహస్యము వ్యాఖ్యానింపఁబడినది.  
ఇపుడు మధ్యమచరిత్ర రహస్యవర్ణన ముపక్రమింపఁబడును.

దేవి యనుచున్నది:— నేను మఱల నావిర్భవించును.  
నూతేండ్లు విడువకుండు వఱపుచే జగము జలశూన్యమగును.  
ఆనందమయపరమాత్మరసము, అభావమగుటచే జీవజగత్తు

శుష్కమును బ్రాణహీనమునైన సాధనాకంకాశమును (ఎముక గూడును) బట్టుకొని సాగుచుండును. మునులును బ్రాహ్మణులును అట్టి ధర్మగ్లానిమయావస్థయందు మర్మపీడితులై నన్ను స్తుతించుదురు. అపు డాకస్మికముగా “భూమా సంభవిష్యామి” భూమినుండియే నేను బ్రకటిత నగుదును. భూమియొక్క, అనగా భౌతికపదార్థములయొక్క (వానియెడ నంటిన) జడత్వ జ్ఞానమును విరోహితమొనర్చి, చిత్సత్తను సత్యమును బ్రతిష్ఠించును. అపుడు నేను మునిగణములను - మనసశీల సాధకులను శతనేత్రములతోఁ జూతును. అనగా మనసశీల సాధకులు నన్ను విశ్వతశ్చక్షువునుగా విశ్వవ్యాపి దృక్ (దృష్టి) శక్తిరూపముగా దర్శించుదురు. అపుడు మానుషు లానందముతో నిండి, నన్ను శతాక్షీనామముతోఁ గీర్తింతురు. అపుడు వారెటు చూచిన సతే, నా దివ్యదృష్టిని స్నేహమయవిలోకమును గాంతురు. గాన శతాక్షీనామకీర్తనము చేయకుండఁజాలరు. అపుడు నేను భూమి నుండి - అనగా జడపదార్థములందు, విశేషించి సత్యరూప మునఁ జైతన్యరూపమునఁ బ్రకాశించి యుండుటను నా సత్తు నుద్ఘాసించఁజేయుదును. దానిచే మనుజులు (మనుసంతానము) నావిశిష్టప్రకాశము నెల్లెడను గాంచి మహాహర్షము నొందుదురు.

ఓం. తతోఽహ మఖిలం యోక మాత్మ దేహ సముద్భవైః !

భరిష్యామి సురాః శాకై రావృష్టైః ప్రాణధారకైః ।

శాకంభరీతి విఖ్యాతిం తదా యాస్యామ్యహం భువి॥ ఓం. 44

ఓ దేవతలు! అపుడు నా దేహమునుండి పుట్టినట్టియుఁ బ్రాణధారకములైనట్టియు శాకములచే, ననావృష్టి యుండు

సంతకాలము సమస్తలోకములను నేను భరింతును (ప్రతిపాదింతును). అప్పుడు శాకంభరి యనుపేర నేనే పరఃగుదును.

వ్యాఖ్య:— దేవి యన్నది:— వేలుపులార ! ఆశతాక్షిని నేనే మఱల శాకంభరీ నామముతోఁ బ్రసిద్ధు నగుదును. ఏమన — అనావృష్టివేళ, నా దేహమునుండి పుట్టి ప్రాణములను నిల్పు శాకములచే సర్వలోకములను గాపాడుదును. (నాగోజ్జీ భట్టు శాకంభరీమూర్తి యావిర్భవించు కాలమును నల్వదవ మహాయుగమని నిరూపించెను. అనఁగా వర్తమానయుగమును బట్టి, పదునొకండు మహాయుగములు కడచిన తర్వాత నా సమయము వచ్చును. ఇప్పుడు 28 వది + 11 = 39 మహాయుగములు చన్నపిదప, నలువదవమహాయుగమం దిక్కాలము వచ్చుననెను.) అప్పుడు బహుకాలము వఱపు వ్యాపించును, గాన అన్నాభావమగును. అప్పుడు బిడ్డ నెయ్యముచే గలఁగిన మన యమ్మ, తన శరీరమునఁ బుట్టిన శాకములచే వఱపున్నంత కాలము జీవసంతానమును బోషించును. అట్టి దుఃఖినమయము రాకకుఁ జాల గడువు కలదు.

ఇక మనము దీని యాధ్యాత్మికార్థమును దెలియఁ బ్రయత్నింతము. “ఆత్మదేహ సముద్భూత” శాకశబ్దముచే, క్షితితత్త్వముయొక్క రసము — జీవసశక్తిగాఁ దెలియునది. ఆత్మకు క్షితియే దేహము. దానినుండి పుట్టిన ప్రాణధారక శాకములే యనావృష్టివేళ జీవుని రక్షించును. తాత్పర్య మేమనఁగా — వాన కురియకుండుసంతదాఁక అనఁగా, ఆనంద మయబ్రహ్మజ్ఞానధారచే సమగ్రవిశ్వము ముంచివేయఁబడ సంతదాఁక — జీవుఁ డానందమయబ్రహ్మసత్తయందుఁ బూర్ణ

ప్రతిష్ఠితుఁడు కానంతదాక, అమ్మ శాకంభరీమూర్తిదేహ మందుఁ బుట్టిన ప్రాణధారక శాకములచే జగత్తును బోషించును. అనఁగాఁ బ్రాణప్రతిష్ఠ చేయించి త్రితాప సంతప్త జీవుల హృదయమందు శాంతి స్రోతోమార్గముఁ దెఱచివేయఁ బ్రయత్నించును.

సారాంశము వినుఁడు - అమ్మ యనుచున్నది. జగత్తునం దిట్టి సమయ మొకటి వచ్చును. అనావృప్తిచే - బ్రహ్మ రసధార లేమిచే, జీవులు కడుదుఃఖితులు సంతప్తులు నగుదురు. మఱల స్థూలజగత్తునం దాత్మరస సంధానము కానపుడు - ఆత్మను జగదతీతము, అజ్ఞేయము, అప్రాప్యమునైన వస్తువుగా నెంచి, పరిత్యజించి జీవులు కేవల బహిర్ముఖులై పోవునపుడు, నేను శాకంభరీమూర్తితో నావిర్భవించును. ఈ విశ్వమే నా దేహమను మాట జీవులకుఁ దెలియఁజెప్పుమను. అపుడు వారే యీ నా విశ్వదేహమందుఁ బ్రాణధారక శాకసంధానము నొందుదురు (శాకములు పుట్టుటఁ గన్గొందురు). విశ్వమండలి ప్రత్యేక పదార్థము ప్రాణమయము. చైతన్యవస్తు వొక్కటే యీ విశ్వమున కుపాదానము, అనుట జీవుల కప్పుడే యనా యాసముగాఁ దెలియఁగలదు. అపుడు వారే కడఁ జూచిన నాకడనే ప్రాణధారక శాకములు కానఁబడును. అనఁగాఁ జైతన్యసంధానము నొంది వారే సరిపుష్టులగుదురు.

ఒక్కమాటలోఁ జెప్పివేయుదము — ప్రాణహీనులై జడత్వముగ్ధులై సంసార సంతప్తులైన మనుష్యులకు మఱలఁ బ్రాణప్రతిష్ఠచేయుటయే, అమ్మ శాకంభరీమూర్తి కార్యము. జడపదార్థములందును చైతన్యదర్శనమే. శాకములచే జీవనము

నిల్పుకొను రహస్యము, అగుగాక; అమ్మ శాకంభరీమూర్తితో మనకుఁ బ్రాణప్రతిష్ఠ చేయును. ఈ శాకంభరియే మధ్యమ చరిత్రకు శక్తిగా వర్ణింపఁబడినది. శాకములచే జీవులను భరించుట - అనఁగాఁ బోషణము చేయుటచేతనే, అమ్మ యిచ్చట నీ నామముతోఁ జెప్పఁబడినది. ఈ శాకంభరీ శబ్దమునకు మతాకయర్థము చెప్పఁగలము. కఠోపనిషత్తు - “యస్య బ్రహ్మ చక్షత్రంచ ఉభేభవతి ఓదనమ్” ఇత్యాది మంత్రమందు జీవుల యన్నమును, మృత్యువుయొక్క యుపసేచనమును పప్పు పచ్చడి కూరలుగాను, అనఁగా శాకముగాఁ గీర్తింపఁబడినది.

ఓం. తత్త్వైవ చ వధిష్యామి దుర్గమాఖ్యం మహాసురం ।

దుర్గాదేవీతి విఖ్యాతం తన్మేనామ భవిష్యతి॥ ఓం. 46

అప్పుడచటనే నేను దుర్గముఁడనెడిమహాసురుని జంపుదు; నప్పటినుండియు నాకు దుర్గాదేవీనామము ప్రసిద్ధమగును.

వ్యాఖ్య:— అమ్మ యనుచున్నది. ఆ శాకంభరీమూర్తితోనే దుర్గముఁడనెడి యసురునిజంపి దుర్గాదేవీ నామము నొందుదును. బహుదుర్గమమైనదియు, దురూహమైన యుపలబ్ధి గలదియు, శ్రుతిచే గత్తి దారువై నడుచుటవంటిదని నిర్దేశింపఁబడినట్టియు, దుర్విశ్లేయమునైన యాత్మత్వమును, సులభలభ్యముగాఁ జేసివేయుటకే, నేను శాకంభరీశక్తిరూపమున నావిర్భవించును. ప్రాణప్రతిష్ఠచేసి యాత్మసంధానమైనపుడు, జీవుల దుర్గము - అనఁగా జీవత్వమనెడి దురవస్థ యనాయాసముగాఁ దొలగిపోవును. ఇందువలన నపుడు, శాకంభరినైన నేనే దుర్గాదేవీనామముతో విఖ్యాత నగుదును. దుర్గశబ్దము

పైని హసనార్థకమైన 'ఆ' ధాతువు చేరుటచే దుర్గాశబ్దస్పృత్తి యైనది. కాఁగా దుర్గతిహోరిణి జనని యని యర్థము. ఈదుర్గయే మధ్యమచరిత్రమునకు బీజము. దుర్గతిహారణమే దేవి యుద్దేశ్యము, కనుకనే మధ్యమచరిత్ర యుపోద్ఘాతమునందు శాకం భరి శక్తి దుర్గాబీజముల విషయము వ్రాయఁబడినది.

ప్రాచీన గ్రంథములందు “దుర్గాదేవీతి విఖ్యాతః తస్మై నామ భవిష్యతి” అను సంశయము లేదు. ప్రాచీన టీకాకారులు పైతము దీనిని వ్రాయలేదు. పుస్తకమందు వ్రాయఁబడకున్నను, అమ్మ దుర్గారూపముతోఁ బ్రతి జీవునందును నావిర్భవించుట కనుచున్నాము. జీవుఁడు దుర్గతుఁడై దుర్గమాసురుని యత్యాచారము పీడింపగా, ఆత్మజ్ఞానమువైపు ముందడుగువేయనోప నపుడే, మన యమ్మ దుర్గాదేవీరూపముతో నావిర్భవించి, దుర్లమాసురుని బడఁగొట్టి తన నెయ్యపుబిడ్డల దుర్గతిని హరించును. మఱి యాత్మజ్ఞానమార్గమును జూపును. కావుననే భారతదేశమునందును, విశేషించి వంగదేశమందు బహుపూర్వ కాలమునుండియు దుర్గాపూజ విరివిగా నడుచుచున్నదని, మనకుఁ దెలియును. ఇపుడే యవిశ్వాసయుగమందు, ఈ శ్రద్ధా హీన యుగమందు పైతము, మనుజులు దుర్గాపూజచేసి “భూతాని దుర్గా భవనాని దుర్గా స్త్రియో నరాశ్చాపి పశుశ్చ దుర్గా । యద్యద్ధి దృశ్యం ఖలుపైవ దుర్గా దుర్గాస్వరూపా దపరం నవిద్యతే॥” యనుచు, సర్వత్ర దుర్గాస్వరూపమునే చూచుచు ధన్యులగుచున్నారు.

ఓం. పునశ్చాహం యదా భీమా రూపం కృత్వా హిమావలే ।

రజఃసి క్షయయిష్యామి మునీనాం త్రాణకారణమ్ ॥ఓం. 47

ఓం. తదా మాం మునయస్సర్వే స్తోష్యన్త్యా నమ్రమూర్తయః।

భీమాదేవీతి విఖ్యాతం తస్మేనామ భవిష్యతి॥ ఓం. 48

మఱల నే నతిభయంకరమూర్తితో హిమాచలమందు అవతరించి మునులను రక్షించుటకై రాక్షసులను జంపుదును. అపుడు వినములై మునులు నన్ను గీర్తింతురు. అపుడు నా పేరు భీమాదేవి యని ప్రసిద్ధమగును.

వ్యాఖ్య:- లక్ష్మీతంత్ర ప్రమాణానుసారముగా నీ భీమా దేవ్యవతారకాలము, వైవస్వతమన్వంతరమందు ఏబదవ మహాయుగము. ఇక్ష్వాకురాకకుఁ గడుం గడువున్నది. ఇపుడు సాగు చున్నది యిర్వదియెనిమిదవ మహాయుగము. ఇక నిరువదియనొక మహాయుగములు కడచిన తర్వాత భీమావిర్భావకాలము నచ్చును. కాని, అప్పువారి యీ భీమామూర్తి, ఈ యుగమందే యపుడపుడు మనకుఁ బ్రత్యక్షమగుచున్నది. కొన్నాళ్లక్రిందటనే భూపశ్చిమభాగమందు మన యమ్మ భీమామూర్తితోఁ బుట్టి రాక్షసప్రకృతిజీవులను బహుసంఖ్యముగా వినాశమొనర్చినది. జడత్వముగ్ధులైన జీవులు, ఒకరి నోటిముద్దను మఱియొకరు లాగి కొనఁబోవునపుడే, మన యమ్మ రాక్షసప్రకృతితో నట్టివారిని దన యొడిలోనికి లాగికొనుట కనుచున్నాము. అట్టి జీవుల వినాశమునకయియే, యమ్మకు అప్పుడప్పుడు భీమామూర్తితో- భయంకరీమూర్తితో నావిర్భవించు పనిపడుచుండును.

సరే; ఆధ్యాత్మికదృష్టితోఁ జూతము. మునుల పరిత్రాణము కొఱకే యీ భీమావతారమని తెలియుచున్నది. మననశీల సాధకులు (మునిగణము) రాక్షసప్రకృతిచేఁ బీడింపఁ



బడునపుడే, అమ్మ యిట్టి భయంకరమూర్తితోఁ బుట్టును. హిమాచలమం దమ్మ యావిర్భవించును. జడత్వవిమూఢమైన జీవగణమే హిమాచల మనఁబడును. జీవులు కేవల జడత్వ మందే ముగ్ధులగునపుడు - జడత్వమునం దున్నతినొందు సాధ నమే జీవిత ముఖ్యలక్ష్యముగా నెంచునపుడే, అమ్మ భీమా మూర్తితో వెలసి, దుర్భిక్ష మహామారీ రాష్ట్రవిప్లవ జలప్లావన ప్రబల వాయు భూకంపాదిరూపమున వెలసి, రాక్షసప్రకృతి జీవుల వినాశమొనర్చి, మననశీల సాధకులను రక్షించి, లోక మున మఱల సత్యధర్మప్రతిష్ఠ చేయును. ఇట్టి భీమామూర్తితో నావిర్భవించునపుడు విశ్వహితమునకై ధృతియుతమైన ముని గణము నప్రమూర్తులతో నమ్మను స్తుతించును. అమ్మయు వారి స్తవమునకు సంతోషించి యా భయంకరమూర్తిని విడుచును. మఱలఁ బ్రశాంతమూర్తితో నాత్మప్రకాశముచేసి, జగత్తునందలి యశాంతిని దొలఁగించును.

ఓం.యదారుణాఖ్య స్త్రైలోక్యే మహాబాధాం కరిష్యతి ।

తదాహంభ్రామరంరూపం కృత్వా సంఖ్యేయషట్పదం॥ఓం.49

ఓం. త్రైలోక్యస్య హితార్థాయ వధిష్యామి మహాసురం ।

భ్రామరీతి చ మా లోకా స్తదా స్తోష్యన్తి సర్వతః॥ఓం.50

అరుణుడను పేరి యసురుడు ముల్లోకముల కత్యంత పీడ గల్గించునపుడు, నేను లోకహితమునకై లెక్కలేని తుమ్మెదల గుంపుతోఁ గూడినదాననై భ్రామరీరూపమును దాల్చి యా యరుణాసురుని వధింతును. అపుడు లోకులు నన్ను భ్రామరి యని స్తుతింతురు.

వ్యాఖ్య:— లక్ష్మీతంత్ర వాక్యానుసారముగా, అష్ట  
భ్రామరియై యవతరించు కాలము, వర్తమానమన్వంతరమున,  
అరువదవయుగము. ఈ యుగమున మఱి ముప్పదియొక్క  
యుగములు కడవఁగా నక్కాలము వచ్చును. అది బహుదూర  
భవిష్యత్తుమాట. అక్కాలకల్పన మిపుడు చేయనులేము. ఈ  
మూర్తిస్వరూపము “తేజోమండల దుర్ధర్షా భ్రామరీ చిత్రకాన్తి  
భృత్ | చిత్రభ్రమర పాణిః సా మహామారీతి కథ్యతే” అని చెప్పఁ  
బడినది. లెక్కలేని తుమ్మెదలచే జుట్టఁబడి విచిత్రమైన తుమ్మె  
దలు చేతఁగల యీమూర్తి యరుణుడ నెడి యసురుని జంపును.

ఇపుడు మనము దీని యాధ్యాత్మికరహస్యము నెఱుంగఁ  
బ్రయత్నింతము. ఆత్మజ్ఞానోదయమునకుఁ బూర్వావస్థయే  
యరుణుడ నెడి యపురుడు. సూర్యోదయమునకు ముందుగ  
అరుణోదయమగునటులే జ్ఞానసూర్యుడ దయించుటకు మున్నే  
చిదాభాసుడ నెడి యరుణుడుదయించును. వానిని జూచి,  
యదే చరమజ్ఞానముగాఁదలంచు సాధకులు, ఈ యరుణా  
సురునిచే బీడింపఁబడుట కన్గొందురు. ఉత్తమ చరిత్రమందు  
శుంభాసురుడనఁబడినవాని మఱియొక పేరే, అరుణాసురుడు.  
ఈ యరుణాసురుడు యథార్థముగానే త్రైలోక్యమునకు మహా  
బాధకుడు, ఉత్పీడకుడు. ‘అహం’ ను ఆత్మగానే ముస్తాబుచేసి  
అనేక కర్తృత్వ భోక్తృత్వాది వ్యాపారముల కాశ్రయఁజై  
యుండును, గావున మన యమ్మ భ్రామరీరూపముతో - భ్రమ  
వినాశిని రూపముతో - ఆవిర్భవించి చిదాభాసుని యాత్మత్వ  
భ్రమమును నశింపఁజేయును. అన్నమయాచి పాత్కాశిక  
దేహము పేరే (ఆఱుకోశములతోఁ గూడినది) పట్టదము.

ఇచటఁ బదమనఁగా స్థానము. అనాత్మవస్తువులయం దాత్మ భ్రమ మీ యాఱుస్థానములందే తలసూపుచుండును, గానఁ జిన్మయి యమ్మ పట్టుద పరివృతారూపముతో భ్రామరీనామ ముతోఁ బేర్కొనఁదగినది. పరమాత్మ అమ్మస్వరూపముతో వెలసి, తొలఁగింపరాని యీ భ్రమమును దొలఁగించు సాధ నము చేయును. అనఁగా జ్ఞానాభాసమ నెడి త్రిలోకపీడకుండగు సరుణాసురుని నశింపఁజేయును. అప్పుడు సర్వలోకములును విశుద్ధ వైతన్యసంధానము నొంది, నిరవచ్ఛిన్నానందసత్తయందుఁ బ్రతిష్ఠితము లగును. భ్రమవినాశియైన యమ్మను గొని యాడును. కనుకనే మంత్రమందు “భ్రామరీతి చ మాం లోకా స్తదా స్తోష్యన్తి సర్వతః” అని దేవీవాక్యము కానవచ్చును. ఋషిచ్ఛందస్సులం దీ భ్రామరీదేవియే, యుత్తమచరిత్రమునకు బీజముగాను వ్రాయఁబడినది. భీమాదేవీరూపముతో రాక్షసీ ప్రకృతిని విలయమొనర్చిన యామెయే, చిదాభాసుండ నెడి యరుణాసురుని గూర్చి భ్రామరీనామమునఁ బరఁగినది. ఆనంద ప్రతిష్ఠయే యుత్తమ చరిత్రమందుఁ బ్రతిపాద్యవిషయము.

ఇప్పుడు మనము సంక్షేపముగాఁ బూర్వోక్తమంత్ర ముల సారమర్మము నెఱుంగఁజూతము. మొదటి సందాశక్తి, రక్తదంతికా బీజము; ఇవి మధుకైటభవధము సత్యప్రతిష్ఠా - బ్రహ్మగ్రంథిభేదము, అనుదాని సూత్రము. రెండవ శాకంభరీ శక్తి, దుర్గాబీజము; ఇవి మహిషాసురవధము-ప్రాణప్రతిష్ఠా - విష్ణుగ్రంథిభేదముయొక్క సూత్రము. అటులే మూడవ భీమా శక్తి, భ్రామరీబీజము; ఇవి శుంభనిశుంభవధము-ఆనందప్రతిష్ఠ - రుద్రగ్రంథిభేదము యొక్క సూత్రము.

1. మధుకై టభవధము:— సత్యప్రతిష్ఠా - బ్రహ్మగ్రంథిభేదము.  
వీని సూత్రము:— సందాశక్తి - రక్తదంతికాబీజము.
2. మహిషాసురవధము:— ప్రాణప్రతిష్ఠా - విష్ణుగ్రంథిభేదము.  
వీని సూత్రము:— శాకంభరీశక్తి - దుర్గాబీజము.
3. శుంభనిశుంభవధము:— ఆనందప్రతిష్ఠా - సుద్రగ్రంథిభేదము.  
వీని సూత్రము:— భీమాశక్తి - భ్రామరీబీజము.

దేవీమాహాత్మ్యమున వర్ణింపఁబడిన మూడురహస్యములకు నిష్కాశును సంక్షేప వివరణములు.

కడచిపోయిన యుగములందే యివి (ఈ శక్తులు) తమ స్వరూపములను వెలయించిన వనుటేకాదు. వర్తమానమందును బ్రత్యేకసాధకుని హృదయమందు నిట్టులే, యిట్టి భావములతోనే, అమ్మ యావిర్భవించుచున్నది. మఱి భవిష్యత్తునందును మన యమ్మ తన నిట్టులే వెలయించుకొనును. ఇదే యమ్మ చేసిన ప్రతిశ్రుతి (వాగ్దానము).

వర్తమాన సాధనయుద్ధమందు, అమ్మ యే మూర్తులతో, నేయే యసురులఁ జంపినదో, భవిష్యత్తునందు సటులే చేయును. అప్పుడు మూర్తుల నామరూపములయందును, అసురుల నామములందును, గార్యప్రణాళియందును, భిన్నత కానఁబడును. మును జెప్పిన మంత్రములవలన నిట్టి తాత్పర్యము గుర్తింపఁబడును. బహుదూర భవిష్యత్కాలమందు సత్య సత్యముగానే జీవసమాహము, నేటి జీవులనుబట్టిచూడ సధిక మూఘులును బహువిభిన్నప్రకృతినంపన్నులు నగుదురు. అపు డాసురికవృత్తులు యథార్థముగానే వర్తమానకాలమునుబట్టి

చూడ మఱింత భీషణతరములుగా నుండును. అప్పు డజ్ఞానము జీవగజత్తును మఱింతగాఁ గప్పివేయును. ఈ విధముగా నజ్ఞానాంధకారము మిగుల దట్టమైపోవునపుడు, జ్ఞానము యున్నయు సధికసులభ యగును. కనుకనే భవిష్యద్వ్యగమున, చన్నికంటె ముందు, సందామూర్తితో శుంభనిశుంభవధమును, మజల శాకంభరీమూర్తితో స్వదేహజాతములైన శాకములచే దేవరక్షయు, దుర్గారూపముతో దుర్గమాసురవధమును జేసి, భీమామూర్తితో రాక్షసులను జంపి, మునులఁ గాచుటయు, భ్రామరీరూపముతో సరుణాసురవధమును, మంత్రములంకుఁ గనుచున్నారము. ఇదే మనయమ్మగారి భవిష్యత్కర్మ సూచీపత్రము.

ఓం. ఇత్థం యదా యదా బాధా దానవోత్థా భవిష్యతి ।

తదా తదావతీర్యాహం కరిష్యామ్యరిసంక్షయమ్॥ ఓం. ౧౦

ఇతి శ్రీ మార్కండేయ పురాణే

సావర్ణికమన్వంతరే దేవీమాహాత్మ్యే దేవ్యాః స్తుతిః

ఏకాదశోఽధ్యాయః.

ఈవిధముగా దైత్యులవలని యుత్పీడన మగునపుడెల్ల నే నవతరించి శత్రుసంక్షయ మొనర్తును.

వ్యాఖ్య:— ఇదే దేవి యుపసంహారవాక్యము. దేవతాబృందము త్రైలోక్యమునకును సర్వబాధాప్రశమన మనెడి వరమును బ్రార్థించెను. అమ్మయు సర్వ మీయఁగఱి, యనిన మాటవల్ల సుమార భవిష్యత్కాలమందు సైతము, ఎన్నివిధముల యుత్పీడనములగునో యవి యన్నియు వెల్లడించినది. తుట్టి తుదను అసురపీడ కలుగునపుడెల్ల నీ విధముగానే నవతరించి యరిసంక్షయమును జేసివేయునునన్నది. ఆత్మజ్ఞానము నొందు

దారిని, ఎన్నివిధముల యుత్పీడనములేని వచ్చిపడనీ, మాతృ  
చరణములం దేకాంతశరణాగతులైన బిడ్డల కగు బాధావిఘ్న  
ములను దొలగించు పనిని, అమ్మ తనపైనే పెట్టుకొన్నది.  
ఇదే మనయెడ ముఖ్యమైన యాశావాణి. మనకు ధీరతఁగొల్పు  
పూటమాట. గీతయందు భగవానుఁడు (శ్రీ)కృష్ణరూపిణి అమ్మ  
సైత మిమ్మాటనే మాటిమాటి కనెను. ఆత్మసమర్పణము  
చేయు యోగియొక్క సర్వభారములు నొక్క యమ్మ యొడి  
యందే యుంచబడినవి. కనుకనే వారు నిశ్చింతులై పూర్ణా  
నందమయ్యులై, యమ్మ యొడియందే నగ్నశిశువులై కూరు  
చుందురు. వారి కెన్నివిధముల బాధలేరానీ, యమ్మ యవి  
తానే తొలగించును.

వర్తమాన భవిష్యత్కాలములందును భూతకాలము  
నందును, దీని కన్యధా కాఁజాలదు, కాలేదు.

సాధకా ! రమ్మ. మనమును “శరణాగత దీనార్త పరి  
త్రాణ పరాయణే । సర్వస్యార్తి హరే దేవి నారాయణి నమోఽ  
స్తుతే” అనుచు మాతృచరణములకు శరణాగతుల మగుదము.  
అమ్మ మనకగు సత్యాచారములవలనఁ గాపాడి, మనల నానంద  
మయ బ్రహ్మస్వరూపమందుఁ బ్రతిష్ఠితులను జేసివేయును.  
అమ్మ యిచట “అవతీర్యాహం” అనుచు, జేసిన యవతార  
తత్త్వాభాసము ముందటి యధ్యాయమందు “ఏవం భగవతీ”  
మున్నగు మంత్రముల వ్యాఖ్యయందు బాగుగా వ్యక్తపడును.

ఇతి నారాయణీస్తుతిః ఏకాదశోఽధ్యాయః

పంచదశతాత్పణమస్తు.



దేవీమాహాత్యము - చుద్రగ్రంథిభేదము.

ఫ ల శ్రు తి

ద్వా ద శా ధ్యాయము

ఓం. దేవ్యువాచ ఓం.

ఓం. ఏభిః స్తవై శ్చ మాం నిత్యం

స్తోష్యతే యః సమాహితః ।

తస్యాహం సకలాం బాధాం

శమయిష్యామ్యసంశయః॥ ఓం.

1

దేవియనెను— ఎవ్వఁడు సమాహితఁడై యీస్తవములతో నన్ను నిత్యమును స్తుతించునో, వాని సర్వబాధలను నేను నిస్సంశయముగా శమింపఁజేయుదును.

వ్యాఖ్య:— దేవతలు కోరిన వరము లిచ్చి, యమృతసాధారణముగాఁ గొన్ని యుపదేశించినది. ఆ యుపదేశములనే ఫలశ్రుతి యందుము. అమ్మ మొదటిమాట, “ఏభిః స్తవైః” మధుకై టభవధమందు బ్రహ్మదేవుఁడు చేసిన స్తవము “త్వం స్వాహా” ఇత్యాదికము, మహిషాసురవధమందు ఇంద్రదాదులు చేసిన స్తవము, దేవీదూత సంవాదమందు “నమస్తస్యై” స్తుతి, శుంభవధాస్తవమందు నారాయణీస్తుతి; ఈ సర్వస్తవములను గుర్తించియే మంత్రమందు “ఏభిః స్తవైః” అన్నది.

“సమాహితః” చిత్తము సమాహితమైనపుడే తప్పక స్తవాది పాఠఫలము లభించును. ఆ యనన్తయందు జ్ఞాత్వ

జ్ఞేయాది త్రిపుటీజ్ఞానము సైతము లయించును. ఇచ్చట నట్టి సమాహిత దశమాట చెప్పబడలేదు. ఇచటి సమాహిత పదముచే, అమ్మవై పే చిత్తము స్థిరపఱచుట యని యెఱుంగవలయును. అమ్మయెడ దృష్టి నిలిపి చిత్తవృత్తిని మాతృముఖగాఁ జేసి, స్తుతివాక్యములను సరియైన యర్థబోధముతో — “అర్థానుయాయీ భావముతో” రసికుడై యథాసాధ్యముగా మాతృమహత్వకీర్తనము చేయగల్గినచో, సమాహితావస్థతో స్తుతిపాఠ మగును. మహత్త్వకీర్తన మన్నను, నామకీర్తన మన్నను నొక్కటే. అమ్మ మహత్త్వము కీర్తింపబడని పేరే లేదు. హరి, కృష్ణ, రామ, నుగ్గా, శ్యామా, శివా, శంకర, మున్నగు నే నామస్మరణోచ్ఛారణము చేయబడనీ, ఆ నామముయొక్క యథార్థాభావమందు అభినివేశము చేయుటచేతనే చక్కగాఁ బ్రత్యేకనామమును మహత్త్వమును దెలుపునదే, యని తెలిసిపోవును. బీజాక్షరములును దమలో గంపెడర్థమును, విత్తు తనలో వృక్షమును వలె, నిమిడ్చికొనియున్న నామములే. నామముతోనే సత్సార్థజ్ఞానమనెడి సద్గురుని యావిర్భావమైనచో నిజముగా నా నామములు ప్రాణమయములును మహత్త్వమయములునై యభీష్టదేవతను దగ్గరకుఁ దెచ్చిపెట్టును. కనుకనే సాధకులు చేయు నామకీర్తనముతోనే నామము ననుసరించియుండు భావము రసమయమగును. కావున నన్నిటికంటె ముందు మంత్రచైతన్య విషయమున నభిజ్ఞత నొందియుండుట — పూర్ణమైన యర్థజ్ఞానము నొందుట — సాధకున కింతయుం దప్పనిది. మంత్రచైతన్యము కలుగనంతదాక జపస్తుతి పూజోపాసనములన్నియు



ప్రాణహీనములే యనుకొమ్ము. అపు డవి అనుష్ఠానమాత్రముతోఁ బర్యవసించును. (ఈ “సాధన సామగ్రి” తొలుముట యందును, నా “దేవపూజారహస్య”మందును మంత్రచైతన్య వ్యాఖ్యను జదువునది.)

సమాహితచిత్తముతో స్తోత్రపాఠము చేయఁగలవారినే అమ్మ సత్యముగా స్వయముగా సర్వబాధలను దొలగించి కాపాడును. ఏమి చేయును? ఎటులు చేయును? సమాహితచిత్తముతో, సత్యార్థజ్ఞానముతో, సరళప్రాణముతో నీ వనుచుందువే - “ధ్వాంతారిం సర్వపాపఘ్నం” అని యిట్లనుచునే చేయుచుండఁగా, అజ్ఞానాంధకారము తొలఁగుటయు, పాపక్షయ మగుటయు నీ చిత్తమందే పొడకట్టును. క్రమముగా నదే సంధారితమగును. ఏమనఁగాఁ జిత్తమందుఁ జక్కఁగా నాటుకొన్న భావము ఫలరూపమున వెలయును. చిత్త మెట్టి భావముతో ఘటితమగునో, అట్టిఫలమునే సరిగా నది తెచ్చును. ఈ విషయము యుక్తిచేఁ దెలియఁజెప్పుట కాదు. దీని ఫలము ప్రత్యక్షము. అది ప్రత్యక్షమగునప్పుడే దాని సత్యత ననుభవింపఁగలరు. ఊరక నోరితోఁ జెప్పినఁ బనిచేసినచోఁ దప్పక ఫలము కలుగును.

ఓం. మధుకైటభ నాశం చ మహిషాసుర ఘాతనమ్ ।

కీర్తయిష్యంతి యే తద్వ ద్వధం శుంభనిశుంభయోః॥ఓం. 2

ఓం. అష్టమ్యాం చ చతుర్దశ్యాం  
నవమ్యాం చైతచేతనః ।

స్తోష్యన్తి చైవ యే భక్త్యా

మమ మాహాత్మ్య ముత్తమమ్॥ ఓం.

3

ఓం. స తేషాం దుష్కృతం కించిద్దుష్కృతోత్థా న చాపదః ।

భవిష్యతి న దారిద్ర్యం న చైవేష్ట వియోజనమ్॥ ఓం. 4

ఏకాగ్రచిత్తముతో, అష్టమీ నవమీ చతుర్దశులందు మధుకైటభనాశమును, మహిషాసురనిధనమును, శుంభనిశుంభ వధము ననెడి నా యుత్తమమాహాత్మ్యమును గీర్తించువారికిని, భక్తియుతులై వినువారికిని నెట్టి దుష్కృత్యములుగాని, దుష్కృతములవల్ల నగు నాపదలుగాని యుండవు. లేమి యుండదు. ఇష్టవియోగము జరుగదు.

వ్యాఖ్య:— పూర్వమంత్రమందుఁ గేవల స్తవపాఠ ఫలము తెలుపఁబడినది. ఈ మంత్రములందు నమగ్ర దేవీ మాహాత్మ్య పాఠఫలమును శ్రవణఫలమును గీర్తించఁబడినవి. అష్టమీ చతుర్దశాదుల యాధ్యాత్మికార్థము కీలకస్తోత్రమందుఁ జెప్పఁబడినవి. ఈ మంత్రములందు వ్రాయఁబడిన ఫలశ్రుతి యర్థవాదము కాదు. చెప్పినంతఫలము యథార్థముగా నబ్బును. సాధకుఁడు దేవి చెప్పిన రెండుమాటలయందు లక్ష్య ముంచ వలయును.

దేవి “ఏకచేతనః, భక్త్యా” అన్నది. మొదటిది - దేని యం దెట్టిభేదములును లేనో అది “ఏకము” - ఏకవస్తువు. చిత్తమును దాని కభిముఖముగా నుంచవలయును. ఇంక రెండవది - భక్తిపూర్వకముగా స్తోత్రాదిపాఠములను జేయవల

యును. దేవీవాక్యములందుఁ జెదరని విశ్వాసమును చిత్తమును దేవి కభిముఖముగాఁ జేయుటయు, అను రెండు నున్నపుడే దేవీమాహాత్మ్య కీర్తనమువల్లను శ్రవణమువల్లను యథార్థఫల మబ్బును; దుష్కృతాదులును దొలఁగును.

విశేష మేమనఁగా—మనమింతవఱకు దేవీచరిత్రత్రయము నేభావముతో నాలోచనము చేసితిమో, యా తత్త్వమును స్థిరపఱచి యెవ్వరేని జంఢీపాఠమును జేసినను వినినను, వారిలో యథార్థమాత్మస్వరూప ముద్భాసించును. వారి కే దుష్కృతము లుండవు. కనుకనే వానినలని యాపదలును సంభవింపవు. ఇంక దారిద్ర్యము మాట - అభావజ్ఞానముపేరే దారిద్ర్యము (లేదని తోచుట). “పూర్ణమదః పూర్ణమిదం” సత్తయందు నిల్చినవారలకు, అభావబోధముండనే చాలదు. కనుక మంత్రమందు, “భవిష్యతి న దారిద్ర్యం” అని చెప్పఁబడినది.

“న చైవేష్ట వియోజనమ్” ఇష్టవస్తువుతో నెడబాటు కాదు. పరమాత్మవస్తు వొక్కటే యిష్టము. దానితోడి వియోగ మేనాఁడునుం గాదు. ఇప్పుడొక సందేహము - పరమాత్మతో నెన్నఁడే నెవ్వనికేని వియోగమగునా? దేవీమాహాత్మ్య పాఠ శ్రవణఫలముగా నిట్టి యిష్టవియోగము కలుగదనుటవల్ల లాభమేమి? యని యాశంక. సరే, దానికి బదులేమనఁగా - పరమాత్మతో నెన్నఁడు నెవ్వరికిని, ఎడబాటు కాఁజాలదను వారలే సమాహితచిత్తముతోభక్తితో దేవీమాహాత్మ్యపాఠ శ్రవణము లొకప్పుడు చేసినవారలనియుఁ జేయువారలనియుఁ దెలియఁగల్గుదుము.

జ్ఞానికి, అజ్ఞానికి, ధార్మికునకు, అధార్మికునకు, నిష్ట వస్తువొక్కటే, అది యాత్మ. కామినీకాంచనములే తమ కిష్ట మని తలంచువారలు సైతము, కొంచెము ధీరముగా విచారించి నచో, ఆత్మకుఁ బ్రీతిని గూర్చుటకొఱకే కామినీ కాంచనములం దాసక్తుల మగుచున్నామని తెలియఁగల్గుదురు. లోకమం దెవ్వఁడును జాగతికవస్తువుకొఱకై యాత్మను గోరఁడు. ఆత్మ కొఱకే పార్థివవిషయాన్వేషణమును జేయును. కనుకనే, ఆత్మ యొక్కటే యిష్టదేవుఁడు. దానితో దేవీమాహాత్మ్య తత్త్వాధి గాములైన సాధకుల కెక్కాలమందును వియోగము కలుగ లేదు. కలుగఁజాల దందురు.

మఱి సాధారణముగా— ఇష్టవియోగ మనఁగానే పార్థివములైన యేవస్తువునో, ప్రియజనమో, ఇదివఱకుండి యిప్పుడు లేకుండుటే యని తలంచినను, హానిలేదు. ఏమనఁగా, దేవీమాహాత్మ్యతత్త్వము నెఱిగిన సాధకగణము, చచ్చిన ప్రియజనమునో, నష్టమైన ప్రియవస్తువునో, ఇచ్చామాత్రము గానే తమ హృదయమందుఁ జూతురు. ఛాందోగ్యమునందు నిమ్మాటయే చెప్పఁబడినది. కనుకఁ గార్యముచేఁ దత్త్వదర్శులైన సాధకుల కెట్టి యవస్థయందును నిష్టవియోగము కాదు.

మఱియు, “సచ్చైవేష్ట వియోజనమ్” అను వాక్యమున కర్థము, “ఇష్టవియోగజన్యదుఃఖము కాదు.” అది చెప్పుట చమ త్కారమైన యర్థము. శ్రుతియు “తరతి శోక మాత్మవిత్” ఆత్మజ్ఞువురుషుఁడు శోకమును దాటును. అనఁగా శోకము వాని నంటదని యర్థము.

ఓం. శత్రుతో న భయం తస్య దన్యుతో వా న రాజతః ।

న శస్త్రానలతో యోధూ త్కదాచి త్సంభవిష్యతి॥ ఓం. 5

శత్రువులు, దన్యువులు, రాజు, శస్త్రము, అగ్ని, జల ప్రవాహము అనువానివలన, దేవీమాహాత్మ్యపాఠకులకు నే నాడును నెట్టి భయమును గలుగదు.

వ్యాఖ్య:— సాధారణముగా దీని జాగతికార్థ మెల్ల రెఱింగినదే. రెండవ యర్థము చూడుడు - దేవీమాహాత్మ్యమును భక్తితో సమాహితచిత్తముతోఁ బఠించినను విన్నను శత్రుదమన మగును; దన్యుదశన మగును; శస్త్రాగ్ని జలప్లావ నాదులైన విపత్తులు తొలఁగును. ఇక రెండవవైపు చూడుడు - పాఠకులకు ఆత్మజ్ఞానప్రాప్తియు నగును. దానిఫలముగాఁ గామ క్రోధాది శత్రువు లెట్టి యనిష్టముఁ గలిగింపఁజాలరు. వివేక ధనమును హరించు మోహమనెడి దొంగబాధ యుండదు.

ఆత్మసాక్షాత్కారము కానంతదాకఁ బ్రబలప్రారబ్ధ సంస్కారనశమున సాధనమండి భ్రష్టుడగున నెడి శంకయుండును అనియే సాధకులనేకులు శంకింతురు. గుప్తసంస్కారము లనెడి దన్యులు దురాక్రమణముచేసి, వారి యతికతోర సాధనాలభ్యజ్ఞానమును, జ్ఞానమును, భక్తిని, సిద్ధిని పెనఁగి లాగికొందురను నదే దన్యుభీతి. అది పరమాత్మసాక్షాత్కారపక్షమున నగు బాటు మాత్రమే. ఏమన. అమ్మ తక్క మతెచ్చట నేమియు లేదని వారెఱుఁగుదురు కదా. సత్యదర్శిసాధకుల కింత భయ మేమి? పతన మేమి?

ఆ వెనుక రాజభయము మాట — ఇంద్రియవర్గమునకు రాజు మనస్సు. దానివలనను భయ మింతయు లేదు. ఉండదు. మనశ్చాంచల్యము, విషయాభిముఖత్వము, ఆత్మవిత్పరుషుల యెడ నర్థహీనకార్యస్వరూపములే యైపోవును. లేదా, మనస్సు చంచలముగానే యుండనీ, స్థిరముగానే యుండనీ, ఆత్మాభిముఖయే కానీ, విషయాభిముఖయే కానీ, దానివలన ఆత్మకు నచ్చినదేమి? ‘నేను’ ఆత్మ, అమ్మను. మఱి నాకు రాజభయమున (మనశ్చాంచల్యమున) నగునదేమి? ‘నన్ను’ దెలియలేని వారు నన్ను (నేనును) బట్టుకొనలేనివారుమాత్రమే, మనశ్చాంచల్య కారణమున సాధన భజనములు సాగకున్నవందురు. ఆ చాంచల్యముతోనే విడువక కొంతసేపు అమ్మను (ఆత్మను) జూచుచున్నచో అరగడియలోఁ జాంచల్యమడఁగి ధన్యులగుదురు.

“న శస్త్రా నలతో యాఘాత్” ఈ వాక్యము గీత (2-28) యందలి “నై నం ఛిందన్తి శస్త్రాణి నై నం దహతి పావకః । న చైనం క్లేదయం త్యాపః” యను దానితో సమానార్థము గల వాక్యమే. శస్త్రాన్ని జలౌఘములవలన దాని కించుకంతయు జాధలేదు. గీతయందలి, యుపదేశ శిక్షాశ్రవణముల ప్రత్యక్షత, అనుభవము, ఆనందము నీ దేవీమాహాత్మ్యమందుఁగలవు.

ఓం. యస్తా న్మమైత న్మాహాత్మ్యం పఠితవ్యం సమాహితైః ।

శ్రోతవ్యంచ సదాభక్త్యా పరం స్వస్త్వయనం హితత్ ॥ ఓం

సమాహిత చిత్తముతో భక్తితో నా యీ మాహాత్మ్యమును సర్వదా చదువుటయు వినుటయు సర్వమంగళజనకము. నిశ్చయము.

వ్యాఖ్య:— ఐహికసుఖములను గోరువారును, పార  
తాకిక స్వర్గభోగాదులను గోరువారును, ముముక్షువులు నెల్ల  
రును భక్తిపూర్వకముగా నేకాగ్రచిత్తముతో నీ దేవీమాహా  
త్మ్యమును జదువుటయు, వినుటయు శ్రేయస్కరము. ఒకసారి  
చదివి యెత్తిపెట్టినంతమాత్రాన సాఫల్యము లేదు.

అమ్మ యేమన్నది? “సదా పఠితవ్యం శ్రోతవ్యం చ”  
సర్వదా చదువవలయు, వినవలయు నన్నది. పలుసారులు చదు  
వఁగాఁ జదువఁగా, వినఁగా వినఁగా, నీ చండీతత్త్వము నీ జీవన  
మందుఁ బ్రత్యేక కార్యముతోను సమన్వయించును. అవును; నీ  
జీవనగతి యాత్మాభిముఖయై దేవీమాహాత్మ్యమందుఁ జెప్పఁబడిన  
సాధనలు నీ జీవితయాత్రయందే యనుష్ఠింపఁబడుచుండుట  
నీవే తెలిసికొనఁగలవు. నానాటికి ననురులతో యుద్ధము  
సాగుచునే యుండును. అప్పుడే నీవు ‘సదా’ శబ్దమును బ్రయో  
గించి, దేవి సాధకుల నెక్కడికిఁ బొమ్మనెనో తెలిసికొందువు.  
అదే పరమ స్వస్థ్యయనము. అనఁగా శ్రేష్ఠకల్యాణము.  
జాగతికములైన సర్వవిధకల్యాణములును దేవీమాహాత్మ్య  
పాఠ శ్రవణములవలనఁ జేకూరును. కనుకనే యమ్మ స్వస్తి  
లాభమున కిదొక్కటే యుపాయమన్నది. దీనిచే బాఠకు  
లెవ్వరును, వేదవేదాంతాదులను విడిచిపెట్టి, కేవల దేవీ  
మాహాత్మ్యపాఠ శ్రవణములనే చేయవలయును; కాకున్న  
శ్రేయ మబ్బదు, అనుకొనవలదు అట్టి యర్థము లేదు. ఎవరేని  
యథార్థకల్యాణకారియైన శాస్త్రగ్రంథము నాశ్రయించినపుడు  
వేదవేదాంతమే కానిమ్ము; దర్శనపురాణాదికమే కానిమ్ము;  
దానివలన హాని లేదు. సర్వశాస్త్రములందును జెప్పఁబడిన

దొక్కటే మాట. ఒకశాస్త్రమునకు మఱియొక శాస్త్రముతో విరోధము లేదని తెలియఁగల్గినపుడే, శాస్త్రపాఠము సార్థకమగును. వేదశాస్త్రములును బ్రహ్మమును భిన్నములు కావు. కనుకనే వేదమునకును బ్రహ్మమని యొకపేరు. “వేదస్తత్త్వంతపోబ్రహ్మ” (కోశము) వేదాదిశాస్త్రములకును వ్యక్తిత్వమున్నది. అవి చైతన్యమయములైన జనములే. శాస్త్రరూపిణి యమ్మ కరుణించి, శ్రద్ధాఘృపాఠకుని హృదయమందుఁ దాత్పర్యమును వెలయించును. అపుడే పాఠకుడు శాస్త్రరహస్యము సవధరింపఁగలఁడు. కనుకనే యా శాస్త్రముయొక్క విశిష్టకృప నొందుటకై కడుశ్రద్ధతో శాస్త్రగ్రంథమును బూజించి శాస్త్రపాఠము చేయుమని యుపదేశింతురు.

[నా వ్రాసిన “శాస్త్రసాధనము” చదువునది.]

శాస్త్ర మనఁగానే వేదోపనిషత్తులనియే తెలియనలయును. తక్కినశాస్త్రముల తాత్పర్య మెంతగా వేదము ననుసరించి యుండునో యంతగా వాని గౌరవము సురక్షితమగును. శ్రుతివిరుద్ధవాక్య మెన్నఁడును నైకొనఁదగియుండదు. చూడఁగానే శ్రుతివిరుద్ధముగాఁదోచు వాక్యమునకు శ్రుతి ననుసరించు నొక యర్థము చెప్పఁగలవేమో ప్రయత్నింపుము. ఆ ప్రయత్నము సఫలమగుటపేరే పరమస్వస్థ్యయనము. పరమ కల్యాణము. శాస్త్రవాక్యములకు ఏకార్థవాచకత హృదయంగమమగుటచేతనే సంశయచ్ఛేదమనెడి పరమకల్యాణము ప్రాప్తించును. ఈ దేవీమాహాత్మ్యమెందు, ఇట్టి సర్వశాస్త్ర సమన్వయము పరివ్యక్తమగుటే గొప్పవిశేషము. కావున దీని పాఠ శ్రవణములు యథార్థముగా స్వస్థ్యయనములే. వ్యావహారిక



జగత్తునందు సైతము, గురుపురోహితులు, శిష్యులైన యజమానుల శాంతి పుష్టి కార్యములకై దేవీమాహాత్మ్యపాఠ (చందీస్తోత్రపాఠ) మనెడి స్వస్త్వయనమును జేయుదురు.

ఓం. ఉపసర్గా నశేషాంస్తు మహామారీ సముచ్ఛవాః ।

తథా త్రివిధముత్పాతం మాహాత్మ్యం శమయేన్మమ॥ఓం ౭

ఓం. యత్రై తత్పఠ్యతే సమ్యక్ జ్ఞిత్యమాయతనే మమ ।

సదా న తద్విమోక్ష్యేమి సాన్నిధ్యం తత్ర మే స్థితమ్॥ఓం 8

నా యీ మాహాత్మ్యము మహామారీ జనితములగు సర్వోపసర్గములను, త్రివిధోత్పాతములను దొలంఁచును. ఏ యింట నా యీ మాహాత్మ్యము నిత్యము పఠింపఁబడునో, ఆ యింటిని నేను విడువను.

వ్యాఖ్య:— దేవీమాహాత్మ్యపాఠమువలన మహామారియు, దానిచే నగు నుపసర్గములును శమించును. మహామారీ శబ్ద సాధారణార్థము జనపదధ్వంసకవ్యాధి (ప్లేగ్). ఉత్పాతోపసర్గముల విషయము నారాయణీస్తుతియందు జెప్పఁబడినది. మొత్తపుమాట యేమనఁగా - సమాహితచిత్తముతో భక్తితో దేవీమాహాత్మ్యమును జపపుటచే మూడువిధములైన యుత్పాతములు, మూడువిధములైన యుపసర్గములు, మహామారియు నణఁగిపోవును. ఆధ్యాత్మికార్థమున మహామారీపదముచే బునః పునర్మొత్త్యవని తెలియవలయును. జననమరణ భయముచేతనే నానావిధములైన యుపద్రవములు వచ్చును.

మఱియు మరణము గల్గుటచేతనే మఱల జన్మగ్రహణ మనెడి భావసరకభోగము - ఆధ్యాత్మికాది త్రివిధతాపములు తప్పకగును. దేవీమాహాత్మ్యపాఠశ్రవణములు (ఆత్మసాక్షాత్కారముచే) ఉత్సాహతోపసర్గ ప్రశమహేతుస్వరూపము లగును.

నిత్యము చంఢీపాఠమగునింట మన యమ్మ నిత్యసన్నిహిత్యై యుండును. ఇది సాధారణార్థము. ఆధ్యాత్మికభావముచే, ఆయతనశబ్దార్థము భోగాయతనక్షేత్రమైన దేహము. అమ్మ, భోగాయతనక్షేత్రమందు నా మాహాత్మ్యము లెస్సగాఁ బరిపూరితమగుచున్నది; అనఁగా దేవీమాహాత్మ్యపాఠకుని లోను వెలిని సదా, అమ్మ వెలయునని యర్థము. గీతా రాజగుహ్య యోగమందును, సరిగా నిట్టిమాటలే చెప్పబడినవి. 'యే భజన్తి తు మాం భక్త్యా మయి తే తేషు చాప్యహమ్'.

[నా "రాజవిద్యాగీత" వ్యాఖ్య చూచునది.]

అగునమ్మా ! చంఢీపాఠమగుచుండుచోట నీవు నిత్యము సన్నిహిత నగుదు నంటివి. మఱి, చంఢీపాఠము కానిచోట నీవు సన్నిహితవుకావా? వినుము - 'నేను' అన్నది లేని యాయతన మొకటి యున్నదా? వాస్తవముగా లేనేలేదు. గనుక, ఆయతన మేదియు నాకు అసన్నిహితము కాఁజాలదు. చెప్పెడి దేమనఁగా - నేను సదా సన్నిహితమైన సర్వత్ర యుందునను మాట, భక్తితో నా భజనముచేయు - అనఁగా లెస్సగా దేవీ మాహాత్మ్య పాఠశ్రవణములను జేయువారే యెఱుంగఁగలరు. సాధకా ! నీ పితృమంత్రార్థమును జక్కఁగాఁ దెలిసికొంటివా?

ఓం. బలిప్రదానే పూజాయా మగ్నికార్యే మహోత్సవే ।

సర్వం మమైతచ్ఛరిత ముచ్చార్యం శ్రావ్యమేవ చ॥ ఓం. 9

ఓం. జానతా జానతా వాపి బలిపూజాం తథా కృతాం ।

ప్రతిచ్ఛిష్యామ్యహం ప్రీత్యా వహ్నిహోమం

తథా కృతమ్॥ ఓం. 10

బలిపూజా యాగయజ్ఞాదులైన యగ్ని కార్యములందును, మహోత్సవములందును నా యీ సర్వచరిత్ర కథాపాఠ శ్రవణములను జేయవలయును. తెలిసియో తెలియకో బలిపూజా హోమాదులు చేయఁబడునపుడు నే నా సర్వకార్యములను బ్రీతితో నందుకొందును.

వ్యాఖ్య:— పూజా హోమాది విధ్యుక్తకార్యము లందును మహోత్సవాదితాకికకార్యములందును, దేవీమాహాత్మ్య పాఠశ్రవణములను దప్పక చేయవలయును. దానిచే వైధ తాకిక కర్మములు నిర్విఘ్నములుగా సుసంపన్నములగును. ఇది యీ మంత్రమునకు సాధారణార్థము. నేటికిని భారతభూమియందు సర్వత్ర యీ వ్యవహారము సాగుచునేయున్నది.

ఆధ్యాత్మికభావముతోఁ జూతము. బలిప్రదాన పూజా హోమాది వైధకార్యములును, మహోత్సవాది తాకికకార్యములును, నావైపు (అమ్మవైపు - ఆత్మవైపు) లక్ష్మ్యముంచి చేయఁబడునే, నవి సుసంపన్నములును శుభఫలప్రదములు నగును. ఏమనఁగా “అహం హి సర్వయజ్ఞానాం భోక్తా చ ప్రభు రేవచ” (గీత. 9-24) ఒక్క నేనే సర్వయజ్ఞకర్తముల భోక్తను,

ప్రభువను. నా వై పే లక్ష్యముంచి కార్యములు చేయుటచే నవి శివమయములుగానే పరిణమించును. నేనే శివుడను. కర్మము గాను, అనుష్ఠానముగాను, కర్తృరూపముగాను, కర్మఫల రూపముగాను నేనే నిత్యము వెలయుదుననుట స్థిరపఱచుకొని కర్తానుష్ఠానము చేయుటచే, సర్వకార్యములవలన నా చరిత్ర కథల యనుశీలనమగును. తత్ఫలముగాఁ గర్మములు సుసంపన్నము లగును.

సర్వకర్మములవలన, నొక్క నా పూజయే యగునని తెలిసినవారే జ్ఞానులు, విధిజ్ఞులు. వారినిగుర్తించియే “జానతా” యని ప్రయోగింపఁబడినది. ఈ విషయమందొక యాత్మ సంపేదనమునుం గలదు. “యోగ ధ్యాన జపార్చాది నామసంకీర్తనాని చ | అహం దేవ వియుక్తాని వితలాన్యాహ బ్రహ్మవిత్” యోగము, ధ్యానము, జపము, పూజ, నామసంకీర్తనము ననువానిలో నహం దేవయుక్తుఁడు కానంతదాఁక, నవియన్నియు వికలములే. అనఁగా - అతిసామాన్య ఫలదాయకములే. మఱియు వైధకర్మాదులను జేయునపుడు, ఇట్టి లక్ష్యముతో నెడసినవారిని గుఱించియే ‘అజానతా’ యనెడి పదము ప్రయోగింపఁబడినది.

దేవి, “తెలిసినవాఁడు, తెలియనివాఁడు నను నిర్వ్యురధి కారులు చేసిన కర్మములను నేను బ్రీతితో నందుకొందు” నన్నది. ఏమనఁగా ‘నేను’ గాక మఱొక్కఁడను నేదియునులేదు. ఆ ‘నేను’నకుఁ దక్క యజ్ఞభాగముల నందుకొను సధికారము మఱొక్కరికిని లేదు. నేనే యందఱి కర్మములను బ్రీతితో నందుకొందును, గాని కొంచెము విశేషతయున్నది. జ్ఞానులైనవారే,

అనఁగా నా యెడ లక్ష్యముంచి కర్మానుష్ఠానము చేయువారు మాత్రమే, నేను బ్రీతితో గ్రహింతునని తెలిసినవారు. ఇక సజ్జానులు, అనఁగా నా యెడ లక్ష్యముంచక కర్మములను జేయువారు, నేను బ్రీతిపూర్వకముగా యజ్ఞభాగములను గ్రహింతునని తెలిసికొనఁజాలరు. జ్ఞానులు పత్ర పుష్ప ఫల జల హవిరాదులు సన్నుద్దేశించి యర్పించునపుడు, ఆ యర్పణకాల మందే వానిని బ్రీతితో గ్రహించుటను బ్రత్యక్షము చేసికొనఁ గల్గుదురు. కనుకఁ గర్మానుష్ఠానకాలమందే వారికిని దృష్టి యగును. ఇక సజ్జానిజనులు, ఆ సౌభాగ్యము లేకుండును. అగుఁగాక, రెండుస్థలములందును నేను మాత్రము ప్రీతిసహిత పరిగ్రహణము చేయుటయందు సందియము రవ్వంతయు లేదు. “ప్రతీచ్ఛిష్యామ్యహం ప్రీత్యా”.

బలిసంబంధమందును నొకటి రెండుమాటలు - అప్రా సంగికములు కావు. మాంసప్రియులైనవారు మేకలు మొ॥ బలులిత్తురు - వారిపక్షమం దదే విహితము. ఉచ్చృంఖలముగా (కట్టుబాటులు లేక) వృథా మాంసభోజనము చేయించుటకే శాస్త్రము బలిదానములను జెప్పలేదు. రాజసికపూజయందీ బలిదానము నిషిద్ధముకాదు; గాని సాత్త్వికప్రకృతిగలవారలై, మత్స్యమాంస పరిత్యాగులై, సర్వజీవులను నొక్కప్రాణము గానే చూచువారి పక్షమున, ఛాగాది పశుబలిదానము కేవల మసంభవము. (నా “దేవపూజారహస్య” గ్రంథమున బలిదాన రహస్యమును జదువునది.)

మఱియొక శ్రేణికిఁ జెందిన సాధకులు నిర్విచారముగాఁ బశుబలిదానము చేయుదురు. వారు తమ బిడ్డలను సైతము.

చెదరని హృదయముతో దేవి నుద్దేశించి బలిదానము చేయ నోపుదును. వారి జోలి మన కేల? మంత్రమందు బలి శబ్దమునకుఁ బూజోపహారములని యర్థము చెప్పటయే సర్వసమంజసము.

ఓం. శరత్కాలే మహాపూజా క్రియతే యా చ వార్షిక్తిః ।

తస్యాం మమైతన్తాహత్యైం శ్రుత్వా భక్తిసమన్వితః॥ ఓం 11

ఓం. సర్వబాధా వినిర్ముక్తో ధనధాన్య సుతాన్వితః ।

మనుష్యో మత్ప్రసాదేన భవిష్యతి న సంశయః॥ ఓం. 12

శరత్కాలమునఁ జేయఁబడు నా మహాపూజయందు భక్తితో నీ నా మాహాత్యైపాఠ శ్రవణములను జేయు మను జాఁడు, నా ప్రసాదముచే సర్వబాధలు తొలఁగి ధనధాన్య సంతానవంతుఁడగును.

వ్యాఖ్య:— ఈ దినములందును భారతదేశమునం దనేక స్థలముల శరత్కాలీనమహాపూజ జరుగుచున్నది. గాని, మంత్ర మందుఁ జెప్పఁబడిన ఫలము నొందువారు కడుం గొలఁది మందియే. దీని కొక్కటే కారణము - వారు సమాహితచిత్త ముతో భక్తితో యథావిధిగా మహాపూజ చేయకుండుటయే. ముఖ్యమైనమాట - మనుష్యులు ధనధాన్యయు క్తులగుదుర నెడి దేవీవాక్యమందు విశ్వాసము నిల్పలేదు. సంశయము నవిశ్వా సము నుండుటచేతనే, యీ యుగమందు వైధకర్మము లేవియు నాశానురూపఫలముల నీయకున్నవి.

శరత్కాలము:— ఇది క్షితితత్త్వమును ప్రకటించు ఋతువు. ఈ దేశమున ఋతువులు సైతము తత్త్వవిశేషము

లను సూచించును. ప్రసంగవశమున నిది వినుడు. శరదృతువు క్షితితత్త్వము. నర్వర్తువు (అప్తత్త్వము). గ్రీష్మర్తువు తేజస్తత్త్వము. వసంతర్తువు వాయుతత్త్వము. హేమంతర్తువు వ్యోమతత్త్వము. కార్తికమాసము, శరదృతువునందలి ఆగ్రహాయణ (మార్గశిర) మాసము, శరదృతువునం దంతర్గతము. (ఇది సౌర మాసమునుబట్టి వ్రాసినది.) ఎప్పు డే తత్త్వముయొక్క విశేష మభివ్యక్తమగునో, అప్పు డీ విశ్వప్రకృతియందలి ఆ తత్త్వ క్రియ విశేషించి వెలయును. సరే. ఇప్పుడు మనము శరత్కాల కథను గైకొందము. ఈ శరత్తున క్షితితత్త్వముయొక్క - ఘనీ భూత జడత్వముయొక్క విశేషాభివ్యక్తి యగును. ఈ శరత్కాలీయ పూజను జేయువారు, అనగా జడత్వాధిపత్యముగల యిక్కాలమందుఁ జైతన్యమయియైన, యమ్మయొక్క విశేష ప్రతిష్ఠను జేయువారు, అనుష్ఠానప్రయత్నములను జేయువారు - పూజయందు - పఠన శ్రవణ బలిదాన హోమముల నెడి నాలు గంగములను నడుపువారు మాత్రమే మహాపూజానుష్ఠాతలు. మహాపూజాంగములుగా దేవీమాహాత్మ్య పాఠశ్రవణములు చేయుదురు. వారు సర్వబాధలవలన - ఆసురికవృత్తులవలని యుత్పీడనమునలన విముక్తులగుదురు. ధనధాన్య సుతాన్నితు లగుదురు. బ్రేమ (భక్తి) యనెడి ధనము, విశ్వాసమనెడి ధాన్యము, నిర్మలజ్ఞానమనెడి పుత్తులను బడసి సుఖింతురు. అమ్మను బూజించి సమాహితులై చండిశాశ్రవణములను జేయువారికిఁ బ్రేమ ధన (భక్తి) దారిద్ర్య ముండదు. విశ్వాస మనెడి ధాన్యముతో (ఖాద్యసంభారముతో) వారి హృద యాంగణ మెల్లపుడును నిండియుండును. మఱియు, జ్ఞానమయ

పుత్రజన్మ సౌభాగ్యమునొంది పునః పునర్జన్మ మృత్యువు  
లనెడి సరకమునుండి తొలగెదరు.

ఓం. శ్రుత్వా మమైత న్మాహాత్మ్య తథా చోత్పత్తయః శుభాః ।  
పరాక్రమం చ యుద్ధేషు జాయతే నిర్భయః పుమాన్ ॥ ఓం 13

ఓం. రిపవః సంక్షయం యాన్తి కల్యాణః చోపపద్యతే ।  
నందతేచకులంపుంసాంమాహాత్మ్యంమమశ్రుణ్వతామ్ ॥ ఓం 14

దేవీ మాహాత్మ్యమందు దేవియొక్క వివిధములైన  
శుభోత్పత్తుల - అనగా మంగళశకరములైన యావిర్భావముల  
వర్ణనము చేయఁబడినది. మహారాజు సురభుఁడు “కథముత్పన్నా”  
యని తొలఁ బ్రశ్నించినదానికిఁ బదులీయఁబడుచున్నది.

వ్యాఖ్య:— మహర్షి మేధసుఁడు పలువిధములైన దేవి  
యావిర్భావములను వర్ణించెను. ఈ దేవి యుత్పత్తివివరణమును  
సమాహితచిత్తముతోఁ జదువుటచేతను వినుటచేతను, యుద్ధ  
పరాక్రమము లభించును. అనగా, ఆసురీవృత్తులను మట్టు  
పెట్టఁగల సామర్థ్యము గలుగును. నిర్భయత్వమనెడి లాభ  
మొకటి కల్గును. ఆత్మ యొక్కటే యభయము. శ్రుతియు  
మాటిమాటికి సభయస్వరూపమైన యా యాత్మలాభమునే  
యుపదేశించినది. “అభయం వై ప్రతిపద్యస్య” “నత్స! నీవు  
అభయమును, అమృతస్వరూపము నైన యాత్మ నొందుము”  
అని యుపనిషత్తులందుఁ జెప్పఁబడిన యభయవాణియే, దేవీ  
మాహాత్మ్యమందును, బలుతావులఁ గనఁబడును; వినఁబడును.  
అది తెలియఁజూపుటకే, యింత యధ్యవసాయము.



సరే; మంత్రమందు దేవీమాహాత్మ్యశ్రవణము చేయు వారికి రిపుక్షయమగునని యున్నది. రిపుక్షయమనగా - కామ క్రోధాది శత్రుదమనమని యెఱుంగునది. పక్షాంతరమున - ఆ శత్రువులయెడ సాధకులకుఁగల విద్వేషము తొలఁగి సర్వతాత్మ దర్శన ఫలముగా రాగద్వేష విముక్తులై విషయములను, నిర్వృకారముగా భోగించు నామర్థ్యము గలుగును. “కల్యాణం చోపపద్యతే” - మంగళము నొందుదురు. ఆత్మజ్ఞానమే యథార్థమైన కల్యాణము. ఆత్మజ్ఞానము కలుగుటచే జనన మరణరూపమైన యమంగళము పూర్తిగాఁ దొలఁగిపోవును. “నందతే చ కులం” కుల మానందించును. ఆత్మజ్ఞాపురుషుఁడు (నంశమందు) కులమందుఁబుట్టినచో, ఆ కులమందలి యూర్ధ్వతన పురుషులు, ఆనందముతో సృత్యము చేయుదురు. ఏమన, వారి ముక్తిమార్గము సుగమమగును. మరియు, ఆ కులమందలి యధస్తనపురుషులు ఆత్మజ్ఞాపురుషుల కృపచే శుభాశీర్వాద ముచే బరమకల్యాణము నొందుదురు. సాధారణుల పక్షమున - కేవల దుర్లభములైనవి వారి కులమందు, అప్రయత్నలభ్యము లగును. కావున నాత్మజ్ఞాని యొకవంశమందు వెలసినచో నందలి యూర్ధ్వతనులు, నధస్తనులు నైనవార లానందితు లగుదురు. “కులం పవిత్రం జననీ కృతార్థా వసుంధరా పుణ్యవతీ చ యేన.”

ఓం. శాంతికర్మణి సర్వత్ర తథా దుఃస్వప్నదర్శనే ।

గ్రహపీడాసు చోగ్రాసు మాహాత్మ్యం శ్రుణ్వయాన్తమ॥ఓం15

ఓం. ఉపసర్గాః శమం యాన్తి గ్రహపీడాశ్చ దారుణాః ।

దుఃస్వప్నంచ నృభిర్దృష్టం సుస్వప్న ముపజాయతే॥ఓం16

శాంతికార్యములందును దుఃస్వప్న దర్శనమందును ఉగ్ర గ్రహ పీడలయందును, నాయీమాహాత్మ్యమును వినవలయును. దానిచే నుపసర్గములెల్ల నుపశమించును. దారుణ గ్రహపీడలు తొలఁగును. నా మాహాత్మ్యము వినువారు కాంచిన దుఃస్వప్న ములు సుస్వప్నములుగాఁ బర్యవసించును. (ఇచట నొక గ్రహ శబ్దమునకు సూర్యాదిగ్రహములని గ్రహింపవలయును.)

వ్యాఖ్య:— దేవీమాహాత్మ్యశ్రవణమున నివియే ఫలములు. ఇంతకు ముందటి రెండుమంత్రములందును ‘శ్రుత్వా - శ్రుణ్వతాం’ శబ్దములచేఁ గేవల శ్రవణకథయే చెప్పబడినది. సాధకా! శ్రవణమే మొట్టమొదటి ప్రధానసాధనము. ఎవని శ్రవణ మెంత విశుద్ధమును సత్యావగాహియు నగునో, వానికా ఫల మంతగా శీఘ్రులభ్యమను సునిశ్చితము నగును. శ్రవణమే మనన నిదిధ్యాసములకు శ్రేష్ఠసాధనమని శ్రుతియే చెప్పినది. శ్రవణము విశుద్ధము కాక, మననము విశుద్ధము కాఁజాలదు. మననము సరిగాఁ గాకున్నచో నిదిధ్యాసనఫలము వ్యర్థమగును; గనుక నెవని శ్రవణ మెంతెంత విశుద్ధముగానుండునో, వాని కా ఫలమును నంత సునిశ్చితముగా నుండును. ఈ శ్రవణము సరిగా, నే యుపాయముచే నగును? - అన్నిటికిని ముందుగా శ్రోత (వినువాడు) వినయవంతుఁడును, శ్రద్ధా వంతుఁడును దప్పక కావలయును. తరువాత నక్త (చెప్పెడివాడు) ఆత్మతత్త్వము నుపదేశించువాడు, భ్రమ ప్రమాదములు లేనివాడును, సంశయచ్ఛేదిపాండిత్యము కలవాడునై యుండవలయును. సౌభాగ్యవశమున, ననేకజన్మ పుణ్యఫలముగా నట్టి వక్తయు, శ్రోతయుఁ గూడినపు డచ్చట నిస్సంశయ

ఫలావాప్తి సిద్ధముగా నుండును. ఈ యిరువురియందును బైని జెప్పిన యోగ్యతలు లేనియెడల శ్రవణసాధనము ఫలించదు. చెప్పెడివాఁడు మూఁగవాఁడు, వినెడివాఁడు చెవిటివాఁడు నైనచో నెంత యందమో, యంతే యందము. ఉభయులును గ్లేశితులే యగుదురు.

సరే; మంత్రమందు వ్రాయఁబడినది - శాన్తికర్మ మందు, దుఃస్వప్న దర్శనమందు, ఉగ్రగ్రహపీడలయందు, నీ దేవీ మాహాత్మ్య శ్రవణము చేయుదురు. సాధకా! చూడుము; నీ కెప్పుడును శాన్తి లేమియే, ప్రతినియతదుఃస్వప్నమును గాంచు చున్నావు. విషయములనెడి గ్రహములు నిన్ను రేవగల్గు పీడించు చున్నవి. యథార్థశాన్తిని గోరుదువేని, దుఃస్వప్న పీడ తొలఁగఁ గోరుదువేని, దారుణగ్రహపీడ కాకుండఁగోరుదువేని నా మాహాత్మ్యమును వినుము. వినుటచేతనే మనస్ నిదిధ్యాసము లంచు. అప్పుడు నీకాత్మజ్ఞానముగల్గి ధన్యుడనగుదువు. నీకపు డెడలెగని శాన్తి గలుగును. ఇంద్రియోత్పీడనమును, సంసార దుఃస్వప్నమును దొలఁగిపోవును. నా మాహాత్మ్య శ్రవణఫల మిదే.

ఓం. బాలగ్రహాభిభూతానాం బాలానాం శాన్తికారకం ।

సంఘాతభేదే చ నృణాం మైత్రీకారకము త్తమమ్॥ఓం17

ఓం. దుర్వృత్తానా మశేషాణాం బలహానికరం పరం ।

రక్షోభూత పిశాచానాం పఠనాదేవ నాశనమ్॥ ఓం. 18

ఓం. సర్వం మమైత న్నాహాత్మ్యం మమ సన్నిధికారకమ్॥ఓం19

నా యీ సమస్త మాహాత్మ్యపాఠము నా సాన్నిధ్యమును సంపాదించునది, గాన నిది బాలకుల బాలగ్రహపీడను

శాన్తింపఁజేయును. మనుజులయందగు నన్యోన్య వివాదములను దొలఁచి మైత్రిని గలిగించును. దుర్వృత్తుల బలము నణఁచును. రాక్షస భూతపిశాచముల నశింపఁజేయును.

వ్యాఖ్య:— ఇమ్మాడు మంత్రములందును మూడవది హేతువుగాఁ జెప్పఁబడినది. దాని కారణము ముందుగా నెఱుంగవలయును. నా మాహాత్మ్యము నా సాన్నిధ్యమును గల్గించునని చెప్పఁబడినది. దేవీమాహాత్మ్యపాఠ మగుచోట, సమ్మ సన్నిహితయగునని - అమ్మ సాన్నిధ్యము గల్గుటచే, అనఁగా విశుద్ధచైతన్యాత్మ ప్రకాశించుటచేతనే సర్వ విపత్తులును, విఘ్నములును దొలఁగును. బాల శబ్దార్థము శిశువు - అనఁగా నజ్ఞానము. వానిపై నగు గ్రహాక్రమణము. అనఁగా, అజ్ఞానమువల్ల నగు దుఃఖాదులన్నియుఁ దొలఁగును.

“సంఘాతభేదే చ న్యూణాం మైత్రీకారక ముత్తమమ్”  
జీవుల పరస్పర భేదజ్ఞానములు తొలఁగును. మైత్రి కలుగును. అమ్మ (ఆత్మ) యొక్కతెయే సర్వమందును సమభావముతో నెలయునని, మనుష్యుఁ డపు డెఱుంగును. అత్మయే మనుష్య మాత్రునకుఁ బ్రియతమము. అది సర్వత్ర విరాజిల్లును; గనుక భేదజ్ఞాన ముండఁజాలదు. పరస్పర మైత్రీభావము తనంతనే పుట్టును.

“దుర్వృత్తానాం బలహానికరం” — అసచ్ఛారిత్రులు బలహీనులగుదురు; అనఁగా, అసద్భావము నొందిన జీవుల ప్రకృతి బలహీనమైపోవును ఒక్కసారిగా నశింపదు. దేహ ముండునంతదాక జీవప్రకృతి యుండనే యుండును, గాని బలహీనమైపోవును. రాక్షస పైశాచికవృత్తు లడఁగును. భూత

ప్రకృతి యనగా భూతములయందైన యానక్తి. అనగా భూత భౌతిక పదార్థములయందైన నిత్యత్వబోధము కూడ లయించును. “రక్షోభూత పిశాచానాం నాశనం” అనగా నిదే తాత్పర్యము. గ్రహగణవిషయము - సూర్యుడు ఆత్మరూప మునఁ, జంద్రుడు మనోరూపమున, కుజుడు (మంగళుడు) బలశక్తి క్రోధరూపమున, బుధుడు వాక్కు స్మృతిరూపమున, బృహస్పతి విద్యా బుద్ధి జ్ఞాన ధర్మ సుఖరూపమున, శుక్రుడు కామ కామనారూపమున, శని మందగతిరూపమున, రాహువు అత్మప్రభోగహరణరూపమున, కేతువు అనుభూతిహీన గగన కుసుమములఁబోలు ననంతకల్పనలరూపమున నభివ్యక్తులగు చుండురు. విశేషయోగాయోగము లగునపుడు, జైమిని మత ముచేఁ గేతువు కైవల్యకారకుడే, కాని పూర్ణము క్తినిచ్చు నాడు బృహస్పతియే.

ఓం. పశు పుష్పేషు ధూపైశ్చ గంధదీపై స్తథోత్తమైః ।

విప్రాణాం భోజనై ర్హోమైః ప్రోక్షణీయైః హర్షితమ్॥ఓం20

ఓం. అన్యైశ్చ వివిధై ర్భోగైః ప్రదానై ర్వత్సరేణ యా ।

ప్రీతిర్మే క్రియతే సాస్మికా సకృత్స చరితే శ్రుతే॥ ఓం. 21

పశు పుష్ప ధూప గంధ ద్రవ్య దీపాదులతోఁ బూజయు, బ్రాహ్మణభోజన హోమాభిషేకాదులును, నానావిధ భోగ్య వస్తుప్రదానములు అను వీనితో నొక సంవత్సరకాలము ప్రతి దినము నన్ను సేవించినచో నేనెంతగాఁ బ్రసన్న నగుదునో, యంతగా నా చరిత్ర నొక్కసారి సుష్టుగా వినుటచేతనే ప్రసన్న నగుదును.

వ్యాఖ్య:— అమ్మ యనుచున్నది - బాహ్యకర్మానుష్ఠానమునుబట్టి చూడఁగా శ్రవణమున సగు ఫలమే యధికమని, యనేకవిధముల యుత్కృష్టోపచారములతోడి పూజయు బ్రాహ్మణ భోజనాభిషేక భూరిదానాదులగు వైధకర్మ నియమములతో దీర్ఘకాలముచేయు ఫలముగా మనుష్యుఁడు చిత్తశుద్ధిని స్వస్వరూపజ్ఞానమును, నా సమీపస్థితియు నెంతగా బొందగల్గునో, యంత చిత్తశుద్ధిని, అంత జ్ఞానమును, అంత సమీపస్థితిని - సమాహితుఁడై శ్రద్ధాభుఁడై నా చరిత్ర మాహాత్మ్యముల నొక్కసారి వినిసంతనే పొందగల్గును. సద్గురు ముఖమున సద్వైతజ్ఞానరహస్యముల వినుటచే, సజ్జానాంధ జీవునకును క్షణకాలము కొంత ప్రబుద్ధభావము వచ్చును - “నే నెవరు? జగత్తనఁగా నేమి? ఈశ్వరుఁడనఁబడువాఁడెవ్వఁడు? అతనితో నా కెట్టి సంబంధమున్నది? అతని నెఱుంగుటచే నాకేమి లాభము?” ఈ మున్నగు తత్త్వవిషయకపరీక్షాజ్ఞానము కేవల శ్రవణఫలముగానే లభించును. ఈ తత్త్వవిషయక పరీక్షాజ్ఞానమే మాతృప్రీతితోఁ బరిచయము గలిగించును. ఆత్మ, తాను బ్రకాశించుచోట నిట్టిభావముతోనే, తన ప్రీతిని వెలయించును.

పూజాహోమాదులు, భూరిదానాదులు, దీర్ఘకాలము చేయు ఫలముగా సగు చిత్తశుద్ధి, దీని నెఱుంగఁజాలినంతనే కలుగును. శ్రీ శంకరాచార్యులు కర్మకాండమును బట్టి చూడఁగా, శ్రవణ మననాదులకే యధిక ప్రాముఖ్యమును బలమును సూచించిరి. అగును. తత్త్వజ్ఞానశూన్యమై ప్రాణహీనమైన కర్మకాండ దీర్ఘకాలానుష్ఠానమునుబట్టి చూడ, నొక్కసారి తత్త్వజ్ఞానోపదేశశ్రవణము చేయుటచేత ఫల మధికమే. ఇందు

సందియము లేదు. మఱియు నీ కర్మకాండనుష్ఠానమును బట్టి చూడఁగా, శ్రద్ధా భక్తి తత్త్వజ్ఞాన ధారణముల కుపయోగించు ధీవికాశ మగుననుటయుఁ గడుసత్యము. సరే, కర్మకాండమును విడిచి కేవల శ్రవణ మననములే చేసినచో నదికాదా? యనెడి జిజ్ఞాస కలుగవచ్చును - కాదు; కర్మకాండమే శ్రవణ మనన సామర్థ్యమును బుట్టించునది. ఎవ్వనికైనను గర్మకాండమును విడుచు యథాయోగ్యత వచ్చినపుడైనను, లోకశిక్షణమునకై వానికి విధివిహితమైన కర్మముల ననుష్ఠించుట నిందనీయము కాదు. సరిగదా, మిగులఁ బ్రయోజనకారియే. ఏమనఁ గర్మ కాండమే, ఈ హిందుజాతియొక్క ముఖ్యవిశిష్టత. అది లోపించినను, అది నిష్ప్రయోజనమని విడిచినను, ఆ ఫలము జనసమాజమందు వ్యాపించి, కొలఁదిదినములలోనే యీ దేశముకూడ మ్లేచ్ఛదేశముగాఁ బరిణమింపఁగలదు. కావున నట్టి యాశంకలు చేయుట యన్యాయము. సాధకా! నీవు యథార్థముగాఁ గర్మకాండముతోఁ బైకెక్కుటయినను, ఆ తత్త్వజ్ఞానమనెడి గోడపై నిల్చియుండి ప్రాణమయ కర్మానుష్ఠానమును జేయుము. గీతయందు శ్రీగురుఁ డన్నాఁడు: “కర్తవ్య మనుచు నేమియు లేకున్నను, కేవల లోకస్థితిరక్షకై శాస్త్ర విహిత కర్మానుష్ఠానము చేయుటే యుచితము” అని.

“కర్మణైవ హి సంసిద్ధి మాస్థితా జనకాదయః ।

లోకసంగ్రహ మేవాపి సంపశ్య న్కర్తుమర్హసి॥”

జనకాది కర్మజనులు కర్మముచేతనే పూర్ణ సిద్ధి నొందిరి. ముఖ్యముగా లోకసంగ్రహమునెడ, నిగా యుంచి, నీకుఁ గర్మ మాచరించుటే యుచితము. జన్మము నిచ్చువాఁడు జనకుఁడు.

ప్రాణాయామాదికమనెడి నాఁగేటిని సాగించి కర్మక్షేత్ర (శరీర) మనెడి పొలమును దున్ని, సీతయనెడి శుద్ధబుద్ధి నొందినవాడే జనకుడు. అతఁడే యుంజానయోగి - అనఁగా బరమాత్మతో వైకృతమొందుటకై యోగాభ్యాసము చేయువాడు. “జనకా దయః” అనుటచే శుద్ధబుద్ధి లభించిన పూర్వసాధకు లెల్లరును గర్మముచేతనే సంసిద్ధిని, అనఁగా బ్రాహ్మీస్థితి నొందిరి.” అని యర్థము చేసికొనునది, యని శ్రీగురుఁడనెను.

లోకసంగ్రహము - అనఁగా భూలోకము మొదలు సత్యలోక పర్యంతమైన లోకము లేడును దేనియందు సంగ్రహింపఁబడునో - అనఁగా దేనియందు, మూలాధారమందలి భూలోకము లయమై స్వాధిష్ఠానమందు భువర్లోకముతోఁ జేరి, తర్వాత భువర్లోకమును జేర్చికొని మణిపురచక్రమున స్వర్లోక మందును, స్వర్లోకము అనాహత మహర్లోకమందును, మహర్లోకము విశుద్ధ జనోలోకమందును, జనోలోకము ఆజ్ఞాచందలి తపోలోకమందును, తపోలోకము సహస్రార సత్యలోకమందును, సీ విధముగా లయయోగముచేసి, చేరఁగాఁజేరఁగా, నొక్కటే యైన సత్యబ్రహ్మమందు శేషించిపోవును. దానియందు దృష్టి యుంచి యతిసావధానయై కర్మములు చేయవలయును.

గమనింపు - ప్రాణాయామముచేత మాత్రమే యా లోకసంగ్రహము చేయఁగల దృష్టి స్థిరపడును. (ముందు 25 వ శ్లోకము చూచునది.) ఏవిధముగా దృష్టి నిల్పి క్రియచేయుటో యనుదాని ప్రథమప్రకరణము శ్రీగురుదేవునిజేరి నిర్ణయించు కొనవలయును. తరువాత, క్రియాయోగమునందు నిజబోధ ముచేఁ గ్రమముగా నన్నియుం దెలియును.



“సక్తాః కర్మణ్యవిద్వాంసో యథా కుర్వంతి భారత ।

కుర్యాద్విద్వాంస్తథాసక్తః భిక్షీర్షుర్లోకసంగ్రహమ్॥”

(గీత. 8-25)

ఓయి ! భారతా ! “భాయాం రతః భారతః” (ఆత్మ ప్రకాశమం దాసక్తికలవాఁడు భారతుఁడు.) అవిద్వాంసులు కర్మమునం దాసక్తిగలవారలై చేయునటులే, విద్వాంసులును లోకసంగ్రహమును జేయఁగోరి అనాసక్తులై కర్మము (యోగము) చేయవలయును.

బుద్ధిచేఁ జలింపఁజేయఁబడినవారై, జీవులు తమ యింద్రియసుఖములనే వెదకుదురుగాని, విచారబుద్ధి నాశ్రయింపకుండుటచే, ఆ సుఖస్వరూపము నెఱుఁగఁజాలరు. వారే యవిద్వాంసులు. ఇఁక విచారబుద్ధినవలంబించి, వైరాగ్యముతో విషయానందమును విడిచి పరమానందమునొందఁ బ్రయత్నించు వారే విద్వాంసులు. అవిద్వాంసులు “ధనం దేహి యశో దేహి పుత్రాన్ దేహి రిపూన్ దేహి” మున్నగు వాసనలయం దాసక్తులై, కఠోరమైన యుద్యమముతోఁ గర్మమాచరించునట్లే విద్వాంసులును సరిగా, నట్టి యుద్యమముతోనే తగులము (ఆసక్తి) పూర్తిగా విడిచి కర్మములు చేయునపుడు, లోకసంగ్రహము చేయఁగలరు. అనఁగా మూలాధారాది స్థానములనుండి వృత్తుల నాకర్షించుకొని లయయోగముచే సత్యబ్రహ్మమందు నిల్వఁగలరు.

గమనింపు— విచారబుద్ధి లేకుంటచే సుఖస్వరూపము తెలియఁబడనందున, అవిద్వాంసు లాసక్తితోఁ జేయు కర్మ విధానమందు, వారు విషయములనే యీశ్వరునిపేర నారా

ధింతురు. అట్టివారు కర్మఫలముగా భోగదేవితేనే యాకర్షింపఁ బడి భోగమందే యాసక్తులై, యట్లే యుండి, యథార్థసుఖ చ్ఛాయయు ననుభవింపఁజాలరు.

దేశపక్షమున వారే యథార్థ మంగళజనకులు. ఉన్న దేదో యది పాపంచేయకు. రక్షించుటకుఁ బ్రయత్నింపుము. నృతకర్మములను బ్రాణమయములుగాఁ జేయుము. అవశ్యము కల్యాణప్రాప్తి యగును.

ఈ మంత్రమందుఁ గానవచ్చునది — అమ్మ యను చున్నది. “ప్రీతిర్మే క్రియతే” నాకుఁ బ్రీతిగల్గించుట యగును. అమ్మ కింతయు సప్రీతి లేదు. ఆమె నిత్యప్రీత; నిత్యతృప్త; అపుడామెకుఁ బ్రీతి గల్గించుటననేమి? వాస్తవముగా నామె కప్రీతి యింతయు లేదనుట సత్యమేయైనను, ఆమె ప్రీతయగు తత్త్వమును శ్రద్ధాభక్తులతో దేవీమాహాత్మ్యమును జదువువారు, వినువారు, మాత్రమే హృదయంగమ మొనర్చుకొందురు.

ఓం. శ్రుతం హరతి పాపాని తథారోగ్యం ప్రయచ్ఛతి ।

రక్షం కరోతి భూతేభ్యో జన్మనాం కీర్తనం మమ॥ఓం. 22

ఓం. యద్దేషు చరితం యన్మే దుష్టదైత్య నిబర్హణం !

తస్మిన్ శ్రుతే వైరికృతం భయంపుంసాం నజాయతే॥ఓం 23

ఓం. యష్టాభిః స్తుతయో యాశ్చ యాశ్చ బ్రహ్మర్షిభిః కృతాః ।

బ్రహ్మణాచ కృతాస్తాస్తు ప్రయచ్ఛన్తి శుభాం మతిమ్॥ఓం. 24

నా యావిర్భావ వివరణములను వినుటచేతను, గీర్తిం చుటచేతను మనుజుల పాపములు తొలఁగును. ఆరోగ్యము

గలుగును. భూతరక్ష యగును. యుద్ధములయందు దుష్టదైత్యులను గూల్చిన నాచరిత్రములను మహాత్మ్యమును వినుటచే మనుజులకు శత్రుభయ ముండదు. దేవతలారా! మీరు నన్ను స్తుతించితిరి. బ్రహ్మర్షులు స్తుతించిరి. బ్రహ్మయు స్తుతించెను. ఆ స్తుతములను బఠించినవారికి శుభమతి లభించును.

వ్యాఖ్య:— ఫలశ్రుతి వాక్యములందు ఒక విధమైన కథయే పలుసారులు వ్రాయఁబడినది. ఈ పునరుక్తినిఁ గన్న యల్పబుద్ధులు తప్పక సంశయింతురు. మన మిప్పుడు మంత్రమందలి కొన్నిమాటల యర్థమును జూతము.

“పాపాని హరతి” పాపములను హరించును. అనాత్మ బోధముపేరే పాపము. ఆత్మకంటె నతిరిక్తముగా నెన్నఁడేని దేనియేని ప్రతీతియున్నంతవఱకుఁ బాపమే. ఈ మాతృమహాత్మ్య మాతృస్వరూప శ్రవణ మననములను బలుసారులు చేయుటచే “ఆత్మైవేదం సర్వమ్” అనెడి జ్ఞానము గల్గును గాన, వారి సర్వపాపములును దొలఁగిపోవును.

“ఆరోగ్యం ప్రయచ్ఛతి” పునః పునర్భవవ్యాధి తొలఁగి యారోగ్యము గలుగును. “భయం న జాయతే” అభయామృత స్వరూపాత్మజ్ఞానప్రాప్తికాఁగా మృత్యుభయము పూర్తిగా నెడసిపోవును. “రక్షాం కరోతి భూతేభ్యః” దీని తాత్పర్యము మున్నే చెప్పఁబడినది. ఇదిగాక, అమ్మ మఱొక్కటి యన్నది. ఎవ్వఁడేని సమగ్ర దేవీమాహాత్మ్యపాఠశ్రవణములం దసమర్థుఁడయ్యేని, వాడు కేవల స్తోత్రపాఠశ్రవణములను జేసినచో, వానికి శుభమతి అనఁగా, ఆత్మజ్ఞానధారణోపయోగియైన బుద్ధి యబ్బును. (ధీ = ప్రజ్ఞ; “జ్ఞానస్య తిస్రో భార్యాశ్చ బుద్ధిర్దేహా

స్మృతి స్తథా” సర్వవ్యవహారహేతుపు జ్ఞానము. బుద్ధి రెండు విధములు - అనుభూతి, స్మృతి. అనుభూతి నాలుగువిధములు - ప్రత్యక్షాదులు. మేధా ధారణావతీ బుద్ధి. అతీతానుస్మృతి మేధ. తత్కాలగ్రాహిణి మతి.)

ఓం. అరణ్యే ప్రాంతరేవాపి దావాగ్ని పరివారితః ।

దన్యుభిర్వా వృతః శూన్యే గృహీతోవాపి శత్రుతః॥ ఓం. 25

ఓం. సింహవ్యాఘ్రానుయాతో వా వనే వా వనహస్తిభిః ।

రాజ్ఞా కృద్దేన చాజ్ఞప్తో వధ్యో బంధనతోఽపి వా॥ ఓం. 26

ఓం. ఆఘూర్ణితో వా వాతేన స్థితః పోతే మహార్ణవే ।

పతత్సు వాపి శస్త్రైశ్చ సంగ్రామే భృశదారుణే॥ ఓం. 27

ఓం. సర్వబాధాసు ఘోరాసు వేదనాభ్యర్థితోఽపి వా ।

స్మరన్మమై తచ్ఛరితం నరో ముచ్యేతసంకటాత్॥ ఓం. 28

ఓం. మమ ప్రభావా త్సింహాద్వా దన్యవో వైరిణ స్తథా ।

దూరాదేవ పలాయన్తే స్మరత శ్చరితం మమ॥ ఓం. 29

అరణ్యమందును బ్రాంతరమందును బడినపుడును, దావాగ్నిచే జట్టుకొనబడినపుడును, నిస్సహాయస్థితిలో నున్నప్పుడును, దన్యులచేతను శత్రువులచేతను ముట్టడింపబడినపుడును, అడవిలో సింహ వ్యాఘ్రు వనగజాదులు వెంటాడినపుడును, కోపించిన రాజుచే వధమో చెఱయో సిద్ధమై నపుడును, మహాసముద్రముపై నావయాత్ర చేయునపుడు, సుడిగాలి రుమ్మనపుడును, భయానకయుద్ధముందు శస్త్రములు

వచ్చిపడునపుడును, సర్వవిపత్తులందును, పీడలు గల్గునపుడును, నాయీ చరిత్రమును స్మరించినంతనే సంకటములవలన విడువఁ బడును. నా ప్రభావముచే సింహాదులు దస్యులు శత్రువులును దూరమునుండియే పాటిపోవుదురు.

వ్యాఖ్య:— అమ్మ చరిత్ర కథలను జదువుటచేతను, వినుటచేతను, నగు ఫలములు మున్ను వర్ణింపఁబడినవి. ఇప్పుడు శ్రవణ కీర్తనములం దోపికలేక యథార్థ కాతరభావముతో, మాత్ర పవిత్రచరిత్రములను స్మరింపఁగల్గినను మనుజుఁడు మున్ను జెప్పిన విపత్తులవలనఁ బరిత్రాణము నొందఁగలఁడు. సంసారమందు మనుజుల కేయే కారణములచే నధీరత వాటిల్లునో తెలుపుచు, నిచట అడవిప్రాంతరము, దోపిడికాండ్రు, కాటుచిచ్చు మున్నగు ననేక కథలను జెప్పినది. గీతలందు భగవానుఁడు సైతము, “అనిత్య మసుఖం లోక మిమం ప్రాప్య భజస్వ మామ్”(9-13.) ఈమనుష్యలోకము అనిత్యము అసుఖమయము. సంసారముయొక్క అనిత్యతయు, నసుఖము మనుష్యుని సదా యధీరుని జేయుచుండును. అట్టి కాతరావస్థ యందును జీవుఁడు భగవంతుని స్మరించునేని, గాతరతకు హేతుభూతములైన విపత్తులు తప్పక తొలఁగి రక్షణము నొందును. విశేషించి జీవుఁడు భగవత్సత్తయందు విశ్వాసము గలవాఁడగును. జీవుఁడు కాతర రోదనము చేయుచోట, మన యమ్మ సుప్రకటముగా నావిర్భవించును.

జీవుడా ! చూడుము. నీకేమి సుఖమున్నది ? నీయవస్థలను గుర్తించియే మన యమ్మ యిచట “అరణ్యే ప్రాంతరే వాషి” మున్నగు మాటలన్నది. చూడుము. నీసంసార మొక

యరణ్యము, ప్రాంతరము కాదా? బంధుబాంధవు లనేకులు నిన్ను జుట్టియున్నను నీవొక్కడవే సుమా. సంసారప్రాంతరమందుఁబడి, సుగమనుగోరి యాశామరీచికలయెడ ముగ్ధుడవై సదా మోసపడుచున్నావు. మఱియుఁ జూడుము. నీ నాల్గు వైపుల నశాన్తి యనెడి దావాగ్ని మండుచున్నదో లేదో; నీ శాంతి యని భ్రమించి సంతసించుచున్నది. కొంచెముగా లక్షించినపుడు, శాంతిగా నశాంతియేయున్నదని కనుగొందువు. నీ సాధువృత్తులు, బహిర్ముఖ విషయలోలుపవృత్తులు ననెడి దొంగలగుంపు నిన్ను దోచుకొనుచున్నదో లేదో చూడు. నీవు నీ మిత్రులుగా నెంచుచున్న కామక్రోధాది మిత్రరూప శత్రువులు, నీ శాంతి నేటిగట్టునఁ బెట్టి పాటిపోవుచున్నారో లేదో చూడు. సింహ వ్యాఘ్రాది హింసక జంతువుల నెడి దుర్గమనీయ ప్రవృత్తులచే నీవు సదా వెంబడింపఁబడుచున్నావో లేదో, చూచుకో. నీవు, ఏకాకివి, అసహాయుడవు నగుదువో కాదో చూచుకో. ఆ పైని జూడుము, రాజక్రోధము - ఈశ్వరుడై విశ్వమునకు రాజైనవాని యానచే నీవు ,వధ్యుడవు = మరణ మార్గమందు ముందడుగు వేయుచు (బద్ధుడవై) సంసార శృంఖలములచే బద్ధుడవైతివో, లేదో చూచుకో. మఱియుఁ జూడుము. ఈ సంసార మహర్ణవమందుఁబడి, నీ జీవననౌక అదృష్టవాయువుచే నెల్లపుడు సుడివెట్టఁబడుచున్నదో లేదో, చూడుము. ప్రవృత్తి నివృత్తులతో నీకు నిత్యము నగుచున్న యుద్ధమందు గాయపడుచున్నావో లేదో, చూచుకో. మఱియు శారీరక మానసిక వ్యాధులవలని యాతన నీవెంతగా ననుభవించుచున్నావో, చూడు. ఈ విధముగా నీవు ఘోరసంకటమందుఁ

బడియున్నావు. నీ యిప్పటి బ్రతుకును బాగుగాఁ బర్యాయములో  
 చించి చూచుకో. నీ పడు సంకటమును జూచి యార్తుఁడ  
 వగుము. అధీరతతో నొక్కసారి నన్ను స్మరింపుము. నీవు  
 స్మరించు ముహూర్తమందే, సంకటములవలనఁ బరిత్రాణము  
 నొందుదువు. సంకటపరిత్రాణాస్వాదము మాటిమాటికి దొర  
 కునా? ఇదిగో, ఎవని జీవితమందు మునుజెప్పిన సంకటము లింత  
 వఱకుఁ గలుగలేదో, వానికి నన్ను స్మరించు సుయోగము  
 పట్టలేదన్నమాటే. బిడ్డా! జీవుఁడా! నిన్నుఁ గడుంబ్రేమించు  
 నేనే, నిన్నిట్లు సంకటాపన్నుంజేసి, నన్ను స్మరించు సుయోగ  
 మును గృహతోఁ గూర్తును. నేఁడో రేపో మఱికొన్నాళ్లకో  
 నిశ్చయముగా నీ కిట్టి సుయోగముపట్టును. అట్టి శుభయోగము  
 పట్టినపుడు, నన్ను స్మరించుట మఱువకుమా. స్మరింపఁగలవాఁడే  
 సంకటపరిత్రాణమును గ్రహముగా నా దర్శనమును బొందఁ  
 గలవు. ఇదే నా శేషవాణి. (తుదిమాట.)

ఓం. ఋషి రువాచ ఓం.

ఓం. ఇత్యుక్త్వా సా భగవతి చండికా చండవిక్రమా ।

పశ్యతామేవ దేవానాం తత్త్రివాంతర ధీయత॥ ఓం. 30

ఋషి పలికెను:—చండవిక్రమశాలిని భగవతి యాచండిక,  
 దేవతలు చూచుచుండఁగానే వారి సమ్ముఖమందే యంతర్హిత  
 యయ్యెను.

వ్యాఖ్య:— నిజముగా మన యమృత, చూచుచుండఁగానే  
 యంతర్హితయైనది. అవును. అమ్మ నిరవచ్చిన్న, గాన నామె  
 నడ్డగించుటకుఁగాని, పట్టుకొనుటకుఁగాని, యధికార మెవ్వరికిని

లేదు. స్వేచ్ఛతో వెలయును. స్వేచ్ఛతో మఱుగును. ఆమె యావిర్భావ తిరోధానములయెడ వ్రేలెత్తి చూపుటకు నెవ్వరి కిని సామర్థ్యము లేదు. హక్కులేదు. కాని, అమ్మ చండ విక్రమ చండికామూర్తితో నావిర్భవించునపుడే జీవుడు యథార్థముగా ధన్యుడగుననుట మఱువకు. అపుడే వాని జీవత్వము తుదముట్టును. పెద్దయాచకుని మూడిండ్లును గూలి పోవును. అపుడు జీవుడు స్వరూపసంధానము నొంది, జీవత్వ మోహము పూర్తిగా నశించి, పరిత్రాణము నొందును. పరమాత్మానుభవమువల్లనైన విశిష్టానందమును భోగించు సుయోగము పట్టును. అమ్మ కృపచే, అస్మితా మమతలు (శుంభ నిశుంభులు) విలయమగుటచే, తదనుసారులు ఆసురీభావములు తమంతనే యదృశ్యములగును.

సాధకా! ఇట్లే యగును; విశుద్ధజ్ఞానస్వరూపము ఆత్మ ప్రకాశము కాఁగానే, అజ్ఞానమును, అజ్ఞానజన్యములైన సర్వద్వైతభావములును మఱి కానరావు. తరువాత వ్యుత్థితావ స్థయందు మున్ను బాధింపబడిన (తొలగిన) యజ్ఞానము యొక్కయు, దాని కార్యములయొక్కయు, ననువర్తనము కొంచెముండును. అనఁగా దాని ఛాయలు కొంచెముండును. కాని జీవన్ముక్తకు రవ్వంతయుఁ దఱుగురాదు. హానిలేదు. జ్ఞానోదయమునకు మున్ను, జ్ఞానాభాసమునుబట్టి జీవుడు జగద్భోగమును జేయునటులే, ఆత్మజ్ఞానము నొందిన పిమ్మట సైతము, అజ్ఞానాభాసముఁబట్టి, పూర్వబాధిత జగత్తునందు (అనాత్మ వస్తువులయందు) యథేచ్ఛముగా విచరించును. తర్వాతఁ బ్రారబ్ధకర్మక్షయము కాఁగా, అనఁగా దేహావసాన



మందు జీవుఁడు కై వల్యముక్తి నొందును. బ్రహ్మమందు విలీనుఁడైపోవును. “న స పునరావర్తతే, న స పునరావర్తతే” యన్నది, శ్రుతి.

అవతారవిషయమున నొకటి రెండు మాటలు:— అవతారమే, అవతరణము. విశుద్ధచిత్స్వరూపాత్మ, శుద్ధబుద్ధియందవతరించును. జీవుఁడు విశుద్ధబుద్ధిస్వరూపమున నిర్వ్యగల్గునపుడు, దానియందే యాత్మస్వరూప ముద్భాసించును. ఆత్మబుద్ధియందుద్భాసించుటయే యథార్థమైన యవతారము. దీనిచే దాని నిర్గుణత్వమున కింతయు హానిలేదు. అది స్వరూపముచే నిర్గుణముగా నుండియు, స్వచ్ఛదర్పణమందుఁ బ్రతిబింబించిన సూర్యుఁడువలెనే నిర్మలబుద్ధియందుద్భాసించును.

సమష్టిబుద్ధియందుద్భాసించు నాత్మ - హిరణ్యగర్భుఁడు, ఈశ్వరుఁడు; సత్యసంకల్పుఁడు, సర్వకాముఁడు, ప్రేమమయుఁడు, స్నేహమయుఁడు, దయామయుఁడు, ప్రభువు, విభువు, నియంత యైన యతఁడు (ఆత్మ) ఏదే నొక్క వ్యష్టిబుద్ధియందుద్భాసించి, విశ్వకల్యాణసాధనము చేయునపుడే, అవతారమనఁబడును. ఏదే నొక దేశమందనేకులు ఆసురికవృత్తులచే నుత్పీడితులయి, శాంతి నాశించి జ్ఞానపిపాసచేఁగలఁగి, యధీర ప్రాణముతోఁ బ్రార్థించునపుడు, తత్ఫలముగా దయాధారమైన పరమేశ్వరుఁడు, ఏదే నొక జీవుని బుద్ధియందుఁ దనను వెలయించుకొనును. యథార్థపిపాసు జనసంఘము ఆ సత్యదర్శి సంస్పర్శములోనికి వచ్చి ధన్యమును, గృతార్థము నగును.

ఈ యవతారతత్త్వసంబంధమున గీతా చండిపాఠములు రెండే యైకమత్యమును వెల్లడించినవి.

“పరిత్రాణాయ సాధూనాం వినాశాయ చ దుష్కృతాం ।

ధర్మసంస్థాపనార్థాయ సంభవామి యుగే యుగే॥” (గీత)

అన్నది. ఇకఁ జండిపాఠము (సప్తశతీ)

“ఇత్థం యదా యదా బాధా దానవోత్థా భవిష్యతి ।

తదా తదావతీర్యాహం కరిష్యామ్యరిసంక్షయమ్॥”

అన్నది. (11-55)

దుష్కృతి వినాశము, ధర్మసంస్థాపనము నను రెండు గీతయందుఁ జెప్పఁబడిన యవతారకార్యములు. మఱి, ఆత్మ స్వరూపప్రకాశమును, అరిసంక్షయమును దేవీమాహాత్మ్య మందుఁ (చండి సప్తశతీపాఠము) జెప్పఁబడిన యవతార కార్య ములు. మొదటఁ జెప్పఁబడిన యవతారముచే ధర్మప్రతిష్ఠ యగును. మఱి దేవీకథితావతారముచే నాత్మప్రతిష్ఠ యగును. ఆత్మప్రతిష్ఠచేతనే యథార్థ ధర్మరక్షయు, జగత్పరిపాలనము నగును. ఎచ్చట నెన్నియవతారము లావిర్భవించునో, వానిచేత నేదోవిధముగా నీ సత్యము కానఁబడును. అవతారములన్నియుఁ జిన్నయి మన యమ్మయే. అమ్మగాక మఱియొక యవతారము యొక్క సంభావనయే లేదు. చైతన్యమయి యమ్మయే మానవ శరీరమున నవతారరూపముతో నభివ్యక్త యగును. యథార్థ మైన “అహమ్” (నేనే) అవతరించును. కనుక నింతకుమున్ను మన యమ్మ తన శ్రీముఖముతో నన్నది : “అవతీర్యాహమ్” “నే నవతరించి యజ్ఞాన మనెడి యరికులమును క్షయింపఁ జేయుదు” నని.

ఇచటఁ బ్రసంగవశమున నొక్కమాట — యథార్థ పిపాసువు, యథార్థముముక్షువు నైనవాని హృదయమందు, అమ్మ చెదరని విశ్వాసరూపముతోనే యవతరించును. (ఇది యనుభూతము.)

ఎవ్వని హృదయమందేని దృఢవిశ్వాసమును, అవ్యాజ భక్తియు నుండునేని వానికి శ్రేయోలాభము సునిశ్చితము. శ్రీశంకరాచార్యులకును అవతారమందు విశ్వాసముండెను. వారి శ్రీభాష్య భూమికయందు, అవతారకథ చెప్పునపుడు, “దేహవానివ జాతవానివ లోకానుగ్రహం కుర్వన్నివ” యని యుల్లేఖించిరి. దేహాదిసంఘాతరహితుడైనవానియందు శుద్ధ బోధస్వరూప పరమేశ్వరుని మాయా (శక్తి) ప్రభావముచేత, దేహవిశిష్టుడైనవానివలెనే ప్రతీతుడగును. మాయిక జీవ బృందము అతని సమీపింపనైనఁజాలదు.

పరమాత్మయే జీవుల కల్యాణమునకై యవతారరూప మునఁ దన్నుఁ దా వెలయించుకొనున నెడి మాట నంగీకరించి విశ్వసించుటచేతనే జీవునకు శ్రేయోలాభ మగును.

ఇ ది.

శ్రీ మార్కండేయపురాణాంతత దేవీమాహాత్మ్యమున  
కుంభవధానంతరము, దేవతలు చేసిన స్తుతికి  
శ్రీకాకుళవాసి, శ్రీ శ్రీయానందనాథుడు  
ఈశ్వర సత్యనారాయణశర్మ వ్రాసిన వ్యాఖ్య.  
శ్రీ సతదేశతాప్సణము.



ప్రథమ ఖండమందు బ్రహ్మకృత

దే వీ స్తు తి

ఓం. బ్రహ్మోవాచ ఓం.

\* ఓం. త్వం స్వాహా త్వం స్వధా త్వం హి

వషటాగ్రః స్వరాత్మికా,

సుధా త్వమక్షరే నిత్యే

త్రిధా మాత్రాత్మికా స్థితా॥ ఓం.

1

అర్థమాత్రా స్థితా నిత్యా యానుచ్ఛార్యా విశేషతః,

త్వమేవ సా త్వం సావిత్రీ త్వం దేవి జననీ పరా॥ 2

త్వయైవ ధార్యతే విశ్వం త్వయైతత్ సృజ్యతే జగత్.

త్వయై తత్సృజ్యతే దేవి త్వమత్స్యంతే చ సర్వదా॥ 3

విస్మయే సృష్టిరూపా త్వం స్థితిరూపా చ పాలనే,

తథా సంహృతిరూపాంతే జగతోఽస్య జగన్మయే॥ 4

మహావిద్యా మహామాయా మహామేధా మహాస్మృతిః,

మహామోహా చ భవతీ మహాదేవీ మహాసురీ॥ 5

ప్రకృతిస్త్వం చ సర్వస్య గుణత్రయ విభావినీ,

కాలరాత్రి ర్మహారాత్రి ర్మోహరాత్రిశ్చ దారుణా॥ 6

త్వం శ్రీస్త్వమీశ్వరీ త్వం హీస్త్వం బుద్ధిర్బుధలక్షణా,

లజ్జా పుష్టి స్తథా టుష్టి స్త్వం శాన్తిః త్వాన్తిరేవ చ॥ 7

\* ఇందుఁ గల నాలుగు స్తుతులకు, ఫలప్రసాదకీ ప్రతిశ్లోకమునకు ఆద్యంత్యము లందు “ప్రణవము” (ఓం) చేర్చి పఠించవలయును.

ఖడ్గినీ శూలినీ ఘోరా గదినీ చక్రీణీ తథా,  
శంఖునీ చాపినీ బాణ భుశుండీ పరిఘాయుధా॥ 8

సౌమ్యా సౌమ్యతరాశేష సౌమ్యేభ్యస్త్యతి సుందరీ,  
పరా పరాణాం పరమా త్వమేన పరమేశ్వరీ॥ 9

యచ్చ కించి త్వచిద్వస్తు సదసద్వాఖిలాత్మికే,  
తస్య సర్వస్య యా శక్తిః సా త్వం కిం స్తూయసే తదా॥ 10


యయా త్వయా జగత్సప్తా జగత్పాతాత్త్రియో జగత్,  
సోఽపి నిద్రావశం నీతః కస్త్యాం స్తోతు మిహేశ్వరః॥ 11

విష్ణుః శరీర గ్రహణ మహా మీశన ఏవ చ,  
కారితాస్తే యతోఽతస్త్యాం కఃస్తోతుం శక్తిమా నృవేత్॥ 12

సా త్వమిత్థం ప్రభావైః స్వై దుదారైర్దేవి సంస్తుతా,  
మోహయై తౌ దురాధర్షా నసురౌ మధుకై టభా॥ 13

ప్రబోధంచ జగత్స్వామీ నీచుతా మచ్యుతో లఘు,  
బోధశ్చ క్రియతామస్య హంతుమేతౌ మహాసురా॥ 14

ఇది శ్రీ మార్కండేయపురాణాంత్యత దేవీమాహాత్మ్యమందు  
ప్రథమచరిత్రమున, మధుకై టభవధమును జేయింప  
విష్ణుని పేల్కొల్పు యోగనిద్రారూపిణిని  
దేవి సుద్దేశించి బ్రహ్మ చేసిన స్తుతి.



మ హి షా సు ర వ ధా నం త ర ము

## శ క్రా ది కృ త స్తు తి

ఓం. ఋషి తువాచ ఓం.

ఓం. శక్రాదయః సురగణా నిహతేఽతిపిర్యే  
తస్మిన్ దురాత్మని సురాదిబలే చ దేవ్యా,  
తాం తుష్టువః ప్రణతినప్రశిరోధరాం సా  
వాగ్భిః ప్రహర్షపులకోన్మ చాగుదేహః॥ ఓం. 1

దేవ్యా యయా తత మిదం జగదాత్మ శక్త్యా  
నిశేష దేవగణ శక్తిసమూహ మూర్త్యా,  
తా మంబికా మఖిల దేవమహర్షి పూజ్యం  
భక్త్యా నతాఃస్మ విదధాతు శుభాని సా నః॥ 2

యస్యాః ప్రభావ మతులం భగవా ననంతో  
బ్రహ్మహరశ్చ నహి వక్తు మలం బలం చ,  
సా చండికాఖిల జగత్పరిపాలనాయ  
నాశాయ చాశుభయస్య మతిం కరోతు॥ 3

యా శ్రీః స్వయం సుకృతినాం భవనే ష్వలక్ష్మీః  
పాపాత్మనాం కృతధియాం హృదయేషు బుద్ధిః,  
శ్రద్ధా సతాం కులజనప్రభవస్య లజ్జా  
తాం త్వాం నతాఃస్మ పరిపాలయ దేవి విశ్వమ్॥ 4

కిం వర్ణయామ తవ రూప మచింత్య మేతత్  
కించాతి వీర్య మసురక్షయకారి భూరి,

కిం చాహ వేషు చరితాని తవాద్భుతాని  
సర్వేషు దేవ్యసుర దేవగణాదికేషు॥ 5

హేతుః సమస్తజగతాం త్రిగుణాపి దోష్టై  
ర్నజ్ఞాయసే హరిహరాదిభి రప్యపారా,  
సర్వాశ్రయాఖిల మిదం జగదంశభూత  
మవ్యాకృతా హి పరమా ప్రకృతి స్త్వమాద్యా॥ 6

యస్యాః సమస్తసురతా సముదీరణేన  
తృప్తిం ప్రయాతి సకలేషు మఖేషు దేవి,  
స్వాహాసి వై పితృగణస్య చ తృప్తిహేతు  
రుచ్ఛార్యసే త్వమత ఏవ జనైః స్వధా చ॥ 7

యా ముక్తిహేతు రవిచింత్య మహావ్రతాచ  
అభ్యస్యసే సునియతేంద్రియ తత్త్వసారైః,  
మోక్షార్థిభి ర్మునిభి రస్త సమస్తదోష్టై  
ర్విద్యాసి సా భగవతీ పరమా హి దేవీ॥ 8

శబ్దాత్మికా సువిమల గ్నయజుషాం నిధాన  
ముద్గీఢ రమ్యపదపాఠవతాం చ సామ్నామ్,  
దేవీ త్రయీ భగవతీ భవభావనాయ  
వార్తా చ సర్వజగతాం పరమార్తిహంత్రీ॥ 9

మేధాసి దేవి విదితాఖిల శాస్త్రసారా  
దుర్గాసి దుర్గ భవసాగర నారసంగా,  
శ్రీః కైటభారి హృదయైకకృతాధివాసా  
గౌరీ త్వమేవ శశిమాళి కృతప్రతిష్ఠా॥ 10

ఈవత్సహాస మమలం పరిపూర్ణ చంద్ర  
 బింబానుకారి కనకోత్తమ కాంతికాంతమ్,  
 అత్యద్భుతం ప్రహృతమాత్మరుషా తథాపి  
 వక్త్రం విలోక్య సహసా మహిషాసురేణ॥ 11

దృష్ట్వా తు దేవి కుపితం భ్రుకుటీకరాశ  
 ముద్యచ్ఛశాంక సదృశచ్ఛవి య స్న సద్యః,  
 ప్రాణాన్ముమోచ మహిష స్తదతీవ చిత్రం  
 కైర్జీవ్యతే హి కుపితాంతకదర్శనేన॥ 12

దేవి ప్రసీద పరమా భవతీ భవాయ  
 సద్యో వినాశయసి కోపవతీ కులాని,  
 విజ్ఞాత మేతదధునైవ యదస్త మేత  
 న్నీతం బలం సువిపులం మహిషాసురస్య॥ 13

తే సమృతా జనపదేశు ధనాని తేషాం  
 తేషాం యశాంసి న చ నీదతి ధర్మవర్గః,  
 ధన్యా స్తవ నిభృతాత్మజ భృత్యదారాః  
 యేషాం సదాభ్యుదయదా భవతీ ప్రసన్నా॥ 14

ధర్మ్యాణి దేవి సకలాని సదైవ కర్మా  
 న్యత్పాదృతః ప్రతిదినం సుకృతీ కరోతి,  
 స్వర్గం ప్రయాతి చ తతో భవతీప్రసాదా  
 ల్లోకత్రయేఽపి ఫలదా నను దేవి తేన॥ 15

దుర్గే స్మృతా హరసి భీతి మశేషజన్తోః  
 స్వస్థైః స్మృతా మతి మతీవ శుభాం దదాసి,



దారిద్ర్యదుఃఖ భయహారిణి కా త్వదన్య  
సర్వోపకారకరణాయ సదార్పించిత్రా॥ 16

ఏభిర్వైర్జగదుపైతి సుఖం తథైతే  
కుర్వంతు నామ సరకాయ చిరాయ పాపమ్,  
సంగ్రామ మృత్యు మధిగమ్య దినం ప్రయాంతు  
మత్స్యేతి నూనమహితా వినిహంసి దేవి॥ 17

దృష్ట్వైవ కిన్నభవతీ ప్రకరోతి భస్మ  
సర్వాసురా సరిషు ప్రహీణోషి శస్త్రమ్,  
లోకాన్ ప్రయాన్తు రిపవోఽపి హి శస్త్రపూతా  
ఇత్థం మతి ర్భవతి తేష్యపి తేఽతి సాధ్వీ॥ 18

ఖడ్గప్రభానికరవిస్ఫురణై స్తథోగైః  
శూలాగ్రకాంతి నివహేన పృశోఽనురాణామ్,  
యన్నాగతా విలయ మంశుమదిందుఖండ  
యోగ్యాననం తవ విలోకయతాం తదేతత్ ॥ 19

దుర్వృత్త వృత్తశమనం తవ దేవి శీలం  
రూపం తథైత దవిచింత్య మతుల్య మన్యైః,  
వీర్యంచ హంతృహృత దేవ పరాక్రమాణాం  
వైరిష్యపి ప్రకటితైవ దయా త్వయేత్థమ్॥ 20

కేనోపమా భవతు తేఽస్యపరాక్రమస్య  
రూపం చ శత్రుభయకార్యతిహారి కుత్ర,  
చిత్తే కృపా సమరనిష్ఠురతా చ దృష్ట్వా  
త్వయ్యేవ దేవి వరదే భవనత్రయేఽపి॥ 21

త్రైలోక్య మేత దఖిలం రిపునాశనేన  
త్రాతం త్వయా సమరమూర్ధని తేఽపి హత్వా,  
నీతా దివం రిపుగణా భయమప్యపాస్త  
మస్మాక మున్మద సురారిభవం నమస్తే॥ 22

శూలేన పాహి నో దేవి పాహి ఖడ్గేన చాంబికే,  
ఘంటాస్వనేన నః పాహి చాపజ్యా నిఃస్వనేన చ॥ 23

ప్రాచ్యాం రక్ష ప్రతీచ్యాం చ చండికే రక్ష దక్షిణే,  
భ్రామణే నాత్మ శూలస్య ఉత్తరస్యాం తథేశ్వరి॥ 24

సామ్యాని యాని రూపాణి త్రైలోక్యేవిచరంతి తే,  
యాని చాత్యర్థఘోరాణి తైరక్షాస్మాం స్తథా భవమ్॥ 25

ఏవం స్తుతా స్మరైః సర్వైః కుసుమై ర్నందనోద్భవైః,  
అర్చితా జగతో ధాత్రీ తథా గంధానులేపవైః॥ 26

భక్త్యా సమస్తైః ప్రిదక్షై ద్వివైర్ధూపైస్తూ ధూపితా,  
ప్రాహ ప్రసాదసుముఖి సమస్తాః ప్రణతాః సురాః॥ 27

ఓం. దేవ్యవాచ ఓం.

వియతాం త్రిదశాః సర్వే యదస్మత్తోఽభివాంఛితమ్॥ 28

ఓం. దేవా ఉచుః ఓం.

భగవత్యా కృతం సర్వం న కించి దవశిష్యతే,  
యదయం నిహతః శత్రు రస్మాకం మహిమాసురః॥ 29

యది వాపి వరో దేయ స్త్వయాస్మాకం మహేశ్వరి,  
సంస్మృతా సంస్మృతా త్వం నో హింసేథాః పరమాపదః॥ 30

యశ్చ మర్త్యః స్తవై రేభి స్త్వాం స్తోష్యత్యమలాసనే,  
తస్య విత్తర్థి విభవై ర్ధనదారాది సంపదామ్॥ 31  
పృథ్వీ సృత్ ప్రసన్నా త్వం భవేథాః సర్వదాంబికే॥ 32

ఓం. ఋషిరువాచ ఓం.

ఇతి ప్రసాదితా దేవై ర్జగతోఽర్థే తథాత్మనః,  
తథే త్యుక్త్వా భద్రకాళీ బభూవాంతర్హితా నృపా॥ 33

ఇది శ్రీమహాగణేశాయపూజాంతర్గత దేవీమాహాత్మ్యమంచ  
ద్వితీయచక్రమున, మహిషాసునవధానంతరము  
శక్రాదిదేవతలు చేసిన దేవీస్తుతి.



కుంభాసురనిధనమునుగోరిన దేవతలు చేసిన

## దే వీ స్తు తి

ఓం. నమో దేవ్యై మహాదేవ్యై శివాయై సతతం నమః,  
నమః ప్రకృత్యై భద్రాయై నియతాః ప్రణతాస్మతామ్॥ ఓం. 1  
రాద్రాయై నమో నిత్యాయై గౌర్యై ధాత్యై నమోనమః,  
జ్యోతస్నాయై చేందురూపిణ్యై సుఖాయై సతతం నమః॥ 2  
కల్యాణ్యై ప్రణతాం వృద్ధ్యై సిద్ధ్యై కురో నమోనమః,  
వైఋత్యై భూభృతాం లక్ష్మ్యై శర్వాణ్యై నమోనమః  
దుర్గాయై దుర్గపారాయై సారాయై సర్వకారిణ్యై,  
ఖ్యాత్యై తథైవ కృష్ణాయై భూమాయై సతతం నమః॥ 4

అతిసామ్యాతి కాద్రాయై నమస్తస్యై నమోనమః,  
నమో జగత్ప్రతిష్ఠాయై దేవ్యై కృత్యై నమోనమః॥ 5

\*ఓం. యా దేవీ సర్వభూతేషు విష్ణుమాయేతి శబ్దితా,  
ఓం నమస్తస్యై ఓం, ఓం నమస్తస్యై ఓం,  
ఓం నమస్తస్యై నమోనమః॥ ఓం. 6

యా దేవీ సర్వభూతేషు చేతనే త్యభిధీయతే,  
నమస్తస్యై ... .. 7

యా దేవీ సర్వభూతేషు బుద్ధిరూపేణ సంస్థితా,  
నమస్తస్యై ... .. 8

యా దేవీ సర్వరూపేషు నిదారూపేణ సంస్థితా,  
నమస్తస్యై ... .. 9

యా దేవీ సర్వభూతేషు క్షుధారూపేణ సంస్థితా,  
నమస్తస్యై ... .. 10

యా దేవీ సర్వభూతేషు ఛాయారూపేణ సంస్థితా,  
నమస్తస్యై ... .. 11

యా దేవీ సర్వభూతేషు శక్తిరూపేణ సంస్థితా,  
నమస్తస్యై ... .. 12

యా దేవీ సర్వభూతేషు తృష్ణారూపేణ సంస్థితా,  
నమస్తస్యై ... .. 13

\* 6-వ శ్లోకమునుండి 26-వ శ్లోకము వరకు ఉత్తరాంధ్రము వైవిధ్యముగా పఠించవలెను.

- యా దేవీ సర్వభూతేషు త్వాన్తిరూపేణ సంస్థితా,  
నమస్తస్యై ... .. 14
- యా దేవీ సర్వభూతేషు జాతిరూపేణ సంస్థితా,  
నమస్తస్యై ... .. 15
- యా దేవీ సర్వభూతేషు లజ్జారూపేణ సంస్థితా,  
నమస్తస్యై ... .. 16
- యా దేవీ సర్వభూతేషు శాన్తిరూపేణ సంస్థితా,  
నమస్తస్యై ... .. 17
- యా దేవీ సర్వభూతేషు శ్రద్ధారూపేణ సంస్థితా,  
నమస్తస్యై ... .. 18
- యా దేవీ సర్వభూతేషు కాన్తిరూపేణ సంస్థితా,  
నమస్తస్యై ... .. 19
- యా దేవీ సర్వభూతేషు లక్ష్మీరూపేణ సంస్థితా,  
నమస్తస్యై ... .. 20
- యా దేవీ సర్వభూతేషు వృత్తిరూపేణ సంస్థితా,  
నమస్తస్యై ... .. 21
- యా దేవీ సర్వభూతేషు స్మృతిరూపేణ సంస్థితా,  
నమస్తస్యై ... .. 22
- యా దేవీ సర్వభూతేషు దయారూపేణ సంస్థితా,  
నమస్తస్యై ... .. 23

యా దేవీ సర్వభూతేషు తుష్టిరూపేణ సంస్థితా,  
నమస్తస్యై ... .. 24

యా దేవీ సర్వభూతేషు మాతృరూపేణ సంస్థితా,  
నమస్తస్యై ... .. 25

యా దేవీ సర్వభూతేషు భ్రాన్తిరూపేణ సంస్థితా,  
నమస్తస్యై ... .. 26

ఇంద్రియాణా మధిష్ఠాత్రి భూతానాం చాఖిలేషు యా,  
భూతేషు సతతం తస్యై వ్యాప్తి దేవ్యై నమోనమః॥ 27

ఓం. చిత్తిరూపేణ యా కృత్స్న మేత ద్వాప్యస్థి తా జగత్,  
ఓం నమస్తస్యై ఓం, ఓం నమస్తస్యై ఓం,  
ఓం నమస్తస్యై నమో నమః॥ ఓం. 28

స్తుతా సురైః పూర్వ మభీష్టసంశ్రయా  
త్తథా సురేంద్రేణ దినేషు సేవితా,  
కరోతు సా నః శుభహేతు రీశ్వరీ  
శుభాని భద్రాణ్యభిహంతు చాపదః॥ 29

యా సాంప్రతం చోద్ధ తదైత్యతాపితై  
రస్మాభి రీశా చ సురై ర్నమస్యతే,  
యా చ స్మృతా తత్త్వణమేవ హన్తి నః  
సర్వాపదో భక్తివిసమమూర్తిభిః॥ 30

ఇది శ్రీ మార్కండేయపురాణాంత్యత దేవీమాహాత్మ్యమందు  
శుంభాసురనిధనమును గోరిన దేవతలు చేసిన స్తుతి.



శుంభవధానంతరము దేవకృత దేవీస్తుతి.

(నారాయణీ స్తుతి)

ఓం. ఋషిరువాచ ఓం.

ఓం. దేవ్యా హతే తత్ర మహాసురేంద్రదే  
సేంద్రదాః సురా వహ్నిపురోగమా స్తామ్,  
కాత్యాయనీం తుష్టువు రిష్టలాభా  
ద్వికాసివక్త్రాస్త్ర వికాశితాశాః॥ ఓం.

1

దేవి ప్రసన్నార్తి హరే ప్రసీద  
ప్రసీద మాత ర్జగతోఽఖిలస్య,  
ప్రసీద విశ్వేశ్వరి పాహి విశ్వం  
త్వ మీశ్వరీ దేవి చరాచరస్య॥

2

అధారభూతా జగత స్త్వ మేకా  
మహీస్వరూపేణ యతః స్థితాసి,  
అపాం స్వరూపస్థితయా త్వయైత  
దాప్యాయతే కృత్స్న మలంఘ్యవీర్యే॥

3

త్వం వైష్ణవీ శక్తి రనంతవీర్యా  
విశ్వస్య బీజం పరమాసి మాయా,  
సమ్మోహితం దేవి సమస్తమేతత్  
త్వం వై ప్రసన్నా భువి ముక్తి హేతుః॥

4

విద్యాః సమస్తా స్తవ దేవి భేదాః  
ప్రియః సమస్తాః సకలా జగత్సు,

త్వయైకయా పూరిత మంబయై తత్

కా తే స్తుతిః స్తవ్యపరాపనోక్తిః॥

5

సర్వభూతా యదా దేవీ స్వర్గముక్తిప్రదాయినీ,

త్వం స్తుతా స్తుతయే కావా భవంతు పరమోక్తయః॥ 6

సర్వస్య బుద్ధిరూపేణ జనస్య హృది సంస్థితే,

స్వర్గాపవర్గదే దేవి నారాయణి నమోఽస్తుతే॥ 7

కలాకాష్ఠాదిరూపేణ పరిణామ ప్రదాయినీ,

విశ్వస్యోపరతౌ శక్తే నారాయణి నమోఽస్తుతే॥ 8

సర్వమంగళమాంగళ్యే శివే సర్వార్థసాధికే,

శరణ్యే త్ర్యంబకే గౌరి నారాయణి నమోఽస్తుతే॥ 9

సృష్టిస్థితివినాశానాం శక్తిభూతే సనాతని,

గుణాశ్రయే గుణమయే నారాయణి నమోఽస్తుతే॥ 10

శరణాగత దీనార్త పరిత్రాణ పరాయణే,

సర్వస్యార్తి హరే దేవి నారాయణి నమోఽస్తుతే॥ 11

హంసయుక్త విమానస్థే బ్రహ్మణీ రూపధారిణి,

కౌశాంభః క్షురికే దేవి నారాయణి నమోఽస్తుతే॥ 12

త్రిశూల చంద్రాహి ధరే మహావృషభవాహిని,

మాహేశ్వరీ స్వరూపేణ నారాయణి నమోఽస్తుతే॥ 13

మయూర కుక్కుట వృతే మహాశక్తిధరేనఘే;

కౌమారీరూప సంస్థానే నారాయణి నమోఽస్తుతే॥ 14



- శంఖ చక్ర గదా శార్ఙ్గ గృహీత పరమాయుధే,  
ప్రసీద వైసోరూపే నారాయణి నమోఽస్తుతే॥ 15
- గృహీతోగ్ర మహాచక్రే దంష్ట్రోద్భృత వసుంధరే,  
వరాహరూపిణి శివే నారాయణి నమోఽస్తుతే॥ 16
- సృసింహరూపేణోగ్రేణ హంతుం దైత్యాన్ కృతోద్వమే,  
త్రిలోక్యత్రాణ సహితే నారాయణి నమోఽస్తుతే॥ 17
- కిరీటిని మహావ్రజే సహస్ర నయనోజ్జ్వలే,  
వృత్రపాణ హరే చైంద్రి నారాయణి నమోఽస్తుతే॥ 18
- శివదూతీ స్వరూపేణ హతదైత్య మహాబలే,  
ఘోరరూపే మహారావే నారాయణి నమోఽస్తుతే॥ 19
- దంష్ట్రాకరాశవదనే శిరోమాలా విభూషణే,  
చాముండే ముండమథనే నారాయణి నమోఽస్తుతే॥ 20
- లక్ష్మి లజ్జే మహావిద్యే శ్రద్ధే పుష్టి స్వధే ధ్రువే,  
మహారాత్రి మహావిద్యే నారాయణి నమోఽస్తుతే॥ 21
- మేధే సరస్వతి వరే భూతి బాభ్రవి తామసి,  
నియతే త్వం ప్రసీదేశే నారాయణి నమోఽస్తుతే॥ 22
- సర్వస్వరూపే సర్వేశి సర్వశక్తి సమన్వితే,  
భయే భృస్త్రా హి నో దేవి దుగ్ధే దేవి నమోఽస్తుతే॥ 23
- ఏతత్తే వదనం సామ్యం లోచనత్రయ భూషితమ్,  
పాతు నః సర్వభూతేభ్యః (భీతిభ్యః) కాత్యాయని  
నమోఽస్తుతే॥ 24

జ్వాలాకరాశ మత్స్యగ మశేషాసురసూదనమ్,  
త్రిశూలం పాతు నో భీతే ర్భద్రకాళి నమోఽస్తుతే॥ 25

హినస్తి దైత్యతేజాంసి స్వనేనాపూర్య యా జగత్,  
సా ఘంటా పాతు నో దేవి పాపేభ్యో నః సుతా నివ॥ 26

అసురా నృగ్వసాపంక చర్చిత స్తే కరోజ్జ్వలః,  
శుభాయ ఖడ్గో భవతు చండికే త్వాం నతావయమ్॥ 27

రోగా నశేషా నపహంసి తుష్టా  
దుష్టాతు కామా నఖలా నభీష్టాః,  
త్వా మాశ్రితానాం న విపన్నరాణాం  
త్వా మాశ్రితా హ్యశ్రయతాం ప్రయాన్తి॥ 28

ఏతత్కృతం యత్కదనం త్వయాద్య  
ధర్మద్విషాం దేవి మహాసురాణామ్,  
రూపై రనేకై ర్భహుధాత్మమూర్తిం  
కృత్వాంబికే తత్రప్రకరోతి కాన్యా॥ 29

విద్యాసు శాస్త్రేషు వివేకదీపే  
ష్వాద్యేషు వాక్యేషు చ కా త్వదన్యాయాః,  
మమత్వగర్తేతి మహాంధకారే  
విభ్రామయత్యేత దతీవ విశ్వమ్॥ 30

రక్షాంసి యత్రోగ్ర విషాశ్చ నాగా  
యత్రారయో దస్యబలాని యత్ర,  
దావానలో యత్ర తథాభిమధ్యే  
తత్ర స్థితా త్వం పరిపాసి విశ్వమ్॥ 31

విశ్వేశ్వరీ త్వం పరిపాసి విశ్వం  
విశ్వాత్మికా ధారయసీతి నిత్యమ్,  
విశ్వేశ నంద్యా భవతీ భవన్తి  
విశ్వాశ్రయా యే త్వయి భక్తిసమ్రూః॥ 32

దేవి ప్రసీద పరిపాలయ నోఽరి భీతే  
ర్నిత్యం యథాసురవధా దధునైవ సద్యః,  
పాపాని సర్వజగతాం చ శమం నయాశు  
ఉత్పాతపాక జనితాంశ్చ మహోపసర్గా॥ 33

ప్రణతానాం ప్రసీద త్వం దేవి విశ్వాత్మి హరిణి,  
త్రైలోక్యవాసినా మిడ్డ్యే లోకానాం వరదా భవ॥ 34

నరదాహం సురగణా వరం యం మనసేచ్ఛథ,  
తం పృణుధ్వం ప్రయచ్ఛామి జగతా ముపకారకమ్॥ 35

సర్వబాధాప్రశమనం త్రైలోక్యస్యాశ్శరీరే,  
ఏవ మేతత్త్వయాకార్య మస్మద్వైరి వినాశనమ్॥ 36

ఓం. దేవ్యువాచ ఓం.

వైవస్వతేఽన్తరే ప్రాప్తే అష్టావింశతిమే యుగే,  
శుంభోనిశుంభశ్చైచ్ఛవాన్యౌ పుతృత్యేతే మహాసురా॥ 37

నందగోపగృహే జాతా యశోదాగర్భ సంభవా,  
తతస్తా నాశయిష్యామి వింధ్యాచల నివాసినీ॥ 38

పునరప్యతి రాద్రేణ రూపేణ పృథివీతలే,  
అవతీర్య హనిష్యామి వైప్రచిత్తాంస్తు దానవాన్॥ 39

భక్షయంత్యాశ్చ తానుగ్రాక్ష వైప్రచిత్రా నృహనురాక్ష,  
రక్తాదంతా భవిష్యంతి దాడిమీ కుసుమోపమాః॥ 40

తతో మాం దేవతాః స్వర్గే మర్త్యలోకే చ మానవాః,  
స్తువంతో వ్యాహరిష్యంతి సతతం రక్తదంతి కామ్॥ 41

భూయశ్చ శతవార్షిక్యా మనావృప్త్యా మనంభసి,  
మునిభిః సంస్తుతా భూమా సంభవిష్యామ్యయోనిజా॥ 42

తతః శతేన నేత్రాణాం నిరీక్షిష్యామి యస్మదీక్షా,  
కీర్తయిష్యంతి మనుజాః శతాక్షీ మితి మాం తతః॥ 43

తతో హ మఖిలం లోక మాత్మదేహ సముద్భవైః,  
భరిష్యామి సురాః శాకై రావృష్టేః ప్రాణధారకైః,  
శాకంభరీతి విఖ్యాతం తదా యాస్యామ్యహం భువి॥ 44

తత్రైవ చ నధిష్యామి దుర్గమాఖ్యం మహాసురం,  
దుర్గాదేవీతి విఖ్యాతం తస్మేనామ భవిష్యతి॥ 45

పునశ్చాహం యదా భీమా రూపం కృత్వా హిమాచలే,  
రక్షాంసి క్షయయిష్యామి ముసీనాం త్రాణకారణాత్॥ 46

తదా మాం మునయ స్సర్వే స్తోష్యంత్యా సమ్రమా ర్తయః,  
భీమాదేవీతి విఖ్యాతం తస్మేనామ భవిష్యతి॥ 47

యదారుణాఖ్య సైలోక్యే మహాబాధాం కరిష్యతి,  
తదాహం భ్రామరం రూపం కృత్వా సంఖ్యేయపట్నదమ్॥ 48

త్రైలోక్యస్య హితార్థాయ వధిష్యామి మహాసురం,  
భ్రామరీతి చ మాం లోకా స్తదా స్తోష్యంతి సర్వతః॥ 49

ఇథం యదా యదా బాధా దానవోత్థా భవిష్యతి,  
తదా తదావతీర్యాహం కరిష్యా మ్యరిసంక్షయమ్॥ 50

ఇది శ్రీ మార్కండేయపురాణాంతర్గత దేవీమాహాత్మ్యమందు  
దేవతలు చేసిన స్తుతి. (నారాయణీస్తుతి.)



దేవీ మాహాత్మ్యము - రుద్రగ్రంథి భేదము.

ఫ ల శ్రు తి.

ఓం. దేవ్యువాచ ఓం.

ఓం. ఏభిః స్తవైశ్చ మాం నిత్యం స్తోమ్యతే యః సమాహితః,  
తస్యాహం సకలాం బాధాం శమయిష్యామ్యసంశయం॥ఓం. 1

మధుకై టభ నాశం చ మహిషాసుర ఘాతనం,  
కీర్తయిష్యన్తి యే తద్వ ద్వధం శుంభనిశుంభయోః॥ 2

అష్టమ్యాం చ చతుర్దశ్యాం నవమ్యాం చైక చేతసః,  
స్తోమ్యన్తి చైవ యే భక్త్యా మమ మాహాత్మ్య ముత్తమమ్॥ 3

న తేషాం దుష్కృతం కించి ద్దుష్కృతోత్థా న చాపదః,  
భవిష్యతి న దారిద్ర్యం న చైవేష్ట వియోజనమ్॥ 4

శత్రుతో న భయం తస్య దస్యతో వా న రాజతః,  
న శస్త్రానలతో యాఘా త్కదాచి త్సంభవిష్యతి॥ 5

యస్మా న్మమైత న్మాహాత్మ్యం పఠితవ్యం సమాహితైః,  
శ్రోతవ్యం చ సదా భక్త్యా పఠం స్వస్త్వయసం హి తత్ ॥ 6

ఉపసర్గా నశేషాంస్తు మహామారీ సముద్భవాః,  
తథా త్రివిధముత్పాతం మాహాత్మ్యం శమయే స్మృమ ॥ 7

యత్యై తత్పఠ్యతే సమ్య జ్ఞీత్యమాయతనే మమ,  
సదా న తద్విమోక్ష్యామి నాన్నిధ్యం తత్ర మే ఫి తమ్ ॥ 8

బలిప్రదానే పూజాయా మగ్ని కా ర్యే మహోత్సవే,  
సర్వం మమైతచ్ఛరిత ముచ్ఛార్యం శ్రావ్య మేవచ ॥ 9

జానతా జానతా వాపి బలిపూజాం తథా కృతాం,  
ప్రతీచ్ఛిష్యామ్యహం ప్రీత్యా నహ్న హోమం తథాకృతమ్ ॥ 10

శరత్కాలే మహాపూజా క్రియతే యా చ వార్షికీ,  
తస్యాం మమైత న్మాహాత్మ్యం శ్రుత్వా భ క్తి సమన్వితః ॥ 11

సర్వబాధా వినిర్ముక్తో ధనధాన్య సుతాన్వితః,  
మనుష్యో మత్ప్రవాదేన భవిష్యతి న సంశయః ॥ 12

శ్రుత్వా మమైత న్మాహాత్మ్యం తథా చోత్పత్తయః శుభాః,  
పరాక్రమం చ యుద్ధేషు జాయతే నిర్భయః పుమాః ॥ 13

రిపవః సంక్షయం యాన్తి కల్యాణః చోపపద్యతే,  
నందతే చ కులం పుంసాం మాహాత్మ్యం మమ శ్రుణ్వతామ్ ॥

శాంతికర్మణి సర్వత్ర తథా దుఃస్వప్న దర్శనే,  
గ్రహపీడాసు చోగ్రాసు మాహాత్మ్యం శ్రుణ్వయా స్మృమ ॥ 15

ఉపసర్గః శమం యాన్తి గ్రహపీడాశ్చ దాహణః,  
దుఃస్వప్నం చ సృభిర్దృష్టం సుస్వప్న ముపజాయతే 16

బాలగ్రహభిభూతానాం బాలానాం శాన్తికారకం,  
సంఘాతభేదే చ న్యూణాం మైత్రీకారక ముత్తమమ్ 17

దుర్వృత్తానా మశేషాణాం బలహానికరం పరం,  
రక్షో భూతపిశాచానాం పతనాదేవ నాశకమ్ 18

సర్వం మమైత న్మాహత్యైం మమ సన్నిధికారకమ్ 19

పశు పుష్పేషు ధూపైశ్చ గంధ దీపై స్త్యజేత్తమైః,  
విప్రాణాం భాజనై ర్హోమైః ప్రోక్షణేయై రహర్నితమ్ 20

అన్వైశ్చ వివిధై ర్భోగైః ప్రదానై ర్వృత్తరేణ యా,  
ప్రీతిర్మే క్రియతే నాస్మిన్ సకృత్స చరితే శ్రుతే 21

శ్రుతం హరతి పాపాని తథాలోగ్యం ప్రయచ్ఛతి,  
రక్షాం కరోతి భూతేభ్యో జన్మనాం కీర్తనం మమ 22

యుద్ధేషు చరితం యన్మే దుష్టదైత్య నిబర్హణం,  
తస్మిన్ శ్రుతే వైరికృతం భయం పుంసాం నజాయతే 23

యుష్టాభిః స్తుతయో యాశ్చ యాశ్చ బ్రహ్మక్షిణి కృతాః,  
బ్రహ్మణాచ కృతా స్తాస్తు ప్రయచ్ఛన్తి సుభాం మతిమ్ 24

అరణ్యే ప్రాస్తరే వాపి దావాగ్ని పరివారితః,  
దన్యుభిర్వా పృతం శూన్యే గృహీతో వాపి శత్రుతః 25

సింహవ్యాఘ్రానుయాతో వా వనే వా వనహస్తిభిః,  
రాజ్ఞా కృద్దేన చాజ్ఞప్తో వధోఽపి బంధనతోఽపి వా॥ 26

ఆఘూర్ణితో వా వాతేన స్థితః పోతే మహార్ణవే,  
పతత్సు వాపి శస్త్రేషు సంగ్రామే భృశదారుణే॥ 27

సర్వబాధాసు ఘోరాసు వేదనాభ్యర్థితోఽపి వా,  
స్మర స్మమైత చ్చరితం నరో ముచ్యేత సంకటాత్॥ 28

మమ ప్రభావా త్సింహాద్వా దన్యవో వైరిణ స్తథా,  
దూరా దేవ పలాయస్తే స్మరత శ్చరితం మమ॥ 29

ఓం. ఋషి రువాచ ఓం.

ఇత్యుక్త్వా సా భగవతీ చండికా చండవిక్రమా,  
పశ్యతా మేవ దేవానాం తత్త్రైవాంతరధీయత॥ 30

ఇది శ్రీ మార్కండేయపురాణాంతర్గత దేవీమాహాత్మ్యమందు  
శుంభవధానంతరము, దేవతలు చేసిన స్తుతి.






# శ్రీ ఈశ్వర సత్యనారాయణశర్మగారి రచనలు

1. సాధన సామగ్రి (సతీ ఆధ్యాత్మికవిప్లవసాగము) (తొలిమూట) 2-50	6 శ్రీ రాఘవిద్యాగీత 2-00 (భగవద్గీత నామాధ్యాయము)
,, (మలుమూట) 2-50	7 శ్రీ సిద్ధాంతశిఖామణి 3-00 (శైవ ప్రంధరాజము)
2 శ్రీదేవీనూక్తి పరమార్థము 0-75	8 అమృతోముచ్చటలు 1,2భా. 1-50
3 భీమేశ్వరనుతి 0-50	9 మహాసౌరమంత్రపాఠము 0-75 (సస్వరము, ఆంధ్ర పద్య, ఆంగ్ల శబ్దానువాదము)
4 దేవపూజా రహస్యము 1-75	
5 శాస్త్రసాధనము 0-50	

## మామండలి ప్రచురణలు

1 అష్టదశశ్లోకగీతి 0-15	20 హరినామమహిమశతకము 0-25
2 గోవిందదామోదరస్తోత్రం 0-60	21 ఉపన్యాసరామాయణము 0-25
3 శివతాండవము(సచ్చిత్రము) 1-00	22 తులసీ - గోపూజ 0-25
4 భగవన్నామసంకీర్తన 0-50	23 శ్రీరామ పూజావిధానము 0-25
5 హరినామ మహిమ 0-30	24 భగవత్సాష్టి-ఉపాయాలు 0-25
6 భక్తిరసాయనము 2-00	25 భాగవతకథ2,3,4,5భా.భా1కి 2-50
7 భారతీయదర్శనము 1-50	26 ,, 1,6,7,8భా. భా1కి 2-50
8 పద్మపురాణంభూమిఖండం 2-00	27 నవవిధ భక్తులు 2-50
9 ,, ఆంమఖండం 1-50	28 శ్రీతత్త్వము 2-00
10 తులసీ మహిమామృతము 1-50	29 నే నెవరు? 0-70
11 నేనాలయాలి 1-25	30 హనుమాన్చాలీసా 0-06
12 కల్యాణకుంజము 1-25	
13 గీతాకదంబం 1,2భా.భా1కి 1-25	జగద్గురుబోధలు 1భా. 2-50
15 సిద్ధాంతశిఖావల్లి 1-00	,, 2,3భా. భా1కి 2-50
16 పరమసాధన 0-75	(ప్రతిఆదివారం 'ఆంధ్రప్రభ'లో ప్రచురించు శ్రీ కంచి కామకోటి పీఠాధిపతుల ఉపన్యాసములు)
17 గీతాప్రతిభ 0-75	
19 కాళహస్తిశ్వర శతకము 0-60	

 20% కమీషను ఇవ్వబడును. రు. 20/-లకు లోపు కమీషనులేదు.  
ముందుగా సగముడబ్బు అడ్వాన్సు పం. వలెను.

సాధన గ్రంథ మండలి, తెనాలి.

## శంకర గ్రంథ రత్నావళి

శ్రీ భగవత్పూజ్యపాదములు శ్రీ శంకరాచార్యులవారి వాఙ్మయము అద్వైత జ్ఞానరత్న శకలములు. మేము మా పండలిలో శ్రీవారి రచనలు మూలము, భాష్యము - ఆంధ్రానువాదముతో 26 సంపుటములుగా ప్రకటించుచుంటిమి.

మహారాజపోషకులు (శాశ్వతము) రు. 250

రాజపోషకులు ,, రు. 125

పోషకులు (ప్రతి సంవత్సరము) రు. 25

పై మూడు తరగతులవారికి శంకరగ్రంథరత్నావళి సంపుటము లన్నియు సుచితముగా నీయబడును. మహారాజపోషకులకు గ్రంథమండలి ప్రచురణ లన్నియుకూడ సుచితముగా నీయబడును. మాయా కృషికి సంపన్న గృహస్థులు, అద్వైతాభిమానులు సహకరించి శంకర వాఙ్మయ ప్రచారమునకు సహకరింప గోరుచున్నాము.

ప్రథమ సంపుటము రు 4-00

(ఉ దేశప్రకరణ గ్రంథములు - నాబది)

అనువాదకులు : శ్రీ నిర్వికల్పానందస్వామి.

ద్వితీయ సంపుటము రు 4-00

అనువాదకులు: 'శతావధాని' శ్రీ వేలూరి శివరామశాస్త్రి.

ఇందు : ౧ ఆత్మజ్ఞానోదేశవిధి, ౨ మాయావివరణము, 3 ఉపదేశ సమాప్తి, (గద్యప్రబంధము), ౪ సజ్జీకరణము, పంచీకరణవార్తికము(సురేశ్వరులు)

త్వతీయ సంపుటము త్వరలో వెలువడును.

ఈ ఛా వా ప్యో ప ని ష త్ రు 3-75

మంత్రము, ఆచార్యులవారి భాష్యము - ఆంధ్రానువాదము.

అనువాదకులు : శ్రీ నృసింహానందభారతీస్వామి.

కనకదుర్గానందలహరి (మూలము) రు 0-25

శ్రీ శంకరులు కనకదుర్గను గూర్చి స్తుతించిన 100 శ్లోకము లిందు కలవు.